

ఆదిభట్ల

01

జనవరి

5th

1976

22A

2446

మొలుక నారాయణదాసు

ఆత్మకథ

హరికథాపితామహ

శ్రీ ఆదిభట్ల నారాయణదాసు
స్వీయచరిత్ర

నా మొలుక





సంపాదకుడు ✽ ప్రకాశకుడు
యస్వీ జోగారావు ✽ కర్తా ఈశ్వరరావు

25/6

5152 8000 55

365





నా యోగి క

(స్వీయ చరిత్ర)

“హరిదాస జగద్గురు”

శ్రీ ఆదిభట్ట నారాయణదాసు

సంపాదకుడు

ఆచార్య శ్రీ యస్వీ జోగరావు

ప్రధాన ముద్రణార్థ ప్రదాతలు

(1) అహమదాబాద్ ఆంధ్రమహాసభ సభ్యులు

అధ్యక్షులు : జి. యమ్. రామారావు

(2) శ్రీమా జేటి ముత్యాలు, గుంటూరు

ప్రకాశకుడు

కర్తా ఈశ్వరరావు

ప్రథమ ముద్రణ

జనవరి 1976

ప్రతులు

1000

సర్వస్వామ్య సంకలితము

(తృతీయ భాగం)

ప్రాప్తిస్థానము

శ్రీమతి U. సావిత్రమ్మ

Co/ కర్రా ఈశ్వరరావు

4-2-13 చంద్రమౌళినగరు

గుంటూరు-2

మూల్యము : ఇరువది రెండురూపాయలు

ముద్రణ

పి. రామకృష్ణమూర్తి

మేనేజింగ్ డైరెక్టర్

వెల్ కంప్రెస్ ప్రెయివేట్ లిమిటెడ్

2వ లైను, బ్రాడీపేట, గుంటూరు-2

విషయ సూచిక



1. ప్రకాశకుని భూమిక
2. సంపాదకీయము
3. పీఠిక
4. మధుర సరస్వతి
5. వంశావళి
6. నా యెఱుక
7. పూజాపుష్పములు
8. యశశ్చంద్రికలు
9. అనుబంధములు
౧. దాసుగారి సూక్తులు
౨. నారాయణదాస జీవిత పంచాంగము
౩. నారాయణదాస గ్రంథావళి

*

*

*

ಪ್ರತಿಪದ್ಯ ಪದ್ಯ

ಪ್ರತಿಪದ್ಯ ಪದ್ಯ .1

ಪ್ರತಿಪದ್ಯ ಪದ್ಯ .2

ಪ್ರತಿಪದ್ಯ .3

ಪ್ರತಿಪದ್ಯ ಪದ್ಯ .4

ಪ್ರತಿಪದ್ಯ .5

ಪ್ರತಿಪದ್ಯ .6

ಪ್ರತಿಪದ್ಯ .7

ಪ್ರತಿಪದ್ಯ .8

ಪ್ರತಿಪದ್ಯ .9

ಪ್ರತಿಪದ್ಯ .10

ಪ್ರತಿಪದ್ಯ .11

ಪ್ರತಿಪದ್ಯ .12

ಪ್ರತಿಪದ್ಯ .13

ಪ್ರತಿಪದ್ಯ .14

ಪ್ರತಿಪದ್ಯ .15

ಪ್ರತಿಪದ್ಯ .16

ಪ್ರತಿಪದ್ಯ .17

మధుర సరస్వతి

కవిసమ్రాట్ కళాప్రపూర్ణ పద్మభూషణ
డాక్టర్ శ్రీ విశ్వనాథ సత్యనారాయణ
[ఆంధ్రప్రదేశ్ ప్రభుత్వాస్థానకవి
జ్ఞానపీఠపురస్కారగ్రహీత]

వితతి సగర్భమౌ వెలుగు విస్ఫుటమౌ మతిచే మఱిన్ వికా
రితమయి వేదశాస్త్ర సుపరీత పురాణ నవేతిహాస సం
గతిఁ గవి గూడఁ దొల్లటి సగర్భ్యత మానక యుజ్జ్వలత్సర
స్వతి యయి సర్వశాస్త్ర పరిషత్ప్రథమాకృతియై వెలుంగుచున్,

అవిదితముల్ మఱెన్నియొ మహాకళలందున లీనమై మఱిన్
జవులుదయింపఁ జేయునవి సాగెను మెట్లవు ఖండకాలమున్
నవము స్వరాకృతిం జనిన నాదము వేదము శారదాంబుదో
దృవమయి వాన వెన్నెలలు పంటలు తీర్చినయట్లు సాగఁగా.

క్రతువులు చేసి స్వర్గమున కంటె నిమేష సజీవముక్తిగా
ప్రతను రసానుభూతి గల బంధుర కావ్య విశిష్ట శిల్ప స
త్కృతి రచనాంగ భూతమగు రీతి కవిత్వ మనేకరాగ సం
గతమును భావ రాగ రస గానము శారద గర్భరూపముల్.

లయ గతి తాళ భేద పదిలక్ష్యముగాఁ గను ఖండకాలమున్
రయ విచలత్తురంగమ తరంగములై చను రీతిగాఁగ స
న్నయముగ మోదదాయి యగు నాట్యము భారతి వేరు రూపుగా
నయి బహుభిన్నవై భవ సనాథముగాఁ బొలుపొందు నిచ్చుటన్.

ఈ యభిలమునందుఁ బరమేశ్వరుఁ డెట్లు నిండియుండెనో
యా యభిలము నచ్చి తనయందున నుండెన యాదిభట్టనా
రాయణదాసులో హరికథాకృతి భారతి సర్వశిల్పవి
ద్యాయుతి సంస్కృతాంధ్రముల యాకృతియై పెరిమూర్తులై మఱిన్.

భూ మి క

“సహజ సంగీత సాహిత్య కోవిదులు, మహాకవి సార్వభౌములు, బహుభాషా వేత్తలు, భావ, రాగ, తాళ, స్వర, శబ్ద, ప్రబంధ, కల్పనా సమంచిత పంచముఖీ శ్వర స్తోత్ర సహస్రావధానదురీణులు, స్వవిరచిత నానావిధానేక సంస్కృతాంధ్ర కావ్యోత్తమ సంపాదిత సంపూర్ణ యశశ్చంద్రికాధవళిత దళదిశావకాశులు, హరికథా గాన వాగను శాసనులు, భాగవతశిఖామణులు, హరికథా గాయకులకు భుక్తిముక్తులను ప్రసాదించిన నిత్యానందమూర్తులు, కాత్యాయనీ కటాక్ష విభవ లబ్ధ జ్ఞానధనులై మోక్ష సామ్రాజ్యమలంకరించిన- “హరిదాస.” జగద్గురు” శ్రీ మదజ్ఞానాది భట్టనారాయణదాస “స్వీయచరిత్ర యిది. చిత్రముగా దాసవర్ణ్యుల జీవితచరిత్ర ముప్పదిసంవత్సరములకే పరిమితమయి వున్నది. దానికి కారణములు. సంపాదకీయములోను, పీఠికలోను వివరింప బడినవి. శ్రీ నారాయణ దాస ప్రియశిష్యులగు శ్రీ నేతి లక్ష్మీ నారాయణ భాగవతార్థగారు, తమ సద్గురువులను పై విధముగా చిత్రీకరించుకొని, సదా మననముచేసుకొని స్వగృహములో దాసుగారికి నిత్యపూజ చేసుకొందురు. వారు ఏటేటా జరుపు జయంతులు, వర్ధంతుల కరపత్రములలో పై విధముగా ఒకమాటైనా తీసివేయక సంబోధించితేగాని వారికి తృప్తివుండదు. సంక్షిప్తముగా చెప్పవలెనన శ్రీనారాయణదాస శేషజీవితముపైన చెప్పిన గుణగణములతో నిత్యచర్యగా పరిగణింప బడినది.

శ్రీ దాసుగారు సంకల్పించిన తన జీవితచరిత్ర బాల్య యౌవనదశలయిన ముప్పది సంవత్సరములకే. ఇదియు శ్రీ జయంతికామేశము పంతులుగారి కోరికచే చెప్పబడినది. “లోకులచే నేనెఱింగినదియు, నా స్వయముగా తెలిసినదియు మదీయానుభూతి దెలుపగోరి యిద్దానివివరించెద. బాల్యయౌవనదశలను గల యనుభవము నన్ను గూర్చియు లోకము గూర్చియునే దెలిసిన మట్టుకు వ్రాసెద” అని దాసుగారు ప్రారంభములో చెప్పుకొనిరి ఆయన అడిగినది అట పాడినది పాటగా జనులు సంతోషపడుట దైవానుగ్రహము. ఈ కారణజన్ముడు చిన్న నాటినుండి జీవితాంతము వరకు నిత్యము అత్మారాముడై నిత్య తృప్తితో నిర్భయముగా జీవితము, లీలగా, భేద మోదముల కతీతుడై గడిపిన మహాభాగుడు.

ముప్పదియేటవరకు వ్రాసుకొన్న స్వీయచరిత్ర అనేక చిత్ర విచిత్ర సంఘటనలతో గూడుకొని చదువరుల ఉత్సాహము ఇనుమడింపజేయునదై నను, మన దుర

దృష్ట వశాత్తు, మిగతా పూర్ణాయుర్దాయ జీవితము శ్రీ దాసుగారి లేఖనినుండి వెలువడలేదు. అందువలన ఆలోటు కొంతవరకు సరిదిద్దుటకే మాకు అభించిన, అనేకులు వ్రాసిన పద్య సంకలనము పూజాపుష్పములుగా, అప్పటప్పటి వార్తాపత్రికలలో ప్రచురింపబడిన విశేషములు సేకరించి, రెండు అనుబంధములుగా ప్రచురించితిమి. వీటినుండి చదువరులు శ్రీ దాసుగారిని కొంతవరకు భావించి తృప్తిచెందవచ్చును. శ్రీ వావిలాల వారి పీఠికలోను ఆచార్య జోగరావుగారి సంపాదకీయములోను, శ్రీ వారి జీవితచరిత్ర గురించి వివరింపబడినది కనుక నేను వేరే ఇంతకంటె చెప్పవలసిన అగత్యములేదు.

ఈ పుస్తకము ఈ రూపమున అచ్చొత్తించుటకు ప్రధానకారణభూతులు. 1) అహమదాబాద్ ఆంధ్ర మహాసభ అధ్యక్షులైన శ్రీ గంటి మహాపాత్రుని రామారావు గారు. వీరికి దాస భారతీ ప్రచురణలు అందజేయగా అవిచూచి, నాకృషికి సంతోషించి, తానుగూడ ఒక పుస్తకము వేయుటకు సహకరించెదనని నాకువెంటనే రు 2-000/. ఆంధ్ర మహాసభ సభ్యులను సంప్రదించి పంపగా నేను కార్యోన్ముఖుడనైతిని. వారికి నా హృదయపూర్వక అభినందనలు. 2) ఇటులనే గుంటూరు పురప్రముఖులు శ్రీ మాజేటి ముత్యాలుగారుకూడ నాకృషిని అభినందించి ఉదారబుద్ధితో నాకు ఆర్థిక సహాయమును చేసిరి. వారికి నా ధన్యవాదములు. ఈ గ్రంథమింత సుందరాకృతితో వెలువడుటకువీరిద్దరు ప్రధానులు. ఇంతియేకాక, మరియొక ప్రధాన వ్యక్తి, విజయనగరం నెల్లమర్ల జూబ్ మిల్లులో ఆఫీసరుగావున్న శ్రీ ఆయ్యగారి కొమేశ్వరరావుగారు, నాతో పూర్వ పరిచయము లేకపోయినా, శ్రీ దాసుగారికి బంధుకోటిలోని వారవుటచే, వారు స్వయముగా తన భూరి విరాళమొసగి, మరికొంత మంది విజయనగర పౌరులచే గూడ ఆర్థిక సహాయము వచ్చునట్లు చేసిరి. వారికి గూడ నా హృదయ పూర్వక అభినందనలు. ఈ ముగ్గురి వ్యక్తుల సహాయ సహకారములతో ఈ పుస్తకము ఈ రూపముగ వెలువడినదని మరియొకమారు మనవి చేయుచున్నాను. దాస భారతీ ప్రచురణకు సహాయపడి, ప్రోత్సాహ పరచిన వారి పేరులు, పుస్తకము చివర ఇచ్చివున్నాను. వారి అందరికి నామనః పూర్వక నమస్కారములు.

ఈ పుస్తకమునకు తమ అమూల్యమైన, సమగ్రమైన పీఠిక అందించిన శ్రీ వావిలాల సోమయాజులవారికి, దీనికి సంపాదకులై, దాసభారతీ ప్రచురణలకు

అనేక విధములుగా తోడ్పడుచు సలహాలనిస్తూ, నన్ను ముందుకు నడిపించుచున్నట్టి మిత్రులు, ఆచార్య యస్. పి. జోగరావుగారికి కృతజ్ఞతాభివందనములు.

ఈ మారు, ఈ పుస్తకము ఆచ్చొత్తించు భారము, వ్రాత ప్రతిలోనితప్పులు దిద్ది, పూపులు చూడడముకూడ చేసిన మా గురువులు బ్రహ్మశ్రీ ఓరుగంటి నీలకంఠశాస్త్రిగారు, శ్రమకోర్చి, తమ అమూల్య కాలమును నా కొరకు, దానభారతీ ప్రచురణకు వినియోగించి, మాకు అమిత సహకారము నందచేసినందుకు వారికికూడ నా ప్రణామములు.

దీని ఆవిష్కరణ విజయనగరములో మహారాజా సంస్కృతకళాశాలలో, దాని ప్రధానాధ్యక్షులగు శ్రీ మానాప్రగడ శేషశాయిగారు, విజయనగరపు ప్రముఖుల సౌజన్యముతో శ్రీ నారాయణదాసవర్ధంతి నాడు ఏర్పాటుచేయబడినది. శ్రీ నారాయణ దాసుగారిమీదవున్న గౌరవముతో, వారి నివాసస్థలమైన విజయనగరములో ఈ పుస్తకావిష్కరణ ఏర్పాటువడమనునది చాల సంతోషింపదగిన విషయం. ఈ అవకాశము కలుగచేసిన శ్రీ శేషశాయిగారికి నా నమస్కారములు.

అనేక పనితొందరు లున్నప్పటికి, విద్యుదవరోధము సైతము లక్ష్యము సేయక, పూపులుగూడ చదివి సకాలములో సర్వాంగసుందరముగా ఈ పుస్తకమును ముద్రించి ఆవిష్కరణకు విడుదలచేసినందుకు, వెల్ కంప్రెస్ (Pvt). Ltd. వారిని, మేనేజింగ్ డైరెక్టరు శ్రీ పి. రామకృష్ణమూర్తి మహోదయులను మనసారా ఆభినందించుచున్నాను.

గుంటూరు }
13-1-76 }


కర్రా ఈశ్వరరావు



హరిదాస జగద్గురువు

“దాసు నారాయణునకు నీకందు, వీని
దాసులెల్లడ గల హరిదాసులెల్ల”

— ఆరువత్తి వెంకట కృష్ణలు



గురుపూజ : శ్రీ నేతి లక్ష్మీనారాయణ భాగవతులు

Prof. S. V. Joga Rao M. A., Ph. D.

Head, Dept. of Telugu, A. U. P. G. Centre, GUNTUR.

President, Guntur Dt, Writer's Co. Op. Society.

[Formerly Professor, Leningrad University.]

సంపాదకీయ భూమిక

ఇది లోక మెరిగిన యొక ఆలోక సామాన్యుని ఆత్మోదంతము, అంతరంగ సంగీతము. సంగీత నృత్య సాహిత్య త్రికళాకుశల త్రిదశేంద్రులైన వారి పూర్ణ పురుషాయుష జీవితమున చిత్రముగా నిది మొదటి ముప్పదేండ్లకే పరిమితమైనది. “స్వయముగ చెప్పవలసిన అగత్యమున్నంతటి తన జీవితకథను మాత్రమే స్వీయ చరిత్రకారుడు వస్తువుగా స్వీకరింపవలయును; అన్యయైన జీవితకథను ప్రదర్శించు వని జీవిత చరిత్రకారునిది.” అను నభిప్రాయము గల అదేశద్రిమ్మరి సరస్వతీ ప్రథితి ప్రచారకుని శేషజీవితము స్వయముగను వార్తా పత్రికల మూలమునను ఆమూలచూడముగ దేశమంతయు నెరిగినదే. మొదటి ముప్పదేండ్ల జీవితసన్నివేశ ములే వారికి దప్ప లోకమునకు దెలియనివి. అందుకే “నా యెఱుక” నామకరణ మన్వర్థ మగుచున్నది.

ఆంధ్రమున స్వీయచరిత్ర ప్రకటనమునకు పీఠేకలింగముగారే ఆద్యులైనను తద్రచన కొద్య లీ అదిభట్టే యని పెద్ద లనగా విన్నాడను. అ. నా. దాస జీవితచరిత్ర 287 వ పుటలో అట్లే యున్నది.

ఈగ్రంథమున బాలదాసు యొక్క పాండిత్య పరాక్రమము, తద్విజృంభలబ్ధవిజయములతోపాటు ఆయనలోటుపాట్లనుగూడ కొంకలేదు. స్పష్టముగ గుర్తింపగలము. ఆయన వానిని బాహోటముగ చాటుకొనుటకు జంకలేదు, ఆ సత్యనిష్ఠ అపూర్వము. దయ్యపు కంటిని పేలగింజయే పెద్దయనునట్లు లోకమున కాచిన్ననాటిగాలి షికారులే గాని కాలక్రమమునవయః పరిపాకవళమున జీవుని అసలైన సంస్థారము సాధనల ఫలితముగ పరిణతినందిన భవ్యవ్యక్తిత్వము భావపావిత్ర్యము కన్పట్టవు, పట్టవు. శరత్కాలపు చెలమజల తేటనుతేరిచూడక ప్రావృట్టాల జంజాల సానము చేయుట వంటిదిది. అనునిత్య మనస్సన్యాసియై, నిరంతర స్వస్వరూపాను సంధాన ప్రవీణుడై నిశ్చేయ సోదర్కసాధనామార్గ పాదేయ మాత్రగాంధర్వధూర్వహుడై నిషధయోగ్యుడైన దాసు నరుడై దిగివచ్చి నారాయణుడై దివికేగెను. దాససంజ్ఞ తనపేరి చివర ఆయనకోరి

తగిలించుకొన్నది. హరికిదాసుగాని హరిదాసులకు స్వామి ఆయన. ఆయనకు వ్యసనము లేమి? ఆకసమున మనసము లేమి, నీటిని నిప్పుంటునా? నిప్పును చెదలంటునా? అట్టి కారణజన్ముల స్వభావపు సంహారులు మన అవగాహన కొలబద్దల కందునవిగావు. “శూరుల జన్మంబు సురల జన్మంబును నేలుల జన్మంబు నెవరి కెఱుక?” అని యొక నమస్కారముచేసి యారకుండుట లెస్స.

ఆయన భక్తికోసము బ్రదికినాడు - తిండికోసము కాదు.

రుచికోసము తిన్నాడు - ఆకలికోసము కాదు.

అందముకోసము స్త్రీ నారాధించినాడు - భోగము కోసము కాదు.

కళకోసము కళావతి నాదరించినాడు - కామము కోసము కాదు.

ఆస్తిక్య ప్రచారమునకై ధర్మప్రబోధమునకై హరికథను చేపట్టినాడు - హరికోసము కాదు, సిరి కోసము కాదు.

కథారక్తికై కలమును పట్టినాడు, గాత్ర మెత్తినాడు - గజ్జెకట్టినాడు - కళ్ళవలని యశస్సుకోసము కాదు.

ఆ మహామహుడు బ్రదుకు గహనమున వేసుకొన్న బాటయే వేరు - ఆ నడిచిన నడకయే వేరు - అనితర సాధ్యమా తీరు - ఆపాటి యీ పాటి వారికి దురవగాహ మాజోరు.

ఇక ఈ గ్రంథము స్వరూపమిందుక. చారిత్రక గ్రంథమే కాని వట్టిచప్పిడి సౌజ్ఞిపిండి తత్త్వముగాదు దీనిది. ఇందలి కొన్నికొన్ని సన్నివేశములు రసపేశలములు. కథారక్తియేకాదు, అపురూపములైన ఉపమాద్యలంకారములతోడి కల్పనలు, వర్ణనలు నడుమ నడుమ కవితా కల్యాణికి సేసలు వెట్టినవి, చందన చర్పలు చేసినవి. పలుకుల కులుకులు పలుకు తొయ్యలి కాకుమడపు లందిచ్చినవి, ఏటికోశైత్తినవి. ఒక నవల హాయిలతో నవలా యొయారముతో నడచినది. గ్రంథము గ్రంథమంతయు. కుడువబోవుచు కూరల రుచులు మీ రడుగనేల? మేము నుడువనేల? వలసిననారు మా వావిలాల వారి రత్న పేటికను పీఠికను జూచుకొనుడు. అందులో గ్రంథసుందరి వాలకముల లాంగుషాప్సేగాక క్లోజప్పులును గలవు, ‘కుమారధూర్జటి బిరుదాంచితులు శ్రీ సోమయాజులుగారు. ఆ ధూర్జటియు నీ ధూర్జటియు మాధురీ మహిమకు వాసికెక్కినవారు. ఆ మాధురీ మహిమవారి మాటలో నున్నది, మనసులో

నున్నది. జీవిత వైచిత్రీ పరిశీలనమున నున్నది. శతాదిక, సాహిత్యస్రష్టల నడుమ సహస్రకీరణులువారు. “నా యెరుక” గురించి - “ఎద్దాని వినిన నెరుక సమగ్రంబై యుండు” నద్దాని వినదలతురేని యిదిగో కుమార ధూర్జటి పీఠిక.

ఆ నడుమ పత్రికలలో పరంపరగా నిందలి కొన్ని ఘట్టములు ప్రకటితము లై నవి కాని గ్రంథము నేటి దనుక అచ్చమొగము చూడకుండుట యబ్బురము. నా ప్రోత్సాహముతో దీని ప్రచురణకు నడుము కట్టిన కార్యదక్షులు దానభారతీ ధరహాస ముకు రాయమాణములు సహృదయ సమాట్టలు శ్రీ కర్రా ఈశ్వరరావుగారు. వారికి నా సాధువాదములు.

ఈ గ్రంథము దానవాగ్వినిస్సృతము - ఎవరిదో వ్రాయసము. ముద్రణము నను కొన్ని పొరపొచ్చెములు దొరలినవి. విజ్ఞులు సవరించుకొనగలరు.


గ్రంథాంతమున దాన జీవిత పంచాంగము, గ్రంథావళి దాసుగారి సూక్తులు, పూజాపుష్పములు, యశశ్చంద్రికలు మొ॥ అనుబంధములు గలవు. అవియన్నియు జిజ్ఞాసువుల కవశ్యముపాదేయములు. వాని వలన దాసుగారి వ్యక్తిజీవిత సారస్వత జీవితముల గురించిన సమగ్ర దర్శన మేర్పడుట కవకాశమున్నది. జీవితమునందలి నివిధ వయస్సులు, దశలు, సన్నివేశములకు సంబంధించిన అనేకచిత్రములిందు పొందు పరుపబడినవి. ఆ యక్షరములు నీ ఆలేఖ్యములు నాలోక్యమగు దాసుగారి బహిరంతర బంధురమూర్తిని సాక్షాత్కరింపజేయగలవు.

గుంటూరు }
10.1.76 }

యస్వీ జోగరావు

నాయవి నాల్గు మోములవునాయెటు ముద్దిదె ? దంచు నల్వ యా
ప్యాయముగ హాసింపఁగ, 'అనంతముఖన్ నను నెట్లు ముద్దిడం
బోయదొ : యంచుఁ జెల్వనగ - 'ముద్దిదెదన్ గను'మంచు నల్వ నా
రాయణదాసు గాఁగఁ ద్రవనందు సరస్వతికిన్ నమస్కృతుల్.

—యస్వీ జోగరావు.



వంశావళి

— శ్రీ నారాయణదాసు

కం. మునులం దెల్లవిధంబుల

మొనగాడు గడింపరాని మూకలతో వ

చ్చిన శ్రీరామునివిందునఁ

దనుపు భరద్వాజబుషికి దండం బిడెదన్.

సీ. మూడువేలేండ్లకు మున్ను సౌరాష్ట్ర వి

ప్రలు మ్లేచ్ఛ సంపర్కమునకు రోసి

సాగిరి చోళదేశమున కవ్వారిలోఁ

బదుమూడు గోత్రము ల్పయలుదేలి

వేయివత్సరముల వెన్క గోదావరీ

తీరముఁ జేరె నత్తెగలయందు

పేరూరునుండి పిల్పించె నెన్నికఁజేసి

జయపురేకుండు కృష్ణప్రభుండు

రెండువందల యేఁబదియేండ్లక్రింద

బహు తపఃప్రభావున్ భరద్వాజగోత్రు

సత్కుటుంబి నఖిల వేద శాస్త్రనిపుణు

నాదిభట్టనాము మదన్వయాద్యపురుషు.

గీ. అఘము తెగఁగొట్టు దపమున కాటపట్టు

నీతిఁ గనిపెట్టుఁ బులికై న మూతిఁగట్టు

ప్రేమమిన్నుటు నీవికి వేల్పుజెట్టు

వైదికుల తుదిమెట్టు మా యాదిభట్టు.

మ. గురుఁడున్ కుక్రుఁడు దారగేహములలోఁ గొల్వొండ నుద్దిపుఁదై
హరిణాంకాత్మజఁ డాడుచు న్మౌళికి స్వాయత్త స్థితిన్బొందఁగా
నరవిందాపుఁడు హర్షమంద శని బాగ్యంబేలుచున్ సౌమ్యునిన్
శరణొందన్ జనియించె మంగవిరాజద్గోవి లగ్నంబునన్.

కం. దేవతల శంకరుండున్

ఔవల్లభులందు రామచంద్రుఁడు పేరూర్

ద్రావిడుల నాదిభట్టు ప్ర

భావంబున నెదురులేనివారలు జగతిన్.

శా. మారాకారుఁడు వేదశాస్త్రనిధి బ్రహ్మజ్ఞాని మాయాదిభ
ట్టారాజేంద్రుఁడు సత్కరింపఁగ మహాయజ్ఞంబులన్ జేయుచున్
దారాపత్య సమన్వితుండయి జగత్సన్మానితాచార్యుఁడై
పేరెక్కె న్నడుభక్తిమై నతనితోఁ బృథ్వీశ్వరుం డిట్లనెన్.

శా. దేవా నీవు సమస్త సుంత్రముల సిద్ధింబొందినావంచు నీ
సేవన్జేయ నభీష్టమబ్బుననుచు నైప్పెన్ మహాత్ముం దొకం
డే వేఁటాడు వనాంతరంబున భవద్వృత్తాంత మెర్గించి నిన్
న్నేపిల్పించితిఁ గోరి కావున దయస్వీక్షించి రక్షించుమా.

కం. పెతల బుణముఁ దీర్చఁగ సం

తతికల్గెడి వెరవుఁ జూపు దయతో భూదే

వతల కసాధ్యం బెయ్యది

వెతఁ దొలగించుము మహాత్మ వేదెద నిన్నున్

ఉ. కాలము మళ్లుచుండె ననఘా కులదీపకుఁడౌ తనూభవున్
మాలిమితోడ ముద్దిడుట మాత్రమ నా కిఁక నున్నకోర్కె యీ
లాలస మీవు తీర్చునెడ రాజ్యములో సగ బాలాసంగి భూ
పాలు నొనర్తు నీ సుతునిఁ దావక గోత్రమె నే వహించెదన్.

గీ. అనఁగఁ జిఱునవ్వునం బల్కె నాదిభట్టు
దృతి యొసఁగ రఘునాథ కృష్ణదేవుతోడఁ
దపముగావించి యొక్క వత్సరములోనఁ
బుత్రు నీ కలరింతు గాయత్రి సాక్షి.

చ. అని తన యెన్నిదేండ్ల సుతు నా ధరణీకున కప్పగించి భా
ర్యను దనవెంట వేసికొని యర్గఁ దపంబున కాదిభట్టు! నం
దన దశకార్థముం గడు ముదంబునఁ గాంచి చిరంబు రాజ్యమున్
బొనరిచి కాన కేగె నబ్బులుండయి రాజును లోకులొననన్.

తరువోజ

అదిభట్టాత్మజుఁడా హయగ్రీవుఁ డర్థ రాజ్యంబున కధిపతియగుచు
వైదిక లౌకిక వైభవంబలరఁ బ్రధిత నందాపురిం బాలించు చఖిల
వేదవేత్తలను రప్పించి గ్రామముల వెలయించి శాత్రవభీకరుం డగుచు
భూదేవతలె మానవుల మిన్నలంచు భువనంబులన్నియుం బొగడరాజిలై

సీ. వెడఁద పాలంబునఁ దడియారెడు విభూతి

నెలవంకలోన గందలరురీతి

కంఠమం దొంటి మొగంబు రుద్రాక్షము

హరు గళమున హలాహలము మాడ్కి

ధనువుని రణరంగమున శత్రులం బాఱఁ

దోలుచు నఖిసవ ద్రోణు తీవి

వేదవేదాంగము ల్వివరించు తఱి సర

స్వతి మగరూపునం బరఁగు చెల్వ

భూసుర క్షత్ర తేజము ల్కూర్తిఁ గొన్న

పొలుపు వెలయించి జనము లబ్బురము పడఁగ

క్షితిని బాలించి రఘునాథ కృష్ణదేవు

దొడ్తకొడుకగు రామచంద్రున కనె నిటు

ఉ. ఏలుము నీవె రాజ్య మిది యెల్ల మహాత్ముడ రామచంద్ర! యా
యేలిక మాటఁ బట్టి యిటు లీకొనినాడను, బ్రహ్మిగాఁడ నా
కేల నృపాల ధర్మ మిఁక నేగెద నందపురాగ్రహార వి
ప్రాళిగతిం బిత్తుణ మెడయన్నమకట్టి గృహస్థు నయ్యెదన్.

చ. అన విని రామచంద్రుఁ డనఘా! పితృతుల్యుడ విచ్చవచ్చు న
ట్లొనరుచు మీవు నీకరుణ యుంచుము నావయి రాజ చిహ్నము
ల్దినర యథేచ్ఛనుండు మన దబ్బున నందపురాగ్రహార పం
క్తిని వసియింప నేగె హయగ్రీవుఁడు బ్రాహ్మణచక్రవర్తియై.

సీ. బంగరుచాయ మాన్పల్లికి నూర్చుండి

తూర్యధ్వనులు మీఱఁ దూర్పుదెసకు

నందపురమునుండి నలుదట్లఁ గొండదొ

రల్ బ్రాహ్మణులు గొల్వరయముతోడ

వెడలి పొట్టంగిలో విడిసి యాపయిఁ దాడి

వలసను మక్కువనడచి సీత

నగరమున్దాటి స్వర్ణముఖీనదీతటి

నజ్జాడ యనునూర నధివసించి

ద్రావిడాష్టాదశాగ్రహార ప్రభువయి

యజ్ఞముల్ గృహమేధియై యాచరించె

యబ్బయను పుత్రుఁగవి నాకమరిగెఁ బత్ని

ప్రేమననుగమింపఁగ హయగ్రీవచయని.

ఉ. అబ్బయసోమయాజి సుతులౌరసు లిద్దరు వేంకటేశ వీ

రబ్బలు, వేంకటేశ్వరుఁడు యజ్ఞయు లొకికుఁడన్నదాత, వీ

రబ్బఁడు పండితాగ్రణి యుదారుఁడు సత్వగుణప్రాధానుఁడున్

బెబ్బులినై నఁ బట్టుకొను విక్రమశాలి మదన్వయాద్యుఁడున్.

సీ. అన్నదాతలవి దిగంతవిఖ్యాతులై

వరఁగి రజ్జాడాదిభట్ల వారు

బ్రాహ్మణప్రభువులై బహుయజ్ఞ కాలలం

బన్ని రజ్జాడాదిభట్లవారు

కటవునవచ్చిన మనకుటుంబములఁ గా

పాడి రజ్జాడాదిభట్లవారు

విజయరామగజేంద్రు విందొనర్చిరి తమ

పట్ల నజ్జాడాదిభట్లవారు

శ్రీగలిపి యింటిపేర్ ఖకారించి చేతి

వ్రాలుపవరించి లక్ష్మీనరస్వతులకుఁ

బొందుగావించి యేలిన ప్రోడరెదిరి

వల్కనోప రజ్జాడాదిభట్లవారు.

సీ. తొందదియేంద్రముందు విజయనగర నా

రాయణగజపతి సాయమంది

అజ్ఞాదఁ గాపాడె యజ్ఞేశవయవి వే

సారి మరాటిపితూరి నుండి

నదురేయి నన్నయ్య నదియీఁది యిడువన్న

ఫలమున రక్కసి న్వదలఁగొట్టె

గుండ్రాయచేఁబట్టి క్రోల్పులి నెదిరించి

శక్తిమై వేంకటభుక్త కూల్చె

త్యాగులున్ భోగులు న్దపోధనులు పూర్వు

లందఱు న్మత్కులంబున నలరినారు

సుతుఁడు వేంకటభోక్తకు సోమభోక్త

మామకీన పితామహుఁ డామహర్షి.

కం. నాజనకుఁ డాడితప్పని
యాజానుభుజుండు భాస్క-రాధకుఁడున్
తేజోనిధి వేంకటకవి
రాజిలైదు జగతి నతనివ్రాతయుఁ జదువున్.

సీ. బహుదేశభాషలఁ బ్రభులమెప్పించిన
మరువాడ వెంకన్న మనుమరాలు
పార్వతీశులని ప్రఖ్యాతిఁగొన్న జ
గ్గయ్య - సీతమల నల్గవకుమార్తె
గున్ను తేన్గులవలె నున్నతిగన్న యై
దుగురన్నదమ్మల తోడఁబుట్టు
పసితనంబున భాగవతపురాణము నాకుఁ
గఱపి నన్నెంచు నాకన్నతల్లి

కడుపు చల్లఁగ నేవురు కొడుకు లమఱి
కూతుల న్నల్వర న్గంచి కులము పొదల
నై దువతనంబు మోయు నిల్లాలు చదువు
లవ్వయను విరుదందు నాయమ్మ నరస.

కం. ఘనశంఖమువలెఁ గంత
ధ్వని యలర సమస్త కావ్యతతి విన్పించున్
జనులకుఁ బ్రత్యహము న్నా
జనకుఁడు గీర్వాణ వాగ్విశారదుఁ డగుచున్.

కం. అఖినవ మదనాకారుం
డిభవైరి పరాక్రముఁడు మహేంద్రవిభవుఁడున్
సభలఁ జిరంజీవి మహా
ప్రభువనఁ దగి త్యాగభోగరాయండయ్యెన్.

సీ. అస్మజ్జనక శిష్యులై కావ్యపఠనము
 చేసి లోకమునఁ బ్రసిద్ధిగాంచి
 రల గంటి నీలకంఠావధానియు నా స
 హాధ్యయుఁడున్ జ్ఞాతి న్యాయతీర్థ
 విరుదముగొన్న కోవిదశిరోమణి యనే
 కులఁ దర్కవేదాంతముల విబుధుల
 సలిపిన యాచార్య సార్వభౌముఁ డఖండ
 కీర్తినొందిన రామమూర్తి శాస్త్రి

అగ్రజులు నాకు నల్వరు ముగ్రుతోడఁ
 బుట్టు మాకెల్ల సంతానము విలసిల్లు
 వంశపావనచారిత్ర స్వర్ణగాత్ర
 నా పెదప్ప పాపమ సుగుణముల కుప్ప.


సీ. అస్మదీయ భ్రాతలం దేను గడసార
 మగ్రజోత్తముఁడు జగ్గవధాని
 స్వాధ్యాయవరుఁడనుపమ బలాధ్యుండు మై
 బంగారు మదపుపేనుంగుగున్న
 విజయనగరమున విభవము సమకూర్చి
 మమ్మిటకుం దెచ్చి మాకుటుంబ
 ముద్ధరించిన మహాబుద్ధిమంతుఁడు సీ
 తారాముఁ డిహపరతంత్రవేత్త

గోత్రపావనుఁడౌ నగ్నిహోత్రశాస్త్రి
 చలువ పన్నీరు చల్లిన చందమనుచు
 రాజు లందరు మెచ్చ నల్గోజవలెను
 జోడుగూడి పేరన్న నాతోడఁబాడు.


గీ. కావ్యరచనకు వాల్మీకి కావలయును
తగును వ్యాసుఁ దొకందె శాస్త్రంబుఁ దెలుపఁ
శక్తిలేమి నెఱిఁగియు లజ్జ నొఱంగి
వేత్తవలె నటించెద విధివశమున

గీ. తెలుఁగువారలకు నేట తెల్లముగను
దెనుఁగుతో నెల్ల విద్వేలఁ దెలుపనెంతు
అన్నివిధముల నను గాచు నాంధ్రదేశ
మునకు నాయచ్చియున్న యప్పనము దీర్తు


కం. నీమూలము నాగోత్రము
నా మంచియుఁ జెడ్డ నీదె నడిపించుము న
న్నీమది కొలఁది న్మాదృశ
పామరజనకల్పభూజ భారద్వాజా!



విజయనగరపుర ప్రజభక్తివీకతో వియ్యమందిన మహావిగ్రహండు



ప్రథమపీఠాధిపతి దాసుగారికోసమువతరించిన విజయరామగాన కళాశాల



పీఠిక

కుమార ధూర్జటి శ్రీ వావిలాల సోమయాజులు

౧

“నా యెఱుక” సర్వతోముఖ ప్రతిభా విజ్ఞాన ప్రపూర్ణులు, సంగీత సాహిత్యరత్నాకరులు, “హరికథాకర్తృ కాలక్షేప పితామహ” బిరుదాంకితులు, ప్రసాదిత హరిదాసజన జీవనులు, ప్రముఖాంధ్ర మహాపురుషులు, కారణజన్ములు, చిరస్మరణీయులు అయిన శ్రీ ఆదిభట్ట నారాయణదాసుగారి స్వీయచరిత్ర.

ఆధునికాంధ్రసాహిత్య యుగకర్తలుగా పేరెన్నికగన్న శ్రీ కందుకూరి వీరేశలింగంపంతులుగారు సి. వై. చింతామణి ప్రభృతులైన మిత్రప్రముఖుల ప్రోత్సాహముతో ఆత్మకథారచనమునకు పూనుకొంటిననియు, ‘తెలుగుభాషలో స్వీయచరిత్ర రచనకిది ప్రథమప్రయత్న’మనియు తమ గ్రంథావతారికలో చెప్పియున్నారు. దీనినిబట్టి స్వీయచరిత్ర రచనాభాగీరథులు కందుకూరి వారనిపించును.

“తెలుగులో స్వీయచరిత్రలు లేవనియు, అట్టి వానిని తాము వ్రాయవలయుననియు దాసుగారికి తోచెను. అంతట తన చరిత్రము ముప్పది యేండ్లవరకు దాసుగారు వ్రాసిరి. ఇంతలో వీరేశలింగంపంతులుగారి స్వీయచరిత్ర ప్రథమభాగము బయల్పడెను. దాసుగారు

తాము వ్రాయుచుండిన స్వీయచరిత్రము నాపివేసిరి” — అని శ్రీ నారాయణదాస జీవితచరిత్రకారులు (పే. 237) తెలిపినారు. శ్రీ వీరేశలింగంగారి స్వీయచరిత్ర ప్రథమభాగము 1903లో చింతామణి ముద్రాణాలయమున ముద్రణనొంది ప్రకటితమైనది. దీనినిబట్టి ప్రకటనదృష్ట్యా శ్రీ కందుకూరివారి స్వీయచరిత్రకు ప్రాథమ్యమున్నను, రచనదృష్ట్యా శ్రీ ఆదిభట్లవారి ఆత్మపరిచయమే” [‘నా యెఱుక’] తెలుగున పుట్టిన తొలి స్వీయచరిత్ర అనవలసియున్నది. ఆదిభట్లవారే ఆత్మకథాభగీరథులు ; వారి ‘నా యెఱుక’యే ప్రథమాంధ్ర స్వీయచరిత్ర రచన.

శ్రీ ఆదిభట్ల నారాయణదాసుగారు పార్వతీపురమున కెనిమిది మైళ్ళ దూరముననున్న సువర్ణముఖినదీతీరమందలి అజ్ఞాడ గ్రామములో రక్తాక్షి శ్రావణ శుద్ధ చతుర్దశి బుధవారమునాడు [31-8-1864] అవతరించిరి. కారణజన్ములైన వీరు బాల్యమాదిగ శక్రధనువువలె శబలిత కాంతులతో శోభిల్లిన సహస్రమాస జీవితమును గడపి, సర్వప్రయోజనములను సాధించి 2-1-1945లో నిర్మాణమొనర్చిరి. పూర్ణపురుషాయుష జీవులైన ఈ మహానీయుల తొలి ముప్పది సంవత్సరముల జీవితచరిత్ర [1864 - 1897] ‘నా యెఱుక’ అను స్వీయచరిత్రకు కథావస్తువు.

1903 లో శ్రీ వీరేశలింగంపంతులు స్వీయచరిత్ర ప్రకటితమగుటకును శ్రీ దాసుగారు తమ స్వీయచరిత్రను ఆపివేయుటకును గల సంబంధము అతర్కితోపనతము; కేవలము కాకతాళీయము. తెనుగున స్వీయచరిత్రలు లేనిలోపమును తీర్చుటకై ‘నా యెఱుక’ను రచింప నుద్యమించిన శ్రీ దాసుగారు శ్రీ వీరేశలింగంపంతులుగారి ఆత్మకథా ప్రకటనతో ఆలోపము తీరినదిగదా యని భావించి, తమ స్వీయచరిత్రను ఆపివేసిరనుట అంగీకరింపదగినదికాదు. శ్రీ కందుకూరివారి స్వీయచరిత్ర రచనారామణీయకమునగాని, సత్యార్థ ప్రకటనా వైశిష్ట్యమునగాని తమరచనకంటె మిన్నగ సాగినదనుటచే వెఱచి ఆపివేసిరనుట అపచారము.

(శ్రీ) దాసుగారు మొదటినుండియు 'నాయెఱుక'లో తమ ముప్పది సంవత్సరముల జీవితమునే నిక్షేపించ నుద్దేశించినారు. తొలుత ప్రకటితమైన (శ్రీ) కందుకూరివారి స్వీయచరిత్ర (శ్రీ) దాసుగారిని పునరాలోచనకు పురికొల్పి, తమ మొదటి ఉద్దేశమును దృఢతరమొనర్చుటకు తోడ్పడియుండును. "ముప్పదియేండ్ల జీవితకథతోనే తమ స్వీయచరిత్ర నేల ఆపివేసి" రని ప్రశ్నించినపుడు (శ్రీ) నారాయణదాసుగారు ఇట్లు చమత్కారముగ సమాధాన మిచ్చిరట!

"ఎవ్వని చరిత్రమైనను ముప్పదియేండ్లు వఱకే లోకమెఱుగవలయును. ఆపైని అనవసరము. ముప్పదియేండ్ల వరకే సుగుణముండును. ఆపైన పేరాసయు, అసంతృప్తియు పెచ్చురేగిపోవును. దైవత్యము నశించును. దేవతల నందుకే త్రిదశు లన్నారు. ముప్పదియేండ్లు దాటిన మీదట నందరు రాక్షసులే."

ఇందు (శ్రీ) దాసుగారు వెల్లడించిన అభిప్రాయములలోని సత్యా సత్యము లెట్లున్నను స్వీయచరిత్రకు వారు మొదటినుండియు ఉద్దేశించిన వస్తువు తమ ముప్పదియేండ్లు జీవితకథ మాత్రమే అని ప్రస్ఫుటమగుచున్నది. 'ముప్పదియేండ్లు దాటిన మీదట అందఱు రాక్షసులే' అన్న (శ్రీ) దాసుగారి భావము ప్రముఖాంగ్ల సాహితీవేత్తలలో నొకడును, విశిష్టభావుకుడు, చమత్కారచతురుడైన జార్జి బెర్నార్డ్ షా వెలిబుచ్చిన "Every gentleman over forty is a scoundrel" అన్న ఛలోక్తిని స్మృతికి తెచ్చుచున్నది.

'నాయెఱుక'ను (శ్రీ) దాసుగారు తమ ముప్పదియేండ్ల జీవితకథతోనే ముగించుటయందలి సామంజస్యమును మరొకరీతిగ భావింపవచ్చును. గురుముఖతః విద్యలార్జించువారు, ఆగురువర్యులిచ్చు ప్రోత్సాహదోహదములతో విజృంభించి ఇంటగెలిచిన పిమ్మట రచ్చగెలుచుచు జీవిత విజయపరంపరలను చేకూర్చుకొందురు. 'స్వశక్తితో విద్యలార్జించువారు, పరంపరాగతములైన ప్రోత్సాహదోహదములు సహజముగ

సంప్రాప్తింపనందున వ్యతిక్రమమార్గమున స్వైరవీరవిహారము
 లొనర్చి తొలుత రచ్చగెలిచి తదుపరి ఇంటగెలిచి విజయపరంపరలను
 చేకొందురు. శ్రీ దాసుగారు రెండవకోవకుచెందిన ప్రతిభావంతులు.
 విద్వాంసులందలి స్పర్ధాసంశయములు హేతువులుగా స్వస్థానమునం
 దేర్పడిన వ్యతిరేకతలవలన వీరికి ఆరంభదశలోనే ఆత్మప్రభువులైన ఆనంద
 గజపతుల ఆదరగౌరవములు లభించలేదు. అందుచే వీరు ప్రథమమున
 మైసూరు పర్యంతము పరస్థానములందు విద్యాజై త్రీయాత్రలొనర్చి,
 దిగ్విజయ గౌరవధన్యులై, కీర్తిప్రతిష్ఠలతో తిరిగివచ్చి విజయనగర
 ప్రభువుల ఆహ్వానసత్కారము లందుకొనిరి. ఇట్లు “సర్వత్రాపూజ్యత”
 “స్వస్థల విజయ పరితృప్తి” లభించినదశ శ్రీ దాసుగారి ముప్పదియేండ్ల
 వయసుతో ముగిసినది. శిష్యశిక్షార్థము ప్రదర్శింపవలసిన సమస్త ముఖ్య
 లక్షణములుగల వారి ప్రౌఢవ్యక్తిత్వము ఈ వయసునకు పూర్ణముగ
 రూపొందినది. లోకమునకు మార్గదర్శకములుగ వెల్లడింపదగిన జీవి
 తానుభవములన్నియు వారికీ కాలమునకే చేకూరినవి. ఈ సమస్త విశేష
 మును ‘నాయెఱుక’ రచనకు పూనుకొనుటకుముందే సింహావలోకన
 మొనర్చి యుండుటవలననే శ్రీ దాసుగారు తమ స్వీయచరిత్రకు ముప్పది
 సంవత్సరముల జీవితకథనే వస్తువుగా పరిమితమొనర్చి స్వీకరించియుం
 దురు. శ్రీ దాసుగారి ముప్పదియేండ్ల జీవితచరిత్రను వెల్లడించుటకు
 అనేక హేతువులదృష్ట్యా వారే యోగ్యులు. అది స్వీయచరిత్ర గూఢ
 మున ప్రదర్శితమగుటయే సముచితము, పరమప్రయోజనకరము. శ్రీ
 దాసుగారు తరువాత గడపిన ఏబది సంవత్సరముల జీవితము ఎంతగ రస
 వంతము, పండితపామరజన సమ్మోహకరము, లోకజ్ఞతాప్రదర్శకము
 నై నదై నను క్షుణ్ణమార్గమున మందాకినీ మహనీయతతో కొనసాగినది.
 కావున దానిని వారే చెప్పవలసిలేదు. భావికాల జీవితచరిత్రకారునకు,
 లోకమునకు విడిచిపెట్టవచ్చును. ఉచితజ్ఞులైన శ్రీ దాసుగారట్లే యొన
 ర్చిరి. శిష్యులెన్నడైన ఆ ఏబది సంవత్సరముల జీవితవిశేషములనుగూర్చి

ప్రశ్నించినపుడు వారు “అందుకు లోకమే ప్రమాణమని దాని రచన లోకమునకే విడిచిపెట్టితిని” - అని సమాధానమిచ్చినట్లును వినికిడి. “స్వయముగ చెప్పవలసిన అగత్యమున్నంతటి తన జీవితకథను మాత్రమే స్వీయ చరిత్రకారుడు వస్తువుగా స్వీకరింపవలయును. అన్యమైన జీవిత కథను ప్రదర్శించుపని జీవితచరిత్రకారునిది” - ఇది అనుభవజ్ఞులైన శ్రీ దాసుగారు సాహిత్యోపాసకులకిచ్చిన అమలిన సందేశము. జీవిత చరిత్రను ప్రదర్శించు విషయమున ఇట్టి పరిణతదృష్టి గల శ్రీ దాసుగారి స్వీయచరిత్ర ‘నా యెఱుక’.

౨

‘నా యెఱుక’ స్వీయచరిత్ర అను సాహిత్య ప్రక్రియకు చెందిన కృతివిశేషము. వైషయికముగ స్వీయచరిత్ర, జీవితచరిత్ర ఒకేజాతిలోనివి. ఇవి ఆత్మకర్తకమును, అన్యకర్తకములై యుండుటయే ముఖ్యవిభేదము. శిల్ప విషయమున రెంటియందును వైధర్మ్యములకంటె సాధర్మ్యములే విశేషము. రెంటికిని మహాపురుషజీవితముపై నుదయించు ప్రణయ గౌరవములే ప్రధానోద్బోధకములు. స్థూలదృష్టికి రెండును జీవితచరిత్రలు. ఈ ఇరు తెగల కృతులు చెప్పినవారును జీవితచరిత్రకారులు.

“ఉదాత్త జీవనుల జన్మమువలె ఉత్తమజీవితచరిత్రకారుల జన్మమును అరుదు.” “జాన్సను లెందఱో ఉండవచ్చును; బాస్విలు లెన్నఱో గాని ఉదయింపరు” - ఆంగ్లభాషలోని ఈ జిజ్ఞాసాత్మక వాక్యము జీవితచరిత్రకు అర్హులైన వ్యక్తుల ఆధిక్యమును, ఉత్తమ జీవితచరిత్రకారుల అతిశయమును వేనోళ్ళ చాటుచున్నది.

జీవితచరిత్రకారునకు మహాపురుష జీవితమునకు సంబంధించిన సత్యాంశకథనము ముఖ్యలక్ష్యము. కావ్య నాటకాది ప్రక్రియలను చేపట్టినవారివలె నితఁడు విషయకల్పనలకు ఆసక్తి వహింపరాదు. సత్య ప్రియులైన పాఠకలోకమును తృప్తిపరచి గౌరవానురాగములను చూరగొనుటకై ఇతఁడు గుణదోషములను రెంటిని యధాతథముగ

ప్రదర్శింపవలయును. సౌందర్యోపేతముగ సత్్యాంశకథన మొనర్చిన గాని ఇతని కృతి సాహిత్యసృష్టి కాజాలదు. సత్య సౌందర్యముల రెంటిని సమన్వయించుకొన్న జీవితచరిత్రల విషయముననే “Biography is a literary work of art rivalling sculpture itself” అన్న విమర్శకవాక్యార్థము చెల్లదగియున్నది. ఇట్టి సత్యసౌందర్య సమన్వయమును సంపాదించని యెడ జీవితచరిత్ర కేవలచరిత్ర రచన అనియో, కేవల సౌందర్యసృష్టి అనియో అనిపించుకొనును. ఉత్తమ జీవితచరిత్రకారుడు మహాపురుష జీవితమునకు సంబంధించిన సత్్యాంశములతో వినిర్మితమైన పంజరాకృతి నాధారముగ గ్రహించి, కళాకుశలుడై, నిత్యసౌందర్య పరిశోభితమైన జీవత్ప్రతిమను గండరింపవలయు నన్నమాట! జీవితచరిత్ర ఇంతటి బృహద్భారనిర్వహణముతో గూడినదియు, క్లేశకరము, శ్రమసాధ్యమునైన దగుటవలననే అసిధారానృత్యమగుచున్నది. జీవిత చరిత్రలనుగూర్చి రెండునర్చిన ఈ జిజ్ఞాస స్వీయచరిత్రలకును అన్వయించుట సత్యము.

అత్యంత ప్రాచీనకాలముననే పాశ్చాత్యదేశములకు ప్రాచీన గ్రీకు రోమను జీవితచరిత్రల నిబద్ధ మొనర్చి యిచ్చిన గ్రీకు జీవితచరిత్ర కారుడగు ప్లూటార్క్ మహాశయుడు [క్రీ. శ. 64-120] జీవితచరిత్ర కారులు పాటింపవలసిన ప్రధాన సూత్రములనెల్ల నిర్దేశించి యిచ్చినాడు. కాని అవి ఆతనితోనే విస్మృతములై నవి. జీవితచరిత్ర రచన మరల మధ్యయుగమునందు పుణ్యపురుష జీవిత ప్రశస్త్యలతో (Panegyrics of Saints) పునః ప్రారంభమైనది.

అయినను 19వ శతాబ్దిలోని మహారచయితలైన జాన్సన్, బాస్వెల్, సథీ, కార్లయిల్, ప్రౌడే, మెకాలే, ఆబ్బల తీవ్రకృషివలన గాని జీవితచరిత్రకు ఒక సాహిత్యశౌఖ్యగా నెలవుకొను అవకాశము లభింపలేదు. ఈ రచయితలు తమ పాత్రల గుణములను మాత్రమే స్వీకరించి రచన సాగించుటవలన వీరు వ్రాసిన జీవితచరిత్రలు వీరపూజను ప్రోత్సహించునవై నవి. ఈజాతి జీవితచరిత్రలకు కార్లయిల్ మహాశయుని

“హీరో అండ్ హీరో వర్షిష్” చక్కని ఉదాహరణము. వీరి పాత్రలు భయగౌరవములను పొందగలిగిన దేవతాప్రతిమలై నవేగాని, సమకాలీన సహజీవనులై ప్రజల అభిమానానురాగములను పొందలేక పోయినవి.

ఇట్టి సినిమా 20-వ శతాబ్దమున పాశ్చాత్య జీవితచరిత్రను సముద్ధరించి, పునరుజ్జీవనమును కల్పించి, బహుముఖీన వైభవవికాసములను ప్రసాదించిన ఉత్తమరచయితలు ఎ. జి. గార్డనర్, లిట్టన్ స్ట్రాచీ ఎమిలి లుడ్విగ్, ఆండ్రూమారా ప్రభృతులు. జీవితచరిత్రల మూలమున విషయబోధన మొనర్చుటకంటె, చిత్తాహ్లాదనమును చేకూర్చుటయే ('delight than teach') ముఖ్యాశయముగా 'ప్రాఫెట్స్, ప్రీప్టస్ అండ్ కింగ్స్' (1908) 'పిల్లర్స్ ఆఫ్ సొసైటీ' వంటి ఉత్తమజీవితచరిత్రములను రచించి ఎ. జి. గార్డనర్ ఆంగ్లదేశమున నూతన శకారంభ మొనర్చినాడు. లాయడ్ జార్జ్ మొదలు చార్లీ చాప్లిన్ వఱకుగల అపూర్వవ్యక్తులను ఇతడు భయసంకోచములు లేక యధార్థరూపములలో దర్శించి ఆ యా పాత్రలను మానవాతీతులనుగా కాక సమకాలీన సామాజికులనుగా ప్రవర్తించినాడు.

లిట్టన్ స్ట్రాచీ 1918లో “ఎమినెంట్ విక్టోరియన్స్” రచనతో ఆధునిక జీవితచరిత్రకు స్వయంసంపూర్ణత నొసగి సకలప్రపంచసాహిత్యకుల దృష్టి నాకర్షించినాడు. ఇతడు పూర్వులవలె పాండిత్యప్రదర్శనకై అసంఖ్యాకముగ పాత్రల జీవితాంశములను సేకరించి వెల్లడించుటయెడ మిక్కిలి మక్కువను ప్రదర్శింపలేదు. పాత్రల ఆంతరికవ్యక్తిత్వమును తేజోవంతముగ బహిర్గతమొనర్పగల అల్పాంశములతోనే ఇతడు వ్యక్తిత్వోన్మీలన మొనర్చినాడు. సమకాలీన ప్రజలచే మానవాతీతులుగ పరిగణితులు, పూజితులునైన విక్టోరియానాటి స్త్రీపురుషశ్రేష్ఠులందీతడు సామాన్యులలో కన్పట్టు దోషములను సహితము దర్శించి వెల్లడించుటకు వెనుదీయలేదు. భారటూంవీరుని మద్యపానవ్యసనిగను,

కార్డినల్ మానింగును సదా భావవైక్లబ్యునిగను రూపొందించుట ఇందుకు నిదర్శనము. ఇతడు చిత్రించిన ప్లానెన్సునై టింగేల్ ప్రజానీకము ఊహాతూలికలలో మనోభిక్తికలపై తీర్చిదిద్దుకొన్న అశ్వనీదేవతలను బోలిన అమరకాంతకాదు; ధైర్యసాహసములతో ప్రబలప్రభుత్వమును ప్రతిఘటించి, “సైనిక వైద్యసేవ (Army Medical Service) యందున్న దోషములను తొలగించుటకై పోరాడి విజయమును చేకొన్న వీరనారి. స్త్రాచీపాత్ర లెల్లరు బలదౌర్బల్య గుణదోషయుతులైన మానవులేకాని అందీయందని ఛాయామూర్తులుగాని, దిగ్భ్రమగొల్పు తేజోమూర్తులు గాని కారు. స్వీయచరిత్రరచనయందు నూతనశకారంభ మొనర్చిన ఈతని తరువాతి కృతియైన “క్వీన్ విక్టోరియా” యందును ఇతడు విక్టోరియారాజుని, ఆమె భర్తను, మెలోబరన్ ప్రభువువంటి అగ్రవర్గముల వారినైనను ప్రదర్శించుటకు పూనుకొనలేదు. ఇతడు స్త్రీజననైజ దోషములైన ఆత్మప్రామాణ్యము, ప్రగల్భత, కార్కశ్యములతో విక్టోరియారాణిని, అట్లే ఇతరదోషములతో ఆమెభర్తను, మెలోబరన్ ప్రభువును ప్రదర్శించినను ఈ పాత్రలుగాని, లోపయుతములుగ ప్రదర్శితములైన ఇతని ఇతరపాత్రలుగాని శోభారహితములని భావింపరాదు. ఇతని పాత్రలన్నియు పటిష్ఠములై పాఠకులదృష్టి నాశ్చర్యకరముగ నాకర్షింప జాలియున్నవి. విచిత్రమైన ఒక విడంబనధోరణి లేదా అవక్షేపధోరణి (Mocking strain) లిట్టన్ స్త్రాచీ రచనారీతికి జీవాతువు. ఇతనినుండి ఉద్బోధమునొందిన ఆధునిక జీవితచరిత్రకారులలో మతొక “క్వీన్ విక్టోరియా” చెప్పిన ఎడిత్ సిల్వెల్, శ్లాఘనీయముగ “అక్బరు”ను రచించి యిచ్చిన లారెన్సు బినియన్, “పామెర్స్టన్” కృతితో ఘన విజయమునుగైకొన్న ఫిలిప్ గాయెడెల్లాలు ప్రముఖులు.

ఎమిల్ లుడ్విగ్ అను జర్మను జీవితచరిత్రకారుడు, మహాపురుష వ్యక్తిత్వమును అసాధారణభావనాశక్తితో ఒడుచుకొని, కవితోద్వేగము, అతీంద్రియతలను ఊతగా జీవితచరిత్ర రచన యొనర్చినాడు.

పాత్రలనుగూర్చిన ఊహాచిత్రములతో బయలుదేరి, పురావస్తుశాలలందు అనుగుణమైన సాధనసామగ్రి నెన్నుకొని లుడ్విగ్ బిస్కార్క్, గెథీ, ది సన్ ఆఫ్ మాన్, త్రి టిటన్స్, క్లియోపాత్ర మొదలైన జీవితచరిత్రలను చెప్పి పదప “విలియంII” “నెపోలియన్” లను రచించినాడు. జీవితాంశముల బాహుళ్యమువలనను, సర్వాంశములకు నెత్తి చూపిన అసంఖ్యాక నిరూపణములవలనను మొదటి రచనలందు పాత్రోన్మీలనమును కొంతగ మరుగుపరచినట్లు కన్పించినను ఇతడు “విలియంII”, ‘నెపోలియన్’ లలో విషయ విస్తృతిని, ప్రామాణ్య ప్రదర్శనములపై ప్రీతిని విసర్జించి సముజ్వలముగ పాత్రలను చిత్రించుటలో సిద్ధహస్తతను సంపాదించినాడు. విశ్వవిఖ్యాతి నార్జించియిచ్చిన “నెపోలియన్” [1925] ఎమిల్ లుడ్విగ్ జీవితచరిత్రరచనయందు ప్రత్యేకముగ సాధించిన చిత్తచిహ్నత్వము, ఆలేఖ్యప్రాయమునగు కథాకథన స్వభావము (Impressionistic and Pictorial Nature of Narration), సముజ్వలముగ ద్యోతకమగుచున్నది. ఆబట్ రచించిన ‘నెపోలియన్’ కంటే నితని ‘నెపోలియన్’ జీవితచరిత్ర వేయిమడుగుల విశిష్టరచనగా కీర్తి కెక్కినది. బైరన్, షెల్లీ మహాకవుల జీవితచరిత్రలు కథావస్తువులుగా “బోరన్”, ‘పెరియల్’ అన్న అనితరసాధ్యకృతులను జెప్పి, ఆధునిక జీవితచరిత్రకు అత్యధిక ప్రజానురాగమును చేకూర్చిన ఛైనిరచయిత ఆండ్రూమారా. పాత్రనుగూర్చిన నిశితదర్శనము గలవాడగుటవలన నితడు ‘బోరన్’ లో బైరనుచిత్రమును సత్యసమ్మతముగను, చిత్రాకర్షకముగను ప్రదర్శించినాడు. షెల్లీమహాకవి జీవితచరిత్రను చెప్పనపుడు ‘పెరియల్’లో ఆండ్రూమారా పూర్వరచనారీతిని పరిహరించి, సముజ్వలమైన సూతన రచనాశిల్పము ననుసరించినాడు. ఇందు ఈతడు నిరూపించిన మార్గమును విమర్శకలోకము ‘ఆఖ్యాయికా ప్రాయ జీవితచరిత్ర’ (Fictional Biography) అని వ్యవహరించినారు.

‘నా యెఱుక’ (శ్రీ) నారాయణదాసుగారు స్వయముగ చెప్పకొ

నిన జీవితచరిత్ర. ఉత్తమకథకులై అశేషజనానీకము నానందాబ్ధిలో నోలలాడించిన శ్రీ ఆదిభట్లవారి జీవితచరిత్రలో ఉత్తమజీవితచరిత్ర లందు కన్పట్టు సమస్తలక్షణములును సమన్వయమునొందినవి. 'నా యెఱుక' సత్యసౌందర్యముల సమేళనమని సర్వత్ర నిరూపించుకొని నది. 1903కు పూర్వమే పుట్టినను 'నా యెఱుక'లో శ్రీ నారాయణ దాసుగారు రూపొందించుకొన్న వారి వ్యక్తిత్వము ఆధునిక జీవితచరిత్ర కారులు ప్రీతిపడినదియును, జనానురాగగౌరవములను చూరగొన జాలి నదియునై స గుణదోష మిశ్రమగు మానవమూర్తి యేకాని, పూర్ణ సద్గుణ పుంజమై వీరపూజను ప్రోత్సహించు దేవతామూర్తి కాదు. ఆధునిక జీవిత చరిత్రకారులకు అన్నివిషయములందును అగ్రగామియు, మార్గ దర్శకుడునైన లిట్టన్ స్ట్రాచీ రచనామర్మములన్నియు నాతనికి రెండు దశాబ్దాలకు పూర్వమే తమ జీవితచరిత్రను చెప్పకొనిన శ్రీ దాసుగారి 'నా యెఱుక'లో కన్పట్టుట వారి ప్రజ్ఞాపాటవమునకు, సహజ సాహితీ శిల్పనై పుణికి ప్రబల సాక్ష్యములు. తుదకు స్ట్రాచీ అనుసరించిన విడంబన ధోరణి (Mocking strain) సహితము 'నా యెఱుక' యందు తావు చేసికొనినది. శ్రీ దాసుగారు అక్కడక్కడ తమ్ముగూర్చి చెప్పకొను వరకే ఈ అవక్షేప ధోరణిని పరిమిత మొనర్చుకొనుటలో ఔచిత్యమును పాటించిరనుట సత్యము. పాత్రోన్మీలన వేళలందు కొన్నియెడల లుడ్విగ్ విధానము 'నా యెఱుక'లో కన్పట్టుట ఆశ్చర్యకరమైన అంశము. జీవిత కథనమునందు 'నా యెఱుక' అనేక రసవద్ధట్టములలో ఆఖ్యాయికా ప్రాయముగ సాగి, ఆంధ్రామారా రచనలను తలపింపజేయుచు, ఇట్టి రచనాసౌందర్య విశేషమును 20వ శతాబ్ది ప్రారంభమునకు పూర్వమే దర్శించి ప్రదర్శించిన శ్రీ నారాయణదాసుగారికి కై మోడ్పు లర్పింప జేయుచున్నది. పరికించినకొలది శ్రీ నారాయణదాసుగారి 'నా యెఱుక' యందు జీవితచరిత్రరచనకు సంబంధించిన సర్వశిల్పవిశేషములును ఏదో ఒక తావున దర్శనమిచ్చి తీరుననుట అతిశయోక్తి కాజాలదు.

మహాపురుషుల సారవిజ్ఞానము వైవిధ్యము, సాధించిన ఘనకార్యము, ఆదర్శప్రబోధములు రసబాహుళ్య, రామణీయకతాది గుణవిశేషములు గౌరవానురాగములను కల్పించి జీవితచరిత్రరచనకు ప్రోత్సాహకములగుచున్నవి. వివిధ జీవితరంగములలో పొందిన విశిష్ట విజయములను, స్వీయగుణవర్తనలను, సాక్షిభూతులై భావించినపుడు ఉదారచరితులకు గలిగెడు స్వాభిమానము, స్వీయాదర్శాభివృద్ధి నాసించి ఒనర్పదలచిన శిష్యశిక్షణాసక్తి, పరులు అపార్థమొనర్చుకొని జీవితచరిత్రలం దెటు తమ్ము సత్యేతర స్వరూపముతో ప్రదర్శించి ప్రయోజనావాప్తికి భంగపాటు కల్పింతురో అను భయసంశయాదులు స్వీయ కథా రచనోద్బోధకములు, ఆత్మకథాజనన హేతువులు నగుచున్నవి.

ఆత్మపరిచయ మొనర్చుటయం దాస్థ వహింపకుండుట భారతీయులకును, వారిలో అంతర్భాగమైన ఆంధ్రులకును నై జగుణము. “తన్నుగూర్చి వ్రాసికొనునపుడు ఈశ్వరముఖమును జూచి సత్యమునే చెప్పబూనినను, సమకాలమువారు ఆత్మస్తుతిగనో, పరనిందగనో చేకొని భావింపవచ్చు”నని స్వీయకథారచనమునకు మొన్న మొన్నటివరకు మన వారు చిత్తప్రవేశమును కల్పింపలేదు. అందుచే “పూర్వుల కంతగా రుచింపని” ఈ సాహిత్యప్రక్రియాసృష్టికి భారతీయులకెట్లో ఆంధ్రులకు నట్లే పాశ్చాత్యులు మార్గదర్శకులు కావలసివచ్చినది.

త్రిపా సంశయములు కారణములుగా పాశ్చాత్యులందును సాహసికులైన ఏస్వల్పసంఖ్యాకులో తప్ప ఆత్మకథారచన నితరులదరింపలేదు. అందువలన వారిదేశములోను జీవితచరిత్రలవలె స్వీయచరిత్రలు పృథు సంఖ్యలో పుట్టలేదు. “I feel greatmen should tell the story of their lives., therefore I am telling mine” అన్నాడు మధ్యకాలమునాటి ఇటాలియను మహాశిల్పి సెలినీ. ఈ అభిప్రాయము స్థూలదృష్టికి అహంభావపూరితముగ తోచినను ఒక చిరతరసత్యమును

వెల్లడించుచున్నది. లోకోపకారబుద్ధితో చెప్పకొన్న ఇతని స్వీయకథ శిల్పసాధకులకేకాక, సకలకళాజీవులకును దుర్గమదేశములందు వెలుగు బాటలను జూపుచున్నది. తుదకు శృంగారశూరుడైన 'కాసనోవా' ఆత్మకథయును (Adventures of casanova) మానవ మనస్తత్వమునకు మనోజ్ఞముకురమై చిత్రాహ్లాదనమును, జ్ఞానబోధనము నొనర్చుచున్నది. పాత్రలు స్వయముగ చెప్పికొనునవగుటచే ఇట్టి స్వీయచరిత్రలు ఎట్టిశంకలకు తావీయక గాఢముగ విశ్వసింపబడుచు నధికప్రయోజనమును చేకూర్చుచున్నవి.

'నా యెఱుక' అనుపమములైన ఆత్మవిశ్వాసప్రత్యయములుగల సర్వతోముఖప్రజ్ఞాశాలియగు శ్రీ ఆదిభట్ల నారాయణదాసుగారి ఆత్మకథ. "లోకులచే నేనెఱింగినదియు, నా స్వయముగా తెలిసినదియు మదీయానుభూతి దెలుపగోరి యిద్దాని వివరించెద. బాల్యయావనదశలను గల యనుభవము నన్నుగూర్చియు, లోకము గూర్చియు నే దెలిసిన మట్టుకు వ్రాసెద" అని వారు స్వీయచరిత్రను ఆరంభించినారు. ఈ వాక్యములనుబట్టి వారు ఏ దృష్టిలో స్వీయచరిత్రరచనకు పూనుకొనినదియును యును, అందుకు వేనిని ప్రమాణములుగా గ్రహించినదియును తెలియుచున్నది. శ్రీ దాసుగారి అనుభూతిలో కొంత లోకులచే నెఱిగిన దున్నది. ఇందధికభాగము బాల్యమునకు జెందినదై యుండును. వారు తమకు మూడేండ్ల వయసునుండియు కలిగిన జాగ్రత్స్వప్నానుభూతులలో మూడువంతులు జ్ఞప్తియందున్నవారు. స్వానుభూతి విజ్ఞానమును పరుల నుండి విన్నదానితో సమన్వయ మొనర్చుకొని శ్రీ దాసుగారు ఆత్మపరిచయ రచన మొనర్చి రన్నమాట!

సంగీతసాహిత్య నాట్యావతారులైన శ్రీ నారాయణదాసుగారు ఆంధ్ర సరస్వతికి సమర్పించిన నవరత్నోపహారమిది. ఇది శ్రీ దాసుగారి అసాధారణ వ్యక్తిత్వ నికేతనమున కెత్తిన రజ్యత్పతాక. నిత్యార్జిత

కళాజీవనులైన వారు శిష్యకోటి యెడగల అనన్య వాత్సల్యాభిమాన ములతో అనుగ్రహించి యిచ్చిన జీవితమార్గదర్శిక. వర్ధమాన కళాకారులకు సంశయభీరుతను [Decido Phobia] పోదోలి భూరితరోపదేశము నీజాలిన గీతామహోపనిషత్తు. చిత్రవిచిత్రానుభవములకు శేషధి. లోకానుభవ విజ్ఞతలకు మణిమంజూష. రసవద్భాష భాషా సౌరభ్యములతో రసికలోకమును రంజింపజేయు ప్రసవసముద్గమము.

౪

ఆంధ్రసాహిత్యమునందు తొలి స్వీయచరిత్రగా ఉదయించినను “నాయెఱుక” స్వీయకథా శిల్ప నైపుణ్యములకెల్ల పుణికిపుచ్చుకొనినది. ఇట్టి శిల్పశక్తి బహుభాషాకోవిదులైన శ్రీ దాసుగారికి పరభాషలలోని ఆత్మకథాగ్రంథములను పఠించుటవలన చేకూరినశక్తికాదు. స్వోపజ్ఞము. సరససాహిత్యకులు, శ్రోతల హృదయతంతులను మీటి ఉఱ్ఱుతలూగింప గల ఉత్తమకథకులునైన శ్రీ దాసుగారికి స్వీయచరిత్ర ప్రక్రియను ప్రత్యేకముగా నేర్వవలసినపని యేమున్నది ?

“ఉద్యోగపూరితమైన మనస్సునందు ఉత్సాహవశమున దోచు వింతయూహలకు యథోచితమగు నక్షరసందర్భములనుగూర్చుట రచన” అని శ్రీ దాసుగారు నిర్వహించినారు. “నాయెఱుక” ఈ నిర్వచనమునకు తగిన లక్ష్యమై సర్వరచనారామణీయకములను సంతరించుకొని చక్కని ఆత్మకథగా అవతరించినది.

“నాయెఱుక” యందు శ్రీ ఆదిభట్టవారు తమ జీవితమందలి సత్యకథాంశములను సౌందర్యపరిష్కృతములుగావించి ప్రదర్శించినారు. శ్రీ నారాయణదాసుగారిని స్వీయకథా రచన కున్నులులను గావించిన ప్రబలహేతువులలో జనరంజకమైన వారి జీవితమునందలి రసరామణీయకత నంతర్ముఖులై గమనించుట యొకటి. స్వీయచరిత్రకు పూనుకొనిన పిమ్మట నీ సౌందర్యసంపాదనకై తమ జీవితమందలి ఏ ఘట్టముల నే

దృష్టితో ప్రదర్శింపవలయునో శ్రీ దాసుగారు చక్కని సింహావలోకన మొనర్చి వాని నెన్నుకొన్నట్లు 'నా యెఱుక' సర్వత్ర సాక్ష్యమిచ్చుచున్నది. 'నా యెఱుక' యందు శ్రీ ఆదిభట్లవారు ప్రస్తరించిన ఆత్మజీవిత సన్నివేశములన్నియు సౌందర్య సమున్మిషితములు.

ఆత్మకథారచయిత తన జీవిత సన్నివేశములను చిత్రించునపుడు దేనికదియే విలక్షణము, సుందరమునై యుండియు పూర్ణకథలో నొదిగి పోవుచు దాని వైలక్షణ్య, రామణీయకములను పోషించునట్లు జాగరూకత వహింపవలయును. శ్రీ అజ్ఞాడవారు తమ జీవిత ఘట్టములను కథించునపుడు వానిని వ్యష్టిగను, సమష్టిగను, పోషించి 'నా యెఱుక' యందు అంగాంగీభావ సంయోగమును సంపాదించి సముచితమైన నిర్మాణసౌందర్యమును (Structural Beauty) ప్రదర్శించినారు. కామేశముపంతులు ఔదార్యరసజ్ఞతలు, రామయ్య వీడ్కోలు, భీముడుగారి వేశ్యాశోధన, నరసన్న పేట వింతవేశ్య, బందరు అవధాన విశేషములు, గంగాధర రామారాయణింగారు చేసిన సన్మానము, మైసూరు జైత్రయాత్ర మొదలైన సన్నివేశములన్నియు నిందుకు సాక్ష్యములుగ నొప్పియున్నవనుట ఛిన్నసంశయము.

ఎట్టికథకై నను రామణీయకమును కల్పించు సంశయములలో ప్రధానమైనది అందలి పాత్రచిత్రణము. ఆ పాత్రలు సందర్భోచిత వేషభాషాచేష్టలతో సజీవమూర్తులై పాఠకుల మనోముకురములందు సుందరముగ ప్రతిబింబితములై రూఢికెక్కవలయును. శ్రీ నారాయణదాసుగారి 'నా యెఱుక' లోని పాత్రలు సిద్ధహస్తమైన కవి గండరించిన అమృత పాత్రలవలె సహజోక్తి సుందరములై నిజరూపములతో నిత్యత్వము నార్జించుకున్నవి. ఇందలి ప్రధానమైన పాత్రయైన శ్రీ దాసుగారు, సహగాయకుడు పేరన్న, జయంతి కామేశము, భీముడిగారివంటి మిత్రులు, మహీశూర మహారాజు, పితాపురము మహారాజు గంగాధర రామారాయణింగారు, విజయనగర ప్రభువు ఆనందగజపతివంటి వదాన్యశేఖరులు,

రసజ్ఞశేఖరులే కాక మాటతప్పిన వేశ్య, భీముడిగారి వేశ్య, నర
సన్న పేట వేశ్య మొదలైన వారును, ప్రాసంగికముగ కథలో ప్రవేశించిన
వైష్ణవ సంగీత సాహిత్య విద్వాంసులు. విచిత్రవివాహకర్త, మదరాసు
ఆంధ్రభాషాపన్యాసకుడు, డిప్యూటీ కలెక్టరు, శ్రీ దాసుగారి లయజ్ఞాన
మును తప్పబట్టిన వైణికుడు మొదలైన వాతెందరో నాయెఱుకలోని
మరపునకురాని పాత్రలు.

‘నా యెఱుక’కు వింతసౌందర్యమును చేకూర్చిన విశేషములలో
హృదయావర్జన మొనర్చుకొనగల వర్ణనా సామర్థ్యమొకటి. “వర్ణనా
నిపుణః కవిః” అనిగదా! శ్రీ దాసుగారు సన్ని వేశచిత్రణమునందెంతటి
సమర్థులో వర్ణనలందును నంతటి ప్రతిభావంతులు. శ్రీ దాసుగారి సన్ని
వేశములవలెనే, వర్ణనలును బహువిధవైవిధ్యముతో నొప్పి వారి
మేధానైశిత్యమును, విజ్ఞాన వివేక విస్తృతులను, రసజ్ఞతా రామణీయ
కతలను సర్వత్ర బహిర్గతము లొనర్చినవి. ‘నా యెఱుక’లోని ప్రతినన్ని
వేశమునందును నారాణదాసుగారి వ్యక్తిత్వము కారణముగా నంతయో
ఇంతయో వైచిత్ర్య ప్రవేశించినది. చిన్ననాడు రాజదుర్గయ్య పంతులు
గారింట సాహసించి భర్త కై వ్యంజనములు వడ్డించి ఉంచిన విస్తరిలో
అన్నము పెట్టుకొని తిని వారము సంపాదించుట, నిద్రపట్టక వేశ్య ఇంటి
కేగి “ఒంటరిగా పండుకొననిచ్చిన రెండురూపాయలిత్తు”నని ఆమెను
మోహపెట్టి వణ్యరహితముగ ననుభవించుట, భీముడుగారి వేశ్యాశోధన,
విచిత్ర శివయోగిని వృత్తాంతము, వైష్ణవమిత్రునియింట పెద్దగురుసేవ,
హోటల్ కీపరుతో జట్టి తెచ్చుకొనుట మొదలైనవి శ్రీ దాసుగారి
స్వీయకథలోని విచిత్ర సన్ని వేశములు ఎంతయు రమణీయములు.
ఋతుపరిజ్ఞానము, బాల్యదశ, బరంపురము కోర్టు, పరీక్షలు, పడవప్రయా
ణము, వేశ్యల పరిచర్య, రాజమొడ్డి టానుహాలు, మదరాసు నేటివ్
క్లబ్, లాల్ బాగ్ పుష్పప్రదర్శనము, కార్తీకవనసమారాధనము
మొదలైన మనోహర వర్ణనలు శ్రీ దాసుగారిని మహాకవికోటిలో చేర్చ

జాలినవై "Style is the man" అను న్యూమన్ సిద్ధాంతమునకు చక్కని సాక్ష్యములై యొప్పుచున్నవి. వీరి వర్ణనలు సౌందర్యపరిజ్ఞానపుంజములై నిరంతరమును "The poet's eye in a fine frenzy rolling ..." అన్న పేక్స్పియర్ కవిచంద్రుని సుప్రసిద్ధ వాక్యమును జ్ఞప్తి యొనర్చుచున్నవి. ఏ దృక్కోణమునుండి పరికించినను 'నాయెఱుక' సౌందర్య సముపేతము.

శ్రీ

(శ్రీ) దాసుగారు దృఢసత్త్వము, సత్యనిరతులు, అతిపవిత్రులు, అనూచానులు జనించిన అమలిన వంశమున అవతరించిన ఆముష్యాయణులు. సహజశేముషీపాండిత్యధురంధరులు. రూపతేజోబలసంపన్నులై 'సింహసంహసనమూర్తి'తో విరాజిల్లిన విశిష్టవ్యక్తులు. విద్యకుదగ్గ రూపవిభవముగల అద్భుతవంతులనియు, భక్తిని ప్రేరేపించు నవ్యక్తశక్తియు క్తులనియు జనప్రశస్తి నందుకొన్న మహనీయులు.

పూవుపుట్టగనే పరిమళించు నన్నట్లు (శ్రీ) దాసుగారిని విశిష్టవ్యక్తులుగ రూపొందించిన గుణవిశేషములన్నియును వారియందు చిన్ననాడే కుదురుకొన్నవి. స్వశక్తిపై గాఢవిశ్వాసము, స్వయంకృషి, సాహసము, సత్యప్రియత్వము, స్వేచ్ఛా జీవనాసక్తి, యథాలాభ సంతృప్తి, కలహప్రకృతి, జయేచ్ఛ, అకారణ మిత్రత్వ శత్రుత్వములు, నిశితపరిశీలనాదృష్టి మొదలైనవి (శ్రీ) దాసుగారికి నై జగుణములు. వీరు బాల్యముననే ఆకలినిగూడ మరచి ఆత్మారాములై విహరించుచు మానవులందు తప్ప మిగిలిన చరాచరప్రాణి విశేషములం దన్నిటను దేవతామహిమను దర్శించిరి; మానవుల నెంతటివారినై న నిర్లక్ష్యముగ జూచుట వీరి కాతొలిదశయందే అలవడినది. కవియై, జిజ్ఞాసువై, విచిత్ర సంకల్పమూర్తియై, తల్లిదండ్రులపై నై నను మమత్వమునువీడి, జీవన్ముక్తునివలె మధురోహలతో వీరు బాల్యమున ఊహలోకవిహరణమొనర్చిరి.

ఏదియో గొప్పపని చేయవలయునను సంకల్పము, చేయగలనను విశ్వాసము శ్రీ దాసుగారికి చిన్ననాడే అబ్బినవి.

సహవాసదోషమువలన యశావనారంభ వేళనుండి శ్రీ దాసుగారికి శ్రీ, 'గురు' సేవన వ్యసనము లలవడినవి. అపురూపరూపము, శృంగార పురుష వేషము, బహిరంగ కామ వ్యాపారము లిందుకు తోడ్పడినవి. దేవ దత్తములైన ప్రజ్ఞాపాండిత్య బలములతో గౌరవమునకు భంగమురాని రీతిగ వారెంత ప్రవర్తించినను నడవడి విమర్శకులోనగుచు వచ్చినది. అసమాన పాండిత్యము గురుజనరాహిత్యము, బ్రాహ్మణకర్మపై నాస్థ-యజ్ఞకలాప వైముఖ్యము, హరికథాప్రవిష్టుత - విలాస వేషము, రాజాదరణవలననే గాని ఘనముగ రాణింపని విద్యలు-స్వచ్ఛందప్రియత్వము లోకాధారజీవనము - వెఱపులేని బహిరంగవ్యక్తి విమర్శ, సహజ సౌజన్యము - నైజకలహశీలము - ఇట్టి అసంబద్ధతలు (incongruities) కొట్టవచ్చినట్లు కన్పట్టుటవలననే శ్రీ దాసుగారికి వీడ్కోలిచ్చు వేళ కంట తడివెట్టు కామేశముపంతులు కారణమడుగగా 'సూరన్నా! లోక మెట నిన్నపార్థ మొనర్చుకొని అగౌరవించునో యని చింతించుచున్నా' నన వలసి వచ్చినది.

యశావనదశలో కొంతకాలము తఱుచుగ గురుసేవలో నుండుటచే నొదవిన అలక్ష్మ్యబుద్ధితో కథలొనర్చు వేళ పిన్న పెద్దలనక అభిప్రాయములు చెప్పి తట్టాబాజీలు తెచ్చుకొనుట, యథేష్ట వేషభాషలతో అహంకరించి తిరుగుట శ్రీ దాసుగారికి లక్షణములైనవి. ఈ సందర్భము లందు వీరు తమపని చెడుటనైన గమనింపరు. వీరు ఆత్మదోషములను సైత మట్లే ప్రకటించి విమర్శించుకొనినవారు. ఉత్తమ మిత్రులైన వీరు హృదయమిచ్చి పుచ్చుకొన నేర్చినవారు. మిత్రవియోగము బాధపెట్టినపుడు నైజముగ నిశ్చింతగలవారగుటచే హాయిగనుండగలవారు. తమ్ము ఘనముగ నాదరించిన కామేశముపంతులు, భీముడుగారివంటి గాఢమిత్రులకే కాక కృతజ్ఞతాబుద్ధితో శ్రీ దాసుగారు విద్యార్థిదశయందలి

విత్తులకును, చంద్రశేఖరశాస్త్రివంటి గురువులకును స్వీయచరిత్రయందు స్థానమును కల్పించి, చిరంజీవత్వమును ప్రసాదించుట శ్రీ దాసుగారి ఔదార్యమునకు దొడ్డ నిదర్శనము. జీవితము దోషావిష్టము గావున పదునారేండ్లు వయసునకు మించిన, పూర్వపరిచితులవితప్ప, మిగిలినవారి పేర్లను చెప్పనని నియమమేర్పరుచుకొని, పాటించుట శ్రీ దాసుగారి ఔచిత్యపాలనమునకు తార్కాణము.

ఇట్లే శ్రీ దాసుగారికి తమ మనసు కెక్కిన విద్వాంసులను, రసజ్ఞులను, ఉదారవదాన్యులను సముచితరీతి ప్రశంసించు టాచారము. ఉపమోత్పేక్షాదులతో నొప్పు వీరి పొగడ్తలు ఎంతటి ఘనులకోకాని దక్కెడివికావు. మహమ్మదీయగాయకుని గంధర్వులను మెప్పింపజాలిన మేటిగాయకుడని మెచ్చుకొనుటయు, పదినవరుల బంగారు కంకణములను చేతనుంచి పార్థించి పల్లవిపాట విన్న వైశ్నోత్తముని రసిక శేఖరుడనియు ప్రశంసించుటయు వీరి గుణగ్రాహణ పారీణత కులమత విచక్షణల కతీతమైన దని అభివ్యక్త మొనర్చుచున్నది. ఆడంబరత్వ, దౌష్ట్యములను శ్రీ దాసుగారు సహింపలేరనుటకు బిల్వేశ్వరీయకర్తను 'అమృత ప్రవాహముగ నుపన్యసింపజాలినవా'డని పొగడిన వీరు విచిత్రవివాహకర్తను తెగడుటయు, వీరి రచనలను స్వీయరచనలుగా రాజుగారియెదుట ప్రకటించుకొన్న డిప్యూటీ కలెక్టరును 'నేను ద్రావిడుడను. నీ దౌష్ట్యమును అడిగినవారికి అడుగనివారికి తప్ప నింకెవ్వరికిని చెప్ప'నని ఛలోక్తి సహితముగ ధైర్యముతో బెదరించుటలు నిందకు తార్కాణములు.

బహిరంగముగ ప్రకటించుకొనుట లోక మంగీకరింపని స్త్రీతాల్య 'గురు'సేవన వ్యసనములను సభలలో వెల్లడించుటయేకాక కలకాలము నిలిచిపోవునట్లు తమ స్వీయచరిత్ర కెక్కించుట శ్రీ దాసుగారి సత్యప్రియత్వమునకు నిస్తుల నిదర్శనము. లోభరహితులైన వీరికి యాఞ్ఞాదైన్యములేదు. ఆత్మాభిమాన, దైవపరత్వములుగల శ్రీ దాసుగారిని తెలియక ఎంతటి వదాన్యులైన 'ఏమి కావలయునో కోరుకొ'మ్మనిపుడు

వారికి 'పరమేశ్వర కటాక్షముకంటె కోరదగిన దేదియునులేదు' అని రేవారాణి పొందిన సమాధానమే వచ్చితీరును. విద్యాపరీక్షణ మొనర్చి, పిదప చిన్నచూపుచూచి, అల్పమిచ్చినచో యథాలాభసంతుష్టి జీవ లక్షణముగా గలవారై నను శ్రీ దాసుగారు మోమోటపడక 'ఏదైన ఖర్చునకు వచ్చును; మీరే ఉంచుకొను'డని తిరస్కరించుటకు వెను దీసెడు వారుకారు.

శ్రీ దాసుగారికి స్వతంత్ర జీవనాసక్తి చిన్ననాడే జతించినది. శ్వవృత్తి సమస్త శక్తుల నాహరించి దైవదూగులను, స్వలాభపరులను గావించునను విశ్వాసము కాలముగడచినకొలది శ్రీ దాసుగారికి ప్రగాఢ మైనది. విద్యాపరీక్షణమొనర్చి పరమానందము నొందిన పిమ్మట మైసూరు మహారాజావారు "సర్వీసు చేసెదవా?" అని ప్రశ్నించినపుడు శ్రీ దాసుగారు, క్షణమైన యోజింపక, "నేను మర్త్యులను గొల్వను" అని సమాధానమిచ్చి, వారిని కోపఘూర్ణితనేత్రులను గావించుట శ్రీ దాసు గారికే తగియున్నది. తుదకు తమ హరికథలలో నొక్కదానినైనను నరాంకితము గావింపలేదని శ్రీ దాసుగారు సగర్వముగ జెప్పికొనినారు. శ్వవృత్తిగై కొన్నవారు ఎంతటి విద్యావంతులైనను స్వార్థపరులై తమ ప్రభువైన ఆనందగజపతిని అపమార్గములనుండి తప్పించి, దేశశ్రేయ స్కరములైన సత్కార్యములకు ప్రోత్సాహింపరని వీరు ఆశ్రోశించినారు.

'భోగరాయడ'నని పలుమారు ప్రకటించుకొన్న శ్రీ దాసుగారు శృంగార శేఖరులు. భోగలాలసులైనను వీరు పరస్త్రీని మాతృవతుగా దర్శించినవారు. నైజధర్మాభిరతిగల వీరిదృష్టిలో మిత్రుల ఉంపుడు కత్తెలును వీరికి ఆశింపదగనివారు. అప్తమిత్రులైన భీముడుగారిని ద్వితీయ వివాహమునకు ఉద్బోధించువేళ, వారికి పరమపతివ్రతయని తమ వేశ్యపై గల భ్రాంతినితొలగించుటకై, వారి అభ్యర్థనను గైకొనిగాని శోధించు టకు బూనుకొనకపోవుట ఇందుకు తార్కాణము. భోగినీజనచి త్తవృత్తిని గూర్చి శ్రీ దాసుగారికిగల పరిజ్ఞాన మపారము. వారకాంతలవలన నెంతటి

సౌఖ్య మనుభవించినను వీరు తాత్త్వియపురుషార్థమును సర్వోత్తమముగ భావింపలేదు. ఇరువది యొకటవ సంవత్సరముతో స్త్రీ వ్యసనమును, ఇరువదియేడవయేటితో గురుసేవావ్యసనమును విసర్జించి వీరు నిర్మలులై నారు. వీరు స్త్రీ వ్యసనమునకు దమ్మిడియైన వ్యయమొనర్పకపోవుట విశేషము.

శ్రీ దాసుగారి సద్యస్ఫూర్తికి, సంభాషణాచతురతకు 'నాయెఱుక' యందు నిదర్శనములు సర్వత్ర గోచరించుచున్నవి. తమసమ్మోహనరూపమును కాదని శివయోగినివలె నటించిన నరసన్నపేట వేశ్య నాకర్షించుటకు జావళిని విసరి లొంగదీయుట వీరి సద్యస్ఫూర్తి చేష్టలకొక నిదర్శనము. భీముడుగారి వేశ్యాశోధనవేశ నామె హృదయ రహస్యమును వెల్లడించుటకు "నాకడ విద్యనార్జించు శిష్యురాండ్రను కన్నబిడ్డలుగా చూచెదను" అని పల్కి ఆమెచేత "నేను మీ శిష్యురాలను కాలేను సుండీ!" అనిపించుట, గంగాధరరామారాయణింగారు పారితోషిక మిచ్చుచు 'సంతుష్టియేనా? అసంతుష్ట ద్విజోనష్టః' అన్నపుడు "సంతుష్ట ఇవ పార్థివః" అని గిలిగింతలు పెట్టించునట్లు, ఇతరులకంటె పైన అనుట యను తమ నై జగుణమును వెల్లడించునట్లు పలికి అధికగౌరవమును పొందుట మొదలై నవి సంభాషణానై పుణ్యమునకు చిన్ని సాక్ష్యములు. "ఏమి హరికథలు వెధవ హరికథ" అని ఒకరన్నప్పుడు "పంతులుగారికి సహవాసబలము కాబోలు నెల్లపుడు విధవాస్మరణ చేయుచుందు" రనుట వంటి ఛలోక్తులు శ్రీ దాసుగారి ప్రతిపక్ష ముఖపిఠాన సమయస్ఫూర్తికి ఒక నిదర్శనము. నయగారములు, నక్కటక్తులు, పలుపిచ్చవిద్యలు వెన్నతో బెట్టినరీతి నేర్చిన జాణలగు వేశ్యలను, "కొలనువిడిచి కొండకు దిగివచ్చిన కలహంసది తప్పగాని కాకిది తప్ప!" అనురీతి మందహాస సుందరముగ పలికి లోగొని, దాసురాండ్ర గావించుకొను నేర్పునందు దాసుగారు కడుదక్షులు. వీరి సంభాషణయందలి పరిహాసచాతుర్యమునకు "శారద చంద్రికా!" యందు తప్పపట్టిన శ్రేష్ఠిగారితో నొనర్చిన సంభాషణము

నిదర్శనము. ఇట్టి సమయస్ఫూర్తి, సంభాషణారాసికములు శ్రీ దాసు గారికి విద్యాజైత్రయాత్రలందు ప్రముఖసాధనములై నవి.

శ్రీ దాసుగారికి అపూర్వవ్యక్తిత్వమును ఆర్జించియిచ్చిన విశేషములలో ప్రథమగణ్యములై నవి విజ్ఞాన పాండిత్యములు. 'నాయెఱుక' యందు "అంబాశబ్దమే నిశ్చయముగ 'ఓమ్' అని పరిణమించెను. అంబా శబ్ద వివర్తరూపమే సర్వజగత్ప్రకృతి" ఇత్యాదిగా ప్రదర్శించిన యోజన వారి విజ్ఞానగభీరత కొక చిన్న తార్కాణము. వారి సంగీత సాహిత్య వైదుష్యములు సహజసిద్ధములు. సచేతనములు, సృజనాత్మకములు, బహుముఖీనములు, నవనవోన్మేషములు. బహువిధమైన అంతస్తులతో గూడిన జన జీవితములతో పరిచయముగల శ్రీ దాసుగారి లోకజ్ఞత అతివిపులము; నిశితము, గభీరము. ఇట్టి ప్రతిభావ్యుత్పన్నతలతో వారు, లోకమే విశాల కళాశాలగా, తామొక విశిష్ట సంచార విశ్వవిద్యాలయమై విద్యాప్రదాన ప్రబోధము లొనర్చి ధన్యులై నారు. శ్రీ దాసు గారు ద్రష్టలు, స్రష్టలు, ఉపదేష్టలు.

సంస్కృతాంధ్రాంగ్ల ఉర్దూ పార్శీ అరబ్బీ భాషాకోవిదులై న శ్రీ దాసుగారు ఇంగ్లీషుతప్ప మిగిలినభాషలనెల్ల స్వయంకృషితో నార్జించిరి. సంగీతమునందును వీరు గురుశుశ్రూషవలన సంపాదించిన దల్పము. కావుననే వారు "నా సంగీత సాహిత్యములు సహజసిద్ధము" లని నిస్సంకోచముగ ప్రకటించినారు. కుశాగ్రబుద్ధులైన శ్రీ దాసుగారికి పండితశామర జనరంజనమునందు ఏకసంధాగ్రాహిత్యము ఎన్ని యోరీతులతోఁదృఢినది. బాటసారి, ఉమర్ ఖయ్యామువంటి కావ్యరచనలతోను అనన్యసాధ్యమైన హరికథారచనలతోను అపూర్వసాహిత్యస్రష్ట లనిపించుకొనిన శ్రీ దాసు గారు హరికథాకాలక్షేపవేశల ప్రహ్లాద నారద పరాశరాది మహాభక్త కోటిలోని వారన్న ప్రఖ్యాతిగడించినారు. ఔత్తరాహ, దాక్షిణాత్య సంగీత విద్వాంసులలో నెంతటివారినైన మెచ్చని శ్రీ దాసుగారు పరమేశ్వరదత్తములైన శ్రుతిలయ త్రిస్థాయి గౌళగాత్రముతోను,

అన్యు లంచులనైన అందుకొనజాలని లయజ్ఞానముతోను సంగీత సభలలో అనన్వయాలంకారమునకు ప్రథమలక్ష్యముగ విలసిల్లినారు. సంగీత సాహిత్యములకు సమప్రాధాన్య మిచ్చుచు వీరు కావించిన నానావిధములగు అష్టావధానములు అన్యులకు దుర్ఘటములు. 1. రెండు పాదముల రెండు తాళములు, రెండు చేతుల రెండు తాళములు వేసి పల్లవి పాడుచు కోరిన జాగాకు కోరిన ముక్తాయిలు వేయుట 2. ప్రాబ్లము మెంటల్ గా సాల్వుచేయుట 3. నల్వరకు తెలుగున, నల్వరకు సంస్కృతమున కవిత్వము చెప్పట 4. వ్యస్తాక్షరి 5. న్యస్తాక్షరి 6. ఇంగ్లీషున కోరిన విషయముపై నుపన్యాసము 7. పూలు, గంటలు లెక్కించుట 8. ఛందస్సంభాషణములతో గూడిన బందరు అష్టావధానము వంటి వానియందు శ్రీ దాసుగారు ప్రదర్శించిన ప్రజ్ఞకదియే సాటి. ఇది అసాధ్యాష్టావధానములు. ఇట్టి విద్యా ప్రదర్శనములను తిలకించి పండితప్రకాండులు “ప్రపేదిరే ప్రాక్తన జన్మవిద్యా” అని ప్రశంసించుటలో ఆశ్చర్యమేమున్నది? శ్రీ నారాయణదాసుగారి స్వీయ చరిత్రయైన “నా యెఱుక” వారి వ్యక్తిత్వమును సమగ్రరూపమున ప్రదర్శించి, వారి జీవన్మూర్తిని పాఠకుల కనులకు కన్పట్టునట్లొనర్చుటలో కడుశక్తివంత మైనది.

—

“నా యెఱుక” యందు శ్రీ నారాయణదాసుగారు సందర్భోచితముగ 19వ శతాబ్ది చివరిపాదమునందలి ఆంధ్రదేశస్థితిగతులను, ప్రజాజీవితమును ప్రదర్శించిరి. నాటి ప్రభువుల విద్యాపరీక్షణ కీర్తిప్రియత్వములను, ప్రజల అన్నదాన విద్యాదాన పోషణాదులను శ్రీ దాసుగారు వెల్లడించిరి. వైదిక విద్యార్థుల జీవితమును రుచిచూపించిరి. నాటి యజ్ఞప్రియులైన బ్రాహ్మణులు ఇష్టులు జరుపుకొను మండెడివారు. నీటికరువు వచ్చినపుడు వారుణజపములుచేయుట, గంగాష్టకము పఠించుచు బావులు త్రవ్వించుట, నృసింహాధుంతి, ఏకాదశి మొదలైన పుణ్య

దినములందు అభీష్ట దేవతామంత్రజపములుచేయుట వారి కాచారము. గుడుగుడుకుంచము, గుజ్జనగుళ్ళవంటి ఆటలేకాక, కోతిపిట్ట, గోనెబిళ్ళ, కిట్టుగానుగ వంటివి బాలురకీడలు. ఆనాడు నాచురంగు [వేశ్యల నాట్యప్రదర్శన]లను ప్రభువులు, ప్రజలు ఆదరించిరి. వేశ్యలు సంఘము నందు అంతర్భాగమైయున్నట్లును, విద్వాంసులకు అందు ముఖ్యముగ సంగీత విద్వాంసులకు, వారితో గాఢమైతి యున్నట్లు తెలియుచున్నది. విద్వాంసులు “గురుసేవ” (మధ్యపదార్థ వినియోగము) యొనర్చెడి వారు. ఆంగ్లవిద్య క్రమక్రమముగ దేశమున పాదుకొనిపోవుచున్నది. శ్రీ నారాయణదాసుగారు మహీశూర రాష్ట్రమున స్త్రీలు పురుషులతో సమానస్వత్వములను వహించి విద్యాభ్యాస మొనర్చుటయును, స్వైరవిహారము లొనర్చుటయును గుర్తించిరి.

సంఘశౌరవము ప్రభుత్వోద్వోగములనుబట్టి కల్లుచుండెడిది. పంక్తి భోజన వేళలయందును శౌరవనిశ్చేషిక యీ క్రమముననే జమిందారీ ప్రాంతములందు సాగుచుండెడిది. శ్రీ దాసుగారు “నాయెటుక” యందు దాని నిట్లు తమనై జమగు పరిహాసచతురతతో వెల్లడించినారు : “గవర్న మెంటునొకరు మొదట శౌరవనీయుడు. అందు క్రిమినల్ అధికారి శ్రేష్ఠుడు. సివిలు రెండవరకము. మానైపు భోజనముచేయువేళ ఫస్టుక్లాసుపంక్తిలో మొదటివిస్తరి డిప్యూటీకలెక్టరుగారు; తరువాత సిరస్టాదారు గారు; తరువాత సబ్ మేజిస్ట్రేటుగారు; తరువాత మునసబు గారు; తరువాత ఇనస్పెక్టరుగారు; తరువాత హెడ్ గుమాస్తాగారు; తరువాత నాజరుగారు; తరువాత ప్లీడరు; తరువాత చిల్లరగుమాస్తాలు. రెండవ క్లాసుపంక్తిలో జీతమునుబట్టి తరగతిగా జమిందారీ యుద్యోగులు. మూవడక్లాసుపంక్తిలో స్కూలుమాస్టరు. పిదప దిక్కుమాలినపంక్తిలో పండితులు, వైదికులు. కొట్టకొసకు గాయకులు, భిక్షుకులును.”

శ్రీ దాసుగారు నాటిదేశీయ ప్రభువులు మొగదాళ్ళు త్రిప్పట వంటి వ్యాయామ విశేషములు, బ్రాహ్మణుల భోజనపరాక్రమము,

వేశ్యల కపట నటనాకౌశలములు మొదలగు విశేషములను, ఉచిత భాషలో సందర్భానుసారముగ తమ ఆత్మకథయందు నిబద్ధమొనర్చినారు.

(శ్రీ) నారాయణదాసుగారు ఐహిక ఆముష్మికములైన భారతీయ సాహిత్యగ్రంథములతోను, ఆధునిక సంస్కృతితోను గాఢపరిచయ మబ్బుటవలన నెలకొనిన ఉత్తమము, విపులమునైన దృక్పథముగలవారు. జీవహింస, అన్యతములను పాపము లంటనివారు. విహంగమన్యాయమున జీవింప నిశ్చయించుకొని కేవలము ఆత్మానందమునకై విద్యార్జన మొనర్చినవారు. తాత్కాలికదృష్టితో కాక నిత్యసౌఖ్యావహమైన నిర్మల చిత్తవృత్తితో తమ పరిసరములందలి సంఘమును గాఢముగ పరిశీలన యొనర్చినవారు. తాము దర్శించిన గుణదోషములను వెలుపెలుగక వెల్లడించినవారు. (శ్రీ) దాసుగారు అతివిస్తృతమైన తమ యనుభవమును పురస్కరించుకొని బాల్యయావనములు స్త్రీపురుష విభేదములు, మిత్ర శత్రుత్వములు, సజ్జనత్వ దుర్జనత్వములు మొదలగువానినిగూర్చిన పరిశీలనల నెన్నింటినో 'నాయెలుక' యందు వెల్లడించినారు. (శ్రీ) దాసు గారు వెల్వరించిన భావములతో ఆధునికులు కొన్నిటితో నేకీభవించుదురు. వర్ణవ్యవస్థ, స్త్రీస్వాతంత్ర్యము, స్త్రీపునర్వివాహము మొదలగు కొన్ని సందర్భములయందు ఆధునికులు వారిని ఛాందసులుగా పరిగణించెదరు.

“పురోడాశనమును రుచిమరిగియే కాబోలు పున్నమల కమా వాస్యలకు ఇష్టి జరుపుచుందురు. క్రిష్టియానిటీకి అన్యమతస్థులయెడ దయ లేదు. బ్రహ్మసమాజము క్రిష్టియానిటీకి పెద్దప్ప; మహమ్మదానిజమునకు మేనత్త; లోకములో యోగులు, యోగినులు, హరిదాసులు, వేదాంతులు తఱచు సమయము తటస్థించువరకే ధూర్త బకములవలె ధ్యాన మొనర్చెదరు. పిల్లిచాందాయణమువలె కలికాలపు వైరాగ్యము నమ్మ వాటము కాదు. త్రాగుబోతులందు మెట్టవేదాంతము తుద్రాజనులలో దేవతావేశము తఱచుగ గోచరించును.” - మొదలైనవి (శ్రీ) దాసుగారు మతములనుగూర్చి యొనర్చిన పరిశీలనలకు నిదర్శనములు.

“తండ్రివంకవారికంటె తల్లి వంకవా. రెక్కు-వ పేమింతురు. వెలబోటుల విశ్వాసము గగనారవిందము. పుణ్యాత్ములకు లాతివారిదోషములు కని పింపవు. జూదము జరుగుతావున, తీర్థములందు. రైల్వేప్లాటుఫారముల చెంత, వెలయాలియింటిలోను, మదిరాగృహములందు జనులకు త్యాగము మెండు. వ్యసనులు దయగలవారగుదురు. వ్యసనరహితు లెక్కడనో తప్ప గొడ్డువారివలె గార్హస్థ్యదూరులవలె కఠినాత్ము లయ్యె దరు.”— మానవస్వభావాదులనుగూర్చి శ్రీ దాసుగారొనర్చిన పరిశీల నలో నివి కొన్ని.

“తీయనిపాట యమకింకరులనుగూడ కరగించు”నని సంగీతశాస్త్రిని ప్రశంసించుచు పరిశీలన మొనర్చినను శ్రీ దాసుగారు సంగీతమునకుగల దుష్టశాస్త్రినిగూర్చి “సంగీతము మరగినవారు నిషాబాజులవలె మరెందుకు పనికిరారు. తలను మణిగల ఫణికి విషాభివృద్ధి సహజమగునట్లు సంగీత విద్యగలవారికి దుష్టవర్తనము స్వభావసిద్ధము. సంగీతము వచ్చినవారిలో నిర్మలవర్తను లరుదగుటచేతనే గదా గాయకు లపాత్రులని స్మృతులు తెల్పుచున్నవి. కులస్త్రీలకు సంగీతవిద్య మప్పరాదు.” అని నిస్సంశయ ముగ భావించిరి. “విశాఖపట్టణములో పురుషులకు నీరసము, స్త్రీలకు పుష్టి నైజము. అరవలకు ధనలోభము, మర్కటచేష్టలు, కాపట్యము, మురికితనము, మోటరికము సహజములు.”— ఇట్లు శ్రీ దాసుగారు తాము వసించిన నగరములనుగూర్చియు, పరిచయముకలిగిన ప్రజలనుగూర్చియు అభిమానింపక, జంకక, ‘నాయెఱుక’ యందు కొన్ని పరిశీలన లొనర్చిరి.

“అనాదిగానున్న వర్ణభేదమును తొలగించుట, స్త్రీ పునర్వివాహ ప్రేరణము చింత్యము”లని శ్రీ దాసుగారి పరిశీలన స్త్రీలు “ఉస్కాయన” ఉస్కాయనునట్లు పురుషునితో సమానముగ వర్తింపరాదనియు వారు యథాపూర్వకముగ నుండుటయే మేలనియు, స్త్రీ గృహలక్ష్మీ రూపమున భర్త యోగక్షేమముల నరయుటయే ఎల్లలోకముల నుద్ధరించుట యనియు, తాత్పర్యమున ‘నస్త్రీ స్వాతంత్ర్యమర్హతి’ యనియు

(శ్రీ) దాసుగారి పరిశీలనము. పురుషుడు మగయాడువాడు; స్త్రీ ఆడు మగది — అని నేటి లైంగిక మనస్తత్వవేత్తలు (Sex - Psychologists) దర్శించి 'యూనిసెక్సు' అని వ్యవహరించుచున్న జీవరహస్యమును ప్రాణి కోటియందలి 'యక్సు. వై' కోమోజోముల సంయోగ స్వరూపమును దర్శించిన ఆధునిక జీవశాస్త్రజ్ఞుల (Biologists) పరిశీలనమును (శ్రీ) దాసుగారు ఎన్నడో గ్రహించుట ఆశ్చర్యకరమైన విశేషము. “పరమపురుషుడు తప్ప పురుషుడు లేడు. చెరిసగము స్త్రీ పుంస్తవము లున్నవి. కనుకనే సంయోగాపేక్ష. నిండుమగవాడు శివునివలె కామశత్రువు.” — ఇట్టి గభీరసత్యములను ‘నా యెఱుక’ యందు (శ్రీ) దాసుగా రెన్నింటినో వెల్లడించినారు.

(శ్రీ) దాసుగారికి దేశమన్నను, దేశీయప్రభువు లన్నను, దేశస్వాతంత్ర్య మన్నను అమితగౌరవాభిమానము లున్నవి. ‘గంధర్వమానవుడ’ నని చెప్పకొనుచు సంగీత సాహిత్యసభలతో కాలముగడుపుచున్నను, (శ్రీ) దాసుగారు దేశాభివృద్ధినిగూర్చి యోజనయొనర్పకపోలేదు. ఉద్యోగులైనవారు దేశీయప్రభువులను ప్రజాసంక్షేమకరములైన కార్యకలాపము లొనర్చుటకు ప్రోత్సహించుటలేదని వారు ఆకోరిశించినారు. దేశీయులు వ్యవసాయము, వర్తకము అభివృద్ధి చేసికొనవలెగాని సాంఘిక సంస్కరణలపై దృష్టిని నిలిపి, కాలమును వ్యర్థపుచ్చరాదని వారి భావము. అందువలననే “శిరస్సులేని మొండెమున కభ్యంగన మొనర్చినట్లు స్వాతంత్ర్యములేని దేశమునకు సోషల్ కాన్ఫరెన్సు ఏలా? డాబులు చేయుటకు; టప్పాలు కొట్టుకొనుటకు” అని (శ్రీ) దాసుగారు “నా యెఱుక” యందు అభిప్రాయపడిరి.

2

“నా యెఱుక” యందు (శ్రీ) దాసుగారు విషయకథనము, సన్నివేశ చిత్రణము, సంభాషణావిరచనము, వర్ణనాదులందు రసానుగుణము,

ఔచిత్యశోభితమునైన సారవద్భాషను ప్రయోగించినారు. వీరి భాష ప్రసన్నమధురము; చమత్కార విస్ఫురితము; సూక్తిసుధావిలసితము. శ్రీ దాసుగారి శిష్టభాష ఎడనెడ వ్యంగమర్యాదలతో, ఆలంకారిక వైభవముతో విలసిల్లుచు “నా యెఱుక”కు కావ్యత్వమును సిద్ధింపజేయుటకు అధికముగ తోడ్పడినది. శ్రీ దాసుగారు అచ్చ తెనుఁగుపై ఇంచుక విశేషానురాగము కలవారై నను ఉచితజ్ఞులై “నా యెఱుక” స్వీయ చరిత్ర రచనమునందు తత్సమ - ఆచ్ఛికపద సంకలితమైన “ఆంధ్రభాష” పై మక్కువ వహించుట మెచ్చదగియున్నది. “నా యెఱుక” యందలి భాష నుడికారపు సొంపులతో, జాతీయపుటింపులతో జీవవంతమై సాహిత్యలోకమునకు ఆదర్శముగ నొప్పియున్నది. శ్రీ దాసుగారి జీవితమువలెనే వారి శబ్దకోశము అతివిస్తృతము; సర్వతోముఖము; శక్తిమంతము; సంస్కృతి ప్రదర్శకము. వాక్యయోజనయందు వారు పోయిన పోకడలు అనంతములు.

సామాన్యుల రచననుండి కవిశేఖరుల రచనలను శృంగగ్రాహికగా పట్టిచూపునది వారి ఆలంకారికభాష. కవివర్ణులు విశేషముగ రూపకభాషపై (Metaphorical language) మక్కువ చూపుచుందురు. శ్రీ దాసుగారు ఇట్టి భాషను నైజలక్షణముగ ప్రయోగించిరనుటకు: “దొరగారు సంగీతకుఠారము; పెద్దయుజ్జీ నోడించుట సైంధవవధ; అక్కన్నమాదన్నగారలు వచ్చారండీ; నిమ్మకొయ్యజాతి గనక చొరవ మెండు; దాసుగారిపాట దేవదుందుభులు మ్రోగెను; నీవు గుడా కేశుడ వయ్యా!; పేరన్న కట్టి; నే పల్ల (చుఱుకై నవాడు, బరువు మోయు వాడు) వంటి రూపకభాషాప్రయోగములు నిదర్శనములు.

“ఏ యెండ కాగొడుగు పట్టనివాడు కష్టములపాలగునుగదా!; పుణ్యాత్ములకు లాతివారిదోషములు గన్పింపవు గదా! కొలను నుండి కొండ కేగిన కలహంసది తప్పగాని కాకిది తప్పా?” వంటి అర్థాంతరన్యాస నిదర్శనాలంకార శోభితమైన భాష శ్రీ దాసుగారి రచనకు

కావ్యత్వమును కొంతగ కల్పించినది. ఇందలి తుదివాక్యము వ్యంగ్యోక్తి కిని, చమత్కారమునకును నిదర్శన మగుచున్నది. “ఆకసమున తామ రలు మొలుచునా!” వంటి నిదర్శనాలంకారములును వీరి రచనకు శోభ నిచ్చినవి.

“నా కండవాతజాడ్యము ననుగ్రహించిన వెలయాలు, గొట్టాలమ్మ (కలరా) వేంచేయు, ఏపుణ్యాత్ముడో నా గావంచాకాజేసెను; విజయ నగరమున హుక్కాసువాసన తప్ప మిగిలిన దెల్ల దుర్వాసన, అతడు నేర్పినవిద్య యెట్లున్నను మప్పినచుట్ట శాశ్వతమాయెను. ఏకాక్షి త్రితయ (సబ్ మేజిస్ట్రేటు, అతనిభార్య, అతని కుక్క) మొక్కచో ప్రోగయ్యెను.” - మొదలైన ప్రయోగములు వ్యంగ్యచమత్కారయుతములై దాసు గారి పరిహాసచతురతకు సాక్ష్యములుగ నొప్పినవి. వారు క్లబ్బులో ప్రవేశించునపుడు “Love fifty” అను కేకలు వినిపించె ననుటయు, భీముడుగారి వేశ్యాశోధనము ముగిసిన పిమ్మట “నీతోపొందు చింత కాయ” అనియు, వైష్ణవమిత్రులయింట పెద్దగురుసేవ చేయునపుడు “ముండదేవుడు కుదిర్చెను కదరా ముగ్గుర నొకమారు” అను పాటను కల్పించి పాడుటయు నిట్టి చమత్కార విశేషములే.

(శ్రీ) నారాయణదాసుగారి భాషయందలి వైశిష్ట్యము విశేష ముగ వారి ఉపమాప్రయోగమునందు కన్పట్టుచున్నది. వారి ఉపమ లలో నూటికి తొంబదిపాళ్ళు స్వోపజ్ఞములు. ఇవి బాహ్యంతరికములైన విశాలప్రపంచములను తమయం దిముద్బుకొని శ్రీ దాసుగారి నిశిత భావనాశక్తిని, సంస్కృతీవిలసనను వెల్లడించుచు “ఉపమా కాళిదా సస్య” అన్నట్లు “ఉపమా ఆదిభట్టస్య” అన నొప్పుచు రసజ్ఞలోకమును గిలగింతలు పెట్టజాలియున్నవి. “చదువు కోటాకు వేసిన గురుజుపిట్టలా తిరుగుట; దైవమువలె కూర్చున్న బ్రహ్మ (యజ్ఞమును చేయించు వారిలో ముఖ్యుడు) పుణ్యపుంజమువలె భర్త చెంగట నున్న సోమిదేవి; ధవళమేఘములవలె ప్రేలు ప్రత్తిచేలు; వేదహిత ధర్మముల

మాడ్కి నొడ్డుచేర్చు నోడలు; వంగమూడికవలె పిలకర్పూడించు; కామే
 శము పంతులు సవారిడేగవలె వచ్చెను; [భార్య మరణానంతరము పునర్వి
 వాహమాడుట] రాత్రిపడ్డ గోతిలో మరల పడినట్లు; డబ్బిచ్చి తద్దినము
 గొసినట్లు; వదలిన వీడను తిరిగి తెచ్చుకొన్నట్లు; పెండ్లిపిల్లలు బొడ్డు
 కోకతో నెండురొయ్యవలె గన్నట్టిరి; నీరు మింటివఱ కుప్పొంచుటచే
 పండుగుల ముందు వెనుకల నున్న మనస్సువలె పడవ లాకున నున్నతమై
 పిదప మామూలుస్థితి వహించెను; పరపతి పోగొట్టు దబ్బరపల్కులరీతి
 గాలింగూడనీని తెఱచాపల చిద్రములు; కేసుగెల్పుటకు వాదించు
 ప్రిడర్లవలె భోగేచ్ఛం బోరాడు వృషభంబులమాడ్కి నొండొరుల
 మీరి రాగతానపల్లవుల బాడుచుంటిమి; సారంగమునుండి రైలు
 బయటపడినపుడు కష్టము గడచినట్లు నిద్రమేల్కొన్నరీతి, రహస్యము
 నెఱిగినట్లు ననుభూతి నొందితిమి; [భీముడుగారు తిరిగి మమ్మాదరించు
 టచే] క్రొత్తకుండలో జోరీగచొచ్చిన టైనది మాపని; వారింట
 భుజించి చెట్టువిడిచిన భూతమువలె తిరిగితిమి; — ఇట్టివి వారి సహజ
 సిద్ధములైన ఉపమలకు అల్పనిదర్శనములు. శ్రీ దాసుగారి బాల్యదశ
 బరంపుర మద్రాసుప్రయాణాది వర్ణనలకు చిత్రవిచిత్రములు, బహు
 సంఖ్యాకములు నైన ఉపమలు ప్రాణప్రదములు. శ్రీ దాసుగారు
 “రూపాజీవలు శ్మశానకుసుమములవలె వర్జనీయలు, పూలతావి మోసి
 కొని వచ్చుటచేత సంతర్పణము తిన్న బ్రహ్మాణునివలె గాలులు మెల్లగ
 వీచుచున్నవి” — వంటి ఉపమలను పూర్వకవి గౌరవమువలనను,
 దేశాచారాభిమానమువలనను ఆరింపకపోలేదు. పరిశీలింపగా ఔపమ్య,
 తర్క, న్యాయమూలాదులైన స్వాతంత్యరములకు దాసుగారి “నా
 యెఱుక” యందు ఉదాహరణములు కన్పట్టకపోవు.

శ్రీ దాసుగారు ఆంధ్రజాతి సంస్కృతికి సుస్థిరసాక్ష్యములై
 యున్న సామెతల నెన్నింటినో “నా యెఱుక” యందు ప్రయోగించి
 తమరచనకు స్ఫూర్తిని చేకూర్చుకొనిరి. “నానాటికి తీసికట్లునాగంభట్లు;

జ్వరము తగిలి సందెకు దించినట్లు; దొంగిలింపబోయిన మంగలము దొరికినట్లు; దూదేకువారికి దుంబతెగులు; గుద్దులాడుకొన్నగాని కులము బయటపడదు; చేయునవి మాఘస్నానములు దూరునవి దొమ్మరి గుడిసెలు; వినాయకుని చేయబోయిన క్రోతియగు” — వంటి ప్రసిద్ధములైన పెక్కు సామెతలను సందర్భోచితముగ, కులవర్గపక్షపాతరహిత దృష్టితో శ్రీ దాసుగారు ఆదరించి ప్రయోగించినారు.

శ్రీ దాసుగారు బహుభాషాకోవిదులు. నేర్చినభాష లన్నింటను వానియందలి జాతీయ ప్రయోగ నైపుణ్యమును పుణికి పుచ్చుకొన్న వారు. చిన్ననాడే “All his love — in him”ను తరగతియందలి విద్యార్థులందరును పూరింపజాలనపుడు “Centred” అని చెప్పి “that is very learned” అని ఆచార్యుని మెప్పగొన్నవారు. అట్టి దాసుగారు “నా యెఱుక” యందు దేశీయములను, జాతీయములను, కోకొల్లలుగ ప్రయోగించి తమ రచనకు నిత్యతారుణ్యమును సంపాదించినారు. ఇందుకు “భరద్వాజవిందు, శృంగభంగము, కాష్ఠవాదము, కంకోష్ఠ పద్యము, శశవిషాణము, గగనకుసుమము, తిక్కశంకరయ్య, దాపు మూపు లెఱుగకపోవు, లెంపకాయ ఖర్చునకిచ్చు, వేలంవెట్టి గవ్వగ ఖర్చుపెట్టు, తొమ్మిదవ అత్తము సారాయణముచేయు, గురుడు పన్నెం డింట నుండు, ఏకు మేకగు, బ్రహ్మానందమొందు” వంటి ప్రయోగములు ఇందుకు కొన్ని నిదర్శనములు.

“నా యెఱుక” యందు శ్రీ దాసుగారు సహజత్వమును సంపాదించుటకై మాండలిక శబ్దములను బహుభాషలనుండి స్వీకరించిన శబ్దజాలమును ప్రయోగించినారు. ఆంగ్లభాషలనుండి వీరు “College, Magistrate, Scoundrel, thanks,” వంటి ప్రత్యేకపదములనే గాక “Vice-versa, Love fifty” వంటి పదబంధములను, “It lulled me to sleep” వంటి వాక్యములను సైతము గ్రహించి ప్రయోగించినారు. ఆంగ్లభాషాశబ్దములతో “కంట్రీగురుడు” వంటి సమాసపదములను

కల్పించుటకును వీరు వెనుదీయలేదు. వీరి రచనయందు “సీదా, రస్తా, జరూరు, కరారు, కై జారు, ఉమ్మేజువారి, నిషాబాజు, కావేషీ, నిసీబు, తై నాతు, నాజూకు, సాహెబు, ఫర్మాయించు మొదలైన ఉర్దూ, పర్షియన్, అరబిక్ పదములు “నాయెలుక” యందు అనంతముగ ప్రయుక్తములయినవి.

(శ్రీ) దాసుగారు తుబ, తరవాణి, వంతర, వాణము (బండి) మొత్తములు, పల్ల, (చేతి) రువ్వ, మదిని (వదినె), పెయ్యమ్మ (పెత్తల్లి), తోచ్చి (పినతల్లి), ఆచ (అన్న), చిట్టి (పినతండ్రి), గోరైలు, లంకె, మప్ప, చీరె (వస్త్రము), వంటి మాండలిక పదములను; “బ్రహ్మ, పురోడాశము, ఇష్టి” వంటి వృత్తిమాండలిక పదములను; బాణమిచ్చు (విదురూపాయిలు సంభావనయిచ్చు), గురుడు (నల్లమందు, గంజాయి, బ్రాందీవంటి మద్యపదార్థము), గోవిందుడు (సారాయిసీసా), వంటి సాంకేతిక పదములను ఝడితిస్సూర్తి నాసించి ప్రయోగించినారు. “దిబ్బి భడవ, గుంటడు, స్కొండలు, శుంతలు (రసహీనులు)” వంటి తిట్లు సముచితముగ ప్రయోజితములైనవి. “నీ అమ్మకనులు మండ, గుంటడు” వంటి తిట్లు ప్రేమార్ద్రతను వెల్లడించుట యందును ఆంధ్రదేశాచారము ననుసరించి ‘నా యెలుక’లో ప్రయుక్తములయినవి.

(శ్రీ) దాసుగారు నైజముగ లక్షణవిరుద్ధమైనభాష నాదరింపని వారు. శిష్టభాషాప్రియులు. సామాన్య, సంశ్లిష్ట, సంయోగవాక్యములను ఆవశ్యకత లెరిగి ప్రయోగింపనేర్చినవారు. చర్చకు వచ్చినపుడు క్షార్థకము భిన్నకర్తృకమై యుండుటకు నన్నయ పెద్దనలనుండి ప్రయోగములు చూపనేర్చిన వ్యాకరణ పాండిత్యము కలవారు. ఐనను వీరు లోకభాష నాదరించుటచే “శివకోవెల, భరద్వాజ విందు, సర్పజెముడు, యుద్ధపుంజు” వంటి వైరిసమాసములు, “ముక్కోపి” — వంటి గ్రామ్య బహువ్రీహి, “పాటకుడు (గాయకుడను నర్థములో దేశిశబ్దముపై సం

స్కృత ప్రత్యయమును చేర్చుట), అభినయక తై (సంస్కృత శబ్దముపై తెలుగు ప్రత్యయమును చేర్చుట), సభికులు (జూదరులు సభ్యులను సర్థమున ప్రయోగించుట)” – వంటి వ్యాకరణవిగుద్ధ పదప్రయోగములు “నా యెఱుక” యందు ఎడ నెడ కన్పట్టుచున్నవి. ఇట్టివానిని వా రాద రించుటకు వారి అనభిజ్ఞత హేతు వనుకొనుట విజ్ఞత కా నేరదు.

“నా యెఱుక” సర్వతోముఖముగ ప్రశంసింపదగిన ప్రథమాంధ్ర స్వీయచరిత్ర. అపూర్వాం ధమహాపురుషులై అనేక రంగములందు అను పమస్థానమును ఆర్జించుకొన్న శ్రీ ఆదిభట్టవారి ఆత్మకథయగు నిది అనతికాలములో ముద్రితమై ఆంధ్రుల గౌరవానురాగములను చూర గొనుచు, అనేక ప్రయోజనములను ప్రసాదించుగాక !



నా యో టు క

లోకులచే నేనెఱింగినదియు నాస్వయముగా తెలిసినదియు మదీ
యానుభూతి దెలుపఁగోరి యిద్దాని వివరించెద. జాల్యయౌవనదశలనుగల
యనుభవము నన్నుగూర్చియు లోకముగూర్చియు నే దెలిసినమట్టుకు
వ్రాసెద.

క్రీస్తుశకము 1883 (స్వభాను)లో విజయనగరమున నే మెట్రీక్యు
లేషను క్లాసులో మహారాజావారి కాలేజీలో చదువుచుండఁగా కుప్పుస్వామి
నాయుఁడనునొక హరిదాసు చెన్న పట్టణమునుండివచ్చి విజయనగరములో
నేనున్న వీధిలో కానుకు ర్తివారి యింట ద్రువచరిత్రమును బాడుచు
విప్పించిన దిన్న పెద్దలెంతయు సంతోషించిరాయట, యాతాళముల
మ్రోత, యాగజ్జల ఘలు ఘల్లా యభినయ మామాటల పొందు సభ్యుల
చిత్తరంజకము. శ్రీ హరికథ యట, కేవలము సంగీతము పాడుట
కన్నను, ఉపన్యాసము లిచ్చుటకన్నను, నాటకములు, భాగవతములు,
బొమ్మలాటలు, మొదలగు వీధినాటకములకంటె శాస్త్రార్థములకంటెను,
సంగీత సాహిత్యము ల్కొకచోఁ బ్రయుక్తంబులగుచో నుత్తమ సభారం
జకమగునని యెంచితిని. అది వఱకుకూర్చుండి పురాణము చదువుట, చేత
తాళము పట్టి మద్దెల యొద్దపాడుట, పల్లని పాడుచుంట, స్వరోచ్ఛారణము
లేదుగాని కృతులు బాడుటయుగలదు. కవిత్వమునందు ప్రవృత్తి బుట్టెను.

కం॥ ఖరకరుని కరములను మధుకర నికరము తేనెపట్టు కైవడి
గనుడంబర పదము ఇది నా మొదటి పద్యములోకొంత. నాకు హరి
కథలచే సభను రంజింపఁ గోర్కె పుట్టెను. ఆ రాత్రియే కూర్చుని
మూడు పూటలకు చరిత్రమంతయు నల్లి నాడను. కొన్ని కీర్తనములొక
కవీశ్వరుడు ధన్యుడు విశాఖపురి నివాసుడు ధూళిపాళ కృష్ణయ్యగారు ద్రువ
చరిత్రమను యక్షగానమున సొంపుగా జెప్పెను. దానిలోనివి కొన్ని. కొన్ని
భాగవతములోని పద్యములును, గొన్ని హితోపదేశమందలి కథలును,

గొన్ని ఇంగ్లీషు నందలి కథలును గూర్చినాడ - నా మొదటి కీర్తనము మొదలు :- ఖమాచ్ - చతురశ్ర :- ఏటికివాని జన్మమేటికే - నాకింగ్లీషు చెప్పించుచున్న మా రెండవయన్న సీతారామయ్యగారి కతనియింట్లో, చిన్నప్పటినుండినాతో మిక్కిలి గవగాబాడుచున్న నా నాల్గవయన్న పేరన్నగారు వెనుక పాట పాడుచుండగా వినిపించినాడను అతడు మిక్కిలి సంతోషించినాడు. మఱి పది దినములకు పేరన్న క్రొత్త కంచు మువ్వలు కూర్చించి కంచు తాళముల జతకూడ నా కొఱకై తెచ్చెను. సీతారామయ్యగారు తన మేడలో నాల్గుగంటల సాయంకాలమున హరికథనము చేసినచో లోకులానందించెదరని పల్కుచు నాపాదములకు గజ్జెలుకట్టినారు. మొదటి హరికథ శ్రీ వేణుగోపాలస్వామి మందిరమున చిన్నపెద్దలకు వినిపించినాడ. సభ సంతోషించుటచే హెచ్చరికఁ గొంటిని.

1884 సంవత్సరము డిశంబరులో మెట్రీక్యులేషను పరీక్షకు వెళ్ళవలసి వచ్చెను. శ్రీకాకుళమునకు పూడి పెద్ది సోమనాథమను నా క్లాసు మెట్రీక్యును నేనునుబోయి పరీక్షలు వ్రాసినాము. పరీక్షలయిన వెంటనే పేరన్న నాయొద్దకు వచ్చినాడు. తిమ్మరాజు వెంకట్రావు పంతులుగారి యింట్లోకూర్చుండి ద్రువచరిత్రమును వినిపించినాడను. పేరన్న శ్రుతి వేయుచు వెనుక పాటపాడుచుండెను. మద్దెల యింకొకడు వాయింపు చుండెను. తాళములు వాయింపుచు కథవినిపించినాడను. ఆపంతులు పెద్దసభచేసి నన్నాదరించి సభలోనన్ను మెచ్చి పదిరూప్యములు తాంబూలి సహితముగా నాకిచ్చెను.

అమరునాడు బయలుదేరి ఉర్లామను గ్రామమున కేగితిమి. అచట కందుకూరు మహాలక్ష్మమ్మగారు మైనరుగానున్నారు. లింగము వేంకటరావు పంతులుగారు మేనేజరుగానున్నారు. అతఁడు కవిత్వము సొగసుగా జెప్పఁగలఁడు. ప్రొప్రైట్రీక్యుగారి యింటియొద్ద నాచేఁ బాడించి పది రూపాయలిచ్చెను. పిదప నరసన్నపేటలో నొకసబ్ మేజిస్ట్రేటు పాడించి పదిరూపాయలిచ్చెను. పిమ్మట టెక్కలి రఘునాథపురములో నొకపంతులు

పాడిచి అయిదురూపాయలిచ్చెను. పిదప బరంపురమునకు వెళ్ళినాము. అచటనాకు స్వయము పెదతల్లి కుమారుడు మరువాడ జగన్నాథము పంతులు జిల్లా కోర్టు స్టేషరుగానున్నాడు. పుస్తకము గిరగిరత్రిప్పుచు శర వేగమున గీర్వాణాంధ్రములు చదువుట - ఒక్కసారి వివిన మాత్రమున గీర్వాణాంధ్రాంగ్లేయ పద్యముల మఱలఁ జదువుట. కోరినతాళములను బల్లవి పాడుట - పెక్కురాగములాలాపించుట - గీర్వాణాంధ్రములన్నా నావృత్తములతో గవిత్వము చెప్పుట - అష్టావధాన మొనర్చుట - అపూర్వ కల్పనముగా నాంధ్రాంగ్లేయ భాషలతో వేలకొలది జనులుగల సభలపాడుచు నుపన్యసించుటయు నా విద్యలు, విద్యలందు గురుశిష్య మిక్కిలి తక్కువ వగాని స్వభావముగా నాకుఁ జొరవయెక్కువ. నేనాడినదాట పాడినది పాటగా జనులు సంతోషపడుట నాయెడల దైవానుగ్రహము. నేనై దేండ్ల మొదలుకొని గీర్వాణాంధ్రములు శరవేగమున జదువునేర్చు గలవాఁడను. నాకు లోకజ్ఞానము బొత్తిగా సున్నయనియును, డబ్బు విలువ యేమి యును దెలియదనియును వర్తన మనవివ్రతమనియును నాయందు ప్రేమ గలవారు పలుసార్లు నన్ను మందలించుచు వచ్చినప్పటికి నా స్వభావము మాఱకుండెను.

నన్ను జూచినతోడనే మాయన్న జగన్నాథము పంతులునాతో “తమ్ముడా! జనరంజకమైన యెన్ని విద్యలు నీయందు కలిసియున్నవో” యని బ్రహ్మానందమగపర్చి నా శిరమును ముద్దాడెను. అపుడతనితో “అన్నా! నా చదువునేమి చూచెదవు నా హరికథ చిత్తగింపుము. నీకు మరింత సంతోషము కలుగును” అనియంటిని. ఆ పిదప నతడు నాశము భీమరాజుతో నన్నుగూర్చి చెప్పెను. భీమరాజు తనయింట నాచే హరికథ చేయించెను, రెండుమూడువేల జనులు సభలో నుండిరి సాయంకాలము నాలుగు గంటలకు ధ్రువచరిత్రము ప్రారంభించి రాత్రి పదివఱకుఁ జెప్పి నాడెను. ఆనాడే కాళ్లకు గజ్జలు కట్టుకొని నృత్యము చేయుచు హరికథ యొనర్చుటకు మొదలు. ఆ భీమరాజు. హరికథ ముగిసినతోడనే సభలో

వాకు నూటపదాఱు రూపాయలు నొక పట్టుపంచల చావును బహుమతి చేసెను.

అయిదేండ్ల వయసునుండియుఁ బూజనము చదివి లయజ్ఞానముతోఁ బాడి యితరులను సంతోషపెట్టి డబ్బు సంపాదించు నేర్పు నాకుఁ గలదు.

భీమరాజుగారి యింట నే హరికథ ముగించిన వెంటనే సభతోనే కుప్పస్వామి నాయఁడు విజయనగరములో హరికథచేయగా విని నేను హరి కథ చేయ బూనుకొంటినో యాకుప్పస్వామినాయఁడు నాకు సాష్టాంగపడి మ్రొక్కి నాతో “అయ్యా! మీరెప్పటినుండి హరికథచేయుచున్నారు” అని యడిగెను. అందుకు నేను “కుప్పస్వామి నాయడను నొక మీపోల్కి మనుష్యుఁడు విజయనగరములో హరికథచెప్పగా విన్న మొదలుకొని హరి కథ చేయబూనుకొంటిని” అని చెప్పగా నతఁడు చిరునవ్వు నవ్వి నేనే యా కుప్పసామినయ్యా. నీవు బ్రాహ్మణోత్తముఁడవు. విద్య నీసొమ్ము. జగత్ప్రసిద్ధుఁడవయ్యెదవు. నీవు చెప్పిన కీర్తనలు నాకుఁగొన్ని నేర్పుము. నీవు చిన్నవాఁడవు. మాట యింకను నిల్కడగాఁ జెప్పవలయును. రేపు నేను దేవరపేటలో హరికథ చేసెదను. వినుము “అని పల్కెను. ఆమఱు నాఁడతని కథ వింటిని. అతడు సంగీతమందుగాని సాహిత్యమందుగాని గొప్ప విద్వాంసుఁడు కాఁడు. గాని కొంత లయజ్ఞానముతో సభారంజన ముగా పాడి మాటలు చెప్పగలవాఁడు. ఆ హరిదాసాయూరనుండి కథకొక యవతారమెత్తు చున్నాఁడు. అచటటికెట్లు సిస్టముపై మఱొకకథ చేసినాను. నా టిక్కెట్లకు నలుబది రూపములు దొరికియుండును.

పిమ్మట జయంతి కామేశముపంతులు యింటికివెళ్ళి యతనిని జూచినాడని. అతడు చేయెత్తు పొడవగురూపసి లోకోత్తరుడు. భాగవ తోత్తముడు, గొప్పపండితుడు, కవి, హైకోర్టువకీలు, పదిలక్షలరూపాయ లకు బైగా నార్జించిన త్యాగభోగనాయకుడు, నాయెఱిగిన వారిలో నంత రసి కుఁడు మఱియు నంతయుదార పురుషుడు నింకొకఁడు లేడు. ఒకమేడపై

నా పుణ్యాత్ముడు పందిరి కోళ్ళపట్టె మంచముపై కూర్చుండి యాంధ్ర భాగ వతము చదివించుచు వినుచున్నాడు. నన్నుఁజూచిన తోడనే “క స్త్వమౌకు తోఁసి” అని ప్రశ్నింపగా “మానవగంధర్వావయం విజయనగరీతిః” అని చెప్పఁగా పంతులు నిదానించి నడినయసు సింగమువలె నొసట వ్రేలాడు నుంగరముల పేర్లు ముంగురులు సటలుగా వెన్నెలలు గొల్పు చిరునగు మోమునఁదొలుత విస్మృతుఁడయ్యెను. నాకు రెండు గజముల దూరముగాఁ దెలువఁబడి చదువఁబడుచున్న భాగవతములోని శరదృతు వచనము నా చదువుచున్న వాని నా పుటమును జేతుల నతిత్వరితముగా నలుముచుండు మని యతఁడట్లు చేయగా శరవేగమునననేక రాగలయ తాళములతో లఘు గురునియమము తప్పక చదువుటకు కామేశము పంతులద్భుతామోదము లగపర్చి “దృష్టంద్రష్టవ్యం శృతతవ్యమ్” అని నన్ను సత్కరింపగా మేముభయులము తివాచీ మీఁదఁగూర్చుంటిమంతట నా మేడయొద్దగడ యెక్కి విద్దెలు చేయుచొక్కయొడ్డెనీటి సానిగడపై నుండి “యద్ధాత్రా నీజ పాలపట్ట లిఖితం స్తోకం మహద్వాధనం, తత్ప్రాప్నోతి” యనుశ్లోకమును సంపూర్ణముగాఁ దారస్థాయిని జదువునపుడాపంతులు కంట నీరుబెట్టుకొని తన మొలన్బంగరు గొలుసు కొననున్న తాళముతో జెంగటి దంతపుపెట్టై తెఱచి పదిరూప్యములా వీటిసానికిచ్చెను.

పిదప సాయంకాలమైదు గంటల సమయమునకు కుప్పుసామినాయ డను హరిదాసుపంతులు యొద్దకురాగా నతఁడు నాతో అయ్యా! ఈ నాయడు గొప్ప హరిదాసితని వలన నాలుగు హరికథలు వింటిని. మిగుల సభారంజనముగా హరికథ వినిపించును. “అనెనందుకు నాయడతనితో నన్నగపర్చి” ఈ మహానుభావుని యెదుట హనుమంతుని ముందు కుప్పి గంతులన్నట్లుండును నా పని. ఇదివఱకు వీరి కథ మీరు చిత్తగించలేదు కాఁబోలును. అనఁగా పంతులు నాతో మీరు హరికథకూడ చెప్పగలరా? ఏదీయెట్లు చెప్పెదరో నేటి రాత్రి యిచటనే భోజన మొనర్చి హరికథ చెప్పవలయును.” అనెను.

నేను తొమ్మిదిగంటల రాత్రిద్రువ చరిత్ర చెప్పటకై పరీక్షి న్మహా రాజునకు శాపము కలుగుట యా మహారాజునకు శుకమహర్షి భాగవత ముపదేశించు కారణము వివరించుచు నుపోద్ఘాత మొంటిగంట రాత్రి వఱకును బిమ్మట ద్రువ చరిత్రముదయ మేడుగంటల వఱకును జెప్పినాడ. రెండువేలకు బైగా పిన్న పెద్దలందఱు సావధానముగా నాలించుచుండిరి. సభ మేడ వరండా క్రిందజరిగెను. మృదంగ సాహాయ్యమున బేరన్న ఫిడేలు శ్రుతివేయుచు వెనుక పాటపాడగా నాడుచుఁబాడుచా శుభరావైచి త్ర్యమగవర్చుచు మంగళము పాడినాను. ద్రువునిభక్తి మెచ్చి తాఁబరవ శుద్ధై యానందబాష్పములు రాల్చుచు ఎత్తిన నడ్డివంచక, చుట్టకాల్చు కొనుటకై న లేవక నా హారికధ తుదముట్ట విని, పంతులు సభలోలేచి నిలు వబడి “సంగీతవిద్యనుగూర్చి నాకుమిక్కిలి తెలియదుగాని యీతనిపాటయు చదువును నృత్యమును మిక్కిలి మనోహరము లితని కవితాశక్తి యపార మితడు కథప్రారంభించి ముగించు నందాక నేబొందిన యానందమునకు మేరలేదు.” అని చెప్పినాతో “అయ్యా! రెండు నెలలవఱకు నా యొద్ద నుండువా. నీ పెండ్లికిఁదగినంత ద్రవ్యము సీకిచ్చెద” ననెను. నాపెదతల్లి కొడుకు జగన్నాథము పంతులా సభలో” “తమ్ముడా! కామేశముపంతులు గారంతవారు నిన్నుమెచ్చినారిక లోక ప్రసిద్ధుఁడ వైతివి” అని సంతోష పడెను.

జయంతి కామేశము పంతులు వెలనాటి వైదిక బ్రాహ్మణుఁడు. నా తొమ్మిదేండ్ల వయసున నేను పేరన్న మాతలిదండ్రులు శ్రీ జగన్నాథయాత్రకు బోవునపుడు బరంపురము కోర్టుపేటలో నీ జయంతి కామేశ ముపంతులుగారియింటి సత్రములో దిగినాము. మాతండ్రి గారీ పంతులు పై వి సంస్కృతమున నుపజాత్య ష్టకము చెప్పినారు. మాయ భయుల మన్నదమ్ములము దాశరథి శతక పద్యములు చదివినాము అప్పుడీపంతులు మా తండ్రిగారితో “శాస్త్రిగారూ మీరీ చిన్న పిల్లనిక్కింగ్గీ పు నేర్పించుడి. నీఁడు తప్పక గొప్ప విద్వాంసుఁడై జగత్ప్రసిద్ధుడగును” అని మాతండ్రి

గారికి నలువది రూప్యములు సంభావనమిచ్చెను ఆ సంగతి యా పంతు
లుకు జ్ఞాపకము తెచ్చి చెప్పినపుడు “ఔనామ, నాకుఁగూడ నీ చిన్ననాటి
చదువు జ్ఞప్తికి వచ్చెను.” అని సంతోషమున నతఁడు తలయూచి యాశు
ధారగా గద్య పద్య రూపమున నీ జ్ఞప్తి కొలది నీ పదియేండ్ల వయసు
లోపలి చర్యను వర్ణించుమా’ యని నా కవితాప్రతి భద్రైలియఁ గోరినంత.

సీ॥ పరమ భాగవతశే - ఖర! శ్రీ జయంతికా

మేశ్వర పండిత - ఋషభ ! భూమి

దేవతా చక్రవర్తి! దాతృమూర్ధన్య!

వెలనాటివైదిక - కులపతంస!

కవి సార్వభౌమ! ని - స్కవటాంతరంగ - స!

ర్యస్వ తంత్రా! పంచ - బాణరూప!

సంతత తారకమంత్రాక్షరద్వయా -

భ్యాసలో లాంగుళి - పద్మరాగ!

ప్రదితసత్కీర్తి! నవరస - రసికమౌళి!

సమదపంచాననబల! యా - జానుబాహు!

న్యాయవాది ప్రధాన! యి - హపరవేది!

యాగమజ్ఞా! వినుముత్యాగ - భోగరాయ!

మొట్టమొదట మదీయత్వ క్రోచ్ఛతరసనా ప్రమాణచక్షః ప్రవృత్తి
హేతువు మజ్జననియయ్యెను. నాచూపులకు నా తల్లి మోము, నా చెవులకు
నాతల్లి పల్కరింపు, నాజిహ్వాకు నాతల్లిచన్నాలు, నామేనికి నాతల్లి పొదిగిలి
యును దొలుదొల్త యను భూతములయ్యెను. క్రమక్రమముగా నాజ్ఞప్తి
పెరిగినకొలదిదప్పటడుగులతోనె నాతలిదండ్రులు మొదలగు ప్రాణబంధు
వులను, సంతతపరిచారకులను, గ్రామీణ జంతువులను, మిఱ్ఱుపల్లములను,
చీకటివెల్లడులను, పృథివ్యప్రేక్షో వాయువులను, ఆతంకావకాశములను,
క్షుత్తిపాసలను, హేయాదేయ వస్తువులను, ప్రియాప్రియ కృత్యములను,

భయశోకకారణ విషయములను గుఱుతుపట్టగల్గుచుంటిని. అమ్మ - అయ్య అన్న - అవ్వ - అప్ప - అత్త - అమ్మ - అవు - అది - అబ్బ మొదలగు అకారాదిశబ్దము లుచ్చరించ గల్గి నాడను. 'అ' మొదలగు స్వరములకు మాత్రమే మొదటిప్రవృత్తి. పిదప 'క' మొదలగు వ్యంజనప్రవృత్తి కలెను. స్వరములలో అకారమును వ్యంజనముల మకారబిందు మధ్యక మురై పశుపక్షి మనుష్యులనుండి ధ్వనిభేదంబుల వెలువడు సహజశబ్దప్ర వృత్తి కాబోలును. విశ్చయముగా 'అంబా' శబ్దమే 'ఓమ్' అని పరిణ మించెను. మఱియును అంబా శబ్దముయొక్క వివర్త స్వరూపమే సర్వ జగత్ప్రకృతి, అమ్మయను వావికన్న బురుషునకు తండ్రి సోదరులు పిల్లలు మొదలగు తక్కిన వావి వరుసలు సంశయాస్పదములు. అమ్మ కన్నఁ దనయెడ నెనరుగల దేహులుగావి అంబాశబ్దము కన్నను పాస్య మగు మంత్రముగావి అంబకన్న విత్యసత్యమగు పదార్థముగావి వేతెద్ది యును ముమ్మాటికి న్లేదు. అంబయే సర్వజగచ్ఛక్తియును సకల పదార్థప్రకాశికయును త్రిమూర్త్యాత్మికయును ద్రిలింగరూపిణీయు ద్రిగుణ సామ్యమును ద్రిభువనమూలమును.

పెద్దల దయచేత స్వయముగా శబ్ద శక్తి నాకు బొడముటచే మూడేండ్ల వయసునుండినా జాగ్రత్స్వప్నానుభూతి నాకు మూడువంతులు జ్ఞప్తిలోనున్నయది. రెండు క్రోసుల దూరము చెట్టుచేమల నిండినడుమ నడుమ నవకాశముగల మెట్టలు పశ్చిమోత్తరములకు మఱియుదక్షిణ మందు నానా ఫలవృక్ష భరిత తీరమైస్వచ్ఛ మధుర జలపూర్ణమై మిక్కిలి సమీపముగా బారుచున్న సువర్ణ ముఖియను జీవనది దక్షిణమున విలసిల్లు నజ్జాడయనుగ్రామము నాజన్మ భూమి. తూర్పుపడమర్లకు రెండువరుసలు నలువది బ్రాహ్మణ గృహములును బ్రాహ్మణ వీధికి దక్షిణ మందేటి యొడ్డునందును దూర్పునందు నుత్తరము వైపునందును కలగల్గుగా కళింగ వైశ్యులు, నానావిధ కూద్రులును, కంసాలులు శిల్పులు, నుత్తర

ప్రాంతమందంత్యజులుగల మూడు నాలుగు వందల యిండ్లతో నిండిన మూడు నాలుగవీధులు నాయూరగలవు.

అచ్చటి బ్రాహ్మణులలో నా సన్నిహిత జ్ఞాతులే యా యజ్ఞాదాగ్ర హారమునకుఁ బ్రభువులు. మఱియు నా నేతు హిమాచలమువఱకు నిరతాన్న దాతలని ప్రసిద్ధిగన్న వారును, మొత్తముపై నచ్చట భారద్వాజగోత్రము గల మాయాదిభట్ట వారి కప్పుడు ప్రతి సంవత్సరమున కైదువేలరూప్యముల రాబడిగల యగ్రహార వసతికలదు. కొండజయపురమేలు రామ చంద్ర దేవుగారి వలన మాయాదిపురుషుడగు నాదిభట్టు నందాపురాగ్రహారములకు పదునెన్నిదింటి కధిపతి కావింపఁబడి బ్రాహ్మణ ప్రభువై భవమున నలరారి, యగ్నిష్టోమాది వేద చోదిత కర్మములాచరించుచు నాయజ్ఞాడన్ని వసించి తన వంశమున్నిక్కిలి విస్తరింపజేసెను. వారికి నా కన్నయగు నాజ్ఞాతి యాజానువాహు తెల్లటి నలువదేండ్లవాడు, పెద్ద వెల్ల గుఱ్ఱముపై మూడేండ్ల వయసుననున్న నన్నెక్కించుకొని, యా గుఱ్ఱముచు బరుగెత్తించుచుంటయు, నేను వెనుక జూచినపుడా గుఱ్ఱపు డెక్కల నెరిగిన పెన్దుళితక్క నింకెద్దియును నాకగపడకుండెను. మరియు నతడు తన కొడుకు పుట్టిన నాటి రాత్రి పలుమార్లు నా దోసిలిన్ డబ్బులతో నింపెను. అతని పోల్కిగానున్న కురుపామురాజుగారితో తన మిద్దెటింట కూర్చుండి, పెక్కుసార్లు నన్నెత్తుకొని ముద్దాడి కమలాఫలములు నా కొసంగెను.

నా వెనుకబుట్టి యాటు మాసములు మాత్రమే బ్రతికిన నా యనుజుని పురుడు పోయుటకై నా కన్న నాతేండ్లు పెద్దయైన నా మూడవ సోదరియును నేనును సందెజామున మంత్రసానిని బిల్చుటకై నెగిడివీధికి వెళ్ళినాము. తొంబదేండ్ల ముసలిది తుప్పతల యేటియు తరపు తొడ్డంచున దాని యొంటి కంబపుమేడ. ఆ యేటు సువర్ణముఖి. పలురంగుల సన్నని యిసుకపై జిలజిల వారు కూత మేరమాయంటి ముంగట నేటి యొడ్డు. దక్షిణముగానేగినచో వానకాలమున గలకయెఱ్ఱవండునీరు, ఆకెర

టముల పొద్దు, కొందరీతగాండ్రొక మా తండ్రి శిష్యుడును నా గురువును తాతన్న యతనిపేరు. యేబదరువదియేండ్లవాడు, నీటిపై మరమువేసుకొని బక్క పలచటివాడు, కారునల్పు, నైషధాంతము పాఠములు చెప్పును. తెనుగు శతకములు మాకడసారన్నదమ్ములకు నేర్పె, నాతడీదుటకద్భుత మాయెను. మాతండ్రి యాజానుజాహువు. కడుదోర్బలశాలి. మేఘ గంభీర మంద్రమున శంఖము పూరించినట్లు మా తండ్రి సురటరాగమున నెద్దియో తరుచు బాడుచుండును. శ్రీరాగము, సావేరీరాగములతో వాల్మీకి వ్యాసవిర చితములగు రామాయణ భారతములు చదువుచు వర్ధము చెప్పుచుండును. బ్రాహ్మణ వీధికిరుదెసల యరుగులపై నుదుటస్థంధాక్షతలు, తెల్లని జందె ములు, దంతములు, మందహాసములు, నీరుకావిధోవతులుగల బ్రాహ్మణు లించుమించు నూటికి తక్కువ సంఖ్యకానివారు మాయూరివారును మరి సమీపాగ్రహారముల వారును నానన్నిహిత బంధువులు నడివయసువారు వృద్ధులు నాలించుచుందురు. మాతండ్రి నైషధాంతకావ్యములు నలంకార గ్రంథములు పెక్కుశిష్యులకుఁ జెప్పెను. శరవేగమున బులికండ్ల వంటి యక్షరములతో ఘంటముబట్టి యరువది తాళపత్రములొక రెండు గంట లలో వ్రాయును. శ్రీ మహాభారతము, శ్రీ మద్రామాయణమును, విష్ణు పురాణము కొన్ని యలంకార గ్రంథములు వ్యాఖ్యతో వ్రాసెను మాకు వ్యవసాయముండెను, మేమైదుగురన్న దమ్ములము. నలువురక్క చెల్లెండ్రు. నాలుగేండ్ల వయస్సులో అక్షరములు వ్రాతరాదుగాని సంస్కృతమును దెనుగును నదెట్లొ యెంతయో వేగముగ జదువఁజాలితిని.

చిన్నప్పటినుండి యొరులమనసు స్వభావముగా సంతోష పెట్టు మోటలు కలవాడను. మూడు నాలుగేండ్ల వయసప్పుడు ఓక యతి మా యూరునకు వచ్చె నతని పేరు బాలసుందరస్వామి. అతడు నాపద్యములు విని నాకొక రూపాయియిచ్చెను మాతండ్రికా రూపాయి స్వామియిచ్చె నని చూపించినాడను. "సన్యాసులనుగూడ దోచుకుంటివా?" యని మా తండ్రి పక్కున నవ్వెను. మా యూరనేమరి యొక యతి పేరన్నకును

నాకును రెండు శాటీలిచ్చెను. కురుసామురాజు మా యూరికి వచ్చి నా పద్యములు నాపాటలువిని యొక యరటిపండ్ల గెలయును నాల్గు రూపాయ లొసంగెను.

నాకు నై దవయేట వడుగుచేసిరి. నల్ల గాజుల పేర్ల వలె ముంగు రులు పెద్ద కుంకుమ బొట్టు నెనరులవెల్లి మాతల్లి నన్నెత్తుకొనుట, మౌంజీ బంధనము, దండము, పీత కొపినము, పంచ శిఖలు, నొజ్జగాయత్రినుపదే శించుట, సంద్య వార్పించుట యపుడెంత నమ్మకము? భిక్షమిష నైన భాగ్య వంతులకు దొరకునుగాని మాబోటి సామాన్యులకు నాలుగైదు రూపాయలు పశ్చెములో వేసిరేమో! సిరిగలముష్టి కోమటి వెలమ ముష్టి రాజముష్టి మరచినాను నియోగపుముష్టి. ఈ ముష్టి బాపండ్లకునియతమనుటకు నాలుగై దేండ్ల నడుమ, గుంపలో శివకోవెలకల దుత్తరమున నాగావళీనది, దక్షిణమున జంఝూవతి నడుమదీవి యాగుంపక్షేత్రము. బండ్లదె యివ్వ జాలక మాతల్లి నన్ను కొంత లెక్కయెత్తుకొని కొంతలెక్క యితరులచే నెత్తికొని పించియును గొనిపోవ బార్వతీపురముదాటి కొండల నడుమ శివరాత్రినాడు గుంపకోవెలలో దేవునిసేవించి రాత్రి జాగరము యెంతో తడవు నేను జేసినాడ. మరునాడుదయమున పసుమర్తివారు కొందరు వైశ్యులు, రాజులు సత్రములు వేసిరి. వంకాయముద్ద, యరటికాయ పనస కాయ కూరలు బూరెలు పప్పు పులుసు దానధర్మములు, నాచేతఁగూడఁ గొందరు పుణ్యాత్ములు ఆయాచితముగా డబ్బులుపెట్టిరి. అప్పటి కానీకి ఇప్పటి మోహరు తగు. తిరిగి బయలుదేరి కొంతదవ్వు నడచితిని. కొంత ధూరము మాతల్లి నన్నెత్తుకొన్నది. కొండలనడుమ భయంకరమగు నడవి దారి కొండనెలయేళ్ళు బండరాళ్ళం ద్రుళ్ళింతలిడు పిల్ల తరంగముల నాగా వళి మొలలోతున నీటిపుర్వవలె సహజముగా నీడఁజాలుదు. పార్వతీపుర మునకు వచ్చినాము.

ఒక పుణ్యాత్మునింట తల్లి చల్లి పెట్టించెను. పాతావకాయముక్క, ముత్యాలవంటి తరవాణియన్నము తామరాకులో నెంతనూనెవేసిన నంత

రుచిగా కడుపునిండఁదిని పరీశుద్ధుడనై తొమ్మిదిగంటలవేళ నుదయము
 కొండసమీపమందలి మొగఁ బార్వతీపురము బజారున నాతల్లి భాగవతము
 (తెనుగు) కొనుటకు నన్నుఁదోడ్చుకొని వెళ్ళినది. రామానుజుల రంగయ్య
 సాతాని పుస్తకములకొట్టు నడుబజారున. తెల్లనినామముల యెఱ్ఱముసలి
 వాడు, తెల్లపాగాకలదు “భాగవత మెంత కిచ్చెదవోయీ!” యని నాతల్లి
 యనగా ‘ఆడుదానవు, నీకెందుకమ్మా భాగవతము? చదువురాదుగదా’ యన
 మాతల్లి “యీపిల్లడు చదువును. నేనర్థము జెప్పినఁ బుస్తకము నూరకే
 యిచ్చెదవా?” యన నబ్బురమంది ‘సరియే’ యని నాచేతికిఁ బెద్దపుస్తక
 మిచ్చెను. తెల్లటి గుడ్డయట్ట వర్షర్తువర్షనము దశమమునందు శరవేగ
 మునఁ జదివినాడ. బజారంతయు నద్భుతముగా వినుచుండిరి. మాయమ్మ
 యర్థ మొకసారి వచనమంతయు విని చెప్పుచుండెను. రామానుజుల
 రంగయ్య సంతోషించి యిరుగుపొరుగు దుకాణముల సహాయముగోరి
 పుస్తకమునకు వెంటనే తోలుమూయించి నాకు బహుమతియొసఁగెను.
 పచ్చితోలుపై చిత్రచిత్రములగు ముద్రల పుస్తక మింటికి పట్టుకొనివచ్చి
 నాము. మాతండ్రి సంస్కృతమేగాని తెనుఁగు చదువుకొనలేదు. కాని
 తెనుఁగుపురాణము చదివించి వినుట కెంతయో వేడ్కపడును. మామేన
 మామలలో నొకఁ డాజానుబాహుఁ డతిసుందరుఁడు. వేలకొలదిజనులకు
 రంజనముగాఁ దెలుఁగుపురాణము చదువగలఁ, డింకొకఁడు బాగుగా నొక
 క్రోసు వినబడునట్లు సొగసుగఁ బాడఁగలడంట. నేఁజదివినపుడెల్ల మేన
 మామలపోల్కి నాకు వచ్చినదని మాతల్లిదండ్రు లనుకొనువారు.

పేరయ్యయొజ్జలు మాకుపాద్యాయులు. వేదముసంహిత యొకటి
 రెండట్టములవరకు పాఠముచెప్పుచుండు. ముక్కోపి, యఱువదేండ్లవాఁడు,
 పిలకజుట్టు, కురుమట్టపువాఁ డొడలెల్ల విభూతి, రుద్రాక్షతావళము, తరు
 చుగఁ జేత దర్భకఱ్ఱలు, తద్దినమంత్రములు చెప్పుచుండును. జన్నిదము
 తొడుకుట, విస్తళ్ళు కుట్టుట, యాకులీనపుడుకలు సంపాదించుట, గేదెకు
 గడ్డితీసికొనివచ్చుట, జపముతపము, వేదపాఠములుచెప్పుటయతని దినచర్య

అన్నిటికన్న నతనిగూర్చి జ్ఞాపకమతని చేతిరున్న. జిల్లుమని రక్తము చిమ్మని దెబ్బయొకతైన నెంతదయాశుడోకాని కొట్టియెఱుగఁడు. ప్రతి శిష్యుని ప్రతిదిన మొక యజగంటకు తగ్గకుండ మర్దించువాడు. మొత్తము మీద నెటులైన నేమి కొట్టినంతనేపు రోదనము తప్పించుకొని దెబ్బలు మరచి యాట, పెంకెతనమునావృత్తి. ముక్కమాత్ర మెన్నడును దప్ప లేదు. కాళ్లుపట్టనని, బట్టలుతకనని, ఆకులుతేననీ, విస్తళ్ళుకుట్టనని, దెబ్బలశోర్వగలనని పూటకొకసారియైన చింతరువ్వ బరణికసోగ నాపై విరువకమానలే దాఛాందసుడు. ఒకనాడు నాదొట్టి పదుగురు శిష్యులతోఁ దెలదెలవారినతోడనే యొకక్రోసుదూరము నడవి కాకులకై తీసికొని పోయెను. మొలబంటి యెఱుపండు నీటిలో దిగి యేరుదాటి యేటియావలి తోట-యాకనమంటు మామిడిచెట్లు, పిదప పలుజాతుల వ్యవసాయములు మెట్టుపయగులనడుమ నెడతెగకపారు చెర్వువాల్సొమ్ముల నీటివరద పొర్లు పొంతదారిని బోవుచుండ పొడవగు వెలగచెట్టు-దాని కాయ లంతరిక్షమున నుండి నక్షత్రములవలె వ్రేలాడుచుండినను గురినిదాన మెంతయోగాని పట్టెడురాతితో దెబ్బ కొక కాయ పడవలసినదే. జబ్బపుష్టి చేతిలాఘవ ముత్సాహము-చెప్పవలవికానిశక్తి పరుగిడుటలోను దుముకుటయందు బ్రహ్మచారులము. చదువునకేమిగాని యొజ్జ కాకులు మెండుగగోసి కట్టలుకట్టుచు, జీపురుపుల్లలుదీయుచు, పలుదోముపుల్లలు విరుచుచు, మెప్పుపుట్టించుట మాపని నాడు కృష్ణాష్టమి. చల్లివేళ యగుచున్నది. వాకపండ్లేరితినుట కుత్సహించుచున్న నాతో “నోరీ నేడు కృష్ణాష్టమి. నేడు తిన్న కృష్ణుని యెముకలు తిన్నట్లునుమా” యని పండ్లుతినువేళలో పనులు చేయరేమోయని కాఁబోలు గురువుగారు శిష్యులకు బోధించి ఫలాశనము నకు దూరముచేసిరి.

చీకటితోనె యుదయమున లేచుట, సగముతెల్వితో పననవర్గించుట, పిదప దంతధావన మొనర్చి యేటిలో పెద్దలు రమ్మనికోపపడునంతదనుక త్రుళ్ళియీదుట, గోచీ యుతుకుకొనుట, సందెవార్చుట, యింటికివచ్చి

చర్చితినుట, చర్చిగిన్నె యేటిలో కడుగుకొనుట. పదేండ్లలోపు పిల్లలమందర ముజ్జీలుగట్టి పోరాడుట గొణిబిల్ల కొంచెము ప్రమాదకరమయినను మొదటియాట. అమ్మ, అన్న, యవ్వ, బావ, గురువులని పిల్చుటయే గాని మగయాడుపోలిక రెరుగము. చింతపిక్కలొకవై పరగదీసి గవ్వలకుమారుగఁ జిత్తుపక్కులాడుట, టిళ్ళపిక్కలు, తాండ్రపిడసలు, గవ్వలు, గచ్చకాయలు మామూలధనములు. గొట్టికాయలపందెము, కుండబంతి యాట, యందులో గెల్చినజట్టు కడితగులు తొక భారతయుద్ధము. పెద్దయుజ్జీ నోడించు తొకనైంధవవధ. మాతండ్రికి సామాన్యముగా నెయ్యదియుఁ బురాణోపమ లేనిది చెప్పుట యలవాటులేదు. రెండెనుబోతులు పోరాడిన వందులో మాదొకటి, రెండవపోతును మాపోతు దూరమునఁ జూచియెనవెట్టి వెన్దరిమి తగిలితగిలిపొడిచినప్పుడాహా రామబాణము వలె నప్రతిహతముగా జయించెనురా యని యనువాడు. జోగిచయనుల యింట ప్రతిదినమురాత్రి జాముపై సంస్కృతభారతము నేఁజదువుట. మాయయ్య యర్థముచెప్పుచుంట. చయనులు పొడుమునకు భగీరథుడు. నూర్గురు రాత్రింబవళ్ళుపేల్చిన తరుగని పొడుముగొట్టము, వ్రేలాడు కుండలములు, మాయాశో మాతండ్రికి నాచయనులుకును గలవు. ఆతడు యజ్ఞమును జయనము నొనర్చెను. తిండికిరాళ్ళబండి పురోడాశము నేతిలోఁదడిపిన నదెంతరుచి యని మనవిచేయుదును!

పురోడాశము రుచి మరిగియేకాబోలు పున్నమ కమావాస్యల కిష్టి జరుపు చుందురు. కుమ్మరివాండ్లు కట్టిమేకపోతును దర్భపైఁ బడద్రోసి ముక్కునోరునెవుల్మాసి కన్నులవెంబడి ప్రాణము పశువునకుఁ బోకొట్టుచుంట యతిభయంకరము. చూచుట కష్టము. స్నానములుచేసి కమురుకంపు లక్ష్యము సేయక శ్రౌతక్రియలు నడిపించుచు, సోమిదేవమ్మను గుంజీలు తీయించుచు నగ్గికి నెండకుఁ బుట్టిల్లగు యజ్ఞశాలలో నొక వై పున త్రీలు మరొకవై పున వపాహోమదర్శన లాలసులు, ద్వీజులు, వై యూళ్ళనుండి కానుకలు పట్టుకొని వచ్చిన చూపరు లొకవై పున. కని

స్త్రీలు ఖవాయతు దిరుగుచు చమసాధ్యర్యులు, స్వర్గమును దేవతలను జనులకుఁ జూపునట్లు ముఖ్యాధ్యర్యుడు, దై వమువలెఁ గూర్చున్న బ్రహ్మయు, వీపున మృగచర్మము వ్రేలాడ లేడికొమ్ములతో గోకికొంచు దేవతలను జూచుచున్నట్లు నటించుచు కానుకలందుకొనుచున్న సోమయాజులు, మొగిలిరేకులవంటి తెల్లనికాంతితో పుణ్యపుంజమువలె నాధునిచెంగటనున్న సోమిదేవియు, గడియగడియ కులికిపాడు మద్గాతలను, తాబేళ్ళవలె నానా విధపక్షులవలె నచ్చొత్తిన యిటుకలదేఁ గూర్చఁబడిన వేదికపై చిత్రములగు నగ్గిగుండముల నేయిపాలును మొదలగునవి హోమముచేయుట యును, జేటతో నామంట శాలకంటకుండ నాపుచుంటయు యజ్ఞము చూడ వచ్చిన వారికై యొకబజారుకూడ పెట్టబడెను. మా పెంకుటిలోగిలి యు త్తరమువరుసలోని తూర్పుమొదటియింట్లో రాజులను రెడ్లను దండితెచ్చిన యర్థముల నుంచిరి, ఏమోచీపరపాపర పందిళ్ళు వేసి మేకలను జంపుట, పాలు నేయి యన్నము మొదలగువాని నగ్గివ్రేవ్చుట, బ్రాహ్మణులకు భోజనములిడుట, యగ్రతాంబూల మందుకొనుట సోమయాజుల పని.

మాయింటిముందు పశులశాల కల దాయరుగులపై పంచకావ్యములను జిన్నపెద్దలకు మాతండ్రి పాఠములను చెప్పుచుండును, రామాయణ భారతములలోని కథలన్నియును గరతలామలకములుగ నేనెఱుఁగుదును. ఉభయభాషలయందు పద్యములు కొంచెము రాగవరసతో వేగముగాఁ జదువనేర్చితినిగాని యొకయక్షరమయినను వ్రాతరాదు. నేను మాసోదరులలో కడసారము. నాకంటె పెద్దసోదరుడు నేను మేమిద్దరముగవగా చదువుకొనుచుంటిమి. అయిదుగురన్నదమ్ములలో మొదటివారిద్దరు మా పెద్దక్కగారింట వేదాభ్యసనము చేయుచుండిరి. మూడవయతఁడు భారవి తండ్రిగారియొద్దనే నేర్చుకొనుచుండెను. రఘువంశము మాతండ్రిగారు మాకు చెప్పుచుండిరి. దాశరథీశతకము, భూషణవికాస శతకము, రుక్మిణీకల్యాణము, తెనుగుపద్యములు మాతండ్రిగారి శిష్యుడగు

తాతన్నగారు చెప్పుచుండిరి, కరణపుబడిలో నక్షరములు వ్రాయుటయు, గుణించుటయు నేర్చుకొనుచుంటిమి.

అనామికాంగుష్ఠములఁ బొడుముపట్టుపట్టి “ఘనుఁడా భూసురుఁ డేఁగెనో నడుమ మార్గశ్రాంతుఁడై చిక్కెనో చెయనమ్మగారూ!” అని మాతండ్రిని బిలుచువాఁడు. మొదట యేదోరామయ్య పిదప వరాల రామయ్య, తుదకు అయిదువందల రూపాయలు ప్రతినంపత్పరము రాబడి గల దివ్యక్షేత్రము నమ్మి యొక్కదినములో బ్రాహ్మణులకు వరాలి చెప్పెను. “చెడెదవు, భూములమ్ముకొనకు, తలకుమించినయీవి తగ”దను రాయమ్మగారు, బ్రాహ్మణరాజు మాయూరిలో గొప్పయన్నదాత. వారి సన్నిహితుల లజ్జాడన్నయ్యగారు. ఒకనాఁడు మాలవానికి నేటియావలి యొడ్డు నుండి గాలివానలో “అన్నమోతండ్రి” అని మొఱవెట్టిన నేన్గుంపు లోతున నొడ్లుతీసిపారు యాయేరీది యన్నమువెట్టి మాయాదిభట్టవంశము నకు వన్నెదెచ్చిన వదాన్యసత్తము డిన్నయ్యగారు. రెండుజాములరాత్రి చిమ్మచీకటివేళ నెత్తిని జల్దిగిన్నెనోటఁ గొరకంచు పాగాలో నూరగా యయుఁ బొగాకును, జంకలో నానపకాయతుంబతో తృటిలో నేరీది యా మాలవానిఁ బిలిచినంత నాకటిచే మిక్కిలిచలిచే ప్రాణావశిష్టుడగువాఁ డన్న ముభుజించి సంతసించి యేఁగెను. జయపురపురాజు కూతురు దయ్యము ఆ యన్నదాన ఫలము ధారవోయుటచే వదిలెనట. అట్టి రాయమ్మతాతతో రామయ్య చెప్పినది “నీకన్ననన్నెక్కువుగ బొగడెదరేమో యని వోర్వ కుంటివో? మా తల్లి స్వర్గగమనమున కాదినమున రూపాయలు వరాలు మెట్లు కట్టెద”నని పండువంటియాస్తి తెగనమ్మి ప్రతిదినము పెట్టెలోని రూకలను బైకిదీసి నెరపుటయు లెక్కించుటయు నడిగినవానికి లేదనక మూడునాల్గిచ్చుటయు, పాము పెరుగు నేయి రెండుకూరలు పప్పులును వింతచవులతో దినుట మాయెఱుకను దీనదర్శిదదశనొందెను. అతడు మా తండ్రియుపదేశము వినువాడు. మాదగ్గర జ్ఞాతి. ఒకనాడిద్దరు మా తండ్రి తామయ్యగారును కఱ్ఱలకావడివానితో మాతండ్రి “యెంతరా కావడి!”

“బాబూ రెండణాలు” - రామయ్యగారు “చెయనమ్మగారూ! నాల్గణా లిచ్చి నగాని బాగుండదు. పాప మెంతకష్టపడి తెచ్చినా డెండలో చెమ్మట యేల్లై రులై పారుచున్నదో” అని చల్లి, యావకాయ, మజ్జిగ దాహశాంతికి నిచ్చెను. ‘తక్కిన రెండణాలు నేనిచ్చెదను, మీరు పావలా వానికిం డనెను. ఒడలినిండ వెంట్రుకలుంటచే వెంట్రుకలరామయ్యగారని పేదదశలో పిలువఁబడెనాతడు. ఎట్లు పిలువఁబడినను మరెట్టికష్టము లభిసినను రామయ్యవంటి దానవీరుడు కర్జునివలె నాపదలకు జంకబోఁడు.

గొప్ప కరువుపెట్టెను. మా కొట్లో నై దుగరిశల ధాన్యముండెను. ఎందుకోగాని కొంతధాన్య మమ్ముట కెవరికో మాటయిచ్చి ధాన్యము కొలి పించుటకు సిద్ధపడుచున్న మాతండ్రితో మాతల్లి ‘పిల్లలవారము, ధాన్య మమ్మవద్దు’ అనునపుడు ‘నాలుకా తాటిపట్టా!’ మాటయిచ్చి వెనుదీయు దునా! ‘యని కొట్టుత్తచేసెను. పడునాలుగు వందల రూపాయలు మా తండ్రికి ఋణముండెను. బల్లిపేటలో నొకబల్లి మా తండ్రితో ‘శాస్త్రి గారూ! రామాయణమొకసారి మాయింట చదివి యర్థము చెప్పెదరేని మీయప్పు తీర్చెదను’. అనఁగ విని మాతండ్రి ‘కేసరి జీర్ణ తృణంబు మేయునే? శూద్రునియింట నేఁ జదువనొల్లను’ అని కొంతభూమి యమ్మి ఋణము తీర్చుకొనెను,

ఎనిమిదితొమ్మి దేండ్ల వయస్సులో వడ్డి (ఒడ్డెఁ ఓడ్ర) టీకాల వాడు వచ్చి గ్రామమున నాతోడి పిల్ల లకందరికి టీకాలు వేసెను. అందరి కన్నముందు ముంజేతిపై నాకు టీకాలు పొడిచెను. చలిదియన్నము తిని యేట్లో ముగ్గుమని చెప్పెను. అప్పుడు నాతో పలువురు సాయంత్రంవరకు జట్టుదారు లేటయిదుచుండిరి. కాని నాకుమాత్రమే రాత్రి జ్వరము తగిలి మరునాటికి చిన్న యావాలవలె టీకాలమచ్చలచుట్టు నమ్మవారు పొడచూపెను. క్రమక్రమముగ నొడలెల్ల నిండెను. తుదకు సూదిమోపుటకుఁగూడ నందు చూపక పెద్దము తైములవలె మళుచికము వ్యాపించెను పొగవేయుట,

దండకము చదువుట, యనటియాకులపై బరుండబెట్టి పాలు పంచదార
యన్నము కడుపునిండ దినుట జ్ఞాపకమున్నది. తుదకు నెలదినములలో
తేలినాడను.

నాచిన్ననాటికి మాకు నూటముప్పదిరూకల శిస్తుపెట్టు భూమి
మాత్రమే మిగిలి యుండెను. అయిదుగు రన్నదమ్ములము, నల్వ రక్క
చెల్లెండ్రు. తల్లి తండ్రి యిందర మారాబడిపై బ్రతుకవలయును. మా
తండ్రి వ్యవసాయము పెట్టెను. ఇద్దరు పాలికాపులు, ఒకయేరు పోతులు,
ఎడ్లొకయేరు, రెండుమూడు గేదెలు మాకుండెను. ఒక గజమెత్తు గజము
న్నర వెడల్పు ముప్పదిగజములపొడవు మడిగట్టు వంచిననడ్డి యెత్తకుండ
మాతండ్రి వేయుట యసాధారణపుపని యనుకొనువారు.

ఒకప్పుడు పోతులు కాచుటకు నన్ను నియమింపఁగా పొలములో
మేపి యేటిలో పోతులు కడుగుచుంటిని. ఏరు వడిగా రెండొడ్లుతీసి పారు
చున్నది. పోతుతోక పట్టుకొని నట్టేటనీదుటకు నాకు వేడ్కవుట్టెను. నట్టే
టికి నన్ను దీసికొనిపోయి పోతు తలముంచెను. దానివీపుపై తోకపట్టుకొని
నిలుచుంటిని. కాని కొంత మేర పోతు మునిగిపోవుటచే నేఁగూడ మును
గుచుఁ దేలుచుంట తటస్థించుచుండెను. ఇటులొకయరమైలు కొట్టుకొని
పోతిని. తుదకు పోతునన్నంటక ప్రత్యేకము పోవుచుండెను. ఈదుచుంటిని
కాని యొడ్డుచేరుటకు శక్తిచాలకుండెను అంతట వార్తతెలిసి మాపెద్దన్న
మొదలగువారు కొందరు వచ్చి నన్నాపాడిరి.

నాకును నాకన్న పెద్దతనికిఁ దెనుఁగు చెప్పించుటకు మాతండ్రి
యాసించుచుండెను. తెనుఁగు పురాణము ప్రశస్తముగ జదువుచుంటినిగాని
వ్రాతరాకుంటచే మమ్మొక కఠణపుబడిలో వేసిరి శిష్టుకరణము తెల్లని
నామములు - నల్లని జునపాలు అబడి యుపాధ్యాయులు. తరుచుగా నాటల
సందడిచే నాలస్యముగా బడికివెళ్ళుటచే నన్ను బెత్తఁబుచే మొత్తుచుండు
వాడు. అప్పటియయ్యవార్ల చే దన్నులుతినుట యిప్పటివారిచే బాఠములు

చెప్పుకొనుటకన్న మేలు. ఒకనాడు మాయమ్మ సంజకడ నన్నుఁబిలిచి 'నాయనా పుచ్చపూవువలె విచ్చపావలా నెరికిచ్చుచున్నాము కరణమునకు. ఇదివర కొకయక్షరమయినను వ్రాయఁజాలవు, శ్రద్ధగాఁ జదువు తండ్రి పనికివచ్చెదవు' అని మందలించెను. 'పుస్తకము తలక్రిందుగాఁ జదువు నా కక్షరములు వ్రాయగలుగు యొకగొప్ప'యని నే బదులాడి మరిరెండు పూటలలో నైదుబడు లాపెకు నేను బలకపైని వ్రాసి చూపఁగా 'నాతండ్రి తో'నీ సూరయ్య నిఁక మీరెన్నడును గొట్టవద్దు. చూడండి రెండుపూటల కెట్లు వ్రాతయంతయు నేర్చుకొన్నాడో' యని యాపె చిరునవ్వున బల్కగా 'అత్తా శరవేగమున ముక్తాఫలములవలెఁ దిన్నవిపంక్తులతో తాళపత్రసంచి కల న్సంస్కృత రామాయణభారతాది బహుగ్రంథముల నామూలాగ్ర ముగా వ్రాసిన మామేనమామగారితో నా యీదిబ్బవి వ్రాతతెల్పిఁ గొని యాడుచుంటివి' అని పౌరాణికులగు నా రెండవ మేనమామ కొడుకు లనిరి. వారిరువురు పెక్కురాగవరుసలతో నాకన్నమిక్కిలి వయసునఁ బెద్ద వారగుటచేఁ దెలుఁగుపురాణము లర్థస్ఫూర్తిగాఁ జదువగా, 'ఓర్పుడోర్పుడు మరికొన్నాళ్ళకు మీకన్న నెక్కువుగా నేఁగూడ రాగవరుసతోఁ జదివెదను' అని నేను ప్రజ్ఞలుపల్కితిని.

మాజ్ఞాతులలో భాగ్యవంతులు మాయూరి యజమానులు. వారి పిల్లలు నాతో యీడుజోడువాండ్రు చొక్కాయీలతో మాతండ్రియొద్ద రఘువంశము చదువుకొనుచుండిరి. రిక్తదశ వచ్చుటచేత మాకాపిల్లల తండ్రులు కొంచమేమైన పహాయము చేయుచుందురు. గ్రామములో మిక్కిలిచదువుకొన్నవాఁడు, తగుమనుష్యుఁడు, సత్యనందుఁడు, తపశ్శాలి యగుటచే మాతండ్రి నెంతయోగొప్పగా మాయూరివారేమి యితరులేమి మర్యాద చేయుచుండెడివారు, దుర్దానదురన్నములు వెలిగా వ్యవసాయపుఁ టాటుపయి మాతండ్రి మిక్కిలిశ్రమగాఁ గుటుంబసంరక్షణ నేయుచుండెను. చొక్కాయి కుట్టించుమని మాతల్లితో నొకనాడు మొదపెట్టుకొంటి నప్పు డొకచిన్న యిత్రడిచెంబు జంగమువానియొద్ద కొడువబెట్టి చొక్కాయి

కుట్టించెను. దానికి మెడచుట్టూ యెఱ్ఱగుడ్డ వేసి యెఱ్ఱ గుడ్డగుండి పెట్టి యాజంగము చొక్కాయ తొడిగింపఁగా నేఁ బడిన వేడ్క పట్టాభిషేక మునాఁడు చక్రవర్తిగూడ పొందనేరఁ డనుకొనెద, నద్దిరా పసినాటిసంతుష్టి.

గంఠెకట్టినాముగనుక నేను నాకన్నపెద్ద పేరన్నయు వ్యవసాయపు పనులుచేయుట పద్యములు జంటగాఁ జదువుచు దగ్గరియాళ్ళలో నుండు భాగ్యవంతులనడిగి గడ్డికూరలు సంపాదించుట, సంభావనలకై పొరుగుగాళ్ళకు వెళ్ళుచుంట, యిట్లు కుటుంబరక్షణమునకు దోడుపడుచుంటిమి. ఒకనాఁడు బొమ్మికజగన్నాథపురమను నొక గ్రామమునకు సంభావనకై బయలుదేరినాము. రాత్రి పదిఘంటల కిరువది జట్టుదారులు మేమును నడక ప్రారంభించి యైదుక్రోసులు నడిచి యొకవలస వీధియరుగుపై నిద్రించి కోడికూసినతోనే తిరిగిబయలుదేరి జామున్నరప్రొద్దున కాయూరు చేరినాము. చిన్నవాండ్రకు పావలా పెద్దల కర్థ సంభావన యిచ్చినారు. మన్యము శీతకాలము మూడుజాములకు సంతర్పణభోజనమైనది. వేలకొలది బ్రాహ్మణులము. కెవ్వనకేకలు వేయుచుంట, యెవనికి తగిన జోడీతో వాడు పట్టుపట్టుచుంట, యొండొరుల న్వెక్కిరించుచు హాస్యముతో నుడికించుకొనుచుంట చలిగాచుకొనుటకై ముళ్ళకంచెలుపీకి నెగడిలోఁ బడవై చుచు పొలముకాపులతో పోరాడుచుంట, యొకశాఖవారి నింకొకశాఖవా రాక్షేపించుకొనుట, యిట్లు కొంతరాత్రివఱకు చలికాచుకొని తిరిగివచ్చుచుంటిమి. సుంకెగ్రామమునొద్ద నాగావళియనునది యొడ్డుతెగఁ బారుచున్నది. ఇంచుమించు చొకమైలువెడల్పున శరవేగముగాఁ గరటములతోఁ బారుచున్నది. తలకు రెండుకానులు పుచ్చుకొని పల్లెవాండ్రోడగడపుచుండిరి. ఆంధ్ర బ్రాహ్మణులు పెక్కండ్రోడయెక్కి పోవుచుండిరి. కానిమాద్రావిడులు విడిచేతులతో నీదుచు బల్లెవానికెగసక్కెముగ పలువుర నోడవాండ్ర రాబడిచెడునట్లేరు దాటించుచుండిరి. పదేండ్లలోపు వయసుగల కుర్రవాండ్రము నలువదిమంది నాబోటిద్రావిడుల మీతబడినాము. అందులో దిగినరేవునకు దిన్నగగోలవేసి నట్లావలియొడ్డునకిదిన వారిలో మా పేరన్న

యొకడు. నేనొక పావుమైలు ప్రవాహమునకు దిగుదలగా నావలియొడ్డు జేరితిని. కొందరు కొట్టుకొనిపోవుచు రక్షణకై మొర్రపెట్టుచుండిరి. కొందరువచ్చి చెడి నున్నమైదరిచేరుచుండిరి. కోడెవయసు వాండ్రుకొందరు నలుబదియేండ్లవారు నదిలో నీడుచు కొట్టుకొనిపోవు వాండ్రను గాపాడు చుండిరి. తుదకు ప్రాణహాని లేకందరము నుంకెకు వచ్చినాము. ఆ గ్రామ ములోని యన్నదాతలు మాదగ్గర బంధువులు. ఏమికూరలెట్టి భోజనము! మరెంత యాదరణము; రెండువేల రూపాయలు రాబడిగల వాని భార్యకున్న నగ, పుస్తైయొక్కటియే. ఆపెవని, నడుమునకు బట్టపినిచుట్టుకొని, వండి. వేలకొలది బ్రాహ్మణులకు వడ్డించుచుంటు. భళిరా! పూర్వకాలపు కులాం గనలిప్పటి వారి సింగారము, వీరి సోమరిపోతుదన మింత దురాశ, యీ లోభము, సుంతయు నెరుగరుకదా! సాయంకాలమున కిల్లుజేరితిమి. తెల్లని పావలాలు మా యిద్దరివి కరణమునకు జీతమునకై యిచ్చివేసినాము.

శ్రీరామనవమి, నృసింహజయంతి, పెద్దేకాదశి, కృష్ణాష్టమి, మొద లగు పుణ్యదినములందు జలిదిక్కుడుచుటమాని, నదీస్నానమొనర్చి నీట మునిగియు, నొడ్డున గూర్చుండియు, నభీష్టదేవతా మంత్ర జపమొనర్చు చుండుము. డుష్టలోక సంపర్కము, నూత్నయౌవనదోషము, సంసార దుఃఖమున్నుంతయు నెరుగక బ్రహ్మనందమున బుణ్యముమూర్తీభవించి నట్లు సకలలోకోపకారముగా సంచరించుచుంట, జనులందరా పుత్రే: దాపు మూపులెరుగకుంట, బాలవాక్యము బ్రహ్మవాక్య మన్నట్లు లేడెనిమిదేండ్ల లోపు వయసున జీకటి తెలియని సూర్యునివలె కల్లయెరుగని నిర్మల హృదయము దృష్టియు నవ్వను మొదలగు చేష్టల నలరారుచుండును.

పేరన్న యింటివనుతిలో మిక్కిలిచురుకు. మాయాశో యందరి కన్న జడువులోనే జురుకు. తప్పకుండ పనసగాని శ్లోకముగాని తెనుగు పద్యములుగాని యొకసారి విన్నమాత్రమున దిరిగి యొప్పచెప్పగల సామర్థ్యము నాకుంటచే నన్ను ముద్దుగ జూచువారు. కాని వ్యవసాయపుపనికి

దొంగ నొటచే నన్ను దరుచుగ మా తండ్రి మర్దించుచుండువాడు. మా తండ్రి మిక్కిలి ప్రథమకోపి. చేతులో గర్రయుండనీ, కంపయుండనీ, విడిచేతులుకానీ, దెబ్బకొట్టిన దయ్యమున్నర యూడిపోవును. ఒకనాడు పొలములో బావి కాపులు దున్నుచుండిరి. ముచ్చటకు మేడిపట్టుకొని నే దున్న సాగితిని. “బ్రాహ్మణులు దున్నరాదు. మరెన్న డిట్లు దున్నవు కదా” యని మా తండ్రిగారరచేత నన్ను జరిచిన చరుపింతవరకు మరువ జాలను.

ఒకప్పుడు ఆరుశ్రోసుల దూరమునుం డిద్దరు మోయుబరువు రూపాయి పావలా ఖరీదుగల వంగనారు పేరన్న తెలవారకట్లబోయి రెండు జాములకు మోసికొనివచ్చెను. మరునాడా మొక్కల నెంతయో వేడ్కతో దున్నిన యేటి బాడువలో మా తండ్రి పేరన్న సహాయముగా నుడవదొడ గెను. మొదటి మొక్కయుడుచుచుండ నేను బెద్దగొంతుతో “అయ్యా! యెంతో ముచ్చటబడి వంగచెట్లు వేయుచున్నావు కాని యాయేడి వంగలు పనికిరావు సుమా” యంటి. నందుపై మా తండ్రి కోపమువచ్చి “పట్టు కోరా దిబ్బబడవను” అని నా వెంట బడెను. నేను నా శక్తికొలది పరు గిడ దొడగితిని. పదడుగులలో నన్ను బట్టుకొని, మీది కెగరవేసి నేలపై బడులోపల వీపుపై రెండడపులడిచి, జుట్టుపట్టుకొని, గిరగిరద్రిప్పి, యేటిలో బడునట్లు కాలితోదన్ని వినరెను, పదిపన్నెండడుగుల నేటిసీటిలో బడినను, జప్పునలేచి, యొడలు దులుపుకొని, యింటికి బర్విడి పారిపోయి, మా యమ్మతో నీ సమాచారము చెప్పగా నాపె నాయొడలంతయు నిమిరి, కన్నీరునించుచు నెంతలేసి దెబ్బలు కొట్టినారు క్రూరులనినన్నోదార్చెను. పదిమంది పిల్లలనుగన్నదిగాని, యెంతకోపము వచ్చినను ‘నీయమ్మ కనులుమండా’ యనుటతప్ప, మా తల్లి మమ్మెప్పుడైన తిట్టిగాని కొట్టి గాని యెరుగ దెంతకాంతురాలోగాని, కొన్నాళ్ళ కా వంగచెట్లు బాగుగ బలిసి పూచి గొప్పగగాచుటకు సిద్ధముగ నున్నవి. ఒకనాటిరాత్రి పెద్ద యేరువచ్చి వంగతోటను సమూలముగ దుడిచివేసెను. పాలికాపావార్త

తెలవారినతోనే, మేమమరము చింతనము నేయుచుండగా, మా తండ్రితో జెప్పెను, మా తండ్రి చిరునవ్వుతో “సూరిగాడన్నట్లే యైన దాశ్చర్య ము”నియెను.

మాతండ్రి నాయెరుక నై దారేండ్లు వ్యవసాయము చేసెనుగాని, యొకయేడైనను బాగుగ ఫలింపలేదొకవేళ్ల ఫలించినను, అతని సులభ విశ్వాసము సందుచూచుకొని పాలికాపులా పంట చాలా భక్షించువారు. మా యైదుగురన్నదమ్ములలో రెండవయతడు, విజయనగరములో వివసించి యుండిన గంటి పట్టాభిరామయ్యగారను స్త్రీ డరునకల్లుడై, యచటనే కోర్టుపనిపాట్లు మరొక స్త్రీ డరైన వెదులమూడి రాయప్ప పంతులుగారి యొద్ద నేర్చుకొనుచుండెను. మా రెండవ యన్నపేరు సీతారామయ్య. క్రమము కొంతవరకు వర్గించెను. వేదమడిగినచోట తప్పక చెప్పువారిలో నీవై పున నతడొకడు. మా పెద్దన్న జగ్గపుధానికూడ క్రమాంత స్వాధ్యాయవేత్త. ఈ యిరువురు, మా పెద్దక్క యత్తవారి యూరును, వేదపాఠమునకు ప్రసిద్ధికెక్కినదియు, నగుపిడిసీల యగ్రహారములో జదువుకొన్నారు.

మా పెద్దన్నయు మూడవయన్నయు పేరన్నయు నేనును, మా గ్రామములో మాతండ్రి వ్యవసాయమునకు తోడుపడువారము. మా పెద్దన్న యొక పెద్ద కమ్మిబండి యుండపై, కోడెవయను వాండ్రను పదుగురను కూర్చుండబెట్టి, పైకి దోడుటనేనెరుగుదును. ఆ బలమునకై యచటి చూపరులందరు మిక్కిలి యాశ్చర్యము నందిరి. మరొకపుడు. రెండు గజ ముల రేవటియూబిలో గూర్కొని, యుడుపుటాకు కట్టలతో నిండుకొన్న కమ్మిబండి కొకవైపు, పెద్ద యెనుపోతును బూన్చి, యద్దానిన్నాపుల నదల్చు మని, తానొక వైపున గుండెనాని, మా పెద్దన్న యొక్కడును నూరుగజ ములమేర, నా బండిని మడిగట్టునకు లాగుకొని వచ్చినపుడిది యమానుష బలమని మా యూరు వారందరును గొనియాడిరి. అట్టివాడు బలమునందు మా తండ్రికి లోకువయట. ఒకనాడు మా యెడ్లబండి యొక్క మొగపై

నేను గూర్పుండి మిర్రుపల్ల ములనుండి యా బండిని వేగముగా దోలుచు,
 “నర్జున రథమునయ్యా! కృష్ణుడిట్లు గడిపెనా”యని మిక్కిలి యరుదుగా
 నవ్వెడు నా తండ్రికి నవ్వుబుట్టించితిని.

మా యూరికి దూర్పున నసిరమ్మవనమను నొకరావి చెట్టుకలదది
 మా పొలమునకు వెళ్ళు దారిలోనున్నది. నేనొంటిగా బొలమునకు బోవు
 చున్నపుడు ఆ చెట్టు, దానిక్రింద పసపుబొట్లుగల గ్రామదేవతయొక్క
 కొయ్య బొమ్మలు, భయంకరముగ గాన్పించునవి. నాతల పొడవున
 బెరుగుగంటె చేలనడుమ బోవుచు, నక్కడక్కడ రాతిదేవుళ్లను చూచి,
 భయమునబ్బరము పొందువాడను. ఊడిక దొంకలపై దలలు పంకించుచు
 ద్రుశ్లింతల నెగురు తొండలును, పుట్టలచెంత పరస్పరము నొడకులగలుపు
 కొని పైనికి పినగుపాములును. పనిలేక యార్పు కోమటి కంసలిపిట్ట
 లును, స్పృశించిన మాత్రమున జుట్టచుట్టుకొను రోకలి బొండలును, కాకు
 లును, గ్రద్దలన్వే నుదరుముచు పసుల మూపులపై సవారీచేయు నెఱ్ఱింత
 లును, పోట్లాడు యెద్దులును, దున్నపోతులును, పొర్లు దగిలి పరువిడు పడ్డ
 లను వెంటాడు కోడెలును, చట్ల దొంతితలనిడి నిబ్బరముగా మెట్టచేల
 నడుచు కాపుచేడియలును, పట్టు మెత్తని కుంకుమ పుర్వులును, బురద
 బుక్కడములు చప్పరించు కప్పల యార్పులును, యెండకాయలను
 బొడుచుకొనితిను కాకులును, చేపలనెగరదన్న గ్రద్దలును, వరివెన్నులను
 గన్నములోనికి గొంపోవు పేరెలుకలును, బీరగుమ్మడి పాదులచే నిండు
 చెర్వుగట్టులును, లేళ్ల మందలు పర్విడు మెరకలును, ఆకసమున నంచుకట్టి
 మాటిమాటికి సూర్యునకు జాటువచ్చు మేఘంబులును, ఉండుండి కొమ్మ
 లను గదిల్చి రొదవెట్టు గాలియును, రెండవజాము వేడి తక్కుచెండలో
 గాన వచ్చు మృగతృష్ణలును. మాయూరికి బడమట యుత్తరములకు
 రెండు మూడు క్రోసులమేర కొండల వరుసలు గలవు. వాని శిఖరములపై
 మేఘములు శ్వేతాభ్రకపుటచ్చులవలె, నేకిన దూదినెరపినట్లుంటయు,
 పెక్కురకములుగ రూపములు మారుచుంటయు, మేఘముల నీడలు భూమి

పై ప్రాకుచుంటయు, గ్రద్దలు మింటరెక్కలు చాచి తిరుగుచుంటయు, నేటి గుల్మములో నీతకంపవేసి యెండలో నూజలతో శూద్రులు చేపలు పట్టుచుంటయు, పోతులు గేదెలు చల్వకై యేటిలో బడుకొంటయు, ఒంటిగ బోవు నా లేతమనస్సునకు వింత వింత సంకల్పములను బుట్టించుచుండును. ఒకపుడు నేనొంటిగా నున్నపుడు నా మనసులో గొంతెమ్మ కోర్కెలు గోరుచుంట యెట్లన నాకు రెక్కలు వచ్చునట చెట్లపై నుండి యెగురుచు గావలసిన పండ్లుకాయలుదినుచు ఎవరికైన నందక కొండల శిఖరములపై నుండి మేఘములలోనికి దిరుగుచుండునట, యీ కండ చీమ యెందుకు చెపుమా యీలాగు బ్రాకుచున్నది? దీనిని జంపెదను మంచి జన్మము దీనికి వచ్చునేమో! సూర్య చంద్రబింబముల వరకు హను మంతుని వలెనెగిరెదను. మేఘముల చాటున మేఘనాథునివలె సంచరించెదను; కొండలు బంతులవలె నెగరవై చెదను; డబ్బులు రూపాయలు కుప్ప కుప్పలుగ గల్పించి జనులకు విందొనర్చెదను. నా చిత్తము వచ్చినట్లు జంగమ స్థావరముల నడిపించెదను. ఇంత గొప్పవాడేడియని నాతోడి పాటి వారందరును నన్నత్యాశ్చర్యముతో మెచ్చునట్లమానుష ప్రజలగవర్చెదను. ఇట్టి సంకల్పములతో, నే బొలమునకు వచ్చినపనిగాని, వేశనుగాని, తుదకు నాయాకలినిగాని, మరిచి యాత్మారాముడనై క్రీడించుచుండును. దరుచు సంకల్ప శరీరముతో నానందించువాడను. మనుష్యులను మాత్రము తప్ప, తక్కిన సర్వలోకము యొక్క చోద్యములను గనిపెట్టుచుంటయును, మనుష్యులనందరిని, నిర్లక్ష్యముగ బరికించుచుంటయును నా శైశవానుభూతులు.

అకసము - సూర్యచంద్రులు - చుక్కలు - మబ్బులు - వానలురుములు - మెరపులు - ఇంద్ర ధనుస్సులెండ - వెన్నెల చీకటి - శీతోష్ణ వాయువులు పరగడ - మంచుపాటు - దిక్కులపోల్కి - రేబవళ్లయందలి సమయ విశేషజ్ఞత - అడవులు - కొండలు - తోటలు - పొలములు - నీడులు - నదులు - కాల్యలు - చెరువులు - బందలు - బావులు - నక్క

గోతులు - గొడిరాలదిబ్బలు - బాడువలూచిన నేలలు - గోరెలు - కంచెలు -
 బండ్లదారులు - కాలినడక త్రోవలు - మిరుపల్లములు - లోతువెలితి నీటి
 పారుదలలు - మడుగులు - వార్గొమ్మలు - గుమ్మలు - సుళ్లుఅలలు -
 సున్నని ప్రవాహములు - పొర్లుతగులు పోరంబోకులు - గ్రామోపాంత
 ములు - పాటినేలలు - ఇళ్ళువాకిళ్ళు పెరళ్ళు - పాడుకొంపలు - క్రొత్త
 కట్టడములు - వీధులు వాడలు - రచ్చలు - సావిళ్ళు - భజనమందిరములు -
 గ్రామదేవత గుళ్ళు - గోపురములు, దేవాలయములు - సత్రములు -
 బడులు - పఠన మందిరములు - నాట్యశాలలు - పందిళ్ళు పసులదొడ్లు -
 గుమ్మములు - పుస్తకములు - మరియు నెల్లపనిముట్లు వాడ్య విశేష
 ములు - వేయేల మనుష్యులు మాత్రముతప్ప తక్కిన పెక్కు చరా చర
 ప్రాణి విశేషములన్నిట దేవతామహిమనుగని పెట్టి యానందించుచుండును.

“హరిహరీ నారాయణ” పద మాలించుచుంట, వరాల రామయ్యగా
 రును మా పెద్దన్నయు దరుచుగా పాడుగంగా, వివాహము దాసరి రామదాసు
 కాలుగుంటి వెంకటస్వామి, వీరిభాగవతములు వినుచుంటయు మాపని.
 పొలములో మేపి పోతురెక్కి యింటికి దోలితెచ్చుచు భాగవతపు దర్వులు
 మా యిద్దరన్నదమ్ములము పాడుచుందుము.

సమానవయస్కులతో బురికొల్పబడి పోరాడుచుంటయు, శత్రువు
 లపై బగదీర్చుకొనుచుంటయు, బడియొజ్జలి చబుకున కందక పరుగిడుచుం
 టయు, నేమేమో పెంకితనములు చేయుచుంటయును, ఈతాడుటయును, గంతు
 లిడుటయును కోతిపిట్ట, చాకిబాన, గుడుగుడు కుంచములు, గుజ్జనగూళ్ళు,
 వెన్నెలకుప్పలు, దాగుడుమూతలు, గొట్టికాయయాట, యుయ్యెలలూగుట,
 కుండబంతి, గోనెబిళ్ల, ట్టుగానుగు పరుగుపందెములు, కడి తగులుటయు,
 మఱేమేమో బాలక్రీడా విశేషముల దగులుచుంటయును, కాయగూరల
 దొంగిలించుచు దెబ్బలకు దిట్లకు లక్ష్యము నేయకుంటయు, శిక్షకు దప్పిన
 దొంగతనమునేర్పు, నెచ్చెలికాండ్రతో వర్ణించుచుంటయును, దొంగత

నము కమ్ముకొనుటకై దబ్బరలు బన్నుటయును, బొల్లేడ్పులు, కోరిజగ
దము తెచ్చుకొంటయు, నకారణకలహము ఇండ్లమీదరాలు దున్విక్రొవ్వి
దెబ్బలుగాచి యొడలు దులుపుకొని మొండిగొనుటయును; అటకలలోను,
కూరపాదులలోను దాగుంటయును, గోడలు దుముకుటయు; జెబ్బుకొమ్మల
దాగి చప్పున క్రిందికి దుమికి పట్టుపడక పరుగులిడుటయును, యేటి నీటి
తెదురుగ నిలువబడి ప్రవాహ వేగమున ముందు పరుగిడుచున్నట్లు చెందిన
భ్రమమును యధార్థముగా నమ్ముకొన్నట్లు లాడుకొనుటయును, లోతునీట
శరవేగమున బారలు చాచి యీతాడుటయును, మిక్కిలి యాసతోర తన
ములు ప్రోవుచేసికొన్నట్లు చెరువుల సాహసమున నీది పలురంగుల కలువ
పూలు సంపాదించుకొంటయును, కలువకాడలతో నీరు పీల్చుకొనుచుంట
యును, రెండు మూడు క్రోసులలోపగు పల్లెటూళ్లలో భోజనములకేగి
వచ్చుచు, బలురకముల కూరగాయలాకులు పలుదోముపుల్లలు చెఱకుగడలు
సంపాదించుకొని. యుల్లాసగర్వములతో సాయంకాలమున కిల్లు జేరుచుం
టయును, రెండు యోజనములమేరకు లోపుగా బ్రాహ్మణ సంతర్పణముల
కపరాహ్ణ భోజనములు చేసికొని, డబ్బులు సంభావనము తెచ్చుకొనుచు
మిక్కిలి యుల్లాసముతో శ్రద్ధగా నాలించిన భాగవతపు దరువులు, తోడి
వారలకన్న సొగసుగాపాడి మెప్పులు గొనుచుంటయును, గిఱగిఱ పుస్తక
ములు ద్రిప్పి చదువుచు, వివిధరీతుల యాటపాటలనుకరించుచు, జాతినీ
తులు, గొప్ప కొద్దులు, మెప్పులు, తలవంపులు, భేదమోదములు, కలిమి
లేములు, జీవన్ముక్తులవలె నంటియు నంటక తిరుగుచుంటయును, ఏమేమో
నాపసితనము నందలి యనుభవ మెంతకని జ్ఞప్తి తెచ్చుకొని వర్జింప
గలను ?

మహానుభావా ! వదాన్యశిరోమణీ ! జయంతి కులకలశాంబుది
సంపూర్ణ రాకాసుధాకరా ! బ్రాహ్మణప్రభూ ! సమవాప్తకామా ! కామేశ
నామా ! చిత్తగించు.

నాజన్మ కుండలిదిగో, రక్తాక్షి సంవత్సర శ్రావణకృష్ణ చతుర్దశి


రాత్రి పదిగడియలపై మఘానక్షత్రమున జన్మించినట ! వృషభ
గ్నము, కేతు దశాశేషమొక సంవత్సరము నాల్గమాసములు, వృషభ
మున మంగళుడు, సింహమున రవిచంద్ర శుక్రులు. కన్యయందు బుధశ
నులు, తులయందు రాహువు, వృశ్చికమునగురుడు, మేషమున గేతువిద్ది
రాశిచక్రము. నవాంశకుండలి; మేషమున గుజరాహువులు, వృషభమున
బుధుడు, కర్కాటకమున గురు చంద్రులు, సింహమునరవిశనులు. ధనువున
శుక్రుడు, తులయందు కేతువు ఇది నవాంశచక్రము.

శుక్ల సంవత్సరములో నా తలిదండ్రులు ఆరు నెలల యీడు గల
నా చెల్లిలినిపెద్దప్ప పెద్దన్నను మాత్రము వెంటదీసికొని, తక్కిన పిల్లలలో
రెండవ యన్నను నాపెద్దక్క యత్తవారియింటను, తక్కిన యిద్దరప్పలను
అజ్ఞాడలోనే వారి వారి యత్తల యింటను, మూడవ యన్నను అజ్ఞాడలోని
నాజ్ఞాతులగు దివాణముచెంతను, నాజన్మ స్థానమునకు సమీపము గానున్న
నా పెదతల్లియింటనన్ను మాయైదుగురు మేనమామలలో కడసారమగు
బుచ్చిమేనమామ చెంత వంతరాము గ్రామము నందును, విడిచి పెట్టి,
కొందరు బందుగులతో గూడి కాశియాత్రకు బోయిరి. నాపెద్ద మేనమామను
బుచ్చి మేనమామను మాత్రమునే నెరుగుదును. ఆరుగురు నా తల్లులలో
నైదుగురిని మాత్రము నేనెరుగుదును. అందరు మేనమామలును, నాతల్లి
కన్నచిన్నయాపెతప్ప, దక్కిన నాతల్లి తోబుట్టువులందరును గంపెడేసి
పిల్లలగన్న తల్లిదండ్రులే. మాబుచ్చి మామ యెనిమిదడుగుల! పొడవు
పొడవు దగులావుగల ముప్పదియైదేండ్ల వయసు వాడు. కడు దొడ్డవాడని
యతని నూళ్లో తగు మనుష్యునిగా దగవులకు బిల్చుచుందురు.

వంతరాములోని మా మేనమామ యింటి ముందున్న పెద్దరావిచెట్టు
దాటి పెద్దయలలతో హోరుపెట్టి వాన కాలమున యెర్రని వండు నీటితో
వీరు వచ్చుచుండును. ఈనుచున్న మొక్క జొన్న చేలనడుమ, పూచికాచు
నీటి వంగతోటలకునడుమ, యుల్లి బచ్చలి మిరప, పొదులకు జెంగటకిర్రు
పెట్టుచు వంగిలేచు నేతమునకు దీయ నీరందిచ్చు చెరువు, నూతిచెంగట

వానగాలులకు మ్రోగు కొబ్బరియనంటి మొక్కలతోడి పొందరి పెరటి చెంతనున్న నాతల్లి పుట్టింటి పూరికప్పుపై పెంకులు వినరుచున్న నన్ను జూచి నా పెద్దమేనమామ పెద్దకొడుకు “బావా! సూరిగా యింటిపై పెంకులెందుకు వినరుచుంటివి?” యనగా బుచ్చిమామగారి యిల్లు పెంకు టిల్లు చేసెద”నని బదులు చెప్పితిని. ఆయూరు నందలి కొందరినడకలును, కొందరి యేడ్పులును, కొందరి పొడుము పీల్చుటయును, కొందరి మాటలును మిక్కిలి నవ్వుపుట్టించుచు వెక్కిరించుచుంటిని. ఏటియావలితోటలో దేరావేసికొని దిగిన బొబ్బిలి రాజోద్యోగిచెంత పురాణము చదివి యదివరకెన్నడును నే జవియెటుగని పటికబెల్లము పట్టెడు ముక్కయు నాలుగణాలును బహుమతి తెచ్చుకొంటిని.

ఒకనాడు మా బుచ్చిమామ యూరలేడు. నాలుగుగంటలవేళ సాయంత్రమున మా యత్త మల్లిపందిరిచెంత పెరుగుకలిపిన చలిది యన్నము నాకు బెట్టెను. ఆపెకన్న మధికముగా బెట్టుటయలవాటు. కడుపు తుంబవలె మీదికివచ్చువరకు దీనగా జూచుట యాపెకిష్టము, నేను కావలసినంత యన్నము దిని తక్కినది కాకులకు జల్లుచున్నాను. ఆపె వెర్రిదానివలె కోపముతో నన్ను జితకమొత్తెను నేనాదుఃఖము పట్టలేక యేరుదాటి యొంటిగా గోగుచేనునడుమ గొంత జంకును గొంత ధైర్యమును బెనగొన నడచుచు, సమీపముగా రెండు తలలతోనున్న కొండ కొనను బరికించుచు; కాలిన పెనమువలె నెర్రగా గ్రుంగుచున్న సూర్య బింబమును వింతపడిజూచుచు, నేల యొడ్డు దారి గుర్తుగా నించుమించొక క్రోసుమేర నడిచి, చీకటిపడకముందు చంద్రమ్మపేట యను నాపెద్దమేనమామగారి యూరుచేరుకొంటిని. అచట నా ముగ్గురు మేనమామల కన్న కొడుకు లయిదుగురు కలరు. “గుంటడా ఒంటిగా భయములేక వచ్చితి వెంతదారుణము” అని నా పెద్దమామ డెబ్బదేండ్లవాడు, నాయెడగల సహజబంధు ప్రేమ కలంకారమగు చిరునవ్వున నన్బల్కరించి, ఇదుగో



చూచితివా సూరిగా డెట్లొంటిగా వచ్చినాడో ?” యని నన్నరువదేండ్ల యీడు గల నా పెద్ద త్త కప్పగించెను.

ఆ యింటికి దూర్పుగా నే బదిగజములమేర వేరుసనసలు, చెన్నంగి కొబ్బరులు, బొంతయనటులు, గన్నేరుమామిళ్ళు దబ్బలు నిమ్మలు మొదలగు చెట్లవేళ్లకు నీరందిచ్చు వేగవతియను చిన్నేరు జిలజిలబారుచుండెను. నా తండ్రివంక బంధువులకన్న నా తల్లివంక బంధువులు నన్ను ప్రేమించుట సహజమని యపుడు నే దొలుసారి తెలుసుకొంటిని. ఆ మరునాటి యుదయ మెనిమిది గంటల వేళకు. నా యున్నిగానక వంతరాములో రాజామునకు బనిమీద వెళ్లివచ్చిన నా బుచ్చిమామ వెదకించుచుండగా, నా పినతల్లి నే యున్నయూరికివచ్చి న్నారెక్కలు బట్టుకొని ప్రేమమూలముగా నగపర్చిన యాపెకోపము, నగవు, దుఃఖము, నొచ్చుకొంట, నన్ను జీవాట్టిడు తీరాత్మైకవేద్యముగాని తెల్పశక్యముగాదు, ఆపె నాచెయి పట్టుకొని “బారా ! యెంతపని చేసితివెవ్వరికిని చెప్పకీట్లు పారిపోతివి. బుచ్చి, నీవు వచ్చినగాని నే నన్నము తిననని నీ రాకకెదురుచూచుచున్నాడు.” అని నన్ను దిరిగి వంతరామునకు దోడ్చుకొనిపోగా, నాకై వీధిగుమ్మమున నిరీక్షించుచు మోమువ్రేలవై చుకొనియున్న యాజాను బాహువు నాబుచ్చిమామ నాతో “నారాగుంటడా ! యెంతయపకీర్తి ! నరసప్ప నిన్ను నా కప్పగించెనుగదా” యని, నా యత్తతో “ఎందుకంతలేసి దెబ్బలుకొట్టినా వంతవెర్రికోపమా ? యాడుదానవుకావా ?” యని చీవాట్లడెను.

కాసికిబోయిన నా తల్లిదండ్రులు వచ్చుచున్నారను వార్తవిని వారలకే నెదురేగుచు గొంతదూరమున వేణీదానముచేయుటచేత నప్పడే పొడముచున్న జుట్టుకలిగిన మాయమ్మనుబోల్చలేక యాపెతో “మాయమ్మ యయ్య వచ్చుచున్నారట, యింక యెంతదూరముగా నున్నారో” యని యనగా, యాపెయును, బేరందుటకై మా బుచ్చియత్త నన్ను బయలి

పెట్టుటచే గురుపట్టలేక, తుదకు పోల్చి నన్నెత్తుకొని, నేనే నీ తల్లిని నాయనా, నన్ను బోల్చజాలకుంటివా?" యని యా పెకంటనీరిడి, కలకల నగవుల నాతండ్రివంక కనుగొన్న ప్రేమచూపిట్టిదని వర్ణింపదరమా? మా తల్లి యొకసారి, నాతండ్రి యొకసారి, నన్నెత్తుకొనుచు, నన్ను ముద్దిడుచు, నేమేమో నన్ను బ్రశ్నించుచు, నరక్రోసుమేర నా బుచ్చి మామగారి యింటికి నన్ను దోడ్చుకొనివచ్చుచున్నపుడు నాకున్నయానందమేనిస్సంశయముగా నాజన్మమంతలోను నేననుభవింపగల బ్రహ్మానంద, మదియాత్మైకవేద్యమనిర్వాచ్యమవాఙ్మానస గోచరమోరసికాగ్రణీ పండిత శిరోమణీ! వదాన్యశేఖరా! నాపదియేండ్ల బాల్యదశలోని నాతీరు వర్ణించి చెప్పమంటి వద్దిరా చిత్రకారుడాకృతి ననుకరించి వ్రాయగలడుగాని చైతన్యము వ్రాయగలడా? కవిశుష్కకల్పనముతో పంచేద్రీయ వ్యాపారము వర్ణించి చెప్పగలడుగాని, యాత్మనైల్పగలడా? బ్రహ్మానంద మతీంద్రియమని మాత్రము వర్ణింప శక్యమగును. చిత్తగింపుము.

అజ్ఞాడ గ్రామములో మాజ్ఞాతి చిరంజీవులను నతడు గొప్పబలశాలి; సంవత్సరమునకు మూడునాలుగువేల రూపాయల రాబడిగల బ్రాహ్మణ ప్రభువు; మన్మథసుందరుడు; రాయమ్మగారి మూడవకొడుకు; ప్రశస్తముగా నీతనేర్చినవాడు; నన్నుగుఱ్ఱముపై గూర్చుండబెట్టుకొని యపుడపుడు తిరుగుచుండువాడాకస్మికముగా నొక మ్రాసు తీయుటకై యేటబడి యీడుచు, బ్రమాదమున మునిగి గతించెననువార్తవిని, మాతలిదండ్రులుదయమున నన్నుతీసుకొని బయలుదేరి రెండుజాములకు వెళ్లిరి. అంత యీతగాడాకస్మికముగా నేటబడి మరణించుట యతి ఘోరముగాను మిక్కిలి యాశ్చర్యముగాను జెప్పుకొనిరి.

ఒకప్పుడు ముప్పిడి కన్నయ్యదొరగారి యొద్దకు మాయయ్యయ్య. మేమిద్దరమన్నదమ్ములును, మధ్యాహ్నము నరసాడకేగితిమి. ఏటియొడ్డున దూర్పుగా నొక గంట నుత్తర రామాయణము జదివించి సంతోషించి మాయూరియేటి యావలి తోటలో నొక పండ్లపనసచెట్టు పారితోషికమిచ్చెను,

ఉల్లాము బసవరాజుగారి కొడుకుపనయనమునకు సంభావనకై బయలుదేరినాము. మా యూరినుండి యిరువదిమంది పిన్నపెద్దలు, సీత రామపురం, వెంకమ్మపేట, నీలముపేట, ట్రెలుకులాముల్లాము, నడుత్రోవను రాత్రి చిమ్మచీకటిలో చోడిచేల నడుమ నడుచునపుడు, ముందుజట్టు, యీవలిమడిచే నావలిమడిచేనికి ముడిపెట్టి దారి నిరోధించుట, యల్లు పెక్కుచోట్ల నురిబన్నుట, వెన్నవచ్చు జట్టుదార్లకు మోకాళ్లకుదగిలిబడి లేచుచుంటయు, త్రోవలో జెరుకు పెరళ్లలో రెండుజాములరాత్రి యమావాస్యముందు చొరబడి, కర్రలు పొదలనుండి విరిచితీసి, పెద్దబలుసుముండ్లకు లక్ష్యమునేయక, దాటుచు భక్షించుటయు, పెద్దపెద్ద కథలు వినుచుంటయు, ప్రతిసత్రమునందమృతోపమానముగ రెండుజాముల పగలైన, మరి రెండుజాములు రాతిరియైన నారు క్రోసులు లేక యెనిమిది క్రోసులు మజిలి కన్న యొకప్పుడు రాత్రి పదిపదకొండు క్రోసులు నడచుట తటస్థించి నపుడు, ఏడెనిమిది క్రోసులకు ముణుగులు క్రుంగును, వెనుకజట్టుదారులు చెంతకువచ్చువరకు ఒకగంటనుండియు, విశ్రాంతి తీర్చుకొనుచున్న ముందు జట్టుదార్లు, వారినిజూచినతోడనే లేచి నడక ప్రారంభింప వెనుకటివారి యవస్థయడుగనేల? ఎండ జామున్నరపైగా నెనిమిది క్రోసులకుపైగా నడిచివచ్చి, విశ్రాంతికై కూర్చోనాసింప, దిరిగి నడువవలసివచ్చెగదా యని, విధిలేక నడచివచ్చు మాబోటి పిల్ల బాటసారులను పెద్దలు దయచే ద్రోవ నడిపించిరి. మాపెద్దన్నయు బేరన్నయు నేనును ఉల్లాము బసవ రాజుగారు సంభావనయిచ్చు ద్వారము తూర్పుచెర్వుతోడ్డు, తేనెకై బాతర పడు తెల్లెలుగట్టు నెర్రచీమలవలె దలలుమాత్రమగపడునుగాని క్రిందెరుగ రాదు, ఆద్వారమున మీదిమెట్టున నీలముపేటపడుచు బ్రాహ్మణుడొకడు కాచి తన వెలనాటివారిని మాత్రమే లోపలికి రానిచ్చుచు దక్కువారిని మెట్లు దిగువరకు బడద్రోయుచున్నవాడు. మత్తగజమువలె మాపెద్దన్న యందరికన్న నొన్నత్యముతో, బెద్దకెరటముపోల్కిగుంజులాడు వెనుదీయు పిల్ల కరటములన్వెనుబెట్టి ద్వారమునకు సమీపించి మర్రొక్కొమ్మబట్టి విరుచు

కుండాలము పోల్కిగరమున శిరమంకించి వానిని క్రింది మెట్టలంకరింప జేసెను, అంతరాశపు కట్టరతనములవలె జనులసందున విరికి క్రిందుకా శ్లందవు, మీదనేమి జరుగుచున్నదో తెలియదు; కాని ప్రవాహ వేగమున నెటులనో ద్వారమునకు సమీపించు నంచెలుగా మావాళ్లు బంతులవలె మసుమ్యలపై నుండి విసరుచు గ్రమక్రమముగా లోపలికి విడిచిరి, బండ రాళ్ల యిరుకుద్రోవను బ్రవహించు కొండ నెలయేటి దిగువ నీదువానివలె లోననొక సన్నవరుసగట్టిపోవు జనులలోబడినారము, ఆవల ఒకడు విచ్చరూపాయి ప్రతిజనునకు జేతబెట్టుచుండెను,

ఉర్లామునకు నలువైపుల రెండు మూడు ఫర్లాంగులవరకు విస్తృత పంక్తులు దీర్చి బ్రాహ్మణులందరు యిండుమించొక లక్షయర్థులు; పర్వతములవలె నన్నరాసులు, పశువులులంకెలనగాని విడిగగాని, కళ్ళమునూర్చి నట్లు ఇరువది ముప్పదిమంది వంకాయ ముద్దన్నలియగ్రుమ్ముట, విస్తరి పడినతోడనే నాలుగు కూరలు నాలుగు పచ్చళ్ళు పప్పు అన్నము పిండి వంటలుప్పుతో సమస్తము వేలకొలది వడ్డించు వాండ్రతో బ్రతిబంక్తిలోను బసవరాజుగారు వెనుక భజనసారకులతో చండశాసనుడయిరుగుచుండెను, ఆ భోజన మహోత్సవము ధర్మరాజు రాజసూయయాగమును జ్ఞప్తికి దెచ్చెను. నాల్గుపూటలందుండి క్రమక్రమము గతిపయ ప్రయాణంబుల విల్లు చేరితిమి,

కరువు పెట్టినది. పంటలు పోయినవి, మా భూమికాక యరువది రూప్యముల కప్పనము చెల్లించుటకు మాజ్ఞాతి, యూరిలోనిభుక్త, పెద్ద బాబాయి, యొక బ్రాహ్మణప్రభువు రాయమ్మ మనుమ డాతని భూమికూడ మా తండ్రి కొలునకు బుచ్చుకొనెను. అప్పనము చెల్లించుటకై మా తలి దండ్రులు పేరన్నయు నేనును శ్రీ జగన్నాథయాత్రమిషపై బయలుదేరి తిమి. నా పుట్టుటకుముందు మాతండ్రి యతని సతీర్థ్యలయింట సంస్కృత మహాభారతమును జదివెను. చీకటితోడనే స్నానముజేసి, సంధ్యావందనాది కృత్యములాచరించి, గడియప్రొద్దెక్కినతోనె పుస్తకము ప్రారంభించి

చదివి యర్థము చెప్పుచుంట, సాయంత్రమునకు జాలించుట, పిదప భోజనముచేసి తిరిగి చదివి రెండు జాములకాత్రికి జాలించుట, నాలుగైదగ్రహారముల జనులు వినుచుంట, యిట్లు పదునెనిమిది నెలలకు మహాభారతమంతయు ముగించెను. మా తండ్రి కతని సతీర్థ్యులు గంటి గోపాలకృష్ణ చయనులుగారు కుండలమున బహుమతి చేసిరి, ఆ చతువు కారణముగ మా తండ్రికి నేత్రావరోధము కలిగెను, ఎన్నో సాధనములు చేసినను కొంచెము పనిచాట్ల కడ్డులేకుండ దృష్టియున్నదిగాది స్వచ్ఛముగ దృష్టి రాలేదు,

మొదట గుడివాడ యగ్రహారము వెళ్లి నాము, తగినవాడు పేద వడినాడని చుట్టము లేమి పై వారేమి మాకు భోజనముపెట్టి యధాశక్తి ద్రవ్యముకూడ నొసంగుచుండిరి. అణాకు తక్కువగాని రూపాయికి ఎక్కువగాని మా కెన్నడును సంభావనముట్టలేదు. అచటనుండి వెంకమ్మ పేట వెళ్ళినాము. అచట మాయమ్మ చెల్లెలుండెను, ఆపె భాగ్యసాటివారి కోడలు, బహుసంతానవతియు. యజ్ఞముచేసెను, ఆమెయు నామెభర్తయు మిక్కిలి మమ్మాదరించిరి. మూడు నాలుగు రోజుల పిదప నటనుండి సాయంకాలము నకంబఖండియను బొబ్బిలివారి సత్రము జేరితిమి. పూర్వము బొబ్బిలివారి సత్రములో భారద్వాజ విందువలె భోజనములు పెట్టువారు. అటనుండి కప్పగంతులపేట గృహస్థుల యిండ్ల రెండు పూటలుండి దూసి మీదుగ శ్రీకాకుళము వెళ్ళినాము. అచట పదేమదినములుంటిమి. అదివరకు నప్రతిగ్రహీతయగు మాతండ్రి యిప్పుడు తా వ్యవసాయముచేసిన యొరులభూమి కప్పనము కట్టుటకై యాచనమునకు బూనుకొనెను. ఉదయముతోడ స్నానముచేసికొని, విభూతియురుద్రాక్షతావళమును ధరించి. చేత నెర్రని యక్షతలు పట్టుకొని, పేరుగల గృహస్థులను జూచి మాతండ్రి యాశీర్వాద శ్లోకము చదివి యర్థము చెప్పుట. కొందరాహ్లాదముతో విని నమస్కరించి తోచిన దిచ్చుట, కొందరు నమయముకాదని చీదరపడుట, కొందరు “రేపు రా మాపురా” యని త్రిప్పి

పంపుట, యెత్తెననేమి శ్రీకాకుళము విడిచినపుడు పదేరు రూకలకు దగ్గ
కుండ మాతండ్రి మొలజోరెలోకి సొమ్ము వచ్చెను.

అటనుండి యామిదాలవలస కేగినారము. అట మేకావారన్నదాతలు.
పిదప సిద్ధాంతముమీదుగా శ్రీముఖలింగము ప్రవేశించినాము. మా బంధు
వులు పలుపురచట గలరు. వారి యాదరణముపొంది పల్లాకిమిడెకు వెళ్ళి
నార మచటనుండి తెక్కలి రమునాదపురమునకు బోయితి మటనొకరాజు
నకు దివానుగనున్న మా సన్నిహిత బంధువు మరునాడ లక్ష్మీనరసింహము
పంతులు మమ్ము మిక్కిలి పదిపూటలవర కాదరించి యన్నముపెట్టి తోచిన
సంభావన మొసగెను. పిదప విచ్చాపురమున కేగితిమి. రాలి తుంబయ్య
భుక్తయన్నదాత; యంతట దనగా దినములు వచ్చినవి. చిన్నకిమిడెలో
నబ్బారి సూరయ్య భుక్త నవరాత్రములు నేయుచున్నాడనివిని యచ్చటికి
వెళ్ళినారము. మాతండ్రికి మాయద్దరన్నదమ్ములకు జపమునకు వరుణ
లిచ్చెను. శ్రీరామనామ జపము మాతండ్రికిని మాకిద్దరి కెవ్వయో దిక్కు
మాలిన జపములును వరుణ యిచ్చెను, ఆ యబ్బారి సూరయ్యపంతులు
చిన్నకి మిడేదివాను పట్టుపురములో నవరాత్రులు చేయుచున్నాడు. రాత్రి
యేకభుక్తముగా నవరాత్రులు గడిపినాము. మాతండ్రికి నాలుగు రూపా
యలు మాయద్దరికి చెరియొక రూపాయి యిచ్చినాడు. అచటనుండి సేరుగ
డాకు వెళ్ళినా మాదారిలో మాతండ్రియు బేరన్నయును ముందు నడుచు
చున్నారా, మాయమ్మయు నేనును వెన్క నడుచుచున్నాము. కథలు
చెప్పుచు, వింతవింత భవిష్యద్వార్తలు చెప్పుచు, మాతల్లికి మార్గాయా
సము మరపించువాడను. “అమ్మా! ఇంకము దు మనమిట్లు కష్టపడి
కాలినడకతో బోవనక్కరలేదు ఎట్లుగావి పోతులుగాని కట్టకుండ నిరువది
ముప్పది పెట్టె బండ్లు యంత్రములచే నడిపెదరట. శ్రీకాకుళమునుండి
యిక్కడికి యొకగంటకు దావచ్చునట. ఒకడు బండిపై కూర్చుని కాళ్ళా
దించిన మాతమున నాబండి యిష్టమువచ్చినట్లల్ల పరుగిడునట. విమాన
మెక్కి మనుష్యు లాకాసమున దిరిగెదరట” యని యద్భుతములు చెప్పుచు

మాయమ్మను నడిపించుచుండువాడను. మాకన్నమాతండ్రియు బేరన్నయు రెండు ఫర్లాంగులు ముందైనారు. అడవిదారి ఒకచోట పట్టెడాట వేసి యున్నారు. దొంగలు వాండ్లు. తమలోదాము దెబ్బలాడుచు, నేపందెము గలిచెనో చూడుమని మాయమ్మను తగవడిగిరి. ఆమె మెడలో దీగె చూచిరి. గాన వాండ్లా మిషపై మమ్ములను మాతండ్రికి దూరమునేయు టకై యెంచిరి. మాయమ్మ సత్యకాలపుది. ఆ యాటచూచి వీడుగెల్చి నాడు వాడోడి నాతని తగవు చెప్పుచున్నది. ముందేగుచున్న బలశాలి నా తండ్రి వెనుక దిరిగిచూచి “యుండుడుండుడు” నేను బందెమొడ్డెదనని యా పచ్చెపువాండ్ర నదలించి, యినుపపొన్నులున్న తనచేతి పెదురు దుడ్డెత్తి పరుగిడిరాగా, నాపచ్చెపువాండ్లు, నాతల్లి నవ్వుకొనునట్లు పటా పంచలై పరుగిడసాగిరి. ఉదయము జాముప్రొద్దునకు నేరుగడా చేరితిమి. అది మన్యము, చిన్నచిన్నకొండయేరు దానిచెంతవారుచున్నది. వోడ్రము తప్ప తెలుగుమాటలేదు. పసపునూనె పట్టించుకొని స్త్రీలు పురుషులు మురికిదుక్కబట్టలతో స్నానములు చేయుచుండుటయు వారికి బట్టెడేసి గుండుజోళ్ళు చెవులకుంటయు నాశ్చర్యమయ్యెను. ఆ యూళ్ళో మానన్ని హిత బంధువు మరువాడ వెంకయ్యగారు మూడు దినములు మమ్మాదరించి రెండు రూపాయలు మాతండ్రికిచ్చి పంపిరి.

బరంపురమునకు బిదప వచ్చితిమి. బరంపురమునందువలె నతిది సత్కార మింకొకచోట జరుగుట నేను చూడలేదు. అంత సౌకర్యమైన భోజన మింకొకయెడ దొరకదు. అచటి గృహస్థులందరు నన్నదాతలే. ప్రతి గృహమునం దొకడో. యిద్దరో, ముగ్గురో, నలుగురో, యతిధు లుండువారు. ఆ యూర దిగుమర్తివారి యింట విడిసిన నా యన్నదాత మాకు పడ్రపోపేతముగా భోజనముపెట్టి, నారాత్రి అతని సావిడిలో పడు కొన్నపుడు టక్కు టిక్కుమని మ్రోగు గడియారమునుజూచి, నా తల్లితో నా తండ్రి చూచితివా టక్కు టిక్కు ధ్వనులతో కాలముపోక చెప్పు నీ జంత్రిమానంటిదే యాయుఃక్షయ ముచ్చావన విశ్వాసములదెల్పు

నిద్రేహము. ఆహా కాలము జరుగుట కవిపెట్టినట్లు రానున్న కాలమును దెలిసికొనరాదుగదా ? యని పల్కెను. అచట అయిదారు రూపాయల వరకు సంపాదించి యసికాకువెళ్ళి. యట మూడు పూటలుండి రసూల్కొండకు వెళ్ళినాము. ఆ చిన్నపట్టణమొక గుట్ట చుట్టుకొని దబ్బకాయచుట్ల వంటి వీధులతో రమ్యముగా నున్నది. అద్దానికి దక్షిణముగా వంతెనతో నొక చిన్న తీయనీటియేరు పారుచున్నది. ఆ కొండమీద సంపెంగచెట్ల నడుమ నాంగ్లేయపాఠశాలయును, వైద్యశాలయును, పురరక్షక భటాధ్యక్షాయుధశాలయును గలవు. చిన్న తాలూకా ప్రదేశములలో రసూల్కొండ వంటి యందమైన స్థలములేదు. అచట మా యమ్మకన్న పెద్దయాపె మా పెదతల్లియున్నది. ఆమె భర్త మరువాడ తమ్మయ్యగారు. వధూ వరు లిద్దరు పండుముసలివారు. మమ్ముల నెంతయో యాదరించిరి. ఒక నాడచటి శిక్షణాధికారాధ్యక్షుడగు బచ్చ నరసింహస్వామి పంతులుగారి యింటికి మా యమ్మయు మేమిద్దరన్నదమ్ములము వెళ్ళినాము ఆపంతుల భార్య తెల్లగ లావుగనున్నది. నేను భాగవతము చదివినాను. మా యమ్మ యర్థము చెప్పిన, దండుకు సంతోషించి యా యిల్లాలు మా యమ్మకు రెండు రూపాయలును క్రొత్త చీరయును మా యిద్దరికి చెరియొక మాతులుంగ ఫలమును దయచేసెను. తిరిగి యసికామీదుగ బరంపురమునకు వచ్చినాము.

కోర్టుపేటలో నోవదాన్యశిరోమణి ? బ్రహ్మకులమండనా! జయంతి వంశ పారావార సుధాకరా ! సకల విద్వజ్జనవిధేయా! కామేశాభిధేయా ! చిత్తగింపుము. నీ యింట రెండుపూటలును ప్రక్షసోపేతముగా ములగ కాడలు, వంకాయ ముక్కలు లంకజీడిపళ్ళానపకాయబద్దలు వైదికులకు, నుల్లిపాయలతో తొకికులకును బ్రత్యేకముగా బ్రశస్తముగా గాచబడిన పప్పు పులుసును, వివిధశాకములు, బక్వాన్నములు వెలయ వందలకొలిది బ్రాహ్మణులతో గలిసి నెల పదేను దినములు హాయిగానుండి, మీ యొద్ద నా తండ్రి శేలపు దయచేయుడు శ్రీజగన్నాథము నేవింప నేగెద

వనగా “శాస్త్రిగారూ! తిరుగుదలలో నన్ను జూడుడు. నా శక్తికొలది మిమ్ముల సత్కరించెదను” అను నీ పల్కులు నా కర్ణామృతములయ్యెను,

చ త్ర పు ర ము న

పిమ్మట మేము చత్రపురమునకు వెళ్లి కొద్ది రోజులచట నాగితిమి ఆ యూర ముప్పది నలువది రూప్యములవరకు మాకు వైదిక సంపాదనముగా లభించెను. ఆ చెంగటి గంజామున నొక యింట నొకరేయి గడిపి తెల్లవారిన పిదప శ్రీ జగన్నాథమువైపు నడువసాగితిమి. మూడు నాల్గు క్రోసులు నడిచి, పదునొకండు ఘడియల ప్రౌద్ధున కొక యొడ్డె పల్లె చెరువుకడ, నా యూరి యొక పుణ్యాత్ముడిచ్చిన సీదా తెచ్చుకొని, వండుకొని భుజించితిమి, ఆ చెరువు నీ రెగ్గగా జలగ నెత్తురువలె నుంట నా యెర్ర బియ్యమునకు మరింత యెర్రరంగువెట్టెను. “ఆకలి చవి తెలియదను సామెత మనయెడ నెంత నిజమయ్యెను” అను మా తల్లి మాట యచ్చెరువు కావించెను. అటనుండి సాయంకాలమునకు జిలక సముద్రపు పడమటి యొడ్డుననున్న రంభయను గ్రామమునకు జేరుకొంటిమి. రంభ సత్రమునో నారేయి గడిపి మరునా డుదయము పదునొకండు గంటలకు రుచ్యముగా వంకాయ ముద్దయును పప్పును జిక్కిని పెరుగుతో హాయిగా భోజనము చేసికొని, మిక్కిలి యుత్సాహముతో జిలకసముద్రపుటొడ్డునందలి యొడరేవులకుబోయి, మా నల్వర కిండుమించు పది రూప్యములు సుంకము చెల్లించి, యొక పకవలో గూరుచుండి, మేమిల్లు విడిచినది మొదలు జరిగిన వృత్తాంతములు చెప్పుకొనుచు, మమ్మాదరించిన పుణ్యాత్ముల న్గొనియాడుకొనుచు, శ్రీ జగన్నాథస్వామి నేవదొరుకును జన్మ సాఫల్యమగునని యుప్పొంగుచు, మా కుటుంబమందలి తక్కినవారిగూర్చి తలంచుకొనుచు, చిలకసముద్రము నభివర్ణించుచు, శ్రీ జగన్నాథావతారముగూర్చి మా తండ్రి చెప్పగ వినుచు, శ్రీ జగన్నాథ జేత్ర వృత్తాంతమును రంభనుండి మమ్ము శ్రీ జగన్నాథమునకు దోడ్చు

కొని పోవు పండాలు వివిచిత్రంగా భక్తి శ్రద్ధలతో నాలించుచు, నప్పు డపుడు నీటిపైనుండి యగవడు పెద్ద పెద్ద తాబేళ్ళు మొదలగు జల జంతు వుల న్గని యబ్బురపడుచు, నడురేయియం దిద్ది మిక్కిలి సకట స్థలము పడవలకు ప్రమాదకరమైనది “శ్రీ జగన్నాథా ! పతిత పావనా ! కాపా డుము గాపాడుమని యాత్రికులందఱు నేవుని భజించుకొండ”ను నావికుల యుపదేశమును విని భయ భక్తులతో శ్రీజగన్నాథుని స్మరించుకొనుచు, యాకలి బశలిక, భయములచే బట్టిపట్టని విద్దురతో, నారేయి తెల్లవారగా నేమముగా నరసింహపుట్టము సమీపమున నోడలు దిగి యొడ్డు చేరు కొంటిమి.

శ్రీ జగన్నాథస్వామి సందర్శనము

రెండుమూడు క్రోసులమేర నిసుకదిబ్బలపై నడిచి, నరసింహ పుట్టమునందు ముమ్మరముగా రాలిన గచ్చకాయలు కావలసినన్ని యేరు కొని, శ్రీజగన్నాథాలయ స్వర్గశిఖరము న్గాంచి మ్రొక్కుచు “జయ జగన్నాథా” యని భగవన్నామోచ్చారణపరవశులమై, దూరమార్గమన శ్రమమంతయు స్మరచి, పదిగంటలప్రౌద్ధనకు శ్రీజగన్నాథముదేనా లయముచెంత సీతగుండముదరి మమ్ము దోడ్చుకొనివచ్చిన పండాలగ పర్చిన యింట దిగి, యాకుండికయందలి యాకుపచ్చని చిక్కని మురికి నీట బున్నెముకై ముక్కుమూసికొని మునిగినాము. ఇప్పుడు కోటి రూపాయలిచ్చినను అంతమురికి పసరునీటిలో గాలైన పెట్టుదునా ? ఇప్పుడు భక్తిచెడి వేదాంతము ముదిరెనుగదా అబూరగా ల్లాబుడ్డ లావీధులలోని మురిగినయన్నముకంపాగుండములోని కుల్లునీ రచటి పండావాండ్రు దురాశయు నిర్దాక్షిణ్యము చెప్పనలవికాదు. భక్తిమూర్తిభ వించినట్లు కోవెలకు బోయి, జగన్నాథుడు, బలరాముడు, నడుమ సుభద్ర యనెడు మూడు గ్రహములను దర్శించి, మ్రొక్కి తోచిన దక్షిణ సమ ర్పించుకొని, యొక చిన్నకుండప్రసాదము నువ్వకాయపులుసును కొని

బసకు వచ్చి భజించినాము. సాయంకాలము నాలుగుగంటల కూరుచూచు
టకు బై లిదేరినాము. మా యమ్మ యొకయర్థణా యిచ్చి రెండు కుంభా
శప్పములు కొని మాయద్దరన్నదమ్ములకు జెరియొకటి జేత బెట్టెను.
నాయప్పము నే దినుచుండగ నొకగ్రద్ద తన్నుకొనిపోయెను. శ్రీజగన్నాథ
ధ్వజమగు గడుడమూర్తి సాక్షి త్తుగా స్వీకరించెనని అప్పము పోయినం
దుకు ఖిన్నుడనగు నన్ను నా తండ్రి యోదార్చెను. ఒక మఠముచెంత
బెద్ద గడ్డములు. మీసములు, జడలతో నున్న యోగులు కట్టిన కొండ
ముచ్చులలో నొకదానిచెంగటకు బోయి నాచిన్నగావంచాతో దానిని గొట్టు
చుంటిని. ఆహనుమంతు సాధుజంతువుగనుక నూరకొన్నది, అదిచూచి
యచటి బై రాగి నాతో నాకోతిని గావంచాతో గొట్ట మనెను. నే నట్లు
సేయగా దురుసుగ నటించు నామ్రుక్కడిక్రోతి నా క్రొత్తగావంచాను
ముక్కముక్కలుగ జీర్చెను. పిదప నింద్రద్యుమ్ను మనుకోనేటిని జూచి
తిమి, నీరాకుపసరుగనున్నను స్వచ్ఛముగ నుండెను, పెద్దతాబేళ్ళాకొలనులో
నుంచి వచ్చి మేమందిచ్చు పేలాలు తినుట వింత యయ్యెను. సాయంకా
లము నొక ఇన్నెక్టరునొద్ద మాయరువురన్నదమ్ములము కలిసి జోడుగా
పద్యములు చదివి ప్రహ్లాదనాటకములోని కీర్తనలు పాడినాము, తీయని
లేత శారీరములకు నీతియు భుక్తియు బోధించు మాపద్యముల కాయు
ద్యోగి మెచ్చుకొని మాయద్దరికి జెరిరెండురూపాయిలు దయచేసెను.
“ఆహా! తీయనిపాట యమకింకరులవంటి వారికిగూడ మనసు కరిగించును
గదా!” యని మాతండ్రి యాశ్చర్యపడెను. ఆరాత్రి మరీప్రసాదపు
ముతక యెర్రకూడు భుజించలేక వండుకొని తిన్నాము. ప్రభాతవేళ నన్ని
కుండికలలోను సముద్రమందును వివిధ తీర్థస్నానములు చేయుచు,
మాన్నాళ్ళు శ్రీ జగన్నాథమున వసించి, శ్రీజగన్నాథపటములను, పతిత
పావన మృత్తికయును. దులసిపూసలపేర్లు మొదలగు శ్రీ జగన్నాథమున
సంపాదించవలసిన సమస్తవస్తువులను బట్టుకొని శ్రీ జగన్నాథమును విడిచి
రక్తమట్టి యనుస్థలమునకు జేరుకొంటిమి. అప్పటికి మాయయ్య కేబది

మూడేండ్లు మాయమ్మకేబది, పేరన్నకు పదునొకొండు నాకుతొమ్మిదేండ్లు పైగా ప్రాయము. అచట వండుకొని తిన్నమీద మాచెంగట వండుకొని భోజనము చేసిన కొందరు సాధులు కాలినడకపై మోకాలి నీటిబంటి లోతు దారిన సముద్రముదాటి గంజాము పోవచ్చును. బదిపదేనురూపాయి లోడవారలకీయవలెను. మీరు మావెంబడి రాగలరా? యనగా సత్యకాలపునాతండ్రి మంచిదని యంగీకరించెను. కాలినడకతో బోవుచుంటి మయ్యయో యేమి చెప్పగలను? మాశ్రమ దేవున కెరుక.

పిమ్మట నాజోగులవెంట నందంద ముణుకుబంటి, తొడబంటిఃబొడ్డు బంటి రొమ్ముబంటి నీళ్ళుగలదారి గడచుచు జగన్నాథా నీవేమాకుశరణమని మాటిమాటికి జగన్నాథుని స్మరించుచు, శ్రీకృష్ణుని కశేబరము నర్జునుడు ద్వారకాసముద్రమున వైవ నాకబంధము శ్రీజగన్నాథమురేవున దేలి యచట యింద్రద్యుమ్నమహారాజునకు దొరికి దేవాలయమున స్థాపింపబడుట మొదలగు శ్రీజగన్నాథక్షేత్రమహాత్యక్తధను నాతండ్రి నాతల్లికి విన్పించుట భక్తిశ్రద్ధలతో నాలించుచు, రెండుప్రక్కలను లోతునీట జల సముద్రమున నెగిరి త్రుళ్ళిపడు జలజంతువుల వింతపడి పరికించుచు నందంద బలిసి నిలువులకొలది పెరిగి ధవళమేఘములవలె గాలికి జలించు, పూచిన రెల్లుచే లతిక్రమించుచు, సాయంకాలమునకు బదిక్రోసులమేరను చిలకసముద్రపుత్రోవ నడిచి యొద్దెపల్లెలలో నేడుగంటలరాత్రికి జేరుకొంటిమి. వీధిలో నామార్గశీర్ష పూర్ణ చంద్రిక నిమిగుల శీతవాధ తగిలియు విశీధ సమయమున నటుకులు పెరుగులో నానవై చుకొని భుజించివేకువజాము వరకు నిదురించి. తిరిగి యాజోగులవెంబడి కొబ్బరితోటలతోడ, సముద్రపు తంపరలతోననంటితోటలతో, సర్పచెముడు తుప్పలతో. మొగలిదొంకలతో, నిసుకదిబ్బలతో నిండిన సముద్రపుబొడ్డు రెండుమూడు క్రోసుల దూరముగా, నిరుకు జంతులు కురుచ పూరియిండ్ల వాసలతో, పచ్చని మురికి నీటిగుంటలతో, బేడిస తోరణములు చేతుల నెర్రనీళ్ల కుండికలు జంకల ధరించి ముతకచీరముసుంగులతో నీళ్లరేవున రాక

పోకలునల్పు వాడిచూపుల యొడ్డెగరితెలను వీనులవ్రేలాడే బంగరు గుల్ల
గుండు జోళ్ళు, మూపున జన్నిదములు పొగాకుతమ్మలమున లక్కపిడతల
నగపడునోళ్ళు. చేతమునికోలలు వెలయ దున్నుకొను నొడ్డెబ్రాహ్మణులను
వన్నపు పొడవు పర్రములతో మిగులచుల్కనగు శకటములకు బూన్ప
బడి పరుగుతో నడకయెరుగని తెల్ల పొట్టి యాలగిత్తలను, గుడ్లగూబల
వలె నుల్లాసమున నూలలువేయుచు బాడు బండితోలునొడ్డెకాపులను, గను
గొనుచు బొత్తిగ దెలుగుమాటతెలియని పెక్కొడ్డెపల్లె లతిక్రమించి
గంజామునకేగు రాచబాటసంతోషముతో జేరుకొంటిమి.

మాకు దోడువచ్చిన సాధువులు “మేమిక రంభకేగెదము మీరు
క్రోసెడుమేరనున్న గంజామునకు దక్షిణముగా బొంక”ని చెప్పి యదృశ్యు
లైరి. అప్పుడు పగలు రెండుజాములవేళ మించెను. గంజామునకు రంభకు
మధ్యగా రోడ్డుపెనున్న యేదోయొక కోటపేరుగల గ్రామమునకు జేరు
కొంటిమి. అచటసదావృత్తి యిచ్చిరి. మాతండ్రి చెంగటిచెరువులో స్నాన
మాడి యొకచెట్టుక్రింద నత్తెసరుడికించుచు మాతల్లితో “ఏమే నీవు
తినెదవా లేదా?”యనెను. ఆందులకు మాతల్లి “అయ్యో రోడ్డు జనసంచార
మింతయనాచారముగా నెట్లు తినగలను?” యని మారుచెప్పెను.
ఆందుకు మాతండ్రి తినెదవా లేదా ? తినెదవా లేదా?” యని ప్రత్యుత్తర
ముగానక కోపముతో నుడుకుచున్న కుండను నేలకొట్టి వేసెను. అయ్యో
పిల్లలకై న లేకుండ వ్యర్థముగా నన్నము బుగ్గిపాల్జేసినారని మా తల్లి
విచారించెను. “రారా పేరయ్యా” యని మాయన్నను బిల్చి మాతండ్రి
ముందునడువ సాగెను. అడుగామడగా శ్రమతో మెల్లమెల్లగ మా
యమ్మయు నేను వారివెంబడి నడువసాగితిమి. గంజామున కారుగంటలు
మించకుండ జేరితిమి. ఒక బ్రాహ్మణగృహమున వంకాయముద్ద. పెసర
పచ్చడి ప్రళస్తమైన సన్నబియ్యపుటన్నము మాయమ్మ వండగా మిగులరు
చ్యముగా బేరాకటను జవిరెట్టించినయా పదార్థముల నెయ్యిబెరుగులతో గడు
పునిండహాయిగా గుడిచి, యేయాపదలున్రాసీక దారిగడిపిన శ్రీజగన్నాథుని
వేనోళ్ళ గొనియాడుచు, మిగులబడలుటచే గాఢనిద్ర నారేయిగడిపి తెల్ల

వారినదనుక మిక్కిలిదూరముగ సంకటమార్గమున నాకలినిద్రలుమాని నడచుటచే బులిసి పగిలి వాచినకాళ్లకు జమురు రుద్దుకొని, వేడినీళ్ళ న్నెన్దడవు తోముకొని స్నానముచేసికొని యాపూటకూడ గంజామున నాగితిమి. సంసారుల పిల్లలకు భాగ్యవంతుల బాలకులకన్న మొత్తముపై దేహబలము, బుద్ధిబలము నధికముగా గలిగియుండుటయును, లేమిచే జవి రెట్టింపబడిన భోజనముచే శ్రీమంతులపిల్లలకన్న నెక్కుడు సంతుష్టియు నారోగ్యమును గలిగి యుండుననియును నాయూహ,

మరునాడుదయమున గంజాము విడిచి యేరుదాటుచున్నప్పుడు గంజాము రెండునాళ్లకు బాడైన ముచ్చట మాతో నొకపధికుడిట్లు చెప్పెను. ఒకనాటిరాత్రి యేటియావల పెద్దధ్వని యూళ్లోవారికి వినబడిన దట. ఆ ధ్వని చెవిదాకినవాడెల్ల అనగా నూరిలోబడేనువీసములజనులు విశూచిచే జచ్చిరట. ఒకనల్లనిముసలిది చీపురుకట్టపట్టుకొని వీధులలో సంచరించెనట. ఆపెయే గంజాముముసలమ్మ, గొట్టాలమ్మ, మారమ్మ యనుపేర్లతో గంజామునుండి నలుదెసలకు బ్రయాణము నేయుచు, భూభారము మాన్పుచుండును. ఈ ముచ్చట విన్నతోడనే గంజాము ముసలమ్మ నాకనులబడినట్లు నాకు భయముపుట్టెను. పిదప మేము ఛత్ర పురము చేరితిమి. అచ్చటినుండి మాయూరికేగు నొకబంధువునిచేతికి నూరురూపాయలిచ్చి యాద్రవ్యము మాయూరిభుక్తకు దానీయవలసిన భూమియప్పనము చెల్లించుమని యతనితో నాతండ్రి చెప్పిపంపెను.

పిదప నచ్చట నున్నవ రామలింగము మొదలగు వారియొద్ద పది పదేసురూప్యములు సంభావనమంది. యోదాతృమూర్ధన్యా ! తృణీకృత పురందరా ! సర్వస్వతంత్రా ! నిస్తుల సౌందర్య విద్యా సంపద్భోగబల వైభవా ! యంతరంగ భక్త శిఖామణీ ! చిత్తగింపుము.

నీయనుజుని సంవత్సరీకకర్మములను గన్నీరొలుక గావించుచున్న నీయొద్దకు వచ్చినార, మపుడు పెద్దవెండిగిన్నెనిండ రూప్యములు పట్టించు

కొని శ్రోత్రయులకు దానమొనర్చుచున్న నీవు మాతండ్రిగారిని “శాస్త్రి గారూ ! సమయమునకేతెంచితిరని” పల్కరించి నూరురూపాయలు దాన మొసంగితిరి. తమయింటిసత్రమున రెండుదినములాగి మీయొద్ద నెలవు నాతండ్రితీసుకొన్నప్పుడు తమరు నన్ను నాతండ్రి కగపర్చి “శాస్త్రిగారూ ! వీడు గొప్పవాడగును. వీని కింగ్లీషువిద్య యెట్లైన నేర్పించుడు” అని నెలవిచ్చిరి. పిమ్మట దమకొమార్తె నత్తింటికి దిగబెట్టుటకై మాయూరి చెంగటి గ్రామమునకు బయలుదేరి, మాపెదతల్లియు నాపెభర్తయును తోడరా కతిపయ ప్రయాణంబుల వారుకుదిర్చిన బండిపై ముఖలింగమను గ్రామము మీదుగా వారాగిన మద్దెవలస యను మూయూరు చెంగటిపల్లె మూడు దినములు వసించి, మాపెద్దన్నయు, మూడవయన్నయు నామువ్వు రక్క చెల్లెండ్రు నొకశ్రోసుమేర మాకెదురురా, సంతోషము మూర్తీ భవించినట్లుమాగ్రామస్థులందరనుకొన పదినెలలకు దిరిగిమాయిల్లుజేరుకొంటిమి. ఇరువురుపిల్లలతో గూడ నారెండవ యప్ప యిరువదిరెండేండ్ల వయసున ముత్తైదు గతించుట తప్ప నాతండ్రి దుర్భరగర్భతోక మెరుగడు. ఆపె మాతలిదండ్రులు కాశీయాత్ర కేగినపుడు నన్ను మామేనమామగారియూరి నుండి పిలిపించి చల్లపాలకాయలు వండి కడుపు నిండ బెట్టెను. మేల్మి బంగారు వంటి దేహమును మనస్సును గలిది.

మాపెద్దక్క యత్తవారి యూరై న పిడిసీలయ గ్రహారమునకు మాతల్లిదండ్రులు కార్యంతరిముపై వెళ్ళినపుడు వారువచ్చునంతదనుక మాబుచ్చిమామగారింట్లో నచ్చుంచుటకు వంతరామునకు వెళ్ళిరి, మాతల్లి పుట్టింటి వారు కొంచము భాగ్యవంతులు; ఆడబిడ్డలయందు వారి సంతాన ములయందు ప్రేమకలివారు మాతల్లులార్గురిలోను మాయమ్మ యత్తవారే కొంచెపు స్థితి కలివారు. కాబట్టి మాతల్లికి గావలసిన ధనసాహాయ్య మాపె పుట్టినవారిలో ముఖ్యముగా మాబుచ్చిమామ నేయుచుండును. మేమా వంతరామునకు వెళ్ళిన మరునాడచటికి వాసా సాంబయ్యగారను బొబ్బిలి సెస్థానవై ణికుడు వచ్చెను. మాబుచ్చిమామయ్యగారి యింటికి దరచుగా

నతిథులు వచ్చి సత్కారముపొంది యేగుచుందురు. ఆసాంబయ్యగారు నన్ను జూచి నేను పద్యములు చదివి కూనిదీర్ఘములు తీయగా నాశారీరము నకు సంతోషించి మాయమ్మతో “అప్పా! ఈచిన్నవాడికి సంగీతము చెప్పెదను. వీడు పనికివచ్చునని నానమ్మకము నాతో బంపుము” అనెను. అందుకు మాతలిదండ్రు లొప్పుకొని నన్నతనితో బంపిరి.

గురుశిష్యులము మేముభయులము జామరాత్రి యుండగా బైలి దేరి మామిడివలసయగ్రహారమునకు నొకకావిడివానిని దీసికొని నడువ సాగితిమి, మాగురువుగారప్పటి కిరువదియారేండ్లవయసువారు. అప్పుడు నావయసు తొమ్మిదిపడేండ్లనడుమ, మాగురువుగారి చెవులకు బంగారు దుద్దులు కలవు, బొబ్బిలిలో చలువచేయబడుటచే నీలిరంగుపట్టిన తెల్లని ధోవతియు జల్తారు త్తరీయమును నాకువంతగ నున్నవి. అతనికి బలాత్కారముగా వంగుటకై కాగితములతోగట్టిన గేరా కలదు. ఎముకపుష్టి గల తెల్లని షళాకువంటివాడు కడుదొడ్డవాడు, అతడు కావడినొకకొమ్మున వీణతో నొకబట్టలమూటయు వింకొకకొమ్మున నొకపెట్టెయును, ముందు కావడివాడు, వెనుక సాంబయ్యగారా వెనుక గోచియు, నడ్డికిగట్టిన చిన్న గావంచాతో బరుగిడు నేనును, పొలములు మెళక, వేళ్ళు, గడ్డలు, చెర్వు, లడవులు, తుప్పలు తోటలు మెట్ట లతిక్రమించుచు, మాటిమాటికి వెన్దిరిగి జూచుచు రారా యబ్బాయి యని మాగురువుగారు ప్రేమతో నన్నుబిల్చు చుండగ, మధ్యాహ్నమునకు బది క్రోసులమేర గడచి మామిడివలస చేరుకొంటి, మది యతని యత్తవారి యూరు. నిషేకమునకై యతడా యూరికి బోవుచు ద్రోవలో సులభముగ జిక్కిన నన్ను శిష్యమిషపై పరి చారకునిగ గొనిపోయెను,

తామరాకునందలి నీటిచుక్కవలె జగమున నామనసంటియు నంట కుంటచే జీవన్ముక్తునివలె నైదేండ్ల మొదలుకొని పడేండ్లమించిన వయసు వరకు తల్లిదండ్రులపై గాని, యితరబంధువులపై గాని, మరి యేమమ త్వముగాని నాకు లేనేలేదు, వర్తమానముతప్ప భూతభావికాలముల

తలంపే నాకు లేదు. ఎద్దియో విచిత్రసంకల్పమూర్తినై, జగద్వికారముల బరికించుచుండియు నొక్కొంతయు స్థగులు లేక చరించుచు, శరవేగమున సంస్కృతాంధ్రకావ్యముల గొంతయర్థస్ఫూర్తిగా, యధేష్ట రాగ లయలతో జదువుచు, సంతతానందమున దిరుగులాడుచున్న నన్నద్భుతానురాగముల పెద్దలందరు బరికించుచుండిరి.

మామిడివలస వెళ్ళినతోనె యొడలు గడుగుకొని చల్లి భుజించి మిక్కిలి బడలియుండుటచే హాయిగ నిద్రించినాడను, ఆయూర పదేను దినములున్నాము. గురువుగారును గురుపత్నియు నన్ను గన్నకొడుకువలె పోషించుచుండిరి. అచటి గ్రామదేవత పండుగకు నాచే వాలకము కట్టించి మాగురువుగారు నవ్వుచుందురు. పన్నెండేండ్ల వయసువరకు గోచీతప్ప వస్త్రము నే గట్టియెరుగను. మాగురువుగారచటినుండి నన్ను పాలకొండకు దీసికొనిపోయిరి, అచట వారికిశిష్యురాండ్రు వెలచేడియలు కలరు, అచట నొకయొడుగు జరిగెను, మాగురువు నన్ను బ్రహ్మచారిగా నేర్పర్చి యొకపసపుగావంచా యిప్పించిరి. గావంచా నడ్డికి జుట్టుకొని మండువేసవి రాత్రి నడివీధులో యొడకయుత్సవములో నాచురంగు జూచి చూచి నిద్రించితిని. ఎవడో యొకపుణ్యాత్ముడు నా గావంచాను దొంగిలించెను, తెలవారినతోనె గావంచా గోలుపోయినందుకు దీనాననముతో మాగురువు గారి చెంతకు బోయినాడను. మాగురువుగారు నవ్వుచు “ఏదిరా” నీ గావంచా పారవేసినావా యేమి? అనెను. అందుకు నేను అయ్యా! ఎవడో దొంగిలించెను” అని బదులుచెప్పినా నప్పుడు “పోలేదిదిగో యొడలు మరచి వీధిలో నీవు నిద్రించుచుండ నెవడైన దొంగిలించునేమో యని నేనే తీసినాను” అని నాకు జలిది వెట్టించి తనశిష్యురాలియింటికి నన్ను దోడ్కొనిపోయెను.

అపె మొగిలిరేకువంటి తెల్లని వెలపొలితి, పదునారేండ్ల వయసు కలది, ఆమె మంచముక్రింద మాగురువుగారివీణె యున్నది. అపె యడ్డాలబీరువాలో మాగురువుగారాపెకై తెచ్చి గుల్కందుసీసా నుంచిరి.

వారుభయులు వేరుగా ముచ్చటించుకొనుచుండగా నేనాగుల్ ఖండ నదివర కెన్నడు నెరుగను. మిక్కిలి రుచిగానుండుటచే మూడువంతులు భక్షించి తక్కినది గూడ భక్షించుచుండగా నాపె యెందుకో యాగదికి వచ్చి నన్ను జూచి తిట్టుచు గొట్టబోయెను. మా గురువుగారు దబ్బునవచ్చి “వానినేమియు ననకు పిల్లవాడు” అని యామెను గదిమెను, పిమ్మట వీణవాయించెను. ఆతంత్రీనాదము మొట్టమొదట నాజన్మములో శ్రవణ పర్వము గావించెను.

పిదప మాగురువుగారు మాయూరునకు నాలుగుక్రోసులదూరమున నున్న నారాయణపురనివాసియగు తనితోడియల్లుని తోడిచ్చి నన్ను మా గ్రామమునకు వెళ్ళి బొబ్బిలికి రమ్మని పంపెను. నేను నారాయణపురము నుండి యొంటిగా బయలుదేరి యచటికొక క్రోసుననున్న పల్లపుచాకరా పల్లి యగ్రహారమునకు వచ్చి మా పెదతల్లి కుమార్తె సీతమ్మగారియింట్లో దిగినాను. తల్లి వంకవారికన్న ప్రేమతండ్రివంకవారి కుండదు గదా! ఆపె కురుమట్టపు దంతపుబొమ్మవంటిది. బహుసంతానవతి, తమ్ముడు తమ్ముడా యని నన్నెంతో యాదరించి యన్నముపెట్టెను. మరునాడుమధ్యాహ్నము తన పెద్దకొడుకునకు సహాయముగా నన్ను దనపుట్టిలైన బొమ్మికపాడను గ్రామమున కంపెను. మేముభయులము బైలుదేరి, చిన్నచిన్నవలసలు దాటుచు, తుప్పడవి మెట్టదారిని మూడుక్రోసులమేర బూచిన యూడికచెట్లు కాచినమానిళ్ళు జూచుచు, వాకపండ్లేరికొని తినుచు వెత్రిమొత్రిపాటలు పాడుచు బలురకంబుల పిట్టల కూతలు వినుచు నేటియొడ్డున గొంతదవ్వు నడిచి తుదకొక గొడ్డురాళ్ళదిబ్బపై నేటియొడ్డున నున్న బొమ్మికపాడు నకు, గడియమెరుగుండగా జేరుకొంటిమి. మా పెదతల్లి విశాలాక్షమ్మ దెబ్బదేండ్లది యామెభర్త కుండని మెరుపు పెద్దకనులు గల ముసలి వాడు ఆ వుణ్యదంపతులు పెద్దకుటుంబముకలవారు. సంవత్సరమున కారు వందల రూపాయల రాబడిగల భూస్వాములు. అచట రెండుమూడు పూటలాండి నేను మాయూరునకు జేరుకొంటిని. నాతలిదండ్రులు పోదర

సోదరీలు నన్ను మిగులసంతోషముతో లాలించిరి, మాయమ్మ నన్ను జేరదీసి అన్నా యెంతసంగీతము నేర్చుకొన్నావు” అని యడిగెను, నే నందుకు “అమ్మా! వీణవాయింపగలను చూడు మీదిగో యెట్లుపాడెదనో” యని మునపటికన్న పెద్దగొంతువెట్టి వింతవింతదీర్ఘములు దీసినాడను. అందుకు మా యమ్మ నవ్వి “ఓరి నీయమ్మ కనులుమండ నీకింతటితోనే సంగీతమంతయు వచ్చినదనుకొన్నావా?” యనెను. మా తండ్రియు నే నొంటిగ దేశసంచారము చేయగల ధైర్యవంతుడనై తినని చిరునగవుతో నాపయిమీద గావంచా చూచి “ఇదెక్కడ సంపాదించినావురా?” యనెను. అందుకు “దీనిని మా గురువుగారిచ్చినారు” అని యంటిని. గురువును మెప్పించిన శిష్యుడవై తివా? యని నవ్వుకొనెను.

మరికొన్నాళ్ళకు నన్ను మాగురువుగారు బొబ్బిలికి రమ్మన్నారవి నే జెప్పగా, బలువురకు దిండిపెట్టి పోషించుట కష్టమని గాబోలు జదువు మిషపై నన్ను మా తలిదండ్రులు మా పెద్దన్న జగ్గావధానులును తోడిచ్చి బొబ్బిలికి బంపిరి. భాగ్యవంతులపిల్లలు నాతోడివారు హాయిగా మాయూరనే యుండగా, మాతండ్రి మొదలగువారు పలువురు విద్వాంసులుండగా, నాకు మాత్రము పై యూరు చదువెందుకు? ఆహా రిక్తదశ యెట్టికష్టము లైన సహించును గదా? మేమిద్దరము తెలతెలవారుచుండగా బయనమై గున్నచేన్గువలె ముందు మా పెద్దన్నయు వెన్క పరువిడుచు నేను బోవుచు జాముప్రొద్దునకు బొబ్బిలి కేగితిమి. నన్ను మా గురువుగారి కప్పగించి రాజసత్రమునకు భోజనముకై మా పెద్దన్న వెళ్ళెను. నాకు మాగురువు గారు చలిది కడుపునిండ బెట్టించినారు.

మాగురువుగారి పెద్దన్న సర్వయ్యగా రతని కేడువందల గీతములు మరియు నెంతో సంగీతగ్రంథము వచ్చునట. కాని తా బాడలేడు, పరులు పాడినరాగము లెవ్వియు బోల్చుజాలడు. రెండవయన్న యప్పయ్య, అతడు జగదేకవైణికుడని ప్రసిద్ధిపొందెను. గాని నే బొబ్బిలికి వెళ్ళకముందే స్వర్గస్థుడయ్యెను. మూడవయన్న కామయ్యగారు. అతడు గొప్పవైణి

కుడు, ప్రశస్తమైన సంగీతగ్రంథకర్త. అతనికొకకొడుకు నొకకూతురు గలరు. భార్య కాలముచేయుటచే విరక్తుడై గడ్డముపెంచుకొనెను. పెద్ద తవ్వవంటి పండువెదురుబొంగున కొక యుక్కుతీగమాత్రము కట్టి శ్రుతిచేసి యొకవెడల్పు బాయకత్తికి గుంకుమము పూజచేసి, మూరెడు పొడవు తెల్లని పెద్దగడ్డముతో, గట్టిపొట్టిశరీరముతో, సింహమువలె రొద్రరసముప్పతిల్లి, “హరిహరి”యనునాద మాకసమవియ భజనచేయుచు వాసాసాంబయ్యగారియన్న కామయ్యగారు నుదుటగంధమును బెద్దబొట్టుతో భీకరాకారముతో గొండల న్గొలకుల ప్రతిధ్వనింపచేయుచు బలుపురశిష్యులకు వీణాగాన ముపదేశించుచుండును. నాల్గవయతను మాగురు వైదవ యతడు కృష్ణమూర్తిగారు అతడు గొప్పవైణికుడు, ద్రుతవాద్య విశారదుడు. వారి తల్లి బ్రతికియున్నది. బిందెకుండనలె కుండ్రని తెల్లని యాపె. కడుమంచిది. మా బోంట్ల కందరికి జల్లిపెట్టి యాదరించుచుండును. పప్పువెంకన్న కట్టసూరన్న ముదిగంటి సూర్యనారాయణ మొదలగు నిరువది ముప్పదిమంది బ్రాహ్మణులు తక్కినజాతివాండ్రు మరికొందరు శిష్యులుండిరి. కొందరు వీణ కొందరు గాత్రము నభ్యసించు వారు. నాకు మాగురువుగారు వారములు చెప్పించిరి. అయిదువారములు మాత్రమే కుదిరినవి.

ఒకనాడు వారమెక్కడను లేదు, భోజన మెక్కడదొరుకునో యని వెదకుచు నొకనియింట్లో జొరబడినాను. అల్లమరాజు దుర్గయ్య పంతు లనునతడు స్నానముచేయుచున్నాడు. అతనికై యతనిభార్య వడ్డించెను. అతను లోనికిరాకముం దతనివిస్తరికి దలపడి పరిశించి భోజనము నేయుచున్నాను. ఇంతట నతడు వచ్చెను. అతనిభార్య యతనితో చూచి తిరా ! వీడెవడో నన్నముపెట్టెదవా యని యడుగగా నేను లేదు పొమ్మంటిని, వీడు వీది గుమ్మమువరకు మళ్ళి నేను వడ్డించుట చూచి తిరిగివచ్చి యెట్లు విస్తరికు గలపడి తినుచున్నాడో?”యని యనెను. అందుకొపంతులు “వీడెవడా మనపాలిటి సూర్యనారాయణమూర్తియే. మనకు బిల్లలు లేరని

యీరూపముగా వచ్చి తినుచున్నాడు. పాపమెంత 'యాకలివేసెనో' యని కంట నీరిడుకొని నేయి వడ్డించు ముత్తయన్నము బొక్కుచున్నాడు" అనెను. అందుకొయిల్లాలు నేయి వేసెను. ఇంకొక విస్తర వేయించుకొని వంతులు కూడ పరిషించి భోజనము నేయుచు నాసంగతి యడిగి నాచే దెలిసికొని "నేటినుండి నీకాదివార మిచ్చినాను. నీవీయూర నుండి నన్నినాళ్లు నీకభ్యంతరము లేదు" అనెను. భోజనమైనపిదప నచట నా కంటబడిన భారతము తీసి శరవేగమున జదివెతివి. ఆవధూవరు లిద్దరెంతయో సంతోషించి యప్పటినుండి నన్నుజూచినపుడెల్ల కన్నకొడుకు వలె నాదరించుచుండువారు.

బొబ్బిలి నేనదివరకు జూచిన పార్వతీపురము పాలికొండలకన్న రాజుకోట కలిగియుంటచే మిక్కిలి వైభవముగ నుండెను. నేనచట గ్రొత్తగా నేర్గులు చూచియుంటచే మిక్కిలి యద్భుతపడితిని. ఎర్రకుచ్చు బొందులతో, బెనవెట్టి వైచి కొన్న పొడవు పెద్ద సికముళ్ళతో, మూరెడు వెడల్పు జల్తారంచుల నీలిఖండవా వలెవాటులతో, నొంటిచేత బంగరు కడియములతో, నోట మూరెడుచుట్ట నొడ్డుపొడవుల పరువుమాటగోటులతో, బై జారునీటులతో సంచరించు వెలమదొరలును, దిక్కులు పిక్కటిల్ల ఘంటానాదం బిరుదెసల మ్రోయ, వీధులవెంబడి నిండ్లకన్ననెత్తుగ నడుచు పెద్దేనుంగులును, రౌతులతో శరవేగంబున బర్విడు తురపుగుర్రములును, పెద్దచెంపకొప్పుల బంగరుచేమంతిపూలు మెరయ, కోటనుండి రాక పోకలు సలుపు దాసీరత్నములును గలబొబ్బిలి పరువు నిస్సరియు మూర్తీభవించినట్లున్నది.

మా గురువుగా రొకనాడు నాచే సాపాయని మంచిముహూర్తము చూచి యనిపించినారు. సాయంకాలమున గురన్నచెర్వులో గామయ్యగారు స్నానముచేయుట, యాజీకటివేశ తెల్లవినబ్బుతో శిష్యులతనియొడలు దోముటయు గొండకు జట్టుకట్టి కామయ్యగారితో ఫలహారములు పట్టుకొని

వెళ్లుట యప్పటిగురువులయందు శిష్యులకుగల భక్తి నుగ్గడించును. ఒకప్పుడు రెండుజాములరాత్రికి బాలతేరుగ్రామములో సంభావనమిచ్చిరి, నాకొక యణా దొరికెను. కామయ్యగారి మంచముపొరలో దాచుకొంటిని. దాని నతనికుమారుడు దొంగిలించి చిన్నపేకకొని వేసెను. అది తెలిసి కామయ్యగారిలో నే జెప్పగా గొడుగును జీవాట్లుపెట్టి యణాక్రింద నాకొక చిన్నగావంచా యిచ్చెను. బాజారులోని మిఠాయి చూచి యెంతో నోరూరగా దుకాణములచెంత దిరుగువాడను. కానీయైనను నాయొద్దలేదు. మిఠాయి యెట్లు చిక్కును ? ఆహా ! చెల్ల నపుడు భోగేచ్చ మెండుగదా ! ఒకనాటి వేసవిసంజకడ కోటలోని కుల్లాసముగ బాడుకొనుచు, భోజనమునకై భోవుచుండగా, నెర్రని దుప్పటి కప్పుకొని యొకకంట బూవున్న యొక యేబదియేండ్ల పచ్చనిముసలి బాహ్మణు డచట గూర్చుని నన్ను దగ్గరకు రమ్మని పాడ మనెను. నేను మరింత దిగ్గరగా నుల్లాసముతో రాగము దీసితి, నందుకతడు చెంతగలవానితో “వినుడీపిల్లవాని కెవరునేర్పి రెంత చక్కగా బంధవరాళి పాడినాడు ? పూర్వజన్మవాసన యుండవలెగాని సంగీత మొరులు నేర్పిన నేపాటి కుదురును” అనెను. అందులకు నే నతనితో “నీమెప్పులకేమిగాని యొకవారము తక్కువగ నున్నది, చదువు కొనుచున్నాను వారమిచ్చెదవా?” యంటి, నతడు “నీకెప్పుడు భోజనము దొరకదో యపుడెల్ల మాయంట నీకభ్యంతరము లేదు” అనెను. అతడు సుప్రసిద్ధభాగవతుడు, అంతసొగనైన శారీర మింకొకనికి లేదట. అతని పేరు తుమరాడ వెంకయ్య. బొబ్బిలిలో నెలపదేను దినములుంటిని. సంరక్షణముచాలమి, చిక్కిపోతిని. మాయమ్మ నాసంగతి విని నన్ను బిలిపించి యెంతోప్రేమతో సంరక్షణ మొనరించెను.

సుంకెలో యజనము జరిగెను. అప్పుడు చమసాధ్యర్యులలో నేనొకడను. వింతగ నార్చుచు గంటి జొన్న కొఱ్ఱ వెన్నుల దిన నుంకించు పలురకముల పిట్టలును, చల్లదొంతుల నంబొద్దు చుట్టకుదుళ్ళు నెత్తుల మ్రోయుచు పొలముల కేగు కాపుచేడియలును, దమ్ము వట్టిన

మళ్ల కుడుపునారకట్టలెక్కించిన కమ్మిబండినుండి నలుదెసల బురద నెగ
జిమ్ముచు, మ్రోకాలుబంటి యూబినీట న్గదలాడు నెనుపోతులబట్టి నడు
మంత్రపుబ్బరసిరిన్నిని క్రొవ్వజనులవలె నుబ్బు జలగలను, గార్కొనుచున్న
ధవళ మేఘంబులవలె బ్రేలెడు ప్రత్తిచేలను, దబ్బుదిబ్బని పడు తాటిపండ్లును
కూరపాదులనలముకొని క్రమక్రమముగా నున్నతస్థలమాలకెగబ్రాకి
ప్రాయోపవేశంబుచేయు కంబళిపుర్వులను, దళవిధగమకంబుల ద్రిస్థాయి
భేదంబుల నానావిధశ్రుతుల గొతుపంబుచూపు పిన్న పెద్ద కప్పలను, నానా
విధ సస్యకబళ నోతుక పశువక్షిమృగంబుల నదల్చుచు నరపపాకలనరచు
పౌలముకాపులను, బెడ్డలురువ్వి తాటాకుగొడుగుల జించుచు గుమ్మములం
బల్లెరుముళ్ళుపోయిచు తిట్లుదీవనలుగా భావించు పెంకెబుడుతలను, గౌరీ
వ్రతముల గై చేసికొని, నానవై చిన పెసలు నెనగలు వాయినంబులిడు
కన్నె పడుచుముడుసలిముతై దువులను, నిరతాన్నదాతలవలె చేరువన్నులభ
జీవనము చేతికందించెడు జలాశయంబులను, లేజవ్వనముమాడ్కి జిగురు
బలిసిన యుద్యానవనంబులను, వేదవిహితధర్మములమాడ్కి నొడ్డుచేర్చు
నోడలను, నునుసిగ్గు వలపుక్రేగంటిచూపుమాడ్కి బ్రతిక్షణాహ్లాదకరము
లగు తీగమెఱపుగములను, మంటలమ్రోగుఫిరంగులవలె మెఱపులన్
గర్జిలు కారుమబ్బులను, రేబఁళ్లం దెఱపిలేక జీవనసంతుష్టిసలుపు సప్తా
హంబులవలె విలసిల్లు మునుల్లును, విధివిహితంబుగ సకలజనాహ్లాదకరం
బుగ జరుగు గణపతినవరాత్రంబులను, లబ్ధిగేహంబులమాడ్కి పధిక
సంచార విరహీతంబులగు మార్గంబులును, పరువు మాలిన పామరులవలె
జెలరేగి తిరుగు కుక్కురమిధునంబులను, డంబమగవర్చు లంచగొండుల
వలె బురివిప్పెడు మయూరంబులను, బయల్పడనిమునులవలె దల
చూపని కోయిలలను, గన్నేరు, మామిడి, యనటి, జామి, కాకర, నేతి
దొండ, మొక్కజొన్న, సమృద్ధిగా మఱికొన్ని కాయగూరలు, మొగిలి,
నందివర్ధనము పట్టెడముండ్ల గోరింట తుమ్మిక గన్నేరు మాలతి మొద
లగు పలుతెఱంగులపూలు, మోదుగు లోలుగు పనస యనంటి యడ్డంకు

మొదలగు విస్తరాకులు, నాకురాచపు నువ్వులు చోళ్లు, గంటలు చామలు
 మొదలగు కొన్నివిధముల నవధాన్యములు, బలిసిన పచ్చికబయళ్ల
 నోరలెత్తక కడుపునిండ మేసి పొదలినపసరములతో, మఱిమఱి యావ
 కాయయాట భోజనములతో శ్రావణభాద్రపదములు గడువగా, జీవన
 సమృద్ధికల్మి న్దనిసి సుప్రసన్నములగు సకలప్రదేశములను సాయంకాల
 మునమాత్ర మన్నదానము జరిపెడు దేవీనవరాత్రములను, పుస్తకములకు
 జతుర్విధ వాదన యంత్రములకు, ధనభాండారములకును, గలువపూదంకల
 నొనర్చుపూజలను, మహాలయమంత్రతంత్రములను, జూజములపున్నమ
 యును, గౌరమ్మజాతరయును. పటాకీలసందడియును, రామలీలామహోత్స
 వముల విజయదశమినాటి ఆంబారీయేనుగెక్కిరాజులుజమ్మినరకుటయును,
 కార్కొని చూలుదగిలిన వరిపొలములం బవిచుల్కనపడిన నేద్యకాండ్ర
 తీరుబడితచ్చవేడుకలను. సమృద్ధమగు పాడివంటలను వివిధమృష్టాన్నభోజ
 నములను, జంపతులకు దీరనిపొత్తుగలుపుచు ముదిరుడి శీతవాయువులను,
 సీతాఫలములయుమ్మిరియును, అట్లతదియయును దీపావళిపండుగయును
 నాగులచవితిం బుట్టలయొద్ద స్త్రీపురుషులొనర్చు పూజలను, సోమ
 వారన క్తవ్రతములను, వనసంతర్పణలను, బాల్యమందహాసములవలె నిర్మ
 లానందకర శరచ్చంద్రికలను, అయిదేండ్ల బాలురదెందములవలె నిష్క
 లషమార్గములను, నిరతాన్నదాతలమాడ్కి సుప్రసన్నజలాశయంబులను
 గలిగి కాలపురుషోత్తమాంగమువలె విలసిల్లుశరదృతువు మిధునంబులకు
 బల్మిం బొత్తుగలపుటు తరపుముదురుసీతుగాడ్పులను, మిక్కిలి హితమగు
 నెగడిమంటలను, శరీరమంతటనిండు ముతగ యున్ని దుస్తులను, కడు
 వృద్ధులవలె పనిలేక మూలపడిన విసనకఱ్ఱలను జవ్వనముమాడ్కి నాలింగన
 ప్రేయంబులగు కుంపటులను, చలిచేతను వన్నియచేతనుగూడ నెల్ల ఫలముల
 నిమిచ్చి పద్మినివాతేఱవిధమున నొప్పారు కమలాఫలముతొనలను, పగిలిన
 దానిమ్మపండులతీరున మంచునకు బీటవాఱిన మూతులను అనందర్ప
 కావ్యములపోల్కి విస్తరిలుకలలను; లుబ్ధునిహస్తములవలె ముడిగిన

సకలావయవంబులను, సంక్షిప్తములగు త్రిషవణస్నాననిష్ఠలను, రుచ్యా
 రుచ్యంబగు చింతకాయధప్పతమును, గర్భచిహ్నాలగపర్చు మట్లువేసిన
 మామిళ్లును, భాగవతసమాజముకరణి మందీకృతతృష్ణలను, దరిద్రమనో
 రధముతెన్నున దీఱనియాకలియును, పోకిరిముఖములాగున ననన్యకర
 హిమకరబింబమును, వెకలినవ్వుమాడ్కి ననిష్ఠంబగువెన్నెలయును, అలి
 సట నెఱుగవి సకలవ్యాయామములును, సకలవిద్యాసాధకములును, క్రవ్యా
 దరుతభయంకరాశీతనిశీధులును, వరిగుప్పలసందుల నొడలుమఱచి నిద్రించు
 కళ్లముకాపులను, రుచికరములగు పెక్కురకముల చిక్కుడుకాయల పాడు
 లను, ప్రదీప్తములగు సకలాంతర్భహిర్వహ్నులను, మందీకృతోష్ణకర నీరపి
 పాసలను, ధనుర్మాసోత్సవములను, వాకిలిముంగిళ్ల ముగ్గులచిన్నెలను,
 తీయగుమ్మిడిపండ్ల యీవులను, అత్తింట నల్లనియున్నిముచ్చటలను,
 భోగిమంటలు, మకరసంక్రాంతిమూనాశ్శపండుగవేడుకలు, కమ్మజాతర
 విందులు మున్నగు సకలజనుల యుల్లాసములను, కోడి గొర్రె పందెము
 లను, వన్నెక్కెకాకులెనుములు; కమ్మతావులబుప్పించిన మామిడిచెట్లను,
 సకలధనదాన్యసంగ్రహ విశేషములను రధన వృత్తిమిత్రగుకాయ జిల్లేడాకుల
 స్నానంబులను, సూర్యునకు నై వేద్యమిడి చిక్కుడాకులపంచిపెట్టు గోక్షీ
 రాన్నములను భీష్మైకాదశివ్రతనిష్ఠలను, ప్రాతస్నాననిష్ఠలను, లేజవ్వన
 పలుచాలుతెఱగున వన్నెమీటి తలచూపిన మల్లె మొగ్గలను, జాగరము
 పూర్ణముగా జేయలేనివారలమోముల నామములుంపించిన రుద్రాభిషేకంబు
 శివరాత్రి జాగరణోత్సవములను, లేజవ్వనపుకూ మిపోల్కి నూత్న
 ప్రియంబులగు మామిడిపిందెలపచ్చడిముక్కలను, మామిడి, నేరేడు
 తక్కదక్కిన సకలఫలములసమృద్ధియును, మాఘపాశీవర్షములను, జ్వాలా
 తోరణములు, కామదహనములు, ధోలోత్సవములు, హోశీపండుగ వసం
 తములు, నౌకావిహారసంగీతము, ముదిరిన మావిడికాయలు, కోయిల
 కూతలు, వనసనేరేడుపండుసంపదలు, సంవత్సరాది క్రొత్తయుడుపులు,
 నింతముచ్చుమచ్చులు, దోరమావి యూరగాయలు, మల్లె పూల యుమ్మిరి

యును, శ్రీరామనవమీమహోత్సవములు, కేజంగిరేకులనల్లిన జడలు, గ్రామదేవతపండువు, పీర్ల పండుగసందడిన వంతులుగామ్రోగు సుషిరానద్ద నాద్యముల జగడములు, వులివేషములయల్ల రనాపు నెట్టసాగాల రాజభటుల తునకాలదుడ్లు, సివమె తినయాటలు, మారిపిటికిరేయి భజనములు, తొల్కరి పరగటిగాటలు, క్రొత్తయాటమగలకూటమినలె నతిరథసములగు మెరపు లుఱుములు ఒడగళ్ళవానలు, మావి పనస పెద్దనేరేడు తీయపండ్ల విందులు పలుతెరగుల తొలకరిచేలు, వదాన్యులచెంతకు యాచకులమాడ్కి క్రొత్త నీటికెగబ్రాకు చేపలు, దుష్టమైతివలె క్షణభంగురములగు నీటివరదలు. జాలరిసందడులు, నీటివంతుపోట్లాటలు, అవివేకిదానమువలె విచిత్రవృష్టులు, నృసింహజయంతుత్సవములు, వై శాఖపూజలు, ఆతపత్రవ్యజనోపాసనహ దానములు, రాల్పగులునట్లుకాచు మండువేసవి చుఱుకుటెండలు, మంద మలయానిల సమ్మగ్ధ ప్రభాతనిద్రలు, సాయంసంధ్యావిహారములు, పాణి గ్రహణమహోత్సవములు, ప్రణయకలహములు, చెమ్మటలసడలుబిగి కౌగిళులు, సకలమిధునపరస్పరదూరశ యానములు, సకలజనాశ్రిత వాతా యనములు, అన్యోన్యవలోకన కుతూహల కాముకాక్రాంత బహిఃప్రదేశములు. ప్రవర్థమాన శిరఃస్నానప్రతంబులు, పలుచని తడిపుట్టంబుల మనములారించు తరుణాంగక లావణ్యంబును, శ్రీజగన్నాధరధోత్స వంబులు నిర్వాతంబయి యాకై ననల్లాడనీక యొడలుడికించు గ్రీష్మంబును క్రమక్రమంబుగ సకలర్తు విశేషంబుల గు రైరుగుచుంటిని.

ఒకప్పుడు మాతండ్రి నక్కునుకాల్పించి సాగబొడిపించుచుండగా నెర్రగగాలిన నక్కుముక్క త్రుళ్ళి మాతండ్రిపాదముపై బడెను. చెంత గలవారెంతపని యెంతపని యనుచుండగా లేదులేదని మాతండ్రి పాదమును విదల్చి జిరునవ్వుతో బ్రాహ్మణులగ్నికనుక నగ్ని నాకు జురకలేదని చెప్పెను. కాలినచేరెడు నక్కుముక్క పాదమునబడి యొకక్షణమున్నను పాదమేమియు జురకకుంట కచటివారెల్ల యాశ్చర్యపడి మాతండ్రి సత్యముచే నట్లయ్యెనని యనుకొనిరి. మాతండ్రి మాపొలముమెట్టు

తోటలో నూయి త్రవ్వించెను. దానికై రాళ్ళు బెద్దూరుకొండనుండి బళ్లతో దెచ్చుకొంటిమి. ఆరునిల్వలు త్రవ్వినను నీకుపడలేదు. ఒక దినమున మాతండ్రి యుదయముతోనే స్నానముచేసి విభూతి ధరించి చేత గంటము తాటాకులు పట్టుకొని నన్ను వెంటబెట్టుకొని నూతిగట్టున గూర్చొని “త్రవ్వరా నేడు నీరెట్లుపడదో చూతము” అని “ఏహ్యేహి గంగే తవ దర్శనం హతాత్” అన నొక ఆరగంటలో గంగాష్టక మొనర్చి నంత పెద్ద నీటిసెల నూతినుండి ముమ్మరముగ నుబికెను. మిక్కిలి నాబోటిచూపరులు ఆశ్చర్యము చెందిరి. “ఇది నానకా తాటిపట్టా ! అబద్ధము నానోట వచ్చునా?” యని సింహారావమున నాతండ్రి యపుడపుడు పల్కుట నేనెరుగుదును. అతడు మిక్కిలి నిష్కపటుడనియును, విరంతర తపశ్శాలియనియును, గోపముబట్టజాలని బలశాలినియును మాయగ్రహార జనులందరును భయభక్తులతో నాతనిననుచుందురు. అతడు కొన్నియష్టకములను ధనంజయవిజయమును నొకప్రబంధమును సంస్కృతమున విరచించెను. అతని శిష్యులలో నిపుడున్న సుప్రసిద్ధులు ఆదిభట్ట రామ మూర్తిశాస్త్రి యనుతార్కికుడు కర్తా పాపయ్యశాస్త్రి యను పౌరాణికుడు, గంటి నీలకంఠావధాని యనుఘనపాఠి మొదలగువారు.

ఒకనాడు జన్నిదములపున్నమకు పార్వతీపురములో నాకొక బేడ సంభావన దొరికెను. అర్థణాకొకపిట్టకలము మరియొక యర్థణా కారు కాగితములు తక్కినయణాకొక సిరాబుడ్డియును గొని రెండుజాముల కింటికి వచ్చి కలము సిరాలో ముంచుచు కాగితములపై బెద్దసున్నలను వ్రాయుచుంటి నంతట మాబుచ్చిమామ తన యూరినుండి వచ్చి నావ్రాత జూచి “గుంటడా యేమీవ్రాత కాకితముసిరా దండుగకా”? యని నవ్వెను.

మా భూవ్యవసాయము ఫలింపకుంటుచేతను, మిక్కిలి తుటు బము ప్రబలమై పెండ్లికాబడిన నామవ్వరపెద్దన్నల భార్యలు కాపురమునకు వచ్చుటచేతను, నా తలితండ్రులు క్రమక్రమముగ లేమి ననుభవించవలసివచ్చెను. భైరపురగ్రామములో వంకాయల బలరామభుక్త యన్నము

పెట్టి చదువుచెప్పుచుండెనని విని పేరన్నను నన్ను నచటజదువుకొమ్మని మా తండ్రి పంపెను. మేమిరువురము లక్ష్మీపురములో గొప్పయన్నదాతలును మాజ్ఞాతులునయిన పెద్దయ్యబాబుగారి యింటభోజనముచేసి సాయంకాలమున కేటియొడ్డుననే పడమటిదెసకు నడిచి భైరపురమునకు వెళ్ళినాము. ఆ భుక్తలిద్దరన్నదమ్ములు. వేగినాట్లు. స్థితిపరులు. అందులో బెద్దబలరామభుక్త భామవేషగాడు. చతుర్విధవాద్యముల బ్రవీణుడు. కవియును, దంతపు బొమ్మవలె నుండును. అచట రెండుదినములుంటిమి. “నీవు భామవేషము కట్టెదవేని నిన్ను దయారుచేసెదను. లేకున్న నీ విక్కడ నుండనవసరములేదు” అనెను. చదువుమిషచే దిండిసాగించుకొనుటకు మేమందుకొప్పక! లక్ష్మీపురమునకు దిరిగి వచ్చినాము. పెద్దయ్యబాబు మాకు గడుపునిండ బనసతొనలు బెట్టి యచ్చమ్మపనసపండ్లొకటి మాతండ్రి కిమ్మని మా చేతి కిచ్చెను. సాయంకాలమున కిల్లుచేరి మాతండ్రికి జరిగినస్థితి చెప్పినాము.

తులసిరామన్నవలస యను నడవిగ్రామమున మా పెద్దన్న యత్త వారున్నారు. మా పెద్దన్న భార్యను మలిసారి తీసికొనివచ్చుటకు నన్ను బంపిరి. ఆవలసలో మూడు పూట లున్నాను. అచట ఒకపిల్లిపిల్లను గోడకు కొట్టి చంపినానదియే నాజన్మలో చేసినజంతుహత్య. పుల్లేరుపండ్లు పిసివాకపళ్ళేరి తినుచు బొమ్మకచ్చిక లేరుచు నడవిగల చెల్లు చేమలు పిట్టలు జంతువులు చూచి యాశ్చర్యపడుచు మా పెద్దమదినియు నేను కూలి వానిని తీసుకొని మాయింటికి వచ్చితిమి. మాలో వదినకు మదిని యనియు బెదతల్లికి బెయ్యమ్మ యనియు పినతల్లికి తోచ్చి యనియు బెదతండ్రికి బెయ్యన్న యనియు చిన తండ్రికి చిట్టి యనియు అన్నకాచ యనియు సంజ్ఞలు. మా పెద్దమదిని వచ్చిన సాయత్రమే యాపె వంటకు ప్రారంభించెను. మాయమ్మ పినతల్లి కొన్నాళ్ళును మాపినతల్లి కొన్నాళ్ళు మా పెద్దవదినె కాపురమునకు వచ్చిన తరువాత యాపెయును మాయింట వండుచుందురు. కాని మాయమ్మ వండుటయరుదు. మాయమ్మకు నలువ

దేండ్లకుబైన కోడండ్లుండి యింటివనులు జేసికొనుచుండిరి. మా
మూడవయస్సుభార్యకూడ కాపురమునకందెను.

నాపదేండ్ల వయసపుదొకమాలవానితోదెబ్బలాట జరిగెను. వాడు
నాయీడువాడు. కాని నాకంటె బలవంతుడు. ఏటిలో నడుచుచున్నవాడు
వానినీరు నాపై ద్రుళ్ళినందుకలిగి వానికి రెంపకాయ కొట్టితిని వాడుకూడ
నాపై గలపడెను. ఇద్దరమొకగంట ముష్టిముష్టి బాహాబాహీ కేశాకేశిగా
బోట్లాడినాము. తుదికు వాడు నా జిన్నిదము ద్రెంచివేసెను. జిన్నిదము
తేగిపోయినందు కొకదినమెల్ల విచారగ్రస్తుడనై తిని. స్వభావముగా నే
యుద్ధపుంజును. నేను బదునొకొండేండ్ల యీడుననుండి యేటియావల
బసులమేపుచుండగా బేడకళ్ళేరుటకువచ్చిన పదారేండ్ల కరీషకరండ
వాహినితో నెట్లో జగడమువచ్చెను, మేమిరువురమే యామెరకపై
నుంటిమి. ఆదియాడుదని శంకించి నాచేతికివచ్చినట్లు నేగొట్టజాలకుంటి
నదినాయశక్తిగ నెంచి నన్ను బేడతట్టతో గొట్టినకొట్టిదివరకు నాకు మరపు
రాదు. మరువాడ వెంకటావధాని యనువాడు మాకామప్పమరిది. ప్రస్తుత
మొడలెల్ల రుద్రాక్షలు ధరించి భూతిపూసికొని యోగియని ప్రసిద్ధిపొంది
ఉర్లాములో బోషింపబడుచుండెను. వాడునాతో నాపదునొకండవయేట దండె
పట్లు పట్టి తలక్రిందుగా బడి తిన్నదెబ్బ యిదివరకు మరచిపోడు. పురా
ణము చదువుటయందును, పోట్లాటయందును, ఎవనినైన జొరవగా నడు
గుటయందును నాకు సాహసము స్వభావముగా మెండు. నాబ్రతుకేమగునో
యవికాని లోకులు నన్నేమో చేసెదరవికాని భయము నాకెన్నడును లేదు.
అడవియందైన నిర్భయముగ నొంటిగ నాత్మరాముడనై యుంట
నానై జము.

పిడిసీలలో నొకప్పుడు వైదికశిరోమణియగు నాపెద్దబావ అయ్య
గారి ప్రకాశావధాన్లు నూనె మిక్కిలి ఖర్చుగునని యెంచి బలవంతముగా
గోష్పాదమంతిమాత్రముంపించి తక్కిన జుటంతయు మంగలిచే గొరిగిం

చెను. నల్ల గాజులపేర్ల వలె ముచ్చటగా నున్న సందెడుజుట్టు నాకనిష్టముగా దీయించివేసిన మాజావ నాదినమెల్ల దిట్టుచు నాదుఃఖముచేత నేటికి బారి పోతిని. ముణికెడునీటిలో బట్టలుతుకుకొనుటకై వేయబడినరాతిపై దల పెట్టుకొని శరీరము నీటిలోబెట్టి నిద్రించుచుంటిని. భోజనమునకు రాలేదని నన్ను వెదకుచున్నారు. “వానికొప్పుజోలి మీకెందుకు ? ఎంతపని చేసినారు ? ఆదుఃఖముచే వాడేనూతబడెనో ? మరెక్కడికి బోయెనో ? యెంతయపకీర్తి ?” యని మాపెద్దప్ప ఆమెభర్తను మందలించుచుండెను. రెండుజాములయెండ పిడుగులు దూలుచున్నది అప్పుడే యెర్రవండు బురదతో నేరు పొంగుచుండెను. నాశరీరములో నాభిక్రిందిభాగము నీటమునిగి యుండెను. ఊర్ధ్వభాగము చాపరాయిమీద నుండెను. ఏరుపొంగుటచేత శిరస్సుతక్కు తక్కినదేహావంతయు నీటిచే నాక్రమింపబడెను. ఆయేరు గంటలో నిలువులకొలది పొంగి వెంటనే తీసిపోవు స్వభావముకలది. అప్పుడు జయంతి అప్పావుధానులెందుకో యేటికి వచ్చి చాపరాతిపై తల మాత్రమగపడగ నిద్రించుచున్న నన్ను బోల్చి నాయొద్దకు వచ్చి యెలుగెత్తి “సూరన్నా, సూరన్నా” యని బిగ్గరగ బిల్చి కొట్టిలేపెను. అస్పటికి నానోటికి నీరు దాకుచుండెను. నే లేచి యతనివెంటబడి మాయప్పగాలింటి కేగినపై నాకొరకు వెదకుచున్న మాయమ్మతో “అమ్మా! ఏమి నీచిన్న కొమారుని యమానుషచేష్ట యెంతహాయిగా నొంటిగా నేటినడుమ నిదురించుచున్నాడు ! వీని ముక్కున కొక్కంగుళము లరువాయిగా వడినీరు పారుచున్నదెంత దీర్ఘాయువమ్మా నీకొడుకు!” అనగా నాతల్లి కంటనీరిడి నన్నెత్తుకొనెను. ఒడలెరుగని వెర్రినిద్ర నాచిన్నప్పటిగుణము.

ఒకప్పుడు మామూడవయన్న యత్తవారియూరై న శిరిపురమునకు మాతలిదండ్రులతో వెళ్ళినాడను. ఒకరాత్రి వదిగంటలవేళకు పిల్లలనుదెల్పి తిండిపెట్టి తిరిగినిద్రపుచ్చుచున్న మాపెద్దక్క యొక్క పక్కపై బరుండి యొక యీడులోనున్న పేరన్నకు నాకు దిండిపెట్టనెంచి మొదట నన్నీడ్చుకొని పోయి వీపుపై నొక గుడ్డుగుడ్డగా నోరుతెరచితిసట. గుడ్డుకొకముద్ద

చొప్పున గడుపునిండ నన్నము తినిపించి పక్కపై బరుండ పెట్టెను. అచటబెండ్లి సందడికి పల్లెటూరు నూరుమంది యొకయింట్లో విడిదిచేసి యున్నారు. దీపములకాంతి తక్కువగా నుండెను. మరియొకగడియకు మా పెద్దక్క పేరన్నయనుకొని నన్నే తిరిగి విస్తరింబ యొద్దకీడ్చుకొని మామూలుగా దెబ్బకొకముద్దపెట్టెను. ఆపెపెట్టినయన్నమంతయు దివి కన్నులువిప్పకుండిన నన్ను జూచి రెండుసార్లును వీనికే తినిపించితివి పేరన్నకన్నము పెట్టితివా' యని యెవరో యడుగగా "అయ్యో! వీడే పేరన్ననుకున్నాను. దీపములచాటు" అని మా పెద్దక్క నోరుమూసికొని యాశ్చర్యపడగా నచటివారెల్ల పక్కలు పట్టుకొని నవ్విరి. అప్పటినుండి నాభోజనపుష్టిగూర్చి యాసంగతియెరిగినవారిదివరకు నన్ను హాస్యము నేయు చుందురు.

ఒకనాడు మాయూరికి జేర్చుననున్న మురగడామను గ్రామము కొబ్బరితోటలో పేరన్నయు నేను నాజ్జుదారుడయోగియు కూర్చుని యున్నాము. దీక్షితులను మాజ్ఞాతి యొకడు మమ్ములను జూచి "పుట్టి నిమ్మకాయలు దినుటకు వచ్చినారా?" యనిచింతరువ్వతో మర్దించుచు గాళ్ల చేతులను గ్రుమ్ముచు చెవులుబట్టి మీదికెగవై చి క్రిందపడులోపున నర చేతితో వీపున జరచుచు మొదట యోగిని సత్కరించెను. మావాడుకదా మమ్ములను గొట్టునా యని విబ్బరముతో మేమిద్దరన్నదమ్ములముంటిమి. కాని యాయవివేకి పేరన్ననుగూడ యోగికివలె సత్కరించి చావచంపి చెవులుమూసి నాయొద్దకు వచ్చెను. "చూడు నీచేతులు విరిగిపోవును నను గొట్టకు" అని తప్పించుకొని పారిపోతిని. మాతండ్రితో నీ సమాచారము చెప్పినాము. అతడు వానిని దలవాయుజీవాల్లుపెట్టెను. ఎంతసత్యవాక్కు డనోగాని మరిపదిదినములలో మమ్ముగొట్టిన యాదిభట్టదీక్షితులు పనస చెట్లక్రింద పడెను. చేతులు రెండును విరిగి సొట్టయిపోయినవి.

మా పెద్దక్క పెద్దకుమార్తె మొదటికుమారునిపుట్టుకకు అశిశువు తండ్రితో నన్ను జెప్ప బంపిరి. ఒకమంగలివాని సహాయముదీసికొని పిడి

సీలనుండి సోంపురము గ్రామమునకు మధ్యాహ్నము రెండు గంటలకు బైలి దేరి పోవు నంటిని, నాకు బన్నెండేండ్ల వయస్సై యుండును. బుడతనపల్లి చారిని బోవుచు చిన్నచిన్న కొండగడ్డలు తాటితోటలు చిరుతుప్పయడవు లూర్లు వలసలతిక్రమించుచు సాయంకాలమునకు కొలాము గ్రామమున కేగి నాడ. వేదులవారు మాతండ్రివంక చుట్టములచట గల రండులో నాయింటి పేరు నాపేరు నాయూరు తెలిసికొని యొకముసలిపేదవాడు “కొడకా” యని నన్ను బిలిచి యాదరించి యన్నము పెట్టెను, అతడు తెల్లని చిన్న గావంచా కట్టుకొనెను. పేదవాడుగాని మర్యాదావంతుడు, సద్రాహ్మణుడు. మరునాటియుదమునకు సోంపురమునకు వెళ్లి నాడ, మా పెద్దప్ప గారియల్లుడు కర్రా సుబ్బారాయుడు. అతడు వానితండ్రియు దక్కిన యింటిలోనివారు మూడుపూటలు నన్నుంచుకొని నాకు రెండురూపాయ లిచ్చిరి.

మారెండవయన్న సీతారామయ్య విజయనగరములో తెలుగు స్త్రీడరై శ్రీమంతుడైన గంటి పట్టాభిరాయ్యయను తనమామగారియొద్ద గుమాస్తాగాయుండి యచ్చటనే కొపురముండెను అపట్టాభిరాయ్యగారు సిరిసంపదగల పెద్దకుటుంబి, విజయనగరమువెంగట సిరిపురమును గ్రామమున నా మూడవయన్న యత్తవారుండిరి. విజయనగరముదరి పిడిశీల యనుగ్రామము మా పెద్దక్కయత్తవారియూరు. సింహాచలయాత్ర చేసి కొనుటకు, వీరకాండవీరకత్తెలను జూచుటకును అజ్ఞాదనుండి మాస్వంత బండికి గూడుకట్టి మావ్యవసాయమునకై కొన్న బలముగలగిత్తలను పూన్చుకొని, చిన్నచిన్నమజిలీలుచేసికొను ను మా పెదతల్లులున్న బొమ్మిక పాడు, కలవరాయి యనెడుగ్రామముల చుట్టపువిందులారగించి మాతలి దండ్రులు. సీతారామయ్యగారును నా పెద్దక్కగారును దక్క దక్కిన మాయమ్మకన్నవారందరమును బయలుదేరినాము. కోమటిపల్లికి బొబ్బిలికి నడుమపల్లమునందు బండియుండవిరుసులుమోయ, నెడ మోరలుతప్ప దక్కినభాగమంతయును ముగ్గిపోవునంత బాడిబురదలోనుండి యెడ్లను

విడిచిపెట్టి మా పెద్దన్న జగ్గావధాని యాబండిమొగను దానొక్కడే మొల
బంటిరేగటిజిగటమంటివాడిలోనుండి యరక్రొసుమేర జూపరులబ్బురపడు
నల్లు భీమునివలె లాగుకొనివచ్చెను. బొబ్బిలిలో నొకదినముండి
రామభద్రపురములో మాకు మీక్కిలిదూరబంధువులగు వడ్లమాని సుబ్బా
రాయుడు, లక్ష్మీనరస, స్నప్పలను సోదరత్రయము ఒకపూట యాదరింప
ఆరేయి చిమ్మచీకటిలో బయలుదేరి నడిరేయికారికతోట యనుకొండ
దారిని బడిపోవుచుంటిమి.

పూజువంటి పెద్ద యినుపకట్టలదుడ్డు బుజముపై వేసికొని గున్న
తేనువలె మా పెద్దన్న బండివెంటబడి వచ్చుచుండగా, పదిపదేనుగురు
దొంగలు బండిని సమీపించియు బెబ్బులి గర్జలతో బండినదల్చుచున్న
మా పెద్దన్నను జూచి “యిదెక్కడిమనిషిరా కొండలాగున్నాడు” అని దారి
యొసిలిపోగా” యేమిరా! బండి యొంటిగానున్నది. దొంగలు కాబోలు
రండిరండి!” యని మా పెద్దన్న పల్కరించగా “బాబూ! మాకు బ్రాహ్మ
లపై నాసలేదా” యని యాచోరులు బదులుచెప్పి పరుగిడిపోయిరి. మా
పెద్దన్న యారడుగులపొడవు, ఏనుగుతొండములవంటిచేతులు, సందిట
వినుడని తొడలు, సన్నపునడుము, భుజము మూపురములనడుమ వించు
మించు మూడడుగులవెడల్పు వక్షము మూడడుగుల చుట్టుకొలతగల
బాహువులు నంతయే పరిమితిగల గళము. పెద్దవెడల్పైన మొగము, కర్ణ
ములు, శిరస్సు నేలసమముగా మోయు నేనుగుపాదములు. వేయేల
యతనిజూచినవారిందఱు నితడుగున్న తేనుగగాని నరునకింత విగ్రహ
మొందునా యని యచ్చెరుపడుచుందురు పదిమంది యొకవైపుపట్టి
యెత్తిన దూలము తానొక్కడే రెండవవైపుపట్టుకొని నలువదియేడ్ల
వయసుగల యండనాయాసముగా నడుచుట నెఱుగుదును. అతడు
క్రమాంతస్వాధ్యాయవేత్త యుర్లాముపరీక్షతో నుత్తీర్ణుండు. భోజనము
నకు తగిన విగ్రహపుష్టి. విగ్రహమునకు దగిన యమానుషబలము, బల
మునకు దగిన ధైర్యసాహసములు. బలపరాక్రమమునకు దగిన వైదికా

చారసంపదయు నోర్పును గల సత్పురుషుడు నవ్వలకై న నబద్ధమాడవి నజ్జనుడు, అంతబలవంతుడై నప్పటికీ, సంతభైర్యశాలి యైనప్పటికీ, సంతసత్వగుణముకలవాడు జగములో మిక్కిలి యరుదు.

రామభద్రపురమున మధురాదాగ్రహారములో మధ్నాహ్నముగడిపి, సాయంకాలమునకు మా పెద్దక్కయ త్తవారియూరగు పిడిసీలకు వచ్చుచున్న పుడు, మొలబంటి యేటి దొంగయిసుకలో కూరుకొని కదలని యెడ్లతోడి బండిని మా పెద్దన్న బండినొగలకును దనమొలకును బెద్దమోకుమట్టబెట్టు కొని యెడ్డున నిలపడి సుశువుగ నొడ్డెక్కించుట నిజముగ నమానుషచేష్ట. పిడిసీలాగ్రహారములో నైదాటుదినములున్నపిదప విజయనగరమునకు వచ్చి మాయన్న సీతారామయ్యగారి మామగారైన గంటి పట్టాభిరామయ్యగారి యింట దిగి నాల్గుపూటలున్నపిదప సింహాచలయాత్రకై పోయినాము, మాతో మాయూరినుండి వెట్టిప్పిగాడని యొకకాపు వచ్చి నాడు. వాడు వెట్టిమొట్టి పాటలుపాడి నవ్వించుచు మార్గాయాసము మఱి పించుచుండును.

బా ల్య ద శా వ ర్ణ న ము

ఓహో బ్రతుకులో బాల్యదశయే నిక్కముగా దివ్యదశ యన దగును, యౌవనమున్నతదశ, వార్ధకము పనికిమాలిన యొంటెత్తుదశ, బాల్యదశలో దేవాలయములందును, దేవతావిగ్రహములందును, దివ్యకదల యందును, బెద్దలమాటలయందును, నిక్కముగా సెంతనమ్మకముండును!.

“నానాటికి దీసికట్టు నాగంభట్టూ” అన్నట్లు క్రమక్రమమున నట్టిదివ్యవిశ్వాసమును, మఱియట్టి దివ్యానందమును నశింపగా, రోగభూయిష్టవేదనాకరమగు శరీరమువలె దుఃఖభూయిష్టమై శంకాస్పదమగును. మనస్సు వయసు ముదిరినకొలది నిగ్గులుచుండును. సకలజింతువులను, జెట్టుచేమలను నైతము మనుష్యులవలె బల్కరించుచు, మాటాడుచాడుకొనుచుంట, సకలబద్ధార్థములందు దేవతామూర్తి యున్నట్లు నమ్ముకొంట, శరీరమునకు

దెబ్బతగిలినప్పుడు నొప్పి. శత్రులెదిరినప్పుడు వెనుదీయనిబీర మాకలి
గొన్నప్పుడు తిండికై దేవులాడుట. తప్ప నితరమైన సంసారబాధ లెవ్వి
యును లేక నవ్యక్తానంద మనుభవించు పన్నెండేండ్లలోపు బాల్యదశయే
విజముగా బ్రతుకుయొక్క సారము. పుప్పిలేని పండువంటి బాల్యమును
స్మరించుకొనుటచే గొంతమనస్సంతృప్తి, తక్కిన వయస్సులందు కొంత
మనఃకేళమున కుపశాంతి కావించును.

సింహాచలయప్పన్న సందర్శనము

సింహాచలముమెట్లు మొట్టమొదటిమా తెక్కుచున్నపుడున్న జోక
యింతంతా. ఆకాశధార, గంగాధార, కాకిధార, పిచ్చుకధార, హనుమద్భు
ట్టము, ప్రతిధారక్రింద నిలపడి తానమాడుచు, ద్రుళ్లుచు. నవ్వుచు, గంతు
లిడుచు, దలిదండ్రులు మొదలగు ప్రాణబంధువులచెంత దనశరీరలాఘవ
సామర్థ్యములగపర్చి బడాయిగా సంచరించుచు, గుంపుగుంపులుగా గొండె
క్కునపుడు మిక్కిలి శ్రమనోజుచు దిగునపుడనాయాసమగపర్చు వివిధ
యాత్రికుల నుల్లాసమున జూచుచు, మెట్టుమెట్టునకు బట్టలు పర్చుకొని
నానావిధవేషముల నడుగుకొను పేదల చెంత నొక్కొక్క గవ్వ ధర్మము
చేయుచు, సింహాచలమందు చిత్రింపబడిన ప్రతిదేవతా విగ్రహమునకు
జేతులెత్తి మ్రొక్కుచు, దారికిరుప్రక్కల నరక్రోసులోతుగానున్న పర్వత
పార్శ్వములపూచి, కాచి, ఫలించిన, నానావిధఫలవృక్షములగుంపుల కద్భుత
పడుచు, మా పల్లెలో నెన్నడెఱుగని రాతిచప్పరములకును, వింతగోపుర
ములకును, దేవాలయముల చిత్రమాలకు నబ్బురవడుచు, “స్వర్గమార్గమట్లు
శ్రమకరము, తుదకిట్లానందదాయక”మని మెల్లెక్కుచున్నపుడు, కోవెల
చెంతకేగినపుడు నగుమోమున నాతండ్రిపల్కుటచే సింహాచలమువలె
స్వర్గముండునని విశ్చయముగా నమ్ముకొనుచు, బులిహార, కోవెలగారెలు,
మొదలగునవి ప్రియముగా భుజించి, వంకకొప్పు కప్పస్తంభము, గర్భ
కోవెల మీదుక్రిందులయందలి వివిధచిత్రములు, రాతిరథములను చూచి
తిని, లోనికి జనసమూహముమధ్య నిరికి యంతరాళమున జనసమూహ

ముచే నడుపబడి, తుదకు గ్రిందబడి, గర్భకోవెలను జొరబడి, చెమ్మట గ్రమ్ముచున్నట్లు ఘర్మబిందువులు రా గోడప్రక్కలను స్రవింపుచుండగా, ఘనచందనముతో నిమిడియున్న వరాహనరసింహమూర్తి నేడు నిజరూప దర్శనమని కొంత వంకమూతితోనున్న మూరెఱుపొడవుగానున్న సింహాద్రి యప్పన్నను జేతులారా బుణికి మ్రొక్కిమ్రొక్కి, జనుల నలుపులాట లక్ష్యపెట్టక, ఘోరయుద్ధమున నెగ్గివచ్చినట్లు, చేబారలతో క్రొత్తేటి నీది వచ్చినట్లు, జన్మమీడేరినట్లు, స్వర్గముజూరగొన్నట్లు, సంతోషముఖవికాస ములతో దేవుని సందర్శించుకొని కోవెలనుండి షల్లి యుత్సవిగ్రహము లను వేర్వేర దర్శించుకొని మ్రొక్కుచు, మూకమూకలుగా పసుపుకుంకు మలు గంటమువ్వలచే నలంకరింపబడి యచ్చువిడిచిన మ్రొక్కుబడిగిత్తల వెంబడి దివ్యటులటువంటి యగ్గిమంటలకోలల చమురుజల్లుకొనుచు నగ్గి జ్వాలలు తులసిపేరుల నెసగుగుండె లొరజేతుల ద్రిప్పుకొను మూఢభక్తి న్దాశములు తప్పెట్లు పట్టి దైవసంకీర్తనముచేయు శూద్రులును, నెనరు మాలి తమముణుకులకు దలాని, కత్తిపిడుల న్నెత్తులంగొట్టి బిగించుచు, మేటిగా శిరోజములగొరిగి ప్రోగొనర్చు మంగళ్ల చెంత కుప్పకుప్పలుగా నున్న రాగిడబ్బులు, మంత్రములు చెప్పుచు స్నానమాడించి దక్షిణలకై చేతులుచాచు నీటికాసుబాపండ్లు “నోహో యేమి లయజ్ఞానమురావీనిది? చూడు మెట్టులుదరమునే మర్దలముగా వాయించుచు భజనము చేయు చున్నాడు” అని మాతండ్రి రెండుడబ్బులు బహుమతి యిచ్చిన యుదగ వాదకునివిద్య కబ్బురపడుచు సాయంకాలమున కడివివరమునకు గొండదిగి వచ్చి తిరిగి విజయనగరము చేరుకొంటిమి.

మారెండవయన్నమామగారికి ఒకకొడుకును నలువురు కొమార్తెలును కలరు. అందులో మూడవది గున్నమ్మ యనునామె మారెండవ వదినె. మారెండవయన్న తనమామగారియొద్ద గుమాస్తాగా నుండి యార్జనము ప్రారంభించెను. అప్పటికేడెనిమిదివందల రూకలు గడించెను. అతని మామగారతనికొక యిల్లు కట్టించి యిచ్చెను. మేము మూడుపూటలు విజ

యనగరములోనుండి సింహాచలయాత్ర చేసికొని తిరిగి విజయనగరము నకు వచ్చినాము, మా రెండవ అన్న మారెండవయన్న నన్ను దన యొద్ద నుంచుకొని చదువుచెప్పించుట కుద్దేశించెను. అప్పుడు మా తలిదండ్రులు మారెండవయన్న మామగారి యింటి కెదురుగానున్న యింట్లో నద్దెకుదిగిన నిరాఘాటము కృష్ణయ్యగారను మహారాజుగారి పాటకునకు సంగీతము నేర్పుమని నన్నప్పగించిరి. మాగురువుగారు పాడునపుడు తల చేతులు మొగము కను లెట్లు త్రిప్పుకొందురో గడియలో నాయభినయ మంతయు నాకువచ్చెను. మాగురువుగారికన్న నెక్కువుగ ద్రిప్పుకొనునన్ను మాగురువుగారు కవిపెట్టి మాతండ్రిగారితో “శాస్త్రిగారూ! మీవాడు పాటలో నాకన్న నెక్కువుగ రుంజుకొనుచున్నాడు. నన్ను వెక్కిరించుచున్నాడు. వానికి నే జెప్పను” అనెను.

మాతలిదండ్రులు పేరన్నయు మాయూరికేగిరి. నేను విజయనగరములో చదువుకై యుండిపోతిని. పేదస్థితిలోనున్న మాకుటుంబమును చిన్నపుడు దారిద్ర మనుభవించిన రసజ్ఞుడు, ప్రాజ్ఞుడునగు గంటి పట్టాభి రామయ్యగారు గొప్ప యింటివారనియును, చదువుకొన్న సత్పురుషులని యును మమ్ములను మిక్కిలి గౌరవముచేసి పంపెను.

కం॥ ఇది నాపది పన్నెండేం

డ్ల దినంబులచర్య సజ్జనస్తవనీయా

సదమల జయంతికులవా

రిధి సంపూర్ణాషాఢీశ - శ్రీకామేశా॥

మాఅన్న సీతారామయ్య నాకు వారములు కుదిర్చినారు గంటె పట్టాభిరామయ్యపంతులుగారిఇంట సోమవారం, ప్రభల సుబ్బారాయుడుగారి ఇంట ఆదివారం, కాపరపు శంకరముపంతులుగారిఇంట మంగళవారము, చింతక్రింద గంగన్నపంతులుగారిఇంట బుధవారము, వేములకొండ సీతారామయ్యపంతులుగారిఇంట గురువారము. వేదులమూడి రాయప్పపంతులు

గారి ఇంట శుక్రవారము పాలెపు లక్ష్మణరావు పంతులుగారి ఇంట స్థిరవారము, వేములకొండ గోపాలస్వామిగారి ఇంటను, వంక వెంకన్న పంతులుగారి ఇంటను, గుదిమెళ్ళ వెంకట్రామయ్య పంతులుగారి ఇంటను కూడా వారముల భోజన మప్పుడప్పుడు తలపెట్టించుచుండెను. ప్రథమ సుబ్బారావుగారు, వేములకొండ సీతారామయ్య పంతులుగారును మిక్కిలి భోజన ప్రేమియులు. వారిండ్ల భోజనము మిక్కిలి గణనీయము. నాకింగ్లీషు చెప్పించి ఉద్యోగము చేయించుటకు మా అన్నగారు నిశ్చయించి, ఇంగ్లీషు మొదటి పాఠపుస్తకము నాకు కొనిపెట్టెను నాకు పదమూడేండ్ల వయసు, విజయ నగరమంత పెద్దపట్టణ మిదివరకు జూచియుండలేదు.

నా ఆంగ్ల విద్యాభ్యాసం

పదునాల్గవయేడు దాటువరకు నేస్కూలులో ప్రవేశించలేదు. తేకు మళ్ల గోవిందరావుగారు నాకు ఫస్టురీడరులో గొన్ని పాఠములు చెప్పిరి. అతనియొద్ద “మఖంజీదొర ఉద్యోగములోనే మనవిభవములెల్ల” అని పాడుచు నవ్వించుచుండువాడను. పట్టణములో ఉండుట చేతను, స్కూలులో చదవ నుద్దేశించుట చేతను. అదివరకు మామూలుగా గట్టుకొనుచున్న గోచికి నెలవిచ్చి, చిన్నగావంచా గట్ట ప్రారంభించినాడను. విజయనగరములో వారముల భోజనమునకు స్కూలు వేళకు జతపడకుండుట చేత అదివరకు మారెండవ అన్న వేరింటికాపురము స్థిరపడకుండుటను, నేబడిలో ప్రవేశించి, పైగా పాఠములు నేర్చుకొనుచుంటిని. మారెండవ అన్న భార్య సోదరుడు గంటి లక్ష్మీనరసింగరావు కూడా నాకింగ్లీషు పాఠములు నేర్పుచుండును. అతడు నేర్పిన ఇంగ్లీషు నన్నా అతడు మప్పిన మట్ట శాశ్వతమాయెను. మొదట జుట్టుకాల్చినపుడు కక్కుకొని ఎంతో బాధ పడితిని. క్రమక్రమముగా జుట్టులకు గురువై తిని.

నాకు వారములొసంగిన వారిలో వేములకొండ సీతారామయ్య పంతులు మంచి కవీశ్వరుడు, గొప్పవక్త, వకీలు, నాభినిషా కలవాడట,

ప్రతిదినము తెలకపిండికూర, ఇంగువనూనె పులుసు పాటోలి, వంకాయ ముద్ద మొదలగు బలురకముల భోజనము సేయువాడు. పరమ భాగవతోత్తముడు. అతని భార్య తెల్లని ముసలిది. కృష్ణా యని అతడుభజనచేయుట పాడుట, ఎంతోదూరమువరకు వినబడును. అతడు సానింగూడ ఉంచెను. వేములకొండ గోపాలస్వామి స్త్రీ డరు. అతనికి రెండవ పెండ్లి అగుటచేత అతనిభార్యకు నా ఈడు గలదు, భార్యాభర్తలు తలిదండ్రులవలె నన్నాదరించుచు, నాచే బురాణము వినుచుందురు. వేములమూడి రాయప్ప పంతులు, చిగురువంటిభార్య, ముత్తైములవంటిపిల్లలు కలవాడు. స్త్రీ డరు. మారెండవఅన్నకు కోర్టుపనిపాట్లు నేర్పెను, గుడిమెళ్ళ వెంకట్రామయ్య పెద్దమీసాల పొట్టిపంతులు. కోటలోనుద్యోగి పేకాట ఎంతయో అతనికి వేడుక. అతని ఇంటిభోజనముకూడ మిక్కిలి బాగుండెడిది. ప్రభల సుబ్బారాయుడు మిక్కిలి భోగశీలుడు. సంతతము చందనచర్చితమగు శరీరము, తాంబూలచర్వణ సువాసిత మగు ముఖము. గొప్ప జుట్టుముడి. రంగుపంచలు, సొగునైన ఆకారము కలవాడు. అతనికల్లి సుబ్బమ్మవంట అమృతోమానము అతడు ప్రేమేటువకీలు, అతనికుమారుడిపుడు. విశాఖపట్టణములో జిల్లాకోర్టువకీలు, కాపరపు శంకరముపంతులు మంచి భూస్వాస్థ్యము కలవాడు. కోటలో ఉద్యోగి, నల్ల నిమీసములు, తెల్లని జన్నిదములు, పావుకోళ్లతో ఇంటిలో బచారుచేయుచుండును. వారిఇంట నేను తరుచు భోజనము చేయుచుంటిని. చింతక్రింది గంగన్నపంతు లీ ఊరి అమీను “ఓరీ ! పెద్దగొంతువాడా !” అని నన్ను బిల్చుచుండును. తెల్లనిపాగా. అంగరఖా, ఆకుచెవ్వులు, చేతజపతావళముతో కచ్చేరీకి వెళ్ళునపు దపశకనమైనచో దిట్టుచుండును. పాలెపు లక్ష్మణరావుపంతులు కోటలో ఉద్యోగి, కనుబొమ్మలనడుమ పెద్దకుంకుమబొట్టు తలనుగేరా కలవాడు. ఆదరించి అతిథుల కన్నముబెట్టును. గంటి పట్టాభిరామయ్య పంతులు మారెండవఅన్న మామగారు. తెల్లటివాడు. కోర్టు స్త్రీ డరు. మూటలనేర్చుచే మిక్కిలిఅస్త్రీ సంపాదించెను. వంకా వెంకన్నపంతులు

వేములకొండ సీతారామపంతులుకు శిష్యుడు. ఒకబండికి సరిపడునంత తెల్లనిశరీరము కలవాడు. తపశ్శాలి వీరిలో వేములకొండ సీతారామ పంతులు వేదులమూడి రాయప్పపంతులును దప్ప తక్కినవారందరును స్మార్తులు. పూర్వపుస్తీ డరీకింగ్లీషు రానక్కరలేదు కావుననే వారికి బట్టల ఖర్చు తక్కువ. తరచుగా అన్నదాతలుగా ఉండువారు.

పదునాల్గవఏట బడిలో ప్రవేశించి ఫస్టుక్లాసు 'ఎ' డివిజనులో ఫస్టుగా ఉండువాడను. మాకుమాస్టర్లు కడియాల వెర్రికామయ్య, అతడు లెక్కలు బాగుగ జెప్పగలవాడు, కాని నిష్కారణముగ మండలపై రూళ్ల కర్రతో బడగొట్టువాడు. కంసాలి పై డన్న బ్రాహ్మణుల మరపించి ఉండు వాడు. కంసాలి గంగయ్య గుండ్రనిమొగము, పెద్దకన్నులు, సొగన్నై న పాగా కలవాడు, మృదుపై న మాటలాడువాడు. కంసాలి గంగయ్య గోళ్ళలో గోళ్ళువెట్టి చిక్కి బాధించువాడు, మంచియొజ్జ శీలము వెంక టాద్రినాయుడుగారు మూడే క్లాసులుగల పై మరీస్కూలున కధికారి. ఇరువదిరూపాయల జీతగాడు. స్కూలుపిల్లలకేమి, పై వారికేమాతని యందు మిక్కిలి గౌరవము. మంచి మాటకారి. ఎన్నదగిన బోధనశక్తి కలవాడు. పణతుల నృసింహశాస్త్రి మూడుక్లాసులవరకు మాకు తెనుగు మాస్టరు నాకు ఫస్టుక్లాసునుండి డబుల్ ప్రమోషనుచేసి మూడవక్లాసులో వేసిరి.

నా "క్లాసుమేల్లు"

అప్పటి నాతో చదువుకున్నవారిలో జొన్నవలస మైనరు విసుపు లేక రాజపౌరుషముతో తీవిగా ప్రతిదినము రెండుపూటలు నిలువబడు చుండును. పులపాక కోదండరావు పిచ్చుకలు నీటిలోను, చేపలు చెట్లమీద ఉండునని జవాబు చెప్పి యెన్ని దెబ్బలు కొట్టినను కన్నీరుపెట్టని జడ్డి వాడు. బండారు రామమూర్తి యెద్దుమోపికబర్చు పుస్తకములు మోయుచు నంతతమేదో చదువుచుండును. ఒకతీరు బుద్ధిశాలి పీతాంబరము హను

మంతరావు నా రెక్కలు కాపీకొట్టి నేను కాపీకొట్టినని మాస్టరుతో చెప్పి నన్ను గొట్టించిన తెలివితేటలు గలవాడు. చిరకాలము నాతో కలిసిమెలిసి తిరుగువాడు, మండపాక వీరరాఘవస్వామి, క్లాసులో ఫస్టు మంచి తెల్వి తేటలుకలవాడు. కోలకొట్లచలపతి కోమలులలో నీవై పున నంతచదువునందు తెలివికలవాడింకొకడు లేడు. బొడ్డు వెంకటేశము, జుబ్బా షరాయితో ఉండు మంచిబాలురలో నొకడు. చదువునకేమిగాని వర్తన మంచిది. నిడుకొండ వరహాలు. చదువు రాదుకాని వన్నెకాడు, లంక గడ్డెన్న. ముక్తాఫలములవలె రెండుభాషలును వ్రాయగలవాడు. పులిగెడ్డ సుబ్బారావు. చదువుగాని పెంకెవాడు. కానుకుర్తి వెంకటరావు. ప్రశస్తమైన తెల్వితేటలు కలవాడు, అతనితమ్ముడు కానుకుర్తి కృష్ణారావు తెలివిగల వాడే. భాగనరపు సూర్యనారాయణ తెలివితేటలు కలవాడేకాని రా పలుకదు మజ్జి జగ్గయ్య. ఒడ్డుపొడవులకు నాసోటి. మూడవక్లాసులో కొందరు నాకన్న బెద్దవాండ్రు పలువురు నాకన్న చిన్నవాండ్రును గలరు. భాగవతుల అప్పరు. కామావంతుల సూర్యనారాయణ, ఈ ఇద్దరు మిక్కిలి తెలివితేటలు గలవారు. నాకు చందస్సునేర్చి పద్యములల్లుట నుప్పిరి. విష్ణుల సూర్యనారాయణ, మల్లాజోస్యుల వెంకన్న, క్రొవ్విడి వెంకన్న, కుచ్చర్ల కోట వీరరాజు, తేకుమళ్ళ రామారావు, అంగర వెంకట్రావు, వేములకొండ దాసువంతులు మొదలగు క్లాసుమేట్లు చురుకై నవారు.

వెంకటాద్రినాయుడుగారు ప్రతిరాత్రి తనఇంట్లో నాచే భారతము చదివించి నినుచుందురు. అతనిభార్య పెరుగు, సాలు, అరటిపండ్లు నాకిచ్చు చుండును. నాకు దరుచు స్కూలుజీతముగూడ నందిచ్చువాడు. మూడవ క్లాసునుండి అప్పుడ ఫోర్తునకు నన్ను డబుల్ ప్రమోషను చేసిరి. గుండాల రామచంద్రరావు, అతనితమ్ముడు తాడూరు రామచంద్రరావు, పూళ్ల వీరరాజు, సరిస్వతుల సుబ్బయ్యశాస్త్రి, చిక్కవోలు స్వామి, కోటేశ్వర రావు. అరిపిరాల గౌతమి, చింతామణిభట్ల వెంకటరెడ్డియు, మంథేన భాస్కరుని మేనల్లుడు నాక్లాసుమేటు మరికొందరిని మొగముచూచి

పోల్చగలను. కొందరిపేర్లు పరాకుపడినాను. కొందరు బొత్తిగ జ్ఞాపకము లేదు బాలగురువు కొల్లూరు సోమనాథముగారు, ఆతీ వెంకట్రామయ్య నూతి పట్టెయ్య, వెర్రి సూరయ్యనాయుడు, భాగవతుల రామమూర్తి శాస్త్రియు అతని అన్నయు కొల్లూరు సోమనాథశాస్త్రి (ఏనుగంతవాడు) నరసింహముపంతులు, తేకుమళ్ళ గోవిందరావు, వాసుదేవరావు, కంసాలి అప్పయ్య, అనాసపురపు రామమూర్తిపంతులు. మాధవరావునాయుడు. కూరెళ్ళ వెంకన్న. నిష్టల చలపతి, శ్రీనివాసాచార్యులు. విజయరాఘవాచారి, అప్పారావు, కూరెళ్ళ సూర్యనారాయణ, రామానుజాచారి, ప్రడవర్తి సూర్యనారాయణ (గొప్ప బలశాలి, మాటలపోగు, భూస్వాస్థ్యము కలవాడు, శిష్యవత్సలుడు, సద్బ్రాహ్మణుడు), బాలగురువు దేవాంగి (కడు దొడ్డవాడు) ఆతీ వెంకట్రామయ్య (పెద్దపాగాజుట్టి గున్నచేస్తువలె స్కూలుకు వెళ్లువాడు) నూతి పట్టెయ్య (కీచుగొంతువాడు) సూరయ్యనాయుడు (ఈయన దస్తూరీవంటి సొగసైనదస్తూరీ తరుచు గానరాదు). రామమూర్తిశాస్త్రి (తెలుగుటీవరు), కోట రామమూర్తి (జ్యామెట్రీతో తెలివిగలవాడు) గొల్లపల్లా అప్పలస్వామి. లంకజనార్దనమును వాని తమ్ముడును, హస్తామర్కాదు ఇజాల్ పటాలంసిపాయి కొడుకు. వెంకటస్వామి, మజ్జి జగ్గయ్య. లొల్లా నీలాచలము ఫస్టుక్లాసులో 'బి'లో మానిటర్ బైరరాజు అప్పలరాజు (మిక్కిలి ఉడుకుప్రీతి) దాట్ల అప్పలరాజు (అతడెంతచదివినను పాఠములురావు), ఠానోజీరావు (మొద్దెంతకొట్టినను కంటనీరు పెట్టని మొండి), కందుకూరి భూషణరావు, వ్యాసుల జగన్నాథము (మంచివాడు). వెల్లటూరి లక్ష్మణ్ణి, వసంతరావు, అనంతరావు. కాకినాడ గున్నయ్య, గురడాల నారాయణమూర్తి ఉపద్రష్ట వెంకటరమణయ్య, అంగర వెంకట్రావు, గోల్కొండ వేపారి నారాయణమూర్తి, నాకబిందు అప్పలస్వామి. గంగాధరభట్ల సుబ్బారావు, కోలకొట్ల అప్పలనరసయ్య, చంద్రశేఖరశాస్త్రిగారు అతని తమ్ముడు సుబ్రహ్మణ్యము. సాలూరి సన్యాసిరాజు, గొంగాడ మల్లయ్యశాస్త్రియు అతని అన్న గోపాల

శాస్త్రియును, వడ్డాది పోతనపూడినుండి వచ్చిన జగన్నాథము అతని తమ్ముడు సుబ్బారావును. కందాళ నీలకంఠము వాని అన్న సుబ్బయ్యయు. వేగినాట్ల సుబ్బారావు అతని అన్న జగన్నాథము. పోతనపూడి నివాసులు పూర్ణ వీరరాజు. వీరమల్లేశము, మండపాక రామదాసు షరాబుఖానా కృష్ణారావు. నడివింటి నరసింహము, చట్టి అస్సారావు, ఓరుగంటి సోమయ్య.

1880 సంవత్సరమున మాతండ్రిగారు కాలముచేసినారని విని నేను మా రెండవ అన్నయు బయలుదేరి యజ్ఞాడకు వెళ్ళినాము. మా తండ్రికి నలువదేండ్లవయసులో క్షయరోగము కలిగెను. దాని నివృత్తికై అతడు సూర్యోపాసనము చేసెను. అప్పుడు పుట్టిననాకు సూర్యనారాణ అని పేరు పెట్టెను అతని ఏబదితొమ్మిదవయేట తిరిగి క్షయరాగా అతడు మృతుడయ్యెను. మాతండ్రియొక్క మరణసూచనములు కనిపెట్టి మాతల్లి వాతనొప్పులచే బాధపడుచుండునది. ముసిడినల్లమందునూనె కలిపిత్రాగి సన్న సన్నగా మా తండ్రి మా పొలములో ద్రవ్వించిన నూతపడిపోయెను మా తండ్రి కాలముచేసినవెంటనే ఊరిలోనివారందరు మాతల్లికొరకు రాత్రి వెదకివెదకి తుదకు తెలవారినవెన్క నూతన మొదటనడుకంటి ఎట్లో పైకిదేలి స్మారకముదప్పి సన్నపునూయి అగుటవలన ఒకవైపు శిరస్సును. మరియుకవైపు పాదములును రాళ్లనడుమ చిక్కుకొనబడి ఉన్న మాతల్లిని బైకితీసి ఊపిరి ఉంటుచే మా ఇంట ఒకమూల బడ వైచిరి. మా తండ్రిని దహనముచేసిన మలినాడు మాతల్లికి స్మృతి వచ్చెను. మాతండ్రిగూర్చి వర్తమానము దెలిసికొని ఆపె ధైర్యము వహించి మృతిచెందుట కుత్సహింప కూరుకొనెను. ముసిడి నల్లమందు త్రాగుటచే క్రమక్రమముగ నదివరకాపెకున్న వాతనొప్పులు నశించి పోయినవి. మా రెండవఅన్న రెండువందల రూపాయలు ఖర్చుపెట్టి యుత్తరక్రియలాచరించెను. పిదప మాపెద్దఅన్నయు మూడవ అన్నయు నాల్గవఅన్నయు వ్యవసాయముపెట్టుకొని కాలక్షేపముచేయుచున్నారు. మారెండవ అన్నయు నేనును విజయనగరమునకు మళ్ళివచ్చినాము.

నాటి విజయనగరము

నా వయస్సప్పటికి బడేనేండ్లు. నూత్నయౌవనపు శాఖామృగ చేష్టలు దుస్సహవాసబలమున నా కంకురింప దొడగెను. శరీరమునకు సరియైన పోషణ లేకుండెను. మారెండవవదినె భాగ్యవంతులపిల్ల అగుట చేతను పుట్టిలైదుట ఉండుట చేతను దరుచుపుట్టింబుకొడునది. మా అన్న కోర్టుపనిచేసికొనుట రెండుపూటలును వంతుకొనుటయు దట్టస్థించుచు వచ్చెను. మా అన్న నాకు వారములు మాన్పించి ఇంటనుంచుకొనెను. మా వదినెగారు పుట్టింటికి దయచేసినపుడెల్లా తరుచు నేవంటచేయువాడను. కానుకు ర్తివారివీధిలో దక్షిణశ్రేణిలో చట్టి వెంకట్రావుపంతులుగారి తూర్పు పొరుగు మా అన్నగారున్నయిల్లు దాని నతనిభార్య కతని మామగారు కట్టించి ఇచ్చిరి. అప్పటి విజయనగరపు మ్యునిసిపాలిటీ స్థితి ఏమిచెప్ప గలను. నాచుతోను గల్వలతోను విండినఅయ్యకోనేట్లో అన్ని జాతుల వారును స్నానముచేసి బట్టలుతుకుకొనుచుందురు. పెద్దమహారాజుగారు వీధులవెంబడి గుర్రపుబండిపై వచ్చునపుడు వారి హుక్కానువాసనతప్ప తక్కినవేళల నన్నివీధులందును సహింపరావి దుర్వాసన నిండిఉండును. దోమలబాధ చెప్పదరముకాదు. పెద్దచెర్వునీటి మొదటిదుర్గాంధానుభవము స్కూలుది. బ్రాహ్మణవీధులన్నియు కుళ్ళుకాలువలకు, చెత్తలకు పుట్టిండ్లు. మహారాజాగారిప్రాపున పై డబ్బు. మున్సిపాలిటీమహిమచేత గ్రిందిడబ్బును లేనిపురుషుడరుదు. మూడువంతులు స్త్రీలకు బూరగాళ్ళు. బూరచేతులు కలవు ఇట్లు పిన్నపెద్దలు ముప్పాతికమూడువీసములిట్టి దుష్టరోగములకు బారైరి. ముఖ్యముగా బ్రాహ్మణులకే ఈ రోగములు మెండు. గవర్న మెంటు ఉద్యోగులేమి, తక్కినజనులేమి మహారాజపోషణమాశించి ఉండు వారు. పల్లెలలో జరుగక పట్టణవాసము చేరి. నానావిధజనసంఘ సంపర్కముచే పూర్వచారములు చెడగొట్టుకొని, బ్రాహ్మణవీధులనెడబాసి, భోగవాంఛచే డబ్బుకై కానిగడ్లుగరచుచు, విగతలజ్జలై, కోర్టులలోను. గోటలలోను, బేటలలోను ఇచ్చకములు పల్కుచు, గూటసాక్ష్యములు

బన్నుచు నీచ నేవలు నేయుచుండు దుష్టులను దేవుడట్టి రోగములచే శిక్షించుట వింతకాదు.

విజయనగరమున ఉత్సవములు.

పెద్దమహారాజుగారికాలమందు నిత్యోత్సవము పచ్చతోరణముగా బ్రతివత్సరము పొడవున నేవో ఉత్సవములు జరుగుచుండునని. గణపత్యుత్సవమున మహారాజుగారు మామూలు దయచేయించెదరని కొందరు, తమ యింటివై పుకి దయచేయుదురని కొందరు. ఒకరిజింటికి వచ్చినపుడు మహారాజుగారు తమసంగతికూడా కనిపెట్టుదురని కొందరు ఇట్లు వేలము వెర్రిగా గొందరు కోలాహలముగ. బలుజాతులవారు గణపతి నింటనుంచి ఉత్సవములు చేయుచుండును. గణపత్యుత్సవములు జరుగుచోట ముఖ్యముగ వెలచేడియ పాటయు, స్వస్తివాచక ఘోషయు, భజనయు దప్పకుండును. మూడుగంటలరాత్రివరకు స్కూలుపిల్లలు సంస్కృతవిద్యార్థులు, పోక్తిరీలు వీధులవెంటి తిరుగుచుండురు. మా ఊరిమహారాజులు దేవీభక్తులు కనుక దేవీనవరాత్రములు మరింత బాగా జరుగుచుండెను. నా ఎరుకను రాజగురువు చిరపూరి రామసోమయాజులుగారు అతనికి బొగాకు నమలుటయే యలవాటు. మంత్రశాస్త్రవేత్త. శరవేగమున నాగరీచదువు దొడ్డవాడు, లంబోదరుడు, దేవీపూజ వామాచారముగా బలువురు జరుపుచుండిరి. వామాచారమనగా సారాయి మాంసమును దేవికి నివేదన నేయుట, ఆ ప్రసాదము నేవించుట మతిలేకుండుటయును, మహారాజుగారిది స్థూలు. మహారాజుగారి నొకర్లు స్కూలుమాస్టర్లు కనుక మహారాజుగారి ఉద్యోగుల ఇండ్ల జరుగు ఉత్సవములందు స్కూలుమాస్టర్లు శిష్యుల సహితముగ రాత్రులు నిద్రమాని ఉండక తీరదుగదా! మహారాజుగారి చిత్తమునకు వ్యతిరేకముగా విజయనగరములో నొకచీమఅయిన ఉండవాటముకాదు, గవర్నమెంటు ఖాయదా మునుపంత ముదరలేదు. నవరాత్రిదినములలో రామలీల జరుగుచు వచ్చెను లంకాపట్టణము అయోధ్య జనకపురి అను పేర్లుగల స్థలములు విజయనగరమునకు సమీపముగా మూడువైపుల

గలవు. సాయంకాలం మూడుగంటలుమొదలు రాత్రి ఏడువరకు నాస్థలముల
గల వై భవము చెప్పనలవి కాదు. పలువిధముల సింగారించుకొని
కులాంగనలు, వెలచేడియలును, అందలములపై గొందరును, బండ్లపై
కొందరును, బాహుముగా కొందరును, జాటుగా కొందరును, అరచాటుగా
గొందరును అన్యోన్య సందర్శన సంభాషణ కుతూహలంబులం జొక్కి
తిరుగు త్రీపురుషులును దొమ్మిగా ఉండునపుడు పరస్పర శరీర సంపర్క
జనితసుఖవేశపరవశులై ఒకలిసొమ్ములను గోలుపోవువారును, మహా
రాజుగారు ఏన్నుపై గూర్చుని ఉత్సవస్థలమునకు విచ్చేయునపుడెంతచూచి
నను దనివితీరని వారి సౌందర్యవిశేషమును గనుగొంటుకు మోములెత్తి
తమపై బట్టలు జనసంఘముతో జిక్కువడిపోవ దడుముకొనువారును, వందల
కొలది నడుచు జుల్యతీ గుర్రంబులకు బెదురు పసులచే నీవ్వబడి గొడుగు
పాటందిన బండ్లలో దెబ్బలుతగిలి మొర్రో కుయ్యో అనువారును, దులసీ
రామాయణము చదువు బొందిలీదోలకు వాద్యఘోషయును, కించిదోగో
భవిష్యతి అనునట్లు రామలక్ష్మణసీతావేషములతో ఏన్నుపై గూర్చును పేద
బ్రాహ్మణకుమారులును, చూపరులకు భయమును హాస్యమును బుట్టించుచు
నాకసమంటు రక్కసి బొమ్మలును, కుంభకర్ణాది వేషములపై బడు
మర్కటవేషంబులును రావణశిరస్సులం దహించుచు ఎంతోదూరంగా
వెల్ల డినీను బాణాసంచాయును, ఇంటికి మళ్ళివచ్చునప్పుడు జరుగు విటవిటే
చమత్కారంబులును, దొంగతనములును వర్ణింప ఒకపెద్ద చాట భారత
మగును.

సహవాస దోషములు.

నన్ను బట్టవాసపుపిల్లలు బెదిరించి జెల్లలు కొట్టుచుందురు. నేనమ
ర్థదనయు ఊగు కొత్తదగుటచే పోరాడుటకు భయపడువాడను. కూపం
బుల గూర్చుంటయు, మునుపటివలె వ్యవసాయపుపాటు లేకుంటయు,
దుస్సహవాసమున లభించిన నూత్నయౌవనపు దుశ్చైష్టల కలవడుటయు.
మురికిఇండ్ల దిరుగుచుంటయు, రాత్రులు తరుచు నిద్రమాని ఉంటయు
నాశరీరమున కారోగ్యము తప్పించెను. ఒకప్పు దొకరిపై క్రిమినల్ కేసు

వచ్చినపుడు వారిపక్షమున వ్యవహరించు మా రెండవ అన్నతోగూడ విశాఖపట్టణమునకేగితిని.

అచట నాకొకవై పండము వృద్ధిఅగుచుంట కెంతయో చింతించి తిరిగి విజయనగరమునకు వచ్చినమీద, ఒంటితాడి యగ్రహారమును సమీపగ్రామమందుండి విజయనగరమునకు వచ్చి, వాతనొప్పులు వాత ప్రకూపితాండములు నుం దోమి బాగునేయుదునని చెప్పుకొనుచు, గొలుసులుత్రిప్పవిద్య కై తోడానందిన ఒక దూదేకులసాహెబున కొకపావలా ఇచ్చి ఒకమారుమూలచోట పదేనుదినములవరకు బ్రతిదినముందోమించి తిని. నాచేత మొత్తముపై రెండు రూపాయలుగొన్న సాహెబు మునుపటి కన్న రెండురెట్లు నావ్యాధింబెంచి పోయెను. కాని లాభమెద్దియును లేదాయెను.

జుట్టునకుచుట్టు సొగసుగ బిల్లవరుస నిడుకొంట, కొంగు పొదము వరకు విడిచి బట్టకట్టుకొంటయు, నిట్లు శృంగారచేష్టలకలవడియు సత్తువ పట్లకు కురుజుగా నుంటిని. ఎవరితోనైన దండపట్లు పట్టినపుడు పైకి నేచెణకినతోనే పదిగజముల దూరముగ దెబ్బున తలక్రిందుగా బడుటయు, బడినరెండునిమిషములవరకు స్మృతిలేకుండుటయు, వారు పిదప నామెలపు కొనియాడి మరెన్నటికి నాతో దలపడకుంటయు నాకు జ్ఞాపక మున్నది. ఒకప్పుడు పదుగురతో ఒకరితరువాత నొకరితో బట్టుపట్టి అలసటలేక ఓడించువాడను. నన్నోడించిన ఇద్దరివలన నేబడినసాట్లదివరకు మరపు రావు, శనివారము, ఆదివారము ప్రతిదినము వచ్చిన బాగుండుననుకొను వాడను. బడి వదలినతోనే లక్ష్మీకాంతం పంతులుగారి తోటగడ్డలోనో, అయోధ్యదిబ్బలమీదనో, వ్యాసనారాయణమూర్తిమెట్టచెంతనో, జుట్టుగట్టి చెడుగుడు ఆడుచుండువారము.

మిడిల్ స్కూల్ రెండవక్లాసులో సంస్కృతముపభాషగా పరీక్షలో దేలినాడను. నా కప్పటికి బదారేండ్లయినవి. మొదటి రెండు మూడు క్లాసులవరకు మారెండవఅన్న నాకు పుస్తకములు బడిజీతమిచ్చెను, కాని,

పిదప బుర్రాణముచదివియు, బాడియు బడిజీతమునకును బుస్తకములకును సంపాదించుకొనువాడను. ఇదివరకు బేర్కొనినవారిందక్క జీవితము దోషావిష్టమగుంగాన నిటుపదారేండ్లలోపున దెలిసినవారిందప్ప దక్కిన వయసున నెరిగినవారి నాయెరుకంగలవారిపేర్లు చెప్పనొల్ల నటులై నంగాని గుణదోషముల జెప్పవాటముగాదు.

స్పష్టముగ గొంతవ్రాసియు నంతలోమేల్కొని నర్దుకొనుచున్నాడ. సాని మేళములయొద్ద శ్రద్ధగా గూర్చొంట వెలపడుచులంజూచి కనుగిల్చి మెలపున జావిశీలువాడుట మొదలగు నేర్పులబ్బెను. అయ్యకోనేటి మఠమురేవున నొకనాడుదయమున స్నానమునకేగి యొకహితుని గలుసుకొంటిని. వానికి వెన్క గేరాయును వెడదకనులును, గంజుమొగమును కలవు. నేనొకకూనిదీర్ఘము తీయగా వాడొకదీర్ఘము తీసెను. గాన మాయువురకును స్నేహము కలిగెను. అతడదివరకు బడిపాడవాడై పోశంగి ముచ్చల సహవాసమున జరుపు కోటాకువేయగా గురుజుపిట్టవలె దిరుగుచు నాబోటివారిజ్ఞాన కల్చుకొనుచున్నాడు. కాన అతడు నన్ను దన యింటికి దోడ్కొనిపోయెను. కొందరు రసికులకనికి జట్టుదార్లు. గేరా కట్టుకొనుటయు, పుర్రాడంచుకొనుటయు, ఇస్తీరీజుబ్బలు తొడుగుకొనుట జల్తారుచెదావులు దొడుగుకొనియు, బొడవుచుట్టకొల్చుచుంటయు, సన్నెగంటిసరసములు నేయుటయు, శేడీవేడిజవ్వనమున నవివేకము మదింది తిరుగుటయు, చిన్నచిన్నవిషాలు నేయుటయు వారి వృత్తులు. మాయన్న తన్ని తగిలివేయునను భయమున బడివిడువరాదు. దుస్సహ వాసమున తెల్లవార్లు దిరుగుచుంట నాడది మానలేకుంటిని. పెద్దప్రభువు వారు స్వర్గస్థులై నపుడు సంభావనకు మావైపునుండి పలువురు బ్రాహ్మణులు వచ్చిరి. నాపసినాటిస్నేహితులు నా నాజూకువేషముచూచి “అప్పుడే వట్టివాసపు మెరుగులలో బడినావా? నీపవిత్రతయు నీయారోగ్యమును తెడుపుకొన్నావా” యనిరి. అందుకు నే “పోరా పల్లెటూరి బచ్చా” యని పట్కన నవ్వితిని, చిన్నప్రభువువారు పెద్దప్రభువువారికి బొత్తము లిచ్చు

చుండ జూచితి, వై దికవేషముతో నున్నను నాప్రభువెంతో సొగసుగ గన్నడెను. మాజట్టుదారులలో నొకడప్పటిపోళంగిముచ్చులలో నగ్రే సరుడు. వానిం గన్నకొడుకువలె నొకధర్మాత్ముడు జూచుచు వానికిష్టము వచ్చినట్లెల్ల ధన మిచ్చుచుండెను. ధన మేమిషను వచ్చినను భోగార్హము కదా ! అతడు పెచ్చురేగి విచ్చలవిడి సొమ్ము వెచ్చపుచ్చుచుండెను. అతని వెలయాలు నాచేతనొకనెలవరకు బాస్కరరామాయణము చదివించి పట్టాభిషేకము చేయించి యొకపంచలచాపు నొకచీరె పదిరూప్యములు కట్టుమొసంగెను. అంతసొమ్ము నాచేతికదివరకొక్కసారి యట్లు చిక్కలేదు. ఆ చీరెమాత్రము నాకుయమషట్పది నుపదేశించిన మారెండవమేనమామ పెద్దకొడుకున కిచ్చివేసినాడ.

సాయంకాలము బడివిడిచినతోడనే జట్టుదార్ల కడకేగుట వారు కరుణించి దయచేసిన చిన్నగురుని సేవించుట చిల్లరపాటలు బాడుచు వెలపొలతులయింట నుచ్చగిత్తవలె వారివెంటదిరుగుచుంటయు నాపని, మానాల్గవయన్నయగు పేరన్ననుగూడ మారెండవయన్న రప్పించి యింట నుంచుకొనుటచే మునుపటివలె నవసరమైనపుడు వంట నాపై బడకుంటన్నా యధెచ్చగా రాత్రింబవళ్లు దిరుగుచుంటి. నాదు శ్చేష్ట లగుపడినపుడెల్ల మారెండవయన్న నన్ను వందమూడుటోళీలు జేయువాడు ఒకసారి చూచిన పుస్తకమంతయు జ్ఞాపకముండునాకు నూకలుపూటపాఠములన నెంత ? గాని రాత్రియంతయు మేల్కొనియుంటచే నిషాకలవడుటచే చల్లితిన్నతోనె బడికిబోయి నిద్రయాపలేక తరుచుగ గనువడకయు లేక మంచిచేసికొనియు బోర్డుబల్ల వెన్క బడి నిద్రించువాడను. మాపేరన్న మాయన్నవదినెలు చెప్పుపనులు నేయుచు కొందరియొద్ద సంగీతమునేర్చుకొనుచుండెను.

వ్యాధిచికిత్స

అంతట నాయెడమ పార్శ్వమునందండవాతము మెండయ్యెను కచ్చకి మడనంత పెద్దదాయెను. స్వర్గమున గురుదొకడుగాని విజయ

నగరమున బలువురు గురుసంపర్కమున శిష్యుడుగూడ గురుడయ్యె. క్రిందు మీదులకూడ గురుడుండెను. అది కనిపెట్టి మారెండవయన్న నొకపసిణి గంటి తురకను బిల్పించి వాని కిరువది రూకలొప్పుకొని శస్త్రచికిత్స చేయించెను. ఆచికిత్సకుడు మిగుల మృదుభాషణుడు నేర్పరియు. కోడి కత్తి తొలుత నండములోదూర్చి నీరుకార్చి అందులో జ్వరపువత్తివేసెను. మరునాడు ముమ్మరమైన జ్వరము తగిలెను. మూడవ నాడా వత్తింబై కి బెరకివై చి కలబందుతెలక పిండికట్టుతో కుళ్ళగట్టి కుళ్ళుపోయిన పిదపపిండి కట్టనమాన్పెను. రెండవవై పుగూడ నాడవాతము మెండుకొనుట దానిం గూడ శస్త్రముచేసి వత్తిదూర్చెను. అదివరకు నాకు మిక్కిలి పరిచితమగు నొక వెలచేడియయింటికి దాని యప్పకూతురువచ్చెను. నే నచటికిబోయి మన్మథబాణమువలెనున్న దానింజూచి యూటలూరుచు జావళీలు బాడుచు నాపెదయకు బాత్రుడనై నాకుగల వ్యాధికిం దానిబాగునకు లక్ష్యమునేయ కుంటిని. నాడే నా కలవిగాని జ్వరము తగిలి సందెకుదించెను. తోపల మాత్రము చెరుపు మరుపు తెల్వికలదు. అప్పుడు మారెండవయన్న నా చెంతకువచ్చి “యయ్యో యెంతపని జరిగెను? మరి బ్రతుకడు కాబోలు, వీడు పనికివచ్చునని యెంతకష్టమైనను సహించి చదువుచెప్పించుచున్నాను. మొన్ననే వీనికై పదునెనిమిది రూపాయలిచ్చి బ్రాన్సు డిక్ష్నరీ రెండు భాగములును గొన్నాను! అని కన్నీరిడెను. దేవుని కృపవలన నాకా జ్వరము మశ్శెను. మరునాడు నే సుఖముగా గూర్చునియుండగా తొలినాడు నన్ననుగ్రహించిన వెలయాలి పినతల్లి తోడుతెచ్చుకొని నన్నుజూడ వచ్చెను. మొన్న నీ యొద్ద పాడిన జావళీ యింత జేసెనని నవ్విన నన్నుం జూచి “ఇంతశ్రమపడుచున్నను నీ పోకిరీతనము మానవైతి”వని యొక కంట కోపము మరియొకకంట సంతోషము నభినయించిన సొగనెట్లు వర్ణింపగలను? అండ వ్యాధికుదిరెను. గాని లంబకోశుడనై యుంటిని. ఎప్పటి లాఘవము వచ్చెను.

నా లాఘవ శక్తులు

నా లాఘవమనగ మునువేళ్లందిన మాత్రమున గోడపైకెగురుట, నా మూరతో బన్నెండు మూరలు డాటుట, వెనుకకు గాని ముందునకుగాని పాదములు మాత్రము మోయునట్లు తలక్రిందు మొగ్గలువేయుట, యయ్య కోనేటి యీవలివడ్డునుండి యావలియొడ్డువరకు గజమెత్తునాచు విడిచే తుల జింపుచు నీడుట, సామాన్యపు పొడవుగల యిండ్లపైనుండియు మిద్దెలపైనుండియు చప్పుడుసేయక క్రిందదుముకుట, మైళ్ళకొలది పరు గిడుట, రెండు గజముల యెత్తుగల యరుగులమీదికి గుప్పించి యెగు రుటయును.

మిడిల్ స్కూలు సూర్యనారాయణ యనుపేరున బరీక్షలో నెరవేరి నాడను. వాసుదేవరావుగారు హిష్టరీ జోగరఫీలు నింగ్లీషును సొగునుగ బోధించును సోమశాధశాస్త్రి బూతులబుంగగాని శిష్యవాత్సల్యమును మేటిబోధనశక్తి కలవాడు. దేవునివంటివాడు నరసింహము పంతులండ వాతము శస్త్రముచేయించుకొని మృతుడయ్యె. నాకు బాగుచేసిన సాహెబే యతని ననుగ్రహించెను. అనాసపురపు రామమూర్తిపంతులు తనయింటికి నన్ను గొంపోయి యెంతోదయతో బనిపాటులు చేయించుచు జదివింపుచు బాదించుచుండును. గాన బడిలో నన్ను గొట్టినట్లు మరెవరిని గొట్టలేదు. కూరెళ్ల వెంకన్న మంచివక్త, కూరెళ్ల సూర్యనారాయణశాస్త్రి బేదవాండ్ర నైన భాగ్యవంతులైన నొకపోల్కి దిట్టుచుండును. నేనెప్పుడోతప్ప సంత తము బడికాలస్యముగా వెళ్ళువాడను. నన్ను జూచినతోనె శ్లోకమప్ప చెప్పుమనును. “ఫస్టు వానిచే జదివింపుడు పిదప నేజదువకపోయిన నన్ను తమచిత్తమువచ్చినట్లు శిక్షింపవచ్చును.” అని నేననగా “నోరీ నీ పెంకె తనము నా కెరుక యొకమారు విన్నమాత్రమున నీకువచ్చునని నాకు దెలి యదా? కాటుకెంతసొగసుగా బెట్టుకొన్నావురా నీయంద మడుగుకొని తిన్నట్లున్నదామట్టుగ బెంచీయెక్కు. ఎక్కెదవా ప్రిన్సిపల్ గారికి వ్రాయ మన్నావా” అని బెంచీయెక్కించి నిద్రపోవుటకు నెలవిచ్చుచుండును.

“దొక్కచించి రాళ్లు కొట్టెద”నని పలుమారాశాస్త్రిగారు కోపమువచ్చినపు డెల్ల శిష్యులతో వచించుచుందురు. ఒకనాడు వారొకటికై పైకిజనినపుడు బల్లమీద వారుంచిన వారిసులోచనములదొక్క చించి దానిలో రాళ్లు దిగ గొట్టి తిరిగిబల్లమీద నుంచినాను. అతడు వచ్చి సులోచనములదొక్కస్థితి జూచి “మీతలమంత నాదొక్కేచించి రాళ్లుకొట్టినారా?” యని కోపమును వప్పును గన్నరెను. భాగవతుల లక్ష్మీనారాయణశాస్త్రియును రామమూర్తి శాస్త్రియును మృదుభాషులు. అప్పయ్యగారు సౌజన్యవిధి, మంచిటీచరు. చలపతిశాస్త్రిగారి బోధనాశక్తి గడింపదగినది. ఎటులైన మెట్రిక్యులేషను పేసయి చదువుమానివేయుట నా యభిప్రాయము. అయిదవ క్లాసునందు చదువుచున్నపుడే రెండునెలలు వేసవినెలవులు వచ్చెను. అపుడు మా పెద్ద న్నయు, బేరన్నయు, నేను గంజాంజిల్లా కార్జనకై బయలుదేరినాము మా తండ్రిగారు కాలముచేసిన రెండేండ్లకు మా వ్యవసాయపుబాధ పడలేక మా పెద్దన్నయు, మూడవయన్నయును మాతోగలిసి జీవించుటకై, భూములను శిస్తులకమర్చి విజయనగరము చేరుకొనిరి.

సంస్థాన సంస్కృత నాటక సమాజము

మహారాజుగారు సంస్కృతనాటక ముంపించిరి. ఆ నాటకములో మా పెద్దన్నయు, మూడవయన్నయు, బేరన్నయు నాలుగేసిరూపాయిల జీతమునకు కుదురుకొనిరి. అప్పటి నాటకపు మేనేజరు నల్లనివాడు, మిక్కిలి యున్నతమైనవాడును, మాటలనేర్చు మిగులకలదు, వైద్యము చేయును. గొప్పరసికుడు. నాటకపు మట్లు నేగ్రహించి, వెల్లడిచేయుదు నేమోయని, నాటకము శుష్కేష్టి జరుగునపుడు నన్ను విననిచ్చుట కొప్ప కుండును. అప్పటికి విజయనగరమున సంగీతసాహిత్యము లత్యున్నత దశలో నుండెను.

విజయనగరమందలి సంగీత విద్వాంసులు

అస్థాన విద్వాంసులలో నొకడు ఒకదినమంతయు మిగులశ్రావ్య

ముగ సభాసదు తొరాయనునట్లు రాగము పాడగలడు. ఒకడు ఫిడేలు ప్రశస్తముగ వాయించును, మృదంగము సొగసుగ వాయించును, సభ్యులొనన బాలుజాలును. ఒకడు ఫిడేలునాదు, వీణయందు నిరుపమానముగా బల్లవి వాయించుచు జంత్రగాత్రముల కభేదముగా మిగులరుచ్యముగా బాడును, మరియు నతనికి సంగీతసాహిత్యములు కరతలామలకములు. ఒకడు నిరుపమానముగ వీణవాయించును, సొగసుగ గవిత్యము చెప్పును, గరిడీసాములో నేర్పరి. మంచి మాటకారి. ఒకడు పల్లవిలో జాతులు మార్చి స్వరము పాడుటయందు గొప్పవాడు, మరియు మృదంగరాయడు. మరియుద్దరు రుద్రవీణ వాద్యమున నిరుపమానులు. ఒకడు రుద్రవీణయందు సమర్థుడు, ఇంకొకడు చితారునందును రుద్రవీణయందును మిక్కిలి విపుణుడు. గంధర్వుల మెప్పింపజాలు మహమ్మదీయుడు. నాటకములో పప్పువెంకన్న వేయికోయిలలు మ్రోగునట్లొకమైలు వినబడు నట్టి దివ్యశారీరముతో సభకామోద మొనర్చువాడు. అతడు వీణగూడ గడురుచ్యముగ వాయించును. పెక్కేల విజయనగరమున సంగీత మెరుగనివారరుదు. సంస్కృత విద్యకు రెండవకాశీయని ప్రసిద్ధి పొందెను. విజయనగరమా లేక విద్యలనగరమా యని విదేశీయులాశ్చర్యపడువారు. ఇద్దరు మూవురు వెలయాండ్రును ఇద్దరు ముగ్గురునట్టువవాండ్రును సుప్రసిద్ధులుకలరు. అప్పటికి నాకు స్వరముపాడుట రాదు. గాని లయస్వభావముగ వచ్చుటచే ఒక్కని పై దప్ప తక్కినవారినందరిని బల్లవిలో ఢీకొనుచుండువాడను. నూరుజావళీలవరకు వచ్చును. కొన్ని కృతులుకూడ వచ్చును. నాటకపుమట్లుకొన్నివచ్చును.

నా పెద్దన్న బలపరాక్రమములు

మా పెద్దన్న బలమునకు నతనివిగ్రహపుష్టికి మరియు నతనిక్రమాంతస్వాధ్యాయవేత్తృధత్వమునకు భోజనసామర్థ్యమునకు సోమనాథముగారు సంతోషించి దన కోట్లలో మంచిదొకటి బహుమతి యొసంగెను. సోమనాథముగారి కోటు మా పెద్దన్నకు దప్ప తక్కినసలువురకు వదులు

మా పెద్దన్న బలముంగూర్చి చెప్పియున్నాడ నతనివిగ్రహము గున్న తేన్లు
 స్మరపించు నతడుతినుచలిది మావంటివారికి బదిమందికి సరిపడును. ఒక
 ప్పుడు ప్రభువువారతనిం జూచి “యేపాటి భోజనముచేసెదవయ్యా”యని
 నాటకశాలద్వారమున గాపున్న మా పెద్దన్నతోననెను. అందుకు మా
 పెద్దన్న “మహాప్రభో. నాతో దండెపట్టెలినవారుగూడ బట్టలేరని నాయభి
 ప్రాయము. క్రమాంతస్వాధ్యాయవేత్తను ఏలినవారు చిత్తగించినచో
 నాభోజన వైభవము దెలియును” అనె నందుకు ప్రభువువారు సంతోషించి
 కోటకు రప్పించి చిక్కగ గాగినపాలును పట్టెదేసి లడ్డువులు నొద్దపెట్టిం
 చిరి. పన్నెండు సేర్లపాలును తొంబదిలడ్డువులును దిని యిదిరాత్రిపూట.
 మధ్యాహ్నమునందైన నింతకు రెట్టి పుచ్చుకొందు ననెను. అందుకు
 ప్రభువువారాశ్చర్యపడిరి. పెద్దమహాప్రభువువారి మొగదాల్లు చుల్కగా
 ద్రిప్పెను. మా పెద్దన్న యీత చోద్యమయినది. యోడవలె గదలక
 మెదలక నీటిలో వెదికలబడుకొంటయు నతనిపై పదిమంది కూర్చును
 టయు ఇందరిని భరించుచు నెంతమాత్రము చలించక కాలిపట్టి యెటులా
 గిన నటువచ్చుటయును మిక్కిలియద్భుతము. అతనికెంతబలమో యంత
 దైర్య మంతశాంతగుణమును గలవు. వలసినంత యాహారసౌఖ్యమును
 గసరత్తుచేయుటయును మొదటినుండి యతనికున్నయెడల నంతబలా
 ధ్యుడు లోకమందుంట యరుదనుకొనెదను.

మా పెద్దన్నయు, బేరన్నయు, నేను అర్జునమునకై గంజాంజిల్లాకు
 బైలుదేరినామని మనవిచేసినాడనుగదా. విజయనగరము బయలుదేరి రణ
 స్థలమునకు నడచినాము. చింతాకుచారుతో నెఱ్ఱనిముతకయన్నము
 తిన్నాము. సత్రములో మరేదియు లేదు. శ్రీకాకుళములో నాలుగు
 రూపాయలు సంపాదించుకొన్నాము. అచటినుండి దేవాదిసత్రములో భోజ
 నము పుష్టిగ జేసి, యెత్తురాళ్ళపాడు సత్రమున రాత్రి నిలిచి మరునాడు
 పదుకొండుగంటలువేళకు మంచియెండలో రఘునాథపురమునకు సమీపించు
 చుంటిమి, మండువేసవి. ఐదారుసార్లు కనపడిన నీటిలోనెల్ల మునుగుచు

నీరు ద్రావుచు, నీడల నిలుచుచు నెంతో కష్టమున రఘునాథపురము చేరు
కొని యొంటిగంటకొకసత్రములో దిన్నాము. రాత్రికి గ్రొత్తగ్రహారము
చేరుకొని మరునాడు హరిపురంసత్రములో నాగి, యిచ్చాపురములో రెండు
వూటలుండి బరంపురమునకు జేరుకొంటిమి. బరంపురంకాదది బ్రాహ్మ
ణులపాలి బంగారుపురము. ప్రతిగృహస్థును భోజనముకావలసినన్నాళ్లు
షడ్రసోపేతముగ బెట్టి సంభావననిచ్చు పుణ్యాత్ముడే. అచట ముప్పది
రూపాయలు సంపాదించుకొంటిమి. అచటినుండి రసూల్కొండ కేగ
దలచితిమి. జామురాత్రి కొకబండి న్గుదుర్చుకొంటిమి అవైపు బండ్ల
పట్టములు మిక్కిలినన్నములు. ఇద్దరు మనుష్యులుగూడ బండిలో సుఖ
ముగ గూర్చొనజాలరు. గూళ్లుకూడ కడుపొట్టివి. మాపెద్దన్న బండిలో
ముందుకూర్చున్నచో నరక వెనుకనున్నచో లేగ గనుక సరిగ బండినడుమ
మఠమువైచి కూర్చొనెను. మేమిద్దరము చెరియొకవైపున నున్నాము.
అది తిరుగుబండి కావున నశికాకు మూడుసావలాలకు మాట్లాడుకొన్నాము.
ఇంటలిగట్టు దాటినపై నాల్గుగంజలరాతిరై నది. బండియిరును విరిగిపో
యెను. ఇంతలావుమనుష్యు డేనుగువలె గూర్చుని నాబండి విరిచివేసెనని
బండివాడు మొర్రబెట్టుచుండగా వాని కొకపావలాయించి, కాలినడకన
జాముప్రొద్దువ కొక కుగ్రమము జేరికొన్నాము. అచట సదావర్తి దొరి
కెను. ఎర్రటికండ కర్రలముట్టె, చింతపండు, మిరపకాయలుప్పు నెర్రని
ముతకబియ్యము తీసికొని వచ్చినాము. కాని వంటమాకెవరికిం జేతకాదు.
మాపెద్దన్నయ్యే యెట్లో యొక చెర్వుకడ నాబియ్యమునుడికించెను.
ఆ చుట్టుపట్ల తెనుగువచ్చిన వారే లేరు. సగముడికీయుడకని యన్నము
కొంచెముగా దిన్నాము. అంత యన్నము భుజించుమాపెద్దన్న యొక
చిన్నపట్టెడన్నముమాత్రము తిని నీళ్లు ద్రాగుటకు నాకు దుఃఖము వచ్చెను.
ఎండమల్గినతోడనే బయలుదేరి ఓడ్రపుపల్లెలెన్నో దాటి ఋషికుల్యయేటి
యొడ్డుతోటలో నడిచినడిచి తుదకు మిక్కిలిడస్సి. ఎంతోకష్టమున నశికా
జేరుకొంటిమి. అచట మాబంధువొకడు మున్నబుకోర్టు గుమస్తా మమ్మా

దరించి పెట్టినయన్న మిదివరకు జ్ఞాపకమున్నది. అచట నాలుగైదు రూపాయలు సంపాదించినాము. అచటనుండి రసూల్కొండకు బండి కుదుర్చుకొని పోతిమి. ఆ రసూల్కొండలో మా పెదతల్లియు నా పెద తల్లియు నిద్దరుకుమాళ్లు నుండిరి. పెద్దకుమారు డిరువదిరూపాయలు జీతము పుచ్చుకొనుచున్న స్కూలు మాన్దరు. అదివరకు మాతలిదండ్రు లతో నచటి కై దేండ్లక్రిందట వెళ్లియున్నారము. తగినవాని నొకని దర్శించి మేమిద్దర మన్నదమ్ములము పాడుట యేమిచ్చిన నది చేకొనుట ఇట్లచటగూడ పదిరూపాయలార్జించుకొన్నాము. మా పెదతల్లి నాకొకదుప్పటి నిచ్చెను. మా పెదతండ్రి యొకయు త్రరీయమును రెండురూపాయలిచ్చెను. మా పెదతల్లి కుమారుడు మా పెద్దన్నకు రెండురూపాయలును కట్టుకొనుట కొకగావంచాలచాపు నిచ్చెను అచటవారముదినము లున్నాము. రసూల్కొండకు దక్షిణముగా నొకచిన్నయేరున్నది. ఊరినడుమ కొండ యున్నది. కొండచెంత మాయన్న టీచరుగానున్న బడికలదు. చిన్న తాలూకా ప్రదేశములలో రసూల్కొండవంటి యందమైన స్థలమే లేదు అచటనుండి యశికామీదుగా బరంపురమునకు దిరిగివచ్చి యిచ్చాపురము మీదుగా ఫలాసకు వచ్చుచుంటిమి. అచట గొండచెంగటి తోటలో జాము ప్రొద్దునుదయమున మా పెద్దన్న మొలజాలలో దాచిన సొమ్ము నాచేతికిమ్మని యడిగినాను. నీవుపారవై చెదవు నాయొద్దనే యుండనిమ్మనెను. నేనందు కొప్పక నీవన్నిరూపాయలు హరింపదలచినావిచ్చినగాని యొప్పనంటిని. అందుకు మా పెద్దన్న, పటపటపంపు కొరికి, “వినవుగదా! పోనీ పుచ్చు కొమ్మ”ని యెంతశాంతుడోగాని మొలజాలే విప్పి నాకిచ్చివై చెను. ఎంత సొమ్ము దొరికెనో లెక్కించుటకై యామిషపన్ని సొమ్ములెక్కింపగా దెబ్బదిరూపాయల చిల్లర కనబడెను. లెక్కించుటకై యట్లంటినిగాని మరేమియు గాదంటిని. పిదప ఫలాసా జేరుకొన్నాము. అచట జయంతి రామేశము పంతులు లేడు గనుక కతిపయప్రయాణముల కిల్లు జేరు కొంటిమి.

హరికథలకంకురార్పణ

స్వభానుసంవత్సరములో నేను మెట్రిక్యులేషను చదువుచుండగా కుప్పసామినాయడను హరిదాసు చెన్నపట్టణమునుండి వచ్చి కానుకు ర్తివారి యింట ద్రువచరిత్రమును బాడుచాడుచు వినిపించెను. సభ్యులు మిక్కిలి యానందించిరి. కానుకు ర్తి హనుమంతరావు పంతులుగా రాహరిదాసునకు సభలో వెండిపల్లెమందు డెబ్బదిరూపాయిలు పట్టుకండవా యుంచి బహుమాన మిచ్చిరి. సంగీతసాహిత్యవిద్వాంసుడు మిక్కిలి ప్రశస్తముగ నృత్యగీత వాద్యములతో గానకవితాప్రజ్ఞ నగపర్చు హరికథ చేసినపుడు జనులిహపరతారకము శ్రీహరికథయని యెంచి మంచివర్తనముకలిగి పండితపామరరంజకుడైన హరిదాసుని మిక్కిలి యాదరించెదరని నాకు తోచినందున నామరునాడే యదివరకేసంగీతమందును, పురాణముచదువుట యందును, మిక్కిలి యారితేరినవాడనై కొంచెము వద్యములు పాటలు నల్లగల కవితాశక్తి యుండుటచేతను ఇంగ్లీషుభాషకూడ నభ్యసించుట చేతను హరికథలు నేచేసినచో లోకులొనందించెదరను ధైర్యముతో ద్రువచరిత్రమును కొంత నాకవిత్వముతోను కొంత ధూళిపాళ కృష్ణయ్యగారు రచించిన ద్రువచరిత్రమందలి కీర్తనలతోను ఒక్కనాటికి రచించి ధారణ మొనర్చి మారెండవయన్న సీతారామయ్యగారింటిలోను, శ్రీవేణుగోపాలస్వామి మఠములోను, చిన్నప్పటినుండినాతో గవగాబాడుచున్న నానాల్గవయన్న పేరన్నగారు వెనుక పాడుచుండగా వినిపించినాడను. శ్రోతలు మిక్కిలి యానందించిరి.

ఇంతట మెట్రిక్యులేషను పరీక్షకై శ్రీకాకుళమువెళ్లి నాడను. పరీక్షల యిన తరువాత నేనొక పెద్దపంతులింట బసచేసి యతనికి ద్రువచరిత్ర కూర్చుని వినిపించినాడను. పిన్నపెద్దలు సభలో సంతోషించిరి. నాకాపంతులవతారమె త్తించెను. పిదప పేరన్నయు నేను ర్లామునకు వెళ్లి నాము. మేనేజరు మాచే దర్బారులో బాడించి యవతారమె త్తించెను, అటుపయిని. మేము దేవాదిలోదిగి నరసన్నపేటకు పోతిమి. అటనొక సబ్రిజస్ట్రారు

నిననిచ్చగించి కోవెలలో గథ చేయించెను. అచట సత్కారమొంది రఘు నాధపురము జేరితిమి. ఒక పుణ్యాత్మునివాకిట, శీతాకాలము చిన్నపందిరి క్రింద మంచుకురియుచుండెను. ఏకాదశిరాత్రి తెల్లవార్లు బాడి కథచెప్పినాడ నాయన యొక బాణ (5) మిచ్చెను.

క్రొత్తగ్రహారమున సాయంత్రము భోజనముచేసి పశాసకేగినాము. కామేశముపంతులుగా రచటిమండి బరంపురము వెళ్ళిరి. అచటనుండి యిచ్చాపురమునకేగి యొకపుణ్యాత్మునియింట ములగకాడలు, వంకాయ ముక్కలు వేసిన పప్పుపులుసు, రెండుకూరలు రెండుపచ్చళ్ళతో భుజించి తిమి. నిరతాన్నదాత యతడు. కాశీకి రస్తావేలకొలదిబ్రాహ్మణులు కుటుంబ ములతో దిగుచు పోవుచుండురు. ఆయన వారందరికి ప్రక్షసోపేతముగ నన్నదానము చేయును. అతని యింటి కెదుట నొకతొంబదేండ్ల ముసలి వాడు “చెలియ నీతోపొందు చింతకాయ”యని సారంగిపై బాడుచుండెను. అచటినుండి బరంపురమునకు బోయినాము. మాపెదతల్లికుమారుడు జిల్లా కోర్టుపీఠరుగా నుండెను. మమ్మాదరించి యన్నమువెట్టెను. కడుదొడ్డ వాడు. నన్నుజూచి “యిన్నివిద్యలకాంబినేషన్” అని సంతోషించెను. బరం పురములో ఒక హరికథ టిక్కెట్టుపై చేసినాము. అప్పుడునాకు హరికథతీ రగపర్చిన హరిదాసాయూరనుండి కథకొక యవతారమెత్తు చున్నాడు. నా టిక్కెట్లకు నలుబదిరూప్యములు దొరికియుండును. ఆ హరిదాసుడు నా కథకువచ్చి “చిన్నవాడవుగాని యికముందు గొప్పవాడయ్యెదవు” అని నాకీ ర్తనములు కొన్ని వ్రాసి యిమ్మనెను. ఇంతట కామేశము పంతులు చత్రపురమునుండియో బొడగడానుండియో వచ్చెను. కామేశముపంతులు దానకర్ణుడు. చేతికెముక లేదు. మూర బార యొకటియే. సింగపునజరు. ఏడడుగులవాడాజానుబాహువు. మన్మథసుందరుడు. ప్రొఫిషియంటు వకీలు, వేలకొలది, లక్షలకొలది మృష్టాన్నములు పెట్టించుట దోసిళ్ళతో రూయిలు సంభావన లిచ్చుటయు. ఒకప్పుడొకడు పంతులు దయమున కూర్చుండనిచ్చి పెండ్లి చేసుకుందు ననెను. వైష్ణవుడు ఘనమున గొప్పవిద్వాంసుడు,

అప్పుడు నలువదివేలుగల గోనెనందిలో దోసిలిపట్టి (పంతులు వ్రేళ్లు మిక్కిలి పొడవైనవి. దోసిలి రెండువందలకు తక్కువబట్టదు) అయిదారు దోసిళ్ళిచ్చి, తుదకు గోనెనంది పల్లెమునుంచి యెత్తెను. బ్రాహ్మణునకు రెండుమూడువేలు ముట్టెను. అతడు పదిపదేనుచోట్ల సత్రము లుంచెను. చెన్నపట్టణము మొదలు బరంపురమువరకు బసయిండ్లు. అచట వందల కొలదితో భోజనములు. పదిరూపాయల జీతగాండ్లు, పదార్గురు సవారీ మోయువాండ్రు, ఇద్దరు వంటబ్రాహ్మణులిద్దరుమంగళ్లు, డేగవలెను నొకమూలనుండి యతని సవారివచ్చుటయు కన్నడకుంటయు నాకస్మికములు. రాత్రి తొమ్మిది మొదలు దయమేడుగంటలవరకు ద్రువచరిత్ర చెప్పినాను. బరంపురమునందలి పిన్న పెద్దలందరు సావధానముగా నాలించుచున్నారు. కామేశముపంతులు నాకథకుబ్రహ్మానంద మొంది “నీవుపశాసకురమ్ము, పదేను దినములకచట కలాసుకుందాము” అని యానాడే యతడు పర్లాకిమిడెకు బోయెను. పిదప నాశమువారియింట నొకకథచేసినాను. నూటపదార్గు నగదు నొకపట్టుపంచలచాపు నొసగిరి.

బరంపురము వర్ణనము

చల్లనిగాలులకు దలలూచుచు నతిధులను బిల్చునట్లున్న కొబ్బరి చెట్లును, కలువతామరలతో నిండిన బెక్కుకోనేళ్ళును, జనుల జీవన బాహుళ్యము తెల్పు బలుకోవెలలును, ఆస్తికత గన్నరచు మణుగులకొలది కంచుతోడవు నొప్పుచేతుల గిండీలుపట్టి పైవారిదృష్టితాకని కొవ్వలతో చూడామణులను ముచ్చెతిలకములును, చెక్కుటద్దముల ముంగురులును, చివురువాతెరలును, మేల్ముసుగుచాటున దోబూచులిడ నీళ్ల కేగు వోడ్ర కాంతలును, జనులకే మాత్రమును చెదరక ఇల్లరికమున్న పడుచునల్లురవలె వీధులవెంబడి యధేచ్ఛగ దిరుగుచు రాచరీవిం గడియకొకయడుగు వెట్టుచు, గృహస్థులు వెట్టుగడ్డి తవుడు మొదలగు విందారగించుచు, దంద్వయుద్ధములచే వీధులను జనులరాకపోకల నిరోధించు సొండులను, సొండులవలె దలిదండ్రులకు లక్ష్యమునేయక బడికినామముబెట్టి మసాలాఖిల్లీలు బుగ్గల

నమర్చి త్రోవల న్వసంతమువలె నుమియుచు దిరుగు కోడెగాండ్రును.
నీగలు ముసురుచుండ, చెంగట కుక్కలల్లాడుచుండ పలురకముల తిను
బడివస్తువులుగల కజ్జెపుడుకాణములును;

బంగాళాకులు, దేశియాకులు. ఖరాకొంత మీరాకొంతయు మసా
లాతో గడియగడియకు వందలకొలది ఖిలీలువాను బీడాదుకాణదార్లును,
లయతప్పక తలలంటు వడ్డెమంగళ్ల కరతాశధ్వనులును, కామముమూర్తీభ
వించినట్లు మెరుపు దృష్టులతో నరచాటుగ దలుపుసోరలనుండి నటించుచు
యగుపడీయగపడనట్లు వింతనగవులందోచు కామయుద్ధవికారదలగు వెల
చేడియలును, ముప్పిరిగొన్న యవయవంబుల కందమురెట్టింప దలలనెంతో
భారముమోయుచు నడుచుగంపకూలీలును;

తమయొడకులకొంతులు దిక్కులను వెన్నెలలు గాయ చిన్నజంతు
వులయ్యును మిక్కిలిచురుకుగ బండ్లతో బర్విడుగి త్తలును, ముందుగా
ళ్లకు బందముతో కుప్పిగంతులు పెట్టుచు, పెంటల వెంటాడుచు వానితా
పులం దలవాయ దినుచు, నెగురుచు బర్విడు కంచరతట్టులును, నేల యదర
నడుగువిడుచు, హీనవర్ణముల కోసరిలుచు బరువుకావిళ్లతో బర్విడుచు
వచ్చు గంగాధరులును, వడ్డెమంగలి సొగసుగ జల్తారు పట్టెలగుపడునట్లు
పింజెపెట్టిన వాణీలు భుజముల నొప్ప దలలం బాగాలు మెరయ గుర్రపు
బండ్లనేగు బాగ్యవంతులును, అద్దెకె యరవలేడ్చునట్లు కూలికై వీధులం
బడి చీవాట్లుదినుచు మొగముపై నుమిసినం దుడుచుకొనుచు, పరమత
ముల దూషించుచు, బొల్లిచేతులు పిల్లికనులు ద్రిప్పి యభినయించుచు,
వచ్చిరాని భాషలతో నుడువుచు, దేవుని కొడుకొకడే రక్షకుడని తరుచుగ
కూటికకూర్చిచేగాని, వివాహసౌలభ్యమునకుగాని తమలో గలిసిన
శుంఠల వెంటనిడుకొని యక్కరగాని మొట్టవెట్టు క్రీస్తుమతబోధకులును;

తమ యిష్టానుసారముగ దమకేలను ద్రిప్పుచు హైకోర్టులాయర్ల
కన్న నెక్కువగ సబబులు చెప్పుచు బార్టీలను దడుముకొనుచు, దమ

యజమానులకన్న నెక్కువయమలు చూపు స్త్రీ డరుగుమాస్తాలును ముందు
 పూనులు జనులనోసరించుచు లాంతరుగొవినడువ, పగలు పన్నెండు
 రాత్రి యేడెనిమిదిగంటలవరకు డస్సిడస్సి నేవకులయ్యు యజమానుల
 వలె డాబుచెలాయించుచు వేతనముకన్న నింటిఖర్చు పదిరెట్లయ్యు యైదా
 రేండ్లుపిదప నేబదివేలకుబై గా రొక్కమునిల్వ. భార్యకు మోయగలిగినన్ని
 నగలు, భూస్వాస్థ్యము ప్రశస్తమైనవోగిలి. పిల్లలకుబాపలకు బరిచార
 కులు, వంటబ్రాహ్మణులు. నౌకర్లు, వచ్చిపోవుచుట్టాలతిధులు, గుర్రపు
 బండ్లు, హరిదాసు, భజన, దేవతార్చనవాడు, సత్యము పౌరుషము
 హృదయమునందును: మోమునందు లజ్జయుతప్ప, తక్కిన యైశ్వర్యము
 లన్నియుగల ఉద్యోగులను; ఉదయముతోనే స్నానముచేసినట్లు నటించుచు
 వంగమూడికవలె బిలక రూడించుచు, విభూతిపట్టెబెట్టి, ముష్టిచెంబులు
 కొందరు, పంచాంగములకొందరు, ధర్మశాస్త్రములకొందరు, బురా
 ణములకొందరు. దర్భకర్తలుకొందరు పట్టి పూర్వాచారములను భోధి
 చుచు, దమపవిత్రత నుగ్గడించుచు, డబ్బునకై యెట్టికక్కూర్తియైన
 బడుచు, గోడమీది మార్జాలమువలె సమయోచితముగ నడచువైదికులును;

కొన్నవారికన్నము కూరలిచుచు, గడియగడియకు గురుకటాక్షము
 నందుచు యజమానులంగూడ చీటికిమాటికి గోపబడుచు నధికారము
 నేయు పాచకులును ఉద్యోగములు నేయు నర్హులమని తమకున్నపర్తిపికేట్లు
 చూపుచు, నధికారులదయ సంపాదించుకొనువారలంబోలి మొండిచేతులు,
 సొట్టకొళ్లు, గ్రుడ్డికనులు. ముసలివయసు నగుపర్చి యడిగికొను ఖైరాతీ
 లును; రావినవ్వులు, లేనిసొగసులు, దొంగవలపులు గన్నర్చుచు బల
 వంతపుసంగీతమునుదీయు వెలబోంట్లను, చాటున గడుపు బాజాలును,
 పసపునూనెయు బూసికొని మురికి దుక్కబట్టలతో మునుగుచు, నీరు
 పసరుముద్దగజేసి, గొట్టాలమ్మం గోరిపిలిపించుకొను నొడ్డెలును, న్యూనెన్ను
 కేసులు మిక్కిలి చురుకుగా బట్టుకొను కానిస్టేబులును, వర్తకమునందలి
 యన్యతదోషము దానధర్మమునను ధర్మశ్రవణములను దుడిచికొననాసించు

బేహారులును, చదలరాజువలె సుకుమారముగా బెరుగుచు, విరాగులనడుమ
 గూఢసంచారమునేయు మహాంతిమతమున జెవులకు విందొనర్చు పలు
 రంగులపిట్టలును, ఎడతెగక తీయనిసీరందిచ్చు చేరువునూతులం దోడుచు
 ప్రతియింటిగుట్టు బయటపెట్టుచు బ్రహ్మచారులతో నెగసక్కెములాడు
 వంటలక్కలును, తప్పుసాక్ష్యంబుల బన్నుచు నాకాశరామన్న యర్జీలు
 వ్రాయుచు మూడులగు పల్లెటూరివాండ్రకు కలహములు కల్పించి పిల
 కలుముడివెట్టుచు పొదివలె జంకను రుమాలున గట్టబడిన కాగితముల
 దస్తరము చెవినందున గలమును కాకిచూపులును నధికారి యెదుటబడనీయ
 కున్నను పైనుండి తాళహంగుజేయు చెట్టుక్రింద నమలువలాయుచు
 పైవేటువకిళ్ళును: “అర్థరూపాయినకా త్రి పావలావలంబ్రీ సాక్షిబ తైములు
 పదుకొండురూపాయలయెద్దునైనది పట్టి కుకదా కేసుగెలిచిన పై గట్టుము
 వీయిష్ట” మనుచు డస్కుబల్ల తివాసితో దుకాణముపర్చి కూర్చొను స్త్రీ డరు
 చుట్టు మూగి “మాగడ్డి మేము కరచుకొన్నామిక యెన్నటికిట్టి తంటాలకు
 రా మిదెక్కడి న్యాయమయ్యా యిన్నివాయిదాలువేసిన సంసారులము
 చితికిపోమా”యను పార్టీలును. సాక్ష్యములు చెప్పుచు డబ్బుసంపాదించు
 కొనుటయే జీవనోపాధిచేసికొని ప్రతియధికారిచే చీవాట్లుతినుచుండియు లజ్జ
 దొరగి తగుమనుష్యులవలె దిరుగు దుష్టసాక్ష్యులును- పలువురు బంబ్రో
 తులు తన్ను నేవింప బడాయుచూపు నాజర్లును- పన్నెండు జీతముగాని
 తమయుపాయవై భవముచే నెలకు నూర్లు సంపాది చుకొను ఆమీనాలును-
 అధికారిదయ కాసింది వారియిండ్ల నడ్డమైనచాకిరీలు నేయుచు తగవులు
 దిద్దుచు డబ్బు సంపాదించుకొను కమిషనర్లును- డబ్బులదుకాణమువలె
 ముద్రలమ్ము వెండర్లును — పులుమర్తి నారాయణా, వడ్డి గురవడు, మాల
 యచ్చయ్యా, కుచ్చర్ల పాటి సీతారామరాజు, ఆకుల బైరాగి, దీనబంధు
 పట్నాయిడు, చాకలి వెంకా, కొడవంటి బుచ్చెన్నశాస్త్రి, మంగలి యెల్లిగా
 బులును వెంకటసోమయాజులు, బారికి పోలిగా వడ్డాది పేరిదీక్షితులు” అని
 పొలములో పిట్టల బెదిరించువారివలె నరచు కోర్టువ్యూహములును - పరునలు

గట్టి యతిత్వరితిముగ విస్తృతకుట్టు కలింగోమిటియేవచలవలె మోపెడేసి
కాకితములు వ్రాయుగుమాస్తాలును- కోర్టుభాష తెలియక యేతెల్వితేటలును
లేక మమ్మీలవలె గూర్చొని తలలాడించుచు దమతగవరితనమునకుబ్బు
నసిసర్లును- అవ్వాకులో చెవ్వాకులో పార్టీలను సంతోషపెట్టుటకై గబగబ
మాట్లాడుచు నొందొరులయు క్తులన్నీరుచు దోషావిష్టులై వాదించుచు
గుంజీలుతీయు ప్లీడర్లును- పాటకునిచెంతనున్న యుమ్మతి త్తిగానివలె నధి
కారికి సహాయపడు బెంచిక్లార్కును, — చేయి పీక దస్తరములకొలది
వ్రాయుచు నోరునొవ్వ మాటాడుచు చెవులు చెవుడెక్క సందర్భముకొంత
యసందర్భమంతకునూరురెట్లుగ వినుచు జాములకొలది భాయదాదుకాణపు
వర్తకునివలె కూర్చొని కదలక తల కాళ్లు చేతులుమాత్రము ద్రిప్పుచు
అధికారము జీతముమాట దేవునకెరుకగాని యాయమచర బెంచిపైనుండి
దిగి యెప్పుడు బైటికూడిపడుదునురా దైవమాయని పాతవారును, క్రొత్త
కాపురపుపడుచులవలె, యెంతోవేళవరకు బైకిరాని నవీనులునగు న్యాయాధి
కారోత్తములును, - బండ్లకుగట్టబడి దేవుడు మొలిపించినగడ్డి మేయుచు
దేవుడిచ్చిన నీరు ద్రావుచున్న మనకేమీగ్రహచరమయ్యో! పరువుమాలిన
వారిని కూటసాక్షుల నుబ్బరదిని గాదెలవలె బలసిన సోమరిపోతులను
కురూపులను మరియు నడ్డమైనగంపువట్టిన యీదుష్టరోగభూయిష్ట మాన
వుల మోయ వ్రాసికోపాడువిదీ! యని నెకిలింపుమిషల నేడ్చు బండి
గొట్ట బులును, - రండురం డింట్లో మీపాటు కుక్కలొల్లవు మీదుంపతెగ
విసువంకయైన గనికరములేకెండలో మమ్ము తగిలితగిలి కొట్టెదరు
లెండులెండు మీదిక్కుమాలిన బరువులు మాపై మోపుడు అపరాధరహి
తుల మొరులజోలి పెట్టము దీనజంతువులము మమ్మన్యాయముగ బట్టికట్టి
బాధించెదరా జంత్రిములులేవా? మతిలేదా? మీకు గాల్సేతులులేవా? మాకు
బుట్టకమానరు చేసినదికుడువకతీరునా? యని తలలూచు నెడ్లును, చలువ
నీడ లొసంగు చెట్లనడుమ దుర్జనసంచారమునకును సహింపనోపనట్లు
పెంధూ? వేడినిటూర్పులుచ్చు రోడ్లును - కూతురకూతురకూతురాయని

పుణ్యభూమికన్యకం బిలుచునటులార్చు మొదటి బిగులునకు ద్రస్సులం దుపాకులు సవరించుకొని అయతప్పని జోళ్ళచప్పుడుతో నాకసంబునందు పగటిజాముప్రొద్దున నానావిధముల గుంపులు గట్టుచు విడబడుచుండు నెత్తి గొటులవలె నిజమైన భయభక్తులతో ప్రతిక్షణము మృత్యువున కెదురేగుచు సర్కసులోని జంతువులవలె కూటికై విద్దెలాడుచు దిన్నదిండికి దగుకాయ కష్టముతో దక్కినవారివలె వివిధమనఃపీడలెరుగక ఖాయదాతప్పక నడుచు శిషాయిలును, - మరియు బలుతెరంగుల నొప్పు నప్పట్టణమునం బడుచు లంగవి బోరవిరచి బోరచూపులుచూచుచు, నూత్నయౌవన మదంబున నెట్టి వారినై న నలక్ష్యముగ గనుచు, గడియగడియ కద్దముచూచి కొని గేరా దిద్దుకొనుచు సిగకు బూలుముడుపు కనులకు గాటుక మెడలో బూలదండ మొలకు బట్టుదోవతి కాళ్లకుగజ్జెలు చేతుల జిరుతాళములు ధరించి గావుకే కలువేయుచు నందరివిహాస్యములునేసి వెక్కిరించుచు పిట్టకధలచే బామ రులను సంతోషనెట్టుచు శివాచారివలె గోలబెట్టి దిరుగుదాసునిరీతి పోతు పేరంటాలపోల్కి, సానిపాప కై వడి శృంగారరసమును, శక్తిహీనునిభంగి మెట్టవేదాంతమును, అపన్నునిగతి భక్తియుం దెలుపుచు హరికథల జెప్పుచు నొకనెల యవటగడిపి పళాసకుబోయినారము. నావయసపుడు పందొమ్మిదేండ్లు.

పంతులు స్థితిగతులు

పలాసాలో కామేశము పంతులు మమ్ముల నిరువురం జూచి "వచ్చి నారా యక్కన్న మాదన్నగార్లిద్దరు రండి" అని యెంతో యాదరించెను. ఆయనకు పెద్ద భార్యయు చిన్నభార్యయు నొక సానియుం గలరు. ఆ సాని నన్నండవాత జాత్యమున ననుగ్రహించిన యాపె పెద్దమ్మకూతురు మిక్కిలి చక్కనిది. అనటి మోవువంటి తెలుపు నాణెము తైముల ధాళధ శ్యమును సొగనై న చిన్న కన్నులు, కొంచెము చప్పి ముక్కు నిండ్రి నీలములబోలు కురులు కలది. యాపెవయసిరువదియైదేండ్లె యుండు.

“నాతిస్థూలా నాతికృశా నదీషూకా నచవామనా” యను శ్లోకల క్షణము నకు సరిపడియుండెను. పదివేలరూపాయల ధమముగా విలువగల నగలాపెకుండెను. వెలచేడియ యగుటయు నంతవాని ప్రాపకమున నుంటయు నాపెసౌందర్యమునకు వేయిరెట్లు మెరుగు దెచ్చెను. వన్నెకాడను బాటకాడను వేసగాడను క్రొవ్వాడివయసు వాడను గనుక మొదట నాపెజూచిన సొలపు చూపు లిదివరకు ములుకుల వలె నెడదను నాటి యున్నట్లు బ్రమించు చుందును.

వంతులు పెద భార్య కొకప్పుడు కనులు జబ్బుచేసి నిమ్మళించుకున్నవి. అప్పుడు వంతులు తల్లి యతనితో “నాయనా! నీ భార్య పుమారు గ్రుడ్డిదై పోయినది, యింకొకతెను బెండ్లాడు మనె నంత ఆయన “అమ్మా! నేను గ్రుడ్డివాడనై నచో నాపెకింకొకని పెండ్లి నేయ వచ్చునా? యని బదులు చెప్పెను. అంత ధర్మాత్మునిమది విరిచి యతని వెలయాలి యతనికిని బెద్ద భార్యకు నన్యోన్య సందర్శన సంతాపణములై న లేకుండ నింద కల్పించి వేసెనట. బెరా వెలయాండ్రెంతకై న దగుదురు. అతని రెండవభార్య యప్పటికి బెద్దపడుచుకాలేదు.

మేము చూచినప్పటికి వంతులు వర్తకములో మిక్కిలి నష్టము పొంది యాస్తికిదగు నప్పులతో దులదూగు చుండెను. వేయిరూపాయలకు తక్కువ ఫీజు వుచ్చుకొనకుండుటచే నతని ప్రాక్తిసితదులకు బోవుచుండెను, ఎటువై పుచూచినను నష్టమేకాని లాభము దోచకుండెను. వేలకొలది కుషీందరు లతని జుటుకొని యుండిరి. ఇందరి పోషణ మొకవంతును దనభోగ మొకవంతు గనుక నందరికి దగుధనాదాయమునకు దగుదారి పొడగట్టకుండెను. తనకంటె నెక్కువ సమర్థుడగు తమ్ముడు కాలము చేయుటచే గోలదాకిన సింహమువలె శోకహతుడయ్యెను ఆశోకము మట్టుపడునని యుపదేశించిన దుష్టుల యుపదేశమున నదివరకే రెండేండ్ల నుండి పెద్ద గురున కలవడియెను. ఆయలవాటు మితిమీరెను, వేలకొలది నిచ్చు వారికి వందలు. వందలవారికిపదులు, పదుల వారికొకటియు నిచ్చుచుండెను.

దానము మానలేదు. తన భోగము వదలి జాలడు. రాబడి బొత్తిగా దగ్గి పోయెను, అప్పటికతని వయసు ముప్పదెనిమిదేండ్లు. తమ్మునిచోకతు ధననష్టమునకు మనఃక్లేశమును పెద్దగురు నియమిత కటాక్షముచేత దేహ పీడయు, గలిగెను. కావి సంపూర్ణానందమే యతనిమోమును సంతత మలంకరించెను.

కామేశము పంతులు సంస్కృతాంధ్రముల బ్రశస్తముగ కవిత చెప్పగల డతడొనర్చిన జానకీవరశతకము రామశతకమును ముద్రింపబడి నవి ఇంగ్లీషున వోడ్రమున మేటిసాండిత్యము కలదు. లాయందు మిక్కిలి నిపుణుడు. రామరామయని యహారాత్రములు విడురనై నవ్రేళ్లపై వ్రాయు చుంట యతని యసాధారణప్రజ్ఞ. శ్రీరామభక్తాగ్రేసరుడు. మేటి యంతర్ముఖుడు. ఒకప్పు డొకరాజు కోపము వచ్చి పంతులును పైసలు చేయుటకై యడవిదారిలో నలువది మందిని కాంపుంచెను. చేత రివాల్వరు మొలను వాల్ల తితో గుఱ్ఱమును బరుగెత్తించుచు వచ్చుచు దారికడ్డుపడిన రాజభటు లితో “మీరాజును బొరుషమున్న రమ్మనుడు. మీరేయూరక చచ్చిపోయె దరు.” అనుచు బోవుచున్న నెద్దియు దోచక రాజభటు లూరకొనిరి. అంత సాహసవంతు డీముచ్చట నాకతడు స్వయముగ జెప్పెను. అభీష్టభోగంబు లనుభవించి సంసారము విస్సారమని యెంచినయతని యంతస్సార మింతం తయని వాకొన దరముకాదు. తృణీకృతపురందరుడగు జయంతి కామేశము పంతులును బోలిన పౌరుషజ్ఞానకీర్తులు కలవాడెందైన నేడిది నిశ్చయము

చత్రపురములో నొక గొప్పయద్యోగియింట వివాహము

పలాసాలో దనసావి వినుటకై యొక హరికథ నాచే జేయించెను. నే నమర్చుకొన్న దొకద్రువచరిత్రమే. యెచట జేసిన నదొక్కటియే చేయుచుంటివి. చత్రపురమున నొకగొప్పవాడు వివాహము మనుమరాలికి జేయుచు పంతుల్గొకహోదము బంపెనందుకు మమ్ముగూడ దోడ్కొని చత్రపురము నకు బంతు లేగెను. పంతులు నన్ను దనబండిలో గూర్చుండ బెట్టుకొనెను.

సంస్కృతమున దెనుగున నింగీషున నతనికి వచ్చిన ప్రస్తావనలు లక్ష
లను కొనెదను. పెండ్లి పందిటిలో భోజనమునకై కూర్చుంటిమి. గొప్ప
వారు కొద్దివారు మొదలుగ బ్రాహ్మణులందరు భోజన మారంభించిరి,
ఆ పెండ్లిపెద్ద కొందరు గొప్పయుద్యోగస్తులు వెంటరాగ బంతుల
వెంటడి దిరుగుచు బద్ధార్థములు తినక విడిచివేయువారలను శిక్షింతునని
బెత్తముబూని గద్దించుచుండెను. “ఏమి తాతగారు! ఎందరిఫోటోలో
దెప్పించి దేశదేశమంతయు వాడివడపోసి తుదకు “దొంగిలింపబోయిన
మంగలము దొరికె” నన్నట్లే క్రోతినా నాకు బెండ్లి చేసితిరి” అను మనుమ
రాలి మాటలకు వచ్చినకోపము భుజించువారిపై జూపునతని వైభవము
గాంచి యతడు మా పంక్తికి వచ్చినతోడనే “వంకాయముద్దో, వంకాయ
ముద్దో” యని కేక వేసితిని, అప్పుడొకడు వడ్డించువాడు రెండుపట్టెళ్ళ
ముద్ద నాయొద్దకూర్చున్న కామేశముపంతులు వంటబ్రాహ్మణుని విస్తరిలో
వైచెను. ఇంతట సమీపించిన ముసలియజమానునితోఁ “జూచితిరయ్యా?
యెంతముద్ద దిగద్రోయుటకు వేయించుకొన్నాడో” యని కొండెముబల్కి
నాడ, అందుకు కోపమువచ్చి, ‘ముద్దపారవేయనీ తన్నెద’ ననెను.
పంతులు వంటబ్రాహ్మణుడు మాపేరూరిద్రావిడిగనుక, యిదిగో పార
వైచినాడ నేమి నేయగల వనెను. అందుకావృద్ధుని చెంతగల ఉద్యోగి
కొట్టబోయెను. పంతులు బ్రాహ్మణుడుకూడ చేయెత్తి వానిని జరువబో
యెను. అప్పుడు కొంతగడబిడ జరిగెను. పంతులు మొదలగు గొప్పవా
రందరు మాకు కొంతదూరములో భోజనముచేయుచు నల్లరినివారించిరి.
అర్థ పావలా సంభావనమిచ్చుటకు బెండ్లిపెద్ద నిశ్చయింపగా పంతులు
రూపాయికి దక్కువయివ్వరాదని సలహాయిచ్చినను బెండ్లిపెద్ద యంత
కెక్కువ యివ్వననెను అందుకు బంతులసహ్యాపడి బరంపురమునకు
మమ్ములను వెనక గమ్మని, సవారీలో గూర్చొనిపోయెను.

ఒక్క రాత్రికి అంబరీషోపాఖ్యానము రచన

మరునాడుదయమున నొక గొప్పయుద్యోగిని జూచుట కతని కొక

గొప్పవాడిచ్చిన సిఫార్సు తరము బట్టుకొని మేమిద్దర మేగితిమి. గడచిన దినము భోజనములయొద్ద జట్టిలోనున్న నన్నాయుద్యోగి కనిపెట్టి, యెవరు నీవనెను, అందుకు హరికథ చేయువాడ' నని యంటిని. అప్పుడు కోపముతో 'బోపో, భోజనముకడ నీ హరికథచేయు' మనెను. అందుకలిగి, 'ఇదిగో యీ సిఫార్సు మీకుఁదెచ్చినాఁడ'నని యతనియెదుట పర్రును తరము జిన్నవాడనగుట జింపివైచి, మళ్ళీ పెండ్లిపెద్దయొద్దకు వెళ్ళి హరికథచేయించు మనగా, రాత్రి నాకథ పెట్టించెను. దృవచరిత్రమును జెప్పినాడ నందరును సంతసించిరి. కాని, పెండ్లిపెద్ద నాయొద్దకు వచ్చి "యింతసొగనైన కవిత్వము గుంటడవు నీకెట్లు వచ్చును? ఇదెవరో మీయూరం జేసినారనుకొనెద నీవే కవిత్వము చెప్పగలవాడవై నచో నంబ రీషచరిత్రము నాకొడుకున కిష్టము. కవిత్వముచేసి విప్పించగలవా? నీకు బదిదినములు గడవిచ్చినా" ననెను, అందుకు చిత్తమని యొకగృహస్తునింట రాత్రి భోజనముచేసి పెన్నులతో తెల్లవారులు వ్రాసి చరిత్రము ముగించి ధారణచేసి యుదయముతోనె పెండ్లిపెద్దయొద్దకేగి 'యయ్యా అంబరీష చరిత్రమును రచించితిని. నెలవై నచో నిపుడు పుస్తక మక్కర లేకుండ వినిపించెద'నంటిని, అందుకాశ్చర్యపడి యత "డిదిగో తొమ్మిదిగంటలకు కలెక్టరు నతవిభాగము వచ్చెద రపుడు నీ హరికథ వినిపించుము" అనియె. వెంటనే చర్చితిని హరికథ ప్రారంభించినాడ, కలెక్టరు మొదలై నవారు శరవేగమున మాట్లాడు నాధోరణికి నాపాటయాటలకు మిక్కిలి సంతోషించిరి. పిదప సాయంకాలమున నన్నిలిపించి యావృద్ధుడు ఇదుగో నలువదిరూపాయలు నీకు గట్నమిచ్చుచున్నా" ననెను, అపుడయ్యా యిట్లొకరాత్రి కొకచరిత్రమును యక్షగానముగా రచించి ధారణచేసి పుస్తకము నపేక్షింపక వినిపించుట మిక్కిలిదు స్తరము. మీబోటి లక్షాధికారులిట్లు నాచే చరిత్రముననచింపించి నావలన బాటయాటలు, చిత్తగించి యింత చిన్నచూపు చూచుట భావ్యమా! యంటినందుకు కోపముతో "బుచ్చు కొన్నబుచ్చుకోలేకున్నపొపొమ్మ" నెను "మరి ధన మార్జింపజాలరు కడు వృద్ధులు, పెండ్లిఖర్చునకు మీరే యుంచుకొండ"ని బసకు దిరిగివచ్చితిని.

ఊరిలో బలువు “రాపెండ్లిపెద్ద యంత కష్టపెట్టించి చిన్నయ్యావి నిచ్చుట తగదనిరి,

లోకనాథమను గ్రామములో అవధానములు

మరునాడాయూరిలోని కొందరుతగుమప్పులు లోకనాథమను చెంగటి గ్రామముదేవాలయముదాపున వనభోజనమేర్పరిచి మమ్ముగూక బిలిచిరి. ఉదయము తొమ్మిదింటికి బైలుదేరి ప్రదింటికాలయము జేరితిమి. నడు దారిలోపొలములు దాటి గంజామునదియొడ్డున విసుకతిన్నెలపై నొకప్రకస్త మైన మామిడితోటలో శివకోవెలచెంత బసచేసినాము. ఆదేవాలయము చెంత నొకడు ప్రాయోపవిష్టుడై యుండెను. ఇదివఱకిరువది దినములనుండి యన్నపానములు లేకుండెను. గానచూపు నూపిరి మాత్రమేయుండెను, గాని వానికి మరేతెల్వి లేకుండెను. వానికొకకఠినవ్యాధి కలదట యదికు దిరినచో నట్టి ఘోరవ్రతము చేసెదనని మ్రొక్కుకున్నాడు మరి మూడు రోజులటుజీవించినచో నావ్రతము సమాప్తియగునట.

అచట నాచేత నవధానములు చేయించిరి. అనగా ముప్పదిగంట ముల కొక్కొక్కచరణముగా గోరిన పద్యములు కవిత్వము చెప్పుటయు ముప్పదిరెండక్షరముల వ్యస్తాక్షరీ చేయుటయు, నోట నొకచిన్నతెక్క కుత్తరము చెప్పుటయు, బూవులు లెక్కించుటయు, విషేధాక్షరీ చెప్పు టయు, సంభాషణము నేయుటయు కోరినతాగములపై బురాణము చదు వుటయు, గంటలు లెక్కించుటయును, అష్టావధానము జరుకుగాను సరిగాను నెరవేర్చుట కచటివా రానందించి తమతో దాము చందాచేసికొని ముప్పది రూప్యము లొసగిరి.

పిదప సాయంకాలము బరంపురమునకు బాడి మాట్లాడుకొని పోవు టకు సిద్ధపడినాము. అప్పుడు పేరన్న నాతో “నోరీ ! ముసలివాడు. నలు బదిరూకలుకంటె హెచ్చివ్వడు, వానివద్ద నాసొమ్మేలవిడువవలెను! వానితో నిక వియ్యమందబోముకదా ! నేటోయి తెచ్చెదను” అని యాపెండ్లిపెద్ద

వృద్ధుని కడ కేగగ “నీవెందుకు వచ్చినావు, వాడేడి యనగా ‘వాడు నన్ను బంపించెను” అనెను. అపుడావృద్ధుడగువది రూప్యము లొసగెను,

పిదప మేము బరంపురమునకు వెళ్ళి యటనుండి పళాసకు బోయి కామేశ ముపంతులుతో సర్వేపనిమీద బోవుచున్న గ్రామములకు బోవు చుంటిమి. అమిడిపిల్లి యనుగ్రామములో నేను బంతులనని సవారీలో గూర్చుని సవారీవాండ్రు సవారీమోయుచుండ బంతులు నాయొద్ద గుమాస్తా వలె సవారీతో నడచివచ్చుచు నేనడుగులెక్కలు చెప్పుచుండుట యట్లు విలాసమొనర్చితిమి. కోటిపిల్లి యనుగ్రామమున పంతులు నేను గలసి యేబదిగంటములకు చెరియొకపాదముచొప్పున నేబదిపద్యములు కవిత్వము చెప్పితిమందులో నొకపద్యమురాహరించెద.

శా॥ నాశీకంబుల గేరుకన్నగవ సన్నల్చెల్వ వాటింపగా
శ్రీలింతేసిపనందె చూత్తమనుచు నెన్నరు చందోయిపై
గాలిం బయ్యెద దూలగా జనులు దన్దాంక్షించి వీక్షించగా
గాళింగాంగన జెర్వుజేరు హాయిలుం గంటి న్మనోజ్ఞంబుగా॥

ఇందులో విషమచరణంబులు నేను సమచరణంబులు పంతులును జెప్పినాము,

పంతులుకు రఘునాథపురముచెంగటి తలగాంచివాసు డొకగొప్ప నాయుడు మిత్రుడు గనుక తలగాములో మూనాళ్ళుంటిమి, ఆ నాయుడు క్రొత్తగా నిల్లు కట్టించినాడు గనుక నా గృహప్రవేశమునకు నాచే నపుడు హరికథచేయించెను, పిదప బంతులవర్తకస్థలమైన పూడికి వెళ్ళినాము, నూటయేబదిమంది పంతులుతో నుడిగి, సముద్రతరంగములు హాయిగ నీటితుంపురులు జిమ్ముచుండ నొడ్డునిసుకదిబ్బ వెన్నెలసంజకడ చిన్నగు రుడు పంతులు మొదలైన మాబోంట్ల నూర్వురకు మూడింటనుండగా హాయిగా గొంతయానందించి ఉదయమెక్కించిన యల్లిపాయపులుసుబాన యదివరకుడుకుచుండగా గట్టుపద్యములు చదువుకొనుచు బాటలుపాడుచు

కథలు ముచ్చటలు చెప్పుకొనుచు అన్యోన్యము హాస్యములు సల్లాపములు చేసికొనుచు ఎనిమిది గంటలకు మొదలుపెట్టి పన్నెండుగంటలవరకు భోజనములు నేయుచుంటిమి. కామేశపంతులవశమున నెందరో యాజిల్లా లోని రాజులుండిరి. కావున పంతులుండిన యడవి పట్టణముకన్న నెక్కువ గ శోభిలుచుండెను.

సుబ్బిమ్మపేట యనుగ్రామమున విష్ణుకోవెలలో వైష్ణవులు తయారుచేసిన వివిధములగు మధురపదార్థము లొకనాడు తిని యాదినము పంతులు మొదలు పరివారజనమందరము ద్వాదశోర్ధ్వపుండ్రములు ధరించి హరిః ధాకాలక్షేపము చేసినాము. నామధారణమున మాకున్నకళయేవైష్ణవులకైన లేదని యవటి వైష్ణవులు లుగ్గడించిరి పిదప నభీష్టభోగంబుల రాత్రి గడపినాము.

పంతులకు బెద్దగురునియవాటు మిక్కిలి కలదుగాన శ్రీకాకుళము నుండి యాసామగ్రి వచ్చుచుండెను. అదివరకు రెండు సంవత్సరముల క్రిందట విజయనగరములో బెద్దగురునికటాక్ష మొకసారి కొంచెము పొందియున్నాను. నాడు శివరాత్రి. యొకమిత్రునియింటికి బోయినాడను. అతనితల్లి తనకుమారునితో వచ్చిన జట్టుదారులను తన కొడుకులకన్న నెక్కువ ప్రేమగా జూచునది. చిన్నతనముచేత యధేష్టముగా సంవరించి రాత్రిబడలికతో భోజనము మరచి నిద్రించు తన కొడుకున్నేహితులను లేపి కన్నతల్లికన్న నెక్కుడు ప్రేమతో గడుపార భోజనముపెట్టినది. నాకెన్నోమార్లట్లు సంరక్షణ మొనర్చెను. కావుననే యాపుణ్యాత్మురాలు కడుపుశోకమెరుగక స్వర్గస్థురాలయ్యెను. ఆ చెలికాడు నేనును జోడుగ గలిసిమెలసి దిరుగుచుఁ బాటసాధనము చేయుచుందుము. అతడు నేను నాశివరాత్రి కొందరితో గలిసి పెద్దగురుకటాక్షము పొందినాము. ఇప్పుడు రఘునాథపురములో పంతులు వస్తుగూడ బెద్దగురువులో వంతు కలిపెను.

అపుడాయాళ్ళో గొట్టాలమ్మ వేంచేసి యున్నది. మాబసలోనే యొకడు చచ్చె నింకొకడు చావసిద్ధముగ నుండెను. అపుడు క్రిందకొరిగి గురుకటాక్షమున పరవశుడై పరిపూర్ణదశలోనున్న పంతులతో “నయో” యొకడు చచ్చె నింకొకడు చావసిద్ధముగనుండె నిట్లు కలరా చెలరేగెను. మీ రిట్లున్నారని యతని కన్న నెక్కువుగ బెద్దగురుకటాక్షమొందిన నేన నగా నతడు నన్నిలిచి యోరీ యీలోకము మనఃకల్పితముగాని వాస్తవము కాదు. మనోజేతల కాత్మకన్న వేరు లేదునుమా యెందుకట్లు జంకెదవు” అనెను. అతని ధైర్యమాజ్ఞానమాత్యాగభోగము లాయుదారత యారస జ్ఞత యాదైవభక్తి దేవతలకైన నుండునా యని శంక వొడుమునపు డతనితో మానవులన నేపాటిసాటి? అటనుండి పర్లాకిమిడెకు బోయి నారము, భావుసోళా యనుచోట పంతు లొకకంచములో నాతో భుజింప వేడ్కపడెను.

పర్లాకిమిడెలో సబ్ మేజిస్ట్రేటు కచేరీకి నన్నూడ దోడ్కొనిపోయి యింటికి వచ్చినపై నన్నూచి నీవుకచేరీలో జూచిన చిత్రమేమో చెప్పుమ” నెను. అందుకు “నేకాక్షిద్రితయ మొక్కచో బోగయ్యో” నంటిని. బాగుగ జెప్పితి విదిగో యీ సబ్ మేజిస్ట్రే టీప్లేద రితనికుక్క నీవుచెప్పినట్లై యొకచో నెట్లుసమకూడిరో, నాకు తోచినచిత్ర మిద్దియె యాహా కవిగాన నిచో రవి గాన నేర్చునే” యని యనెను. అచట నాకొరకై సింహాల లాటములు చేయుటకు కంసలిని వియమించి పంతులు బరంపురమున కేగెను. మేమచట సబ్ మేజిస్ట్రేటుగా యొద్ద రెండుకథలు చేసి యెను బది రూపాయలు సంపాదించుకొని బరంపురమునుండి తిరిగివచ్చిన పంతు లతో గలిసికొన్నాము.

ఇట్లు పంతులు తనతో నాల్గునెలలకు బై గా మమ్ముంచెను. సింహాలలాటపు బంగరుమురుగులు యొకపట్టువంచలచాపొక బనారస్సుఖండవా యొక జల్తారుతాజు నాలుగువందలరూప్యములనగదు నాకిచ్చి, సూరన్నా పెండ్లి చేసుకొనుము. చంద్రున కొక నూలుపో గన్నట్లు నీకిచ్చినాడ.

ఋణస్థుడనై యున్నదశలో వచ్చినా వింకొకమాటు నేబ్రతికియున్నచో నీకధికముగ నిచ్చెదను" అని మమ్మ సొగవంపుచు నౌపడాలో మాబండి వెనుక నొక ఫర్లాంగు నడిచి వచ్చుచు గంట నీరిడెను. అప్పుడు "ఎందుకు శోకించెదవయ్యా!" యని నేనడుగగా సూరన్నా! తోకము నిన్నెరుగ జాలక నీకవజ్జిత నేయుదురేమో యని కుందెదను అనియెను. నే జిరున వ్వన బంతులయొద్ద నెలవుపుచ్చుకొంటిని. దేవాదిసత్రము మీదుగా శ్రీకాకుళము చేరుకొంటిమి.

శ్రీకాకుళములో హరికథ. అష్టావధానము

మొదట నాజబ్బులో నన్ననుగ్రహించిన వెలబోటి యచట గాపుర ముండెను. ఆపెయింట బసదిగి యొకధర్మాత్మునియింట భోజనము నేయుచుండగా ఆయూరి శిరస్తాదారు డొక గోల్కొండవేసారి నన్నాదరించి నాచే హరికథ చేయించెను. ధ్రువచరిత్రము చెప్పుచుంటిని. అప్పుడొక ముసలిపంతులకావేశము వచ్చినది. నన్ను వీపుపై పెద్దగ్రుద్దు గ్రుద్దెను. నేనదిలక్ష్యమునేయ లేదు. కాని పేరన్న యని జరువబోయెను. అంతట నతనికావేశముంట తెలిసి నవ్వుకొని కథనేయుచుంటిని. అచటఁ బిల్లికి బిచ్చము వెట్టని యొకపరమలుబ్బుడు మిక్కిలి ధనాఢ్యుడెను బదేండ్లవాడు నే హరికథచేయుచుండ జేతుల తాళము తట్టుచు భక్తిపరవశుడై యానందించి నాకిరువదిరూప్యము తొసగుట కంద ధాశ్చర్యమందిరి.

ఆ శిరస్తాదారునియింట విశాఖవరనివాసుడు పండితసార్వభౌముడు శ్రీ వైష్ణవు డొకమహానుభావుడునగు నొకనితో గలిసి అష్టావధానము చేసినాడ. నల్వరికి దెనుగు నల్వరికి సంస్కృతము చెరియొకచరణము వంతున కవిత్వము చెప్పినాము, చెరుముప్పది రెండక్షరములు వ్యస్తాక్షరి చేసినాము. తెనుగుచందస్సునుగూర్చి యిద్దరము వ్రసంగించినాము. నిషేధాక్షరిచేసినాము. మరిగొన్ని పనులు నేయుచు రెండుగంటల కవధానము ముగించినాము. ఆ వైష్ణవపండితుడు నన్నభిలో శ్లాఘించి నాకవిత రస

వంతమైనదని మెచ్చెను. పిదప నా శిరస్తాదారు నరసవల్లితోగూడ నొక కథ చేయించి నాల్గుతులముల మురిడిగోలుసులు నూటపదారురూప్యములు సగదు నొసగెను. అందుకు నేబసచేసిన యింటివారు మునుపటికన్న వేయిరెట్లు నన్ను జూచి సంతోషించిరి.

పిదప విజయనగరమునకు వచ్చినాము. అప్పుడు నన్నుజూచి “అబ్బో యీగుంట డెంతవాడైనాడని యాశ్చర్యముతోడ సంతోషముతో గొందరు మిత్రులు, కొందరిదియే నీనికి కడవరిదశయని యసూయతోను, బంధువులు శబాషు “ప్రపేదిరేప్రా క్త జన్మవిద్యా” యనునట్లు వీడెక్కడ నేర్చుకొనెను సంగీతసాహిత్యము లెట్లబ్బెనని యా వింతతో గొందరింకమీద మరింతయభివృద్ధి నొందుననుచు దయతో బల్కుచుండిరి. ఒకమిత్రుని యింటికి నేబోగా నతడెంతయుగర్వముతో నన్నాదరించెను. గంజాము జిల్లాలోనే నామెట్రిక్యులేషను డి సబ్జక్టులోబోవుటకెంతయో నొచ్చుకొంటిని మేము తెచ్చినరూపాయలకు మారెండవయన్న మాయద్దరిపేరట గరిక వల్పులో నొకభూమికొనెను.

పెండ్లి సంబంధములు

నాకు పెండ్లి నేయుటకై మావారు యత్నించుచుండిరి. పెండ్లి చేసుకొనువేడ్క నాకుకూడ మెండుగ నుండెను. సంస్కృతనాటకపు మేనేజరు తనయన్నకుమార్తెను దాటెంచుకొని నాకు గన్యధార బోసెదనని యాపిల్లనే పెండ్లాడుమని నాతో దరుచు నొంటిగ జెప్పచుండెను. పిల్లల నెంచుకొనుటకై నేను, మాయమ్మయు మామూడవయన్నయును బయలిదేరి నాము. గజపతినగరములో మారెండవయన్నమాటచొప్పున నచటి గొప్ప వైశ్యులు నాకు నాల్గుంగరములు బంగరుటుట్ల పొగడాల తావళము. చెవులకు ముత్తైపుతమ్మెట్లు నెరువొసంగి రెరువునగలతోను నేగడించుకొన్న మురుగులు గొలుసులతోను మిక్కిలివన్నెగ బ్రయాణమై సంస్కృత నాటకపు మేనేజరు యన్నకుమార్తె కొకచిన్నగావంచాగోచీకట్టుకట్టి

యనటితడవతో జడవై చి నాకుజూపెట్టి రంతసొగసుగలేదు కానియక్కన్నె
యనహ్యము రాలేదు. కాని మామూడవయన్న యాకన్నెంజూచి తేనె
లూకుపెద్దకనులు, నెర్రనిపెదవులతో సొగనైనదేయని నాతో ననెను.
కృష్ణారాయపురమను నగ్రహారములో నొకకన్నెం జూచితిమి. అదియెంతో
చక్కనిదేకాని పిల్లి కనులు. మూడువందలరూపాయి లలంకారము పెట్టు
మనిరి, మా పెదతండ్రికొమార్తెకూతు నొకతె నిచ్చెదమనిరి. కానియది
కారునలుపు నొంటినిండ బొచ్చుకలది రెండువందలలంకార ముంచుమనిరి.
బొడ్డుకోకతోనెండురొయ్యవలె గన్పించెను, మరికొందరి కన్నెలంజూచితి
గాని యలంకారముంచుటకు నాకిష్టము లేదు కాళ్లుకడిగి కన్యాదానము
చేసిన కన్నియనే పెండ్లాడుటకై మనసులో నిశ్చయించికొంటిని.

నాజన్మస్థానమగు నజ్ఞాడగ్రామములో నాచిన్ననాటి స్నేహితులు
నాజ్ఞాతులునగు పెదయజ్ఞేశచై నమ్మ చిరంజీవులబాబు యోగిరామన్న మొద
లగువారందరు నన్నుగని పరమామోదముం బొందిరి. శరీరమందున్న మురు
గులుమొదలై న యలంకారముల సవరించుకొనుచు గేరాదిద్దుకొనుచు పలు
మరు జుట్టుపెద్దముడివేయుచు దండెపట్టుపట్టుచు పట్టవాసపుబడాయి గొట్టుచు
నచటివారి యనాగరికతం దిట్టుచు ఇంగ్లీషుమాటలాడుచు బాటలుపాడుచు
బందులయిండ్ల దినుచుంటిని. పెదయజ్ఞేశచై నమ్మ చిరంజీవులబాబును
అచట మిక్కిలి భాగ్యవంతులు నాజ్ఞాతులు, నాతో మాతండ్రియొద్ద చదువు
కొన్నవారు. అందులో పెద్దయజ్ఞేశకు నాకు మిక్కిలిమైత్రి. మేమిరువుర
మొకనాడు ఏటియావలితోటలో వెన్నెలరాత్రి యొకమామిడిచెట్టుమొదట
నొకవిలాస మొనర్చితిమి. మాపెద్దన్న మేమిద్దరము యిసుకతిన్నెపై
గూర్చుండుట కనిపెట్టుచుండెను. అచట మాజుట్టుదారులమారణపుగిత్తల
వలె దిరుగుచుంటిమి. పెద్దబ్బాయి యనెడు మాజ్ఞాతి (గ్రామభుక్తయు
రాయమ్మగారిమనుషుడు) నతడు నాచే నంబరీషచరిత్రమును బాడించి విని
యెంతోసంతోషించి మాతండ్రిగారదివిన్నచో నెంతబాగుండునని చిం
తించెను.

నేను రామభద్రపురములో జూచినకన్నియను మాత్రమే నాకూరక కాళ్ళుగడిగి కన్యాదానము చేసెదమనిరి. కాని తక్కిన కన్నెల తలదండ్రులందరు నన్నలంకారముంచమనుచు వచ్చిరి. మాయమ్మకు దనమేనల్లుని కొమార్తె కలంకారముంచియైన జేసికొనుట కూహకలదు, చేతిసొమ్ము వదలకొని యలంకారముంచుట నాయుష్టముకాదు, పిదప విజయనగరము దిరిగి చేరుకొంటిని.

డెవ్వాటి కలెక్టరుతో పేచీ

ఒకవైశ్యు డిచటికి డెవ్వాటికలెక్టరుగా వచ్చెను. మగటిపల్లి బుచ్చికామకవి కిదట సభచేయించి పురాణము వదిలించి జాత్యతిమానముతో మూడునాల్గువంద లిప్పించెను. నన్నుగూడ జూచి మిగుల సంతసించెను. గాని చిన్నతనపుపెంకితనముచేత నతనిదయకు దూరమైతిని. ఒకనాడతడు పాడి యెట్లున్నది నాపాటయని నన్నడిగెను. అపుడు “వేరేయడుగవలెనా?” “యీణగొట్టనుకోమటీరీసుమేసరి” యని యంటిని. అందుకు కోపమువచ్చి మూతివిరిచి లుచ్చగొట్టి మరికొంత నేపూరకొని “యెదీ నీకవిత్వమేదై న జదువుమా! యనెను. “మందహాసహాసిత శారద చంద్రికా” యన్నిచదువబోవుచుండగా నాపైగనులెర్రచేసి “తప్పుకవిత్వము చెప్పకొనుచు బెద్దపిన్న యనక పెక్కిరించెదవు నీ ద్రావిడము మానవు” అనియె, అందుకు “అయ్యా! నెట్టిగారూ! తప్పెక్కడ” అంటిని. అందుకు “శరచ్చంద్రికా యని యుండును గాని శారదచంద్రికా యని యుండదు” అనెను. నే జిరునవ్వుతో నిదివరకు తమసంగీతప్రజ్ఞకు దోడే పాహిత్యవైభవముగంటి. కవిత్వముచెప్పుట బేర మనుకొన్నారా? ఇదికాక సంస్కృతమున బ్రాహ్మణుల నితరులు బెదిరింపరాదు” అంటిని. అప్పటి నుండి యతడు నన్నెరుసుగ జూచుచుండును.

మెట్రిక్యులేషనుపరీక్షకై మరి స్కూలులో జదువుటకిష్టపడక పై ఏటగ జదువ విశ్చయించి వలయుపుస్తకములు సంపాదించి పీఠాం

బరము హనుమంతరావును పూడిపెద్ది సోమనాథమును నేను మారెండవ
యన్నగారి యింటి వీదివంచపాళిలో రాత్రింబవళ్ల న్యోన్య సహాయమున
జదువుచుంటిమి. కాని పోళంగిముచ్చ జట్టుదారులతోగూడి బాటలుపాడుచు
వెలయాండ్రయింద్ల దిరుగుచు రాత్రులు నిద్రమాని యుత్సవములు
చూచుచు వన్నెలుచిన్నెలు చేసుకొని తటస్థించిన శృంగార మనుభవించు
చుంటిని.

కోటపల్లి వారివీధులో నొకపంతులు స్నేహము కుదిరెను. అతడు
సన్నముగ దీయగ బాడును. ధోలక్కు వాయించును. ఆర్గురు అక్కల
కొక్కడే ముద్దుతమ్ముడు. భాగనగరపు సూర్యనారాయణకు మేనమామ,
నాయందెంతో దయతో 'అచ యాచ'యని పిల్చుచు నాదరించుచుండును.
ఒక నా ప్రియమిత్రుడు నేను నవట దరచు భజనలునేయుచు బాడు
చుందుము, ఈయూళ్ళో యిద్దరు మాధ్వలు పాటకులుగా నుండిరి.
అందొకనికి గోటలో జీతము. వేణుగోపాలస్వామిమఠమునకు బూజారి.
ఇద్దరును ప్రశస్తముగా బాడగలరు. మద్దెలవాద్యమునందు నిపుణులు.
నామిత్రుడును నేను దరుచు మఠములోని విద్వాంసునిచెంత పాటయును
ముక్తాయును గ్రహించుచుందుము. నామిత్రుని శారీరము సన్నము, నాది
ముతుకు, గావి పాటలో నేగురుజును. ఒకప్పుడరుదుగా నాకంటె సొగసుగ
నామిత్రుడును బాడుటగలదు. మాటలబోగు వన్నెలవిసనశత్ర కృషికి
జంకువాడు గనుక నామిత్రునిసంగీత మభివృద్ధి కాలేదు. దివానురాజుగారి
యింట్లో మఠమువిద్వాంసుడుగాక రెండవమాధ్వడు బాడుచుంట విని
యంతసొగసుగా నేనెప్పుడై న దరంగములు పాడుదునాయని యాసించు
వాడను.

సొగసు చేసికొనుట, నాజట్టుదారులవెంట దిరుగుటచే కాలము చాల
కున్న వదువుట కవకాశ మెట్లు చిక్కును? కొంచెము కొంచెము స్వరము
గూడ బాడ నారంభించితి, రాజుగారి విద్వాంసుడును సంగీతమున నిరుప

మానమగు ప్రజ్ఞకలవాడును నాలయకాగిన లయకలవాడునగు గాయక
వైణికుని సంగీతమునకు గురువుగ భావించుకొని నతని నేవించుచు నాపాట
యతనికి వినిపించుచుందును. అతడు పిసరుగాడు, సరిగమయన్న మరొక
గంట కదివరకు గంటక్రిందట నోటనారిపోయిన చుట్టముట్టించుచు పద
నిధనిస"యని నాకు జెప్పుట వార్తాపత్రికలం బ్రచురించదగిన చిత్రము.
అతనిబోలి యంత్రగాత్రము లభేదముగా జాడుటయు. లయతప్పక వీణ
వాయిండుట యభినయము నృత్యము మప్పుటయు, పదకవిత్యము చెప్పు
టయు, వీణలుచేయుటయు, నింక కొన్నికళలలో నైపుణియు, విజయ
నగరములో, నింకొకరికి లేవు. ముఖముఖిగా నేర్చుకొనుటలేదుగాని,
తరుచుగ జాలకాలమతనికి నాపాటవినిపించుచు నవ్వుడప్పుడతనిచే మెప్పు
గాంచుచుందును.

నా వివాహము

సంస్కృతనాటకపు మేనేజరు తనయన్నకుమార్తెను దానభిమాన
పుతికగైకొని యుభయమంగళసూత్రములు చేయించి నాకొక క్షీరాబ్ది
పట్టువాపు కట్నమిచ్చి కాళ్లుకడిగి కన్యాదానముచేసెను. కన్యకకు మూడు
తులముల బంగారుసరిగె మాత్రము మేముంచినారము. అప్పుడాకన్యకు
దొమ్మిదేండ్లపైగా వయసుండు నావయసిరువదేండ్లు దాటి యుండును.
అప్పుడు వేసవికాలము. అయోధ్యకడ దోటలో దిగినాము. ఏదుర్కోలు
సంబర మైనపిదప శాయమాన్నాలకిలో కూర్చొని పెండ్లి యింటికి వెళ్ళి
నాము. పెండ్లియైదుదినములు ఎంతో వేడుకగా నుండెను.

మెట్రిక్యులేషను పరీక్షలో నుత్తీర్ణత

ఆరంభత్సరము మెట్రిక్యులేషనుపరీక్ష యిచ్చుటకై విశాఖపట్ట
ణమునకు బోయిరాదను. మాయూరిప్రభువువారు గూడ సంస్కృతనాట
కులం దీసికొని సపరివారముగా స్త్రీమరెక్కి మెద్రాసునకు దయచేసిరి.
పరీక్షయైనపిమ్మట విశాఖపట్టణమున నేనొంటిగ హరికథలుచేయుచు,

నుమారు రెండునెలలు టండిపోతిని. తొమ్మిదిగంటలరాత్రికి హరికథ మొదలుపెట్టి యొంటిగంటవరకు పోద్వాతము, మరి మూడుగంటలవరకు అసలుకథ చెప్పుచు మొత్తముపై దెల్లవార్చువాడను. వేలకొలది జనులు వినుచుందురు. పేరన్న చెన్నపట్టణమందు నాటకముతో నుంటచే నొక ప్రశస్తమైన ముఖవీణవాదకుని వెంటనుంచుకొని కథలు చేయువాడను, కథ కిరువది రూపాయలు చొప్పున బుచ్చుకొని యారెండునెలలలో బన్నెండుకథలు చేసియుందును. నాచేతిలోబడిన రూపాయలకు రెక్కలు వచ్చి యెగిరిపోవుచునుండునవి. అచట నాభోజన మొకజిల్లాకోర్టు ప్లీడరు గృహమున, అతడు దిమిలద్రావడి; యెంతోమంచివా డాశ్రితపక్షపాతి యును. అతడును నతనిభార్యయును కన్నతల్లిదండ్రులకన్న నెక్కువగ నన్నముబెట్టి నన్నాదరించుచుండిరి. పరీక్ష రిజల్టువిషయమై మువ్వరము కలిసి మెద్రాసునకు తెలిగ్రా మిచ్చినాము. నాటి రాత్రి యొకమేడపై విజయనగరమునుండి వచ్చిన నాపాటజట్టుదారుడు నేను నొకచోట బాడి పాడి యలసి నిద్రించుచుంటిమి. తెలవారకుండ మమ్ములను లేపి బంబ్రోతు తెలిగ్రాము తెచ్చియిచ్చెను. నాపరీక్ష ప్యాసై నధని నే జరు వగ నామిత్రుడు సంతోషముచే నన్నాశ్లేషించుకొనెను. ఇకచాలు మరిచదువ నక్కరలేదని సంతోషముతో నేనొక కేక వై చితి. విశేషముగా బరీక్షలు ప్యాసయి యుద్యోగము సేయుదృష్టి నాకెన్నడును లేదు. హరికథలపై జీవించుటయే నానిశ్చయము. పరీక్షలో నెగ్గినందుకు శివకోవెలలో దెల్ల వార్లు హరికథ మిగుల గక్కిగ జేసినాను.

విజయనగరములో సీమరాణిగారి జూబిలీకి నాహరికథ పెట్టింద గోరి యొకడివ్యాటీకలెక్టరు నాకు తెలిగ్రాము వేసెను అతడు నియోగి బ్రాహ్మణుడు మిక్కిలితెల్వితేటలు గలవాడును. విజయనగరమువచ్చి బంకులదిబ్బమీద హరికథ చేసినాడను. ఒకనాడు పెద్దచెర్వుగట్టుమీద పైరుబోవుచు చంద్రశేఖరశాస్త్రిగారు “ఓయీ! సూర్యనారాయణ! నీపాటలు నీయాటలు. నీహరికథలు నీకాటకలు, నీపోకిరితనము చూచి నీవు చదువవు

గనుక నీకు చదువు రాదనుకొంటిని. ఇప్పుడు నారాయణదాసుడను పేరును ప్యాసయినావా?" యని నాబుజమున దట్టి మిగులసంతోషముతో "రా ఎఫ్ ఏ లో చేరు" అనెను. నాకు ఎఫ్. ఏ. చదువుట కిష్టము లేదు. బడికి రెండుపూటలు వెళ్లుచుంట, టీచర్లయొద్ద కట్టుబడియుంట. నాకు సమాధానములేదు. కాని, మారెండవయన్న ప్రోత్సాహముచేత జదువుటకొప్పుకొంటిని. పరీక్షలో నెగ్గినందు కంజనేయస్వామికోవెలచెంత మ్రొక్కుబడి హరికథ చేసినాను.

కళాశాలలో విద్యాభ్యాసము

జయంతికామేశముపంతులూసంవత్సరమే స్వర్గస్థుడాయెను. అతని వెలయాలు విజయనగరమున కెనిమిది తొమ్మిదివేల రూపాయలతో జేరుకొనియెను. తొంటిపరిచయముచేత దరుచుగ నాపెయింట నుండువాడను. కాలేజీకి ఎ. టెండెన్సుకై మొగము గన్నర్చుచుంటగాని టీచర్ల వలన నొకట్రేగ్నామెట్రేతప్ప మరియేపాఠమును నే దెలిసికొనవలసిన యవసరమే లేదు. ప్రిన్సిపలుగారి పాఠమువేశలో దప్ప దక్కిన టీచర్లు చెప్పు పాఠములపు డుంటయే తరుచెరుగను. దివాన్ సాహెబ్ గారు నాచేత వరుసగా ప్రతిరాత్రి మూడేసిగంటలచొప్పున నాలుగై దురోజులు కథలు చిత్తగించి యొకనాడు సంతోషముతో నాకడుపుమీద దనచేతికర్రతో బొడిచి "యింతవిద్య నీకడుపులో నెట్లున్నదయ్యా" యని "నీ కేమికావలయునో కోరుకొమ్ము" అనెను. అప్పుడు మామూడవ యన్నకు నాటకపుజీతము ఖాయముచేయించు మనియు, నాకు కాలేజీలో ఫ్రీస్కాలరీయిమ్మనియు గోరుకొంటిని. ప్రిన్సిపలుగారితో దనమాటప్రకారము నాకు 'ఫ్రీస్కాలరీ' యిమ్మని చెప్పుమనియెను. ఒకయింట నే హరికథ రాత్రియంతయు జేసి మరునాడుదయమున బడికిబోగా ప్రిన్సిపలుగారు నాతో "తెల్లవార్లు పాడియాడి నిద్రమాని, మిక్కిలియలసియున్నావు డబ్బుగడించుచున్నావు. దూడేకులవానికి దుంబతెగులన్నట్లు నీకెందుకీచదు" వనెను. దివాన్

సాహేబుగారు పంపినవర్తమానము జెప్పినాడ నందుకొప్పుకొనలేదు. పిదప దివాన్ సాహేబ్ గారు తనయుంగరము నాకానవాలిచ్చి ప్రిన్సి పాలుకు చూపు మనియె. నేనట్లునేయగా నన్ను ఫ్రీస్కాలరుగ జేసిరి. అసిరమ్మపండుగ పీర్లపండుగ జగన్నాథోత్సవములు, వసంతనవరాత్రులు, దేవీనవరాత్రులు గణపతినవరాత్రములు మొదలగునెన్నో యుత్సవములు విజయనగరమున నేవియో వచ్చుచుండును. అన్ని యుత్సవములలో జట్టు దార్లతోగూడి యెంతో ముచ్చటగ దిరుగుచుండును. రాత్రినిద్ర సాధారణ ముగ లేనేలేదు. ఒకనాడు శ్రీనివాసాచార్యులను వైష్ణవటీచరు ఆల్ జిబ్రాలో ఈ క్వేషన్సు చెప్పుచున్నపుడొకలెక్క యసాధ్యముగ నుండెను. టీచరు దానిని సాల్వ చేయుటకు దంటాలు పడుచుండెను. బోర్డుబల్ల వెనుక నిదు రించుచున్న నే జప్పున లేచివచ్చి “నేనీ లెక్క సాల్వచేసెద” నంటిని. అపుడతడు “పోపో వెర్రివాడా! నిద్రపో! నీకు చూడు లెక్కచూడు,” అనియెను. అపుడతి త్వరితముగ బోర్డుపై సుద్దముక్కతో ప్రోబ్లమ్ సాల్వచేసినాడ. అందుకు టీచరుమొదలు క్లాసులోనివారందరు మిక్కిలి యాశ్చర్యపడిరి. ఒకప్పుడు ప్రిన్సిపలుగారి పాఠముసమయమున ఆల్ హెర్ లవ్.....ఇన్ హెమ్” అని యతడు ఫస్టునుండి లేస్తువరకు న్నవారికి జేయి ద్రిప్పుచు మాటపూర్తిచేయు మనెను. అపుడు లాస్టున యున్న నేను “నెంటర్డ్”ంటిని. అందు “కేమీ ఎంటర్డ్ంటివా?” యనెను. కాదు నెంటర్డ్ంటి నని చెప్పగా “దటీజ్ వెరీ లెర్నడ్” అని నాకు ఫస్టుపే సిచ్చెను. ఈరెండును మేష్టర్లను నే మెప్పించిన సమయములు.

పితాపురరాజసన్మానము

శీతాకాలము నెలవులలో దివానుగారు “నీకు సిఫార్సి చెప్పెదను, పితాపురమురాజును జూడు” మని నాతో “నారాయణదాసుగారూ! మీది కడు పెద్ద కొప్పు. రాజునకు జట్టు కత్తిరించుట యలవాటు జాగ రూకతగ నుండవలయుజుండీ” యనెను. పిదప సిఫార్సు పట్టుకొని

పేరన్నయు, నేను పితాపురమునకు బైలుదేరి విశాఖపట్నము మీదుగా
 బసింకోట సత్తరవున నాగి, నక్కపల్లి సత్తరవున దిగి మరునాడుదయ
 మున నన్నవరమున సత్రమునకు జేరుకొంటిమి. లోకమందు అన్నవరము
 సత్రమువంటి సౌఖ్యకరమగు సత్రమేలేదు. అతిథుల కభ్యంజనము చేసి
 కొనుటకు వెట్టిమంగళ్లు వేడినీళ్లు సమస్తా భీష్మసామగ్రి రెండుకూరలు
 వప్పు పులుసు. పిండివంట యాసత్రముంచిన పుణ్యాత్ముల ధర్మగుణ
 మేమి చెప్పగలను? సాయంకాలమునకు పితాపురము చేరికొంటిమి.
 నాడేకాదశి. మాయుత్తరము చూచినయచటి దివా నొక గోల్కొండ
 వేపారి. ఆరాత్రే మాధవస్వామిగుడిలో హరికథ పెట్టించెను దెల్లవార్లు
 వేలకొలది జనులు నిశ్చేష్టులై హరికథవిని యెవ్వడో గంధర్వుడు వచ్చెను
 లేకున్న నీతేజస్సు. నీ ధోరణి, యీపాట, యిట్టికవిత్వమెన్నడైన
 గంటిమే. యనుచు నన్ను జ్ఞాపించి సంతసించిరి. దివానుగారు మాకొక
 బస యేర్పర్చి రాజుగారితో మన్విచేసి, మమ్ములను రాజుగారియొద్దకు
 గొంపోయిరి. నన్ను చూచినతోనే రాజుగారు, ‘దయచేయుడు!
 దయచేయుడు! నారాయణదాసుగారు! మీరుతలంచినంతనే యీమేడ
 బంగార మగును. ప్రహ్లాదునివలె మమ్ము ధరింపజేయ విచ్చేయుచున్నారు.
 విజయనగరము మహారాజుగారు క్షేమమా? వారితండ్రిగారికి నాయెడ
 బుత్రవాత్సల్య మని నన్ను సత్కరించి హరికథ వినెను. పెద్దశిరస్సు
 గున్నతేనుగంత దారువు గొప్ప పాండిత్యము. నిరుపమానమగు నుదార
 తయు, నాప్రభువునకున్న యీవి యనన్య సాధారణ మని పల్కుచుందురు.

రాజుగారు నన్నట్లాదరించుటచేత భోరులంద రెంతయో గారవించు
 చుండిరి. మరియొక కథకూడ చిత్తగించి రాజుగారొక యుదయమున
 మమ్ము రప్పించెను. రాజుగారును మేమిద్దర మన్నదమ్ములమును మాత్రమే
 మేడపై నుంటిమి. సందెడుంగరములజుట్టు పెద్దముడి సొగసుగ వైచు
 కొని యున్న నన్ను బరికించి, “కైజారేదిరా” యని కేక వైచెను.
 పేరన్న నావైపు భయముతో జూచెను. నేగూడ వింతపడినాడ. పిదప

నొక రొకకై జారును నూటపదారురూపాయిలు పాగాలు పంచలచాపులును తెచ్చెను: అప్పుడు రాజు కైజారుపైనుండి రూపాయిల పల్లెము ద్రిప్పి నాచేతికిచ్చి “సంతుష్టి పొందుడు నే నప్పులలోనుంచి, చంద్రునకొక నూలు పోగు ప్రతినంవత్సరము మీకిట్లు ముట్టుచుండును. “అసంతుష్టో ద్విజో నష్టః” అని యనెను అందుకునేను “సంతుష్టజన పార్థివ” యని యచట నొక స్టేండునకు దగల్చిన శహాలుపై గన్నిడి జబాబు చెప్పితిని. రాజు గ్రహించి, యౌనాను, తాము తొడగదగిన దీయంగీ గవర్నరు సభకు వెళ్లుటకై కుట్టించినాను ఇప్పుడే తయారైన”దని శహాలులతో గుట్టబడిన యంగీనాకు స్వయముగ దొడిగెను. అచట మరి నాలుగైదుపూట లొక మిత్తుని కోర్కెను బట్టి యాగినాము. అతడు శ్రీవైష్ణవుడు, పదునెనిమిదేండ్లనాడు మంచి యుదార సాహసములు కలవాడు. ఒకమేడ నాయూరితో కట్టించెను. నాప్రియ మిత్రులలో నతనొకడు.

విజయనగరము వచ్చినతోడనే దివాన్జీసాహేబునకు గనపడి, పితాపురముసంగతి తెలియబర్చినాడ. నవ్వచు “జుట్టుకాపాడుకొని వచ్చినారా?”యనెను. దివానుగా రొకనాడు “నారాయణదాసుగారూ! మరి మీరు చదువనేలా? మధ్యాహ్నము రండు, మీకు గలక్తరుతో చెప్పి వెంటనే యేబదిరూపాయలు జీతము చేయించెద”ననెను, అమధ్యాహ్నము మూడు గంటలకు దివాన్జీసాహేబాకస్మికముగా కాలము చేసి. అంత గొప్ప ప్రాపు అట్లగుటకు కొంత చింతించితి.

ప్రిన్సిపలు చంద్రశేఖరశాస్త్రిగారి మృతి

చంద్రశేఖరశాస్త్రిగారు కూడ కంటోన్మెంటులో రావపుండుచే స్వర్గస్తులైరి. నాటిదినము రెండుజాముల యెండలో స్కూలుపిల్లలు మొదలూరిలోని పురుషులందరతని చెంత నుండిరి. చంద్రశేఖరశాస్త్రిని గూర్చి నాయభిప్రాయము లోకులకు విద్యాబుద్ధులం జెప్పుట కవతరించిన చంద్రశేఖరుడే యని,

మ॥ స్మిత పూర్వాస్య సరోజ మున్నత భుజాశ్లిష్టంబు నాజానులం
 బిత బాహుద్వయ మబ్జనిర్మల శిరోవేష్టంబు సత్యామృతాం
 చిత వాక్పూర మఖండ వక్ష మరుణ స్ఫీతంబు శిష్యాశి బ్రో
 వుత మంచు స్తురు చంద్రశేఖర మహామూర్తిం బ్రశంసించెదన్॥

అనియు

పీ॥ ఏదినంబున శోక మెరుగని బుధులెల్ల
 కన్నీటి వరదలు కార్చినారు
 చీమ బారుల వలె శిష్యు లేదినమున
 నెండలో బడి పరువెత్తినారు
 గ్రహణ దినము పోల్కి గనుపట్టె నెద్దిన
 మఖిల జనస్నాన మతిశయిల్లి
 పెద్దినంబున బ్రజకెల్ల నీపురిలోన
 దుర్దినమై యేమి దోచకుండె.

నెద్దినంబున మనబడి యింపు దరిగె
 నెద్దినంబున గురువుల ముద్దుచెల్లె
 నెద్దినంబున శ్రోత్రియం బేపు దొరగె
 తద్దినంబా యిది బుధ విపద్దినంబు॥

అనియు పద్యములు చెప్పినాడను. అజానుబాహువు, మేటిబలాధ్యుడు,
 ఆణిముత్యముల కోవవలె నతని చిరునగవున దంతపంక్తి సీమకమలముల
 తక్కున ప్రకాశించును. తెల్లని దంతమువంటి చాయ వెడదవక్షము.
 నన్నపు నడుము, తీయని మాటలు, అత డింగ్లీషున నుపన్యాసమిచ్చుచున్న
 సంగీతమువలె శ్రావ్యముగ నుండును. సంస్కృతమున మేటిపండితుడట.
 దీన విద్యార్థులపాలి కల్పవృక్షము. భయభక్తులతో స్కూలు పిల్లలు.
 తీచర్లు, తక్కిన యూరిలోని తగు మనుష్యు లతనిం జూచువారు. నిష్క
 ల్మపుడట్టిమహానీయు డెట్టినుతికైన బాత్రుడు.

వీణసాధకము

చిన్నవీణ కట్టు సూర్యనారాయణవద్ద సంపాదించి సాధకము మొదలిడినాడను. సరళీ జంటవరుసలు కొన్ని యలంకారములవరకు కట్టు సూర్యనారాయణ నాకు జెప్పెను. నే బరిచర్య నేయుచుండు దర్బారు విద్వాంసుడుకూడ వీణ మేళము నేయుటయు రెండుమూడు పిల్లారి గీతము లను నాకు నేర్పెను. పితాపురము హరికథల యప్పటినుండియు ధారాళముగ సభలలో స్వరము బాడుచుంటిని. గజేంద్రమోక్షణ మను యక్షగానము రచించి యదివరకే దివాంజీవారికి విన్పించి యున్నాడను.

విశాఖపట్టణంకాలేజీచదువు

చంద్రశేఖర శాస్త్రిగారి తరువాత రామానుజాచారిగారు ప్రిన్సిపల్లైరి. అతడు ఎఫ్. ఏ. జూనియరులో మాకు హిస్టరీ పాఠమునకును, “మైనరు పోయెముస్” చెప్పుటకును వచ్చుచుండిరి. పూవులతావి మోసికొని వచ్చుట చేత సంతర్పణమున తిన్నబ్రాహ్మణులవలె గాలులు మెల్లగ వీచుచున్నవని “షల్లీ, స్కెలార్కు”లోని భావమునకు సోపమానముగ నేనర్థము చెప్పినపు డాచార్యులుగారు సంతోషించి “గుడ్ పోయెట్” అని మెచ్చిరి. చంద్రశేఖర శాస్త్రిగారి తరువాత “ప్రీస్కాలరు నీ కివ్వబడదు, చదువని వెర్రివాడవు నీకెందుకు దండుగ” యని యాచార్యులుగారు నెలవిచ్చిరి. పాడి యాడుచు హరికథలు నేయువారు వెర్రివారని వారి యభిప్రాయము కాబోలు. పిదప నే “నెలెండెన్ను సర్టిఫికేటు” తీసుకొని విశాఖపట్టణములో సీనియర్ చదువ నేగితిని. ప్రీస్కాలరు నాకివ్వక మానుటచే నే నితరత్ర యొంటిగ బోవుటచే నాచదువున కాచార్యులవారే పుణ్యము గట్టుకొని రని నానిశ్చయము. వారు నాప్రీస్కాలరు మాన్పుటకు సబబు నాకు జదువు రాదనియో, సర్కారు ద్రవ్యమున గౌరతవదుసనియో తేక నాబోటి పాడి యాడువాడు ప్రీస్కాలరుగ నుండ నర్హుడుకాదనియోనాపై జరుక నిడిరి.

విశాఖపట్నం హిందూకాలేజీ ప్రిన్సిపలుగారిని జూచినాడను. అతడు నాసంగతి కనిపెట్టి తనయింట భోజనము నేయుచు జదువుకొమ్మనెను. కాలేజీ చదువు మాట దేవున కెరుకగాని, యతని వెలయాలికి నే బాట మప్పుచుంట యతని యింట భోజనము నేయుచుంట, యూరిలో యధే చ్చగా దిరుగుచుంటయు లభించెను. ఎఱుందెన్నమాత్రము పూర్తి చేయు చుంటయే కావలసినపని. నాతో జదివిన క్లాసుమేట్లు నందగిరి నాగోజీ రావు, పోలినెట్టి యప్పారావు, వేపా రామేశము, నరసింహాచారి, మొసలి కంటి వెంకటరమణయ్య తెన్నేటి సూర్యనారాయణ, జే॥ సీతారామయ్య మొదలై నవారు. దై వసహాయము, బయ్యానరసింహశర్మ. కూర్మాచారిగారు ఇంకొక శ్రీ వైష్ణవుడు మొదలగువారు టీచర్లు. క్లాసుమేట్లను, టీచర్లను మాత్రము వయసు మించినను జ్ఞాపకమున్నంతవరకు బేర్కొ నుట నాయిష్టము గనుక పేర్కొంటిని. ప్రిన్సిపాలు డబ్ల్యు రామయ్యగారు నేను, భోజనముచేసి కాలేజీకి వెళ్లువారము. అయిదుగంటల సాయం త్రమునకు వెలయాలియింట నుండువారము. ఆ సంవత్సరము ముప్పది, నలుబది హరికథలు విశాఖపట్టణమున జేసియుందును.

పిఠాపురమునుండి వచ్చుచుండగా కసింకోట జమిందారుగారు నాచే రెండు కథలు చేయించి నూటపదార్లిచ్చిరి. ఆ పరిచయముచే నే వ్రాసికొనగా నాకు వారు ఎవిమిదిరూపాయలు నెలకు స్కాలరుషిప్పు దయ చేయుచుండిరి. అచటనొక మున్నబుగారు మా ప్రిన్సిపలుగారివలె రసి కులు. నాచే కార్మించివారి హవేలీలో కథ చేయించి యేబది రూప్యము లొసంగిరి. ఊరికి రామయ్యగారి బసకు రెండుమైళ్ళుపైగా దూరము. ఉద యమున, సాయంకాలమున నూరిలో దిరుగుటగాక, రానుపోను నాలుగు మైళ్లు ప్రతిదినము నడుచుచుండువాడను. జనసమ్మర్ద మేమియు లేక యొంటిగా సముద్రపుటొడ్డున పట్టణమునకు రెండుమైళ్ళకు బైగా నున్న ప్రిన్సిపలుగారి యింట నుండుచు. సముద్రఘోష వినుచు, సంతతము నురగల న్నవ్వు తరంగముల రాకపోకల ననుసరించి సాహసంబున బర్వి

దుచు వచ్చిపోవు స్త్రీమరుల లెక్కించుచు, నా బసకు చుట్టున్న తోటలో నొంటిగ జదువుకొనుచు, విజయనగరపు క్రొత్తన్నేహితుల యుత్తరములు గంటలకొలది తవివితీరక చదివి యానందించుచు, విచిత్రసంకల్పముల నందుచుందును. అచటి డిస్ట్రిక్టు రిజిస్ట్రారు రెండు మూడు సార్లు తనయింట నాహారికధలు చేయించి నన్నెంతో వాత్సల్యముగ జూచుచుండిరి. వారియింట దరుచుగ భోజనము నేయుచుంటివి. అతని కుటుంబమందలి యందరును సంగీత సాహిత్యములం దభిరుచి కలవారగుటచే నన్నెంతో దయగా నాదరించుచుందురు.

అప్రతిష్ఠ మాపుకొనుటకై యష్టావధానము

భీముడుచెల్లెలి పెనిమిటి యచట జిల్లాకోర్టు ప్లీడరుగా నుండెను. అతనియొద్ద నే నేడురూపాయి రెండుకో బదులు పుచ్చుకొన్నాను. నెల రోజు లాయెను. ఒకనాడు పదునొకొండు గంటల రాత్రికి కొందరితో జట్టు కూడి, మిఠాయి దినుచు నతడున్న మేడవరండాలో గూర్చుంటి. అపుడు నాగొంతు విని యచటనున్నవారు, “వీడు కడు పెంకెవాడు, హారికధలో నందరిపని పట్టుచుండును. స్వతంత్రు డెవ్వరి లక్ష్మము లేదు, రాత్రులు వీధులవెంబడి పోకిరిజబ్బతో దిరుగుచు, జావళీలు పాడుచుండును. హిందూ కాలేజీలో ఎఫ్ ||ఎ|| తగలపెట్టుచున్నాడు. వీనికి జదువేమిటి? పోకిరి ముండవాడు! తెల్వి తేటలు కొంచెము కలవుగాని, వానిమొగము! తెల్వి తేటలకు వానికి నెంతదూరము? కొంచె మెర్రగా బుర్రగా నుండి పిట్టక ధలు చెప్పుచు వెర్రి ముండాకొడుకులను సంతోషపెట్టును గాని. తగుమ నుష్యు లెవ్వరును వాని తెత్తెక్కలకు సంతోషించరు. నిమ్మకాయజాతి గనుక చొరవ మెండు. ఆ “రాస్కల్” నాయొద్ద నేడురూపాయిలు బదులు పుచ్చుకొన్నా డిదివర కగుపడదు” అని ప్రసంగించుట నా చెవులారవినుచు, గడవరిమాట నాకు బదులిచ్చిన యతనిచాటచే బిగ్గరగ “నేరాస్కలును గాను మీరూకలు రేపేయిచ్చెద” నంటిని ఆమరునా డాదిత్య వార మీ

దయమున నెనిమిది గంటలకు మాటతప్పక యేడురూపాయలు పట్టుకొని వెళ్ళి “యివిగో మీ రూపాయలు. నా తెల్వితేటలు కొంచెము చిత్తగించుడీ! యష్టావధానము చేసెద” నంటిని. అప్పుడు రాత్రి నన్నుగూర్చి ప్రసంగించిన వారందరచట నుండిరి. వారందర యష్టావధానము చిత్తగించుట కిష్టపడగ నెంతో వేగముగ దప్పక యష్టావధానమును బదిగంటలకు ముగించితిని. అపు డంద రాశ్చర్యపడిరి. అంతటినుండి నాకు బదులిచ్చిన స్త్రీడరు నన్నెంతో దయగా జూచుచుండును.

మాటతప్పినవేశ్య

విజయనగరముకన్న నీళ్ళకిబ్బందిగా. మిక్కిలి యనారోగ్యముగా నపుడు విశాఖపట్టణ ముండెను. అనుకూల శత్రువుమాడ్కి బైకి జల్లగ నుండినను సముద్రపుగాలి లోపల గాక చేయుచుండును. అచట నుంటచే నాశరీరపురంగు కగ్గిపోయెను. అచట పురుషులకు నీరసము, స్త్రీలకు బుష్టియు నై జములు. ఒకశీతకాలపురాత్రి రెండుగంటలవరకు దిరుగుచుంటచే నిదురించుటకు స్థలము దొరకక సంసారుల తలుపుకొట్టి బాధించుట కిష్టపడ కొక వెలయాలి తలుపు గ్రుద్దినాడను. అపె తలుపుదీసి లోపలికి రమ్మనెను. నే లోపలికి వెళ్ళి, “యీ గదిలో మంచముపై నన్నొంటిగ బడుకొన నిచ్చెదవేని నీ కివిగో రెండు రూపాయ లిచ్చెద” నంటిని. అందుకాపె నన్ను నిదావించి చూచి, తలయూచి, కార్మంచివారి హవేలీలో మీరు హరికథ చేయలేదా? యనియెను. అందుకు నే ‘నాను’ అంటిని “సరియే పడుకొనుడు, మీరు మంచముపై నే గ్రిందను బడుకొందా” మనియె. నేను బడుకొంటిని. నాకు విద్ర పట్టుచుండెను. అపుడాపె మెల్లగ నాయొద్దకు వచ్చి నాచెంత మంచమున బండుకొనియె. నే దెలిసియు నూరకొంటి. అంతతో బోకయాపె నాపై గాళ్లు వేసె నందుకు గోపించి లేచి, “ఛీ! నీయింట బండుకొన రాదు. నీవు దౌర్జన్యమునకు మాటదప్ప నెట్టుకొంటి” వంటిని. అందుకు చిన్నబోయి నా రెండురూపా

యిలు నాచేత బెట్టి, “నా యిష్టానుసారము నీ వుండెదవేని నిచటనుండు లేకున్న బొమ్మ”నియెను. నిదురమాని చలిలో నెచటికిని బో లేకుంటిని. మఱియు నా వేశ్య యభీష్టము దీర్చుట కిష్టము లేదు. ఎటులైన శరీర నష్టమున కొప్పక, వీధిలో బడి యొకయరుగుమీద బవళించినాడ; నయ్యో యేయెండ కాగొడుగు బట్టనివాడు కష్టములకు బాలవుంగదా.

ప రీ క్ష లు

పరీక్షదినములు వచ్చినవి. తొమ్మిదిగంటలలోగా తొందరగా రెండువేడి మెతుకులు తిని యెప్పటి పరీక్షసారము లప్పుడు మరొకసారి తిరుగవేయుచు, ప్యాసుమాట కేమిగాని తమ యింటి వారియొద్ద డాబు చేసి డ్రస్సుమాత్రము నీటుగా వేసుకొని, చుట్టలు కాల్చుచు. ఖిల్లీలు నమలుచు, గుట్టపుబండ్లపైనుండి గోటుతో వచ్చి ప్రశ్నపత్రము చేతనందు కొని యెగదిగ జూచి. యెద్దియు దోచక “ప్యాస్ పెన్ పేపర్” అని యరచుచు, కొంత నేపు వ్రాసినట్లు నటించుచు బైకిదాటి యధేచ్ఛ నోపు భాగ్యపాటి సోమరిపోతులును; ప్రశ్నముల కుత్తరములు ప్రశస్తముగ వ్రాసి, తమపేరులు మాత్రము వ్రాయుట మరచి, పైకివచ్చి చేతులు పిసుకుకొనుచు గోలవెట్టు మతిభ్రష్టులును; చెంతనున్నవారిది కాపీకొట్టి పైకిడ్వబడిన దొంగలును; ఈ లెక్క “కాన్సరే”మోయియని తమప్రక్కనున్నవారి ప్రాణములు దీయుచు, గుసగుసలాడి, వాచిమన్న చే జీవాట్లు తల వాయ దినుచు, బ్రశ్నముల కుత్తరములు తోచక, పరీక్షహాలు వదిలిపెట్టి లేక, యాకాశము జూచుచు, నందరికన్న నాలస్యముగ మిక్కిలివ్రాసి నట్లు పైకివచ్చి, తమవారియొద్ద డాబుచెలాయించు బూకరిముచ్చులును; రాబోవు సంగతి చూచుకొనక గడచిన ప్రశ్నములం గూర్చి చింతించు బుద్ధిహీనులును; కడుపువెలితి కొప్పక పీకమోయ తిని” చుట్టకాల్చి పైకి బోయి కాళ్ళు కడిగికొని, నీటుగ నలంకరించుకొని, తమవారి దీవనల గైకొని, యగుపడినవారికెల్ల దా బరీక్షకు బోవుట దం భముగా దెల్పుచు

ఖిలీల దుకాణమునొద్ద యొడలు మరచి కొంత యాలస్యము చేసి చుట్లు త్రోవయైనప్పటికి నొకసారి వలపుక తైల యిండ్ల చెంగటబడి వారి కగు పడునట్లు వీలునేసికొని, తుదకు తైము మించునని యొక్కాపున పరుగిడి వచ్చి. లబ్ధులు కక్కుకొనుచు మాత్రై న నాడలేక రోజుచు నరగంటకు బైగా నాలస్యముగ వచ్చి పరీక్షహాలులో జొరనిమ్మని యచటివారిం గాలునేతులు పట్టుకొనుచు, కావలివారిచే నిరాకృతులయి నిస్సృహతో నెత్తినోరు కొట్టుకొని పరివింతు సోమరిపోతు వన్నెల వినన గర్రలును; “పరీక్షలో వ్రాయుటకేమిగాని పకోడీలెంతో బాగున్నవి కడుపు నిండ పట్టించు” డను తిండిపోతులును; ‘స్టాప్’ అని యన్నను దురాశ వదలక యేమో పరపర వ్రాయుచు, తుదకు తమ కాగితముల నంగీకరిం పని వారిం బ్రతిమాలుకొనియు, గార్యములేక, యావదిన్న పసులవలె నెద్దియు దోచక దేవులాడు చాదస్తులును; ఎట్లు వ్రాసితివని యడుగ సామాన్యముగ వ్రాసితి నిపుడెట్లు చెప్పగల మను బుద్ధిశాలురును; ప్రశస్తముగ వ్రాసితిమి తప్పక ప్యాసగు”నను బూకరిగాండ్రును; “ఇళ్లనుండి ఫలహారము లిట్లు తెచ్చుకొన్నచో మాసామాను లెట్లు చెల్లును? దండుగకు వచ్చినా”మను మిఠాయివాండ్రును; తమపిల్ల లెట్లుంటిరో చూడ వచ్చిన వారును; కలములు చెక్కుచు, గాగితము లందిచ్చుచు గడబడగ దిరుగు ప్యానులును; యమకింకరులవలె బచారీనేయు వాచమన్లును; పరీక్షహాలున నైదు రోజులవరకు సందడిచేసిరి. ఉడుపు లై నపిదప వ్యవసాయదారుల వలె విద్యార్థు లెల్లరు యధేచ్ఛ న్నాచురంగులం గొందరు, నాటకములం గొందరు, దమయాళ్లం గొందరు. చుట్టాల యిండ్ల గొందరు సుఖముండిరి.

రామయ్యగారికి వీడ్కోలు

విశాఖపట్టణమున నాలుగైదు హరికథలు చేసినాడ నచట నొక పెలనాటి నియోగి చిన్నవాడు నాకు మిత్రు డయ్యెను. అతడు మిడిల్ స్కూల్ ఫస్టుక్లాసులో ప్యాసయినాడు. మిక్కిలి సొగసుగ దెనుగు,

ఇంగ్లీషు, నాగరీ, వ్రాయగలడు. అతనికి మేరు మందరములవంటి యిద్దరు మేనమామలు కలరు. వారిరువురు సకలశాస్త్రవిదులు. అనేకభాషలు తెలిసినవారు. చిన్న మేనమామ విజయనగరము చిన్నప్రభువువారికి గురువు. (లింగం లక్ష్మణీ) గ్రహచారవశమున కారాగృహమున తొమ్మిదేండ్లుండి. విముక్తుడై విశాఖవట్టణమున నాకథలు విని మిక్కిలి యానందించి నన్నెంతో ప్రీతిగా జూచుచుండును. అన్నిభాషలలో బండితుడైన యంత ధీరు డీ దేశములో నుంటయరుదు. పిదపవిజయనగరమునకు వచ్చినాడను.

గీర్వాణాంధ్ర కావ్యముల జదువుచుంటయు, బాడుచుంటయు. వీణ సాధకము నేయుచుంటయు, హరికథ లొనర్చుచుంటయు, శృంగారరసమున నోలలాడుచుంటయు నాపనులు. ఎఫ్. వ. పరీక్ష తప్ప డారుసబ్బెక్టులు. తెలుగు, ఇంగ్లీషు. హిష్టరీ, లాజిక్కు, ఫిజియాలజీ, మేధమెటిక్సు, మేధమెటిక్సులో తప్ప తక్కిన సబ్బెక్టు లన్నియు ప్యాసయినవి. పరీక్ష పోయినందుకు కొంత చింతించినాడను. అంతట నాభార్య ప్రధమరజస్వలాయాటచే ముహూర్తముచేసికొనుటకు రామభద్ర పురమున కేగినాడ. ప్రైవేటుగా జదివి రెండవసారి పరీక్షయిచ్చుట కుద్దేశించినాడ గావున వెంటనే యాపె నావెంట గొవివచ్చుటకు వీలులేక పుట్టింట నుంచి విజయనగరమునకు రావలసివచ్చెను. రెండు నెలలు మాత్రమే పరీక్షకు జదివినాడను. పరీక్ష యిచ్చుటకై విశాఖవట్టణమున కేగితిని. డబ్బు రామయ్యగారి యింట బసచేసి పరీక్ష లయిన పిమ్మట నాయూర దిరిగి హరికథలు చేయ బ్రారంభించితిని. అంతట రామయ్యగారవట నుద్యోగము చాలించుకొని స్వకుటుంబముతోను దన వెలయాలి కుటుంబముతోను స్తీమరుపై మెద్రాసునకు వెడలిరి. అతని దిగ బెట్టుటకై నేగూడ స్తీమరున కేగితిని. అదియే నే దొలిపర్యాయము స్తీమరుపైకి బోవుట. ఉప్పుటేటిలో దెప్పల నెక్కి కొంతమేర నుఖముగాబోయి, పిదప మేమున్న పడవ లొక్కుముడి బొంగు కరటములతోనే నాకసమంటి దెబ్బన బాతాళమంటినట్లు క్రిందికి డిగుచున్న నంత విరిగెడు నలల నీటిచే దడియుచు, భయసంతో

షంబుల గదియుచు, నోడవాండ్ర బ్రతిమాలుకొనుచు, “నేరకవచ్చితిమి దేవుడా ! నీదేభార” మనుచు, నూగులాట కోర్వక కొందరు వమనంబు చేసికొనుచు బాధపడుచుండ, గొంత సేపటికి విరుగుచూపక హెచ్చుతగ్గులం బొర్లు పెద్దకెరటంబులం దాటి స్త్రీమరుజేరి, జాగరూకతగ దోలునిచ్చెన లెక్కి స్త్రీమరుపై కేగినారము. ఏనుగు తల యాడునట్లు గాలికి స్త్రీమరు రెండు ప్రక్కలం దూగుచుండెను. కొన్ని గదులెంతో రమణీయముగ వలంక రింపబడి సౌధాంతముల మరపించి యున్నవి. అటుకులు మొదలగు ఫల హారములు పట్టుకొని కొందరు బ్రాహ్మణులు “సాహెబూ ! సాహెబూ ! ఎక్కువజాతి పిల్లను, పెదవిమాత్ర మెంగిలి నేయకు” మనునట్లు తమజాతిం గాపాడుకొనుచుండిరి. కడుపున జరరాగ్నివలె స్త్రీమరు నడుమ నగ్ని కుండ మున్నది. ఒకచో కోళ్లు, గొర్రెలు దాచబడెను. మరియొకచో దుర్గంధము సహింపరాదు, మట్టమధ్యాహ్నపు వేడియెండ వెన్నెలవలె నీటిగాలివశమున దోచుచుండెను. ఇపుడు జవ్వనము గడచుటచే బుద్ధి తీక్షణత దప్పి యున్నది గాన నపుడు జూచినది వర్జింప జాలకుంటి నేమి నేయుదును ? ఏమేమో వింతగనున్న స్త్రీమరుపై కొంతసేపుండి వలపు మొగమాటముతో వెలయాలిమోమును, వెలితిచూపులతో నిల్లాలి మొగం బును జూచుచున్న రామయ్యగారిని, గుత్తలంజం దెచ్చుకొనుట కసహ్యముతో నాధుని మోము చూడనొల్లక “సీసిక్నేన్” మిషను కనులు మూసికొని పడుకొన్న యాచార్యాణిని, సిగ్గుమాలిన పాతివ్రత్యముం జూపుచు మతిమాలిన మాటలాడుచు నవ్వు రామయ్యగారి వెలయాలిని గొంతవరకు జూచి వారినెలపు గైకొని తిరిగి పడవలకు దిగి కొంతసేపటికి “బ్రతుకుజీవుడా”యని యొడ్డు జేరికొంటిని.

నాకాయార మిత్రుడైన నియోగిచిన్నవాడును, నేనును శృంగార శేఖరులమై వలపుక తైలం దడముచుంటిమి. ఒకనాడు నామిత్రుడు నాకు గల నిషా కోర్కెనుబట్టి నేనడిగినపిదప కాని బస్సిండికాయను చిన్నగురు మాత్ర నిండువపిక్కంత నాకిచ్చె నది నేవించి హాయిగ దిరుగుచుంటిని.

అపుడచటికి వచ్చియున్న విజయనగరపు డిహ్యాటికలెక్ట రొకనియోగిపంతులు నాపాట వినగోరి నన్నిలిపించెను. అపు డతడున్న మేడ నెంతో కష్టముగ నెక్కినాడను. కాని మేడయంతయు దిరుగుచున్నట్లు కన్నడుటచే నత డున్న కుర్చీపట్టుకొని నిలబడినాడ. అతడు నన్ను గుర్చీమీద గూర్చుండ నియోగించెను. అపుడు రాతిరి పదిగంటలవేళ దెల్వితెచ్చుకొని యా పంతులుతో నాకు మిక్కిలి సుస్తీగా నున్న దేమో కాని కనులు దిరుగు చున్నవి. కరుణించి నాకు దోడిచ్చి నాబసకు దిగబెట్టించు" మని వేడు కొంటి నతడట్లు నేయగా నామిత్రుని యింటికి వచ్చి యెంత తలుపుతట్టిన నెవ్వరుం దీయకుండుటచే చీకటివేళ దడుముకొనుచు బడుచు, లేచుచు. నాలో నే నొచ్చుకొనుచు దారికై తడుములాడుకొనుచు, తుదకొక పరి చితుని యింటి కేగి తలుపు పిల్వగా నతడు వచ్చి "యేమి మామా! యింత రాత్రివేళ వచ్చినా వని యడుగగ" నయ్యా! నోరెండిపోవుచున్నది, నాల్క వెనుకకు లాగుకొని పోవుచున్న దేమందును నాయవస్థ? కొంచెము తర వాడి నాకిచ్చినయెడ నే బ్రతికెదను అంటిని. అపుడాధర్మాత్ముడు తన భార్యచే నాకు దరవాడియన్నము పెట్టించెను. అన్నము తిని తరవాడి త్రాగుటచే గొంత తెప్పిరిలి యిక నెన్నడుం జిన్నగురు నేవింపనని చెవులు నులుపుకొంటిని.

మరునాడు విజయనగర సంస్థానపు దావాల వ్యవహారముల నడుపు నొక గోల్కొండవేపారిపంతులు తనయింట నాచే హరికథ చేయించి కడు సంతసించి నా కిరువదిరూప్యము లిచ్చి నన్ను గుర్రపుబండిపై గూర్చుండ బెట్టుకొని యల్లి పురమున నున్న యొక ముసలి పండు జమీం దారునియొద్దకు దీసికొనిపోయి నాచేత నవధానములు చేయించెను. గ్రీకు భాషలో నేబదిమాటల వ్యస్తాక్షరీ చేయుట. పురాణము కోరినరాగములతో పుస్తకము గిరగిర ద్రిప్పుచు జదువుట. ఆల్ జీబ్రాలో నొక సింపిల్ ఈ క్వేషను నోట సాల్వచేయుట, యిద్దరికి దెనుగు నిద్దరికి సంస్కృతము కవిత్వము చెప్పుట. పూలు లెక్కించుట నిషేధాక్షరీ సేయుట. ఒక్కొక్క

పాదముచొప్పున నొకమారు చదివిన శ్లోకమును మరలచదువుట, ఛందో భాషణము నేయుట. ఆసభలో దిమిత్రావిడియైన నొకధర్మశాస్త్రవేత్త నన్ను దప్పించుట కొక కంకోష్ఠ పద్య మొకసారి కడువేగముగా జదివినన్ను దిరిగి జదువు మనియె, నేదిరిగి జదువగా నతడు మాత్సర్యము దొరగి పెద్ద గొంతుతో నన్ను శ్లాఘించెను. జమీందారుడు మిగుల సంతోషించి యప్పుడే నాకు నూటపదారు రూప్యములు బహుమతి యొసంగి నా కది వార్షిక మొనరించెను.

స్త్రీల సభలో హరికథ

భీమునిగారి బావయగు స్త్రీ డరు నాచే దనయింట హరికథ చేయించెను. ఆసభలో మద్దెల వాయించువాడును, నేను దప్ప మరి పురుషులు లేరు. రెండువందలకు బై గా నూరిలో దగుమనుష్యుల భార్యలు మాత్రమే కూర్చున్నారు. కొందరు పురుషులు చాటుననుండి నేనెట్లు చెప్పెదనో యని వినుచున్నారు. కథచాలించిన మీద నాస్త్రీలు తమలో దాము చందా వేసుకొని నాకు డెబ్బదిరూప్యములు వెండిపళ్ళెములో బోసి చేతికిచ్చిరి. అందులో ఒకయిల్లాలు నాతో "అయ్యా! మీతలిదండ్రుల పుణ్య మేమో కాని, మిమ్ము జూచినప్పుడు దేవుని జూచి నట్లు మాకున్న" దనెను. నే బైటికి వచ్చినతోడనే అచట వేచియున్న పురుషులు. స్త్రీ డర్లు ద్యోగస్థులు మొదలగువారు "నారాయణదాసుగారూ! నేడు మీకథలో బేలవమ్మైన మాట ఒకటియులేదు. మీ రేమన్ననకై న బాత్రు"లనిరి.

భీముడుగారు రాజమహేంద్రవరము చూడవచ్చునని నన్ను వెంట తీసుకొనిపోయెను. ఇద్దరము బండి చేసుకొని కతిపయప్రయాణంబుల రాజమహేంద్రవరము జేరికొంటిమి. అదివర కొకసారి మాత్ర మాపురిం జూచినాడను. పేరన్నయు నేను నచటి యొక గొప్పస్త్రీ డరుకు పిఠాపురము దివానుయొద్దనుండి సిఫార్సు పట్టుకొని వెళ్ళినారము. సామర్ల కోటలో పడవెక్కినారము. కడు శీతకాలము. గది పుచ్చుకొనక పైభాగమున

పడుకొని, మిక్కిలి చలిదెబ్బ తిని, మరునాడు రాజమండ్రికి బోయి యా పంతులకు మాయుత్తరము గనపర్చితిమి. అతడు మ మ్ముండమనియెను. ఆ సాయంత్రము శరీరపుబడలిక పోవుట కొక యేగాడిలేహము తీసుకొని రమ్మనగా బేరన్న తెచ్చెను. అందు నాలుగువంతులు నేను, నొకవంతు బేరన్నయు బుచ్చుకొంటిమి. పిదప భోజనము బాగుగ జేసినారము. ఆ పంతులు నాచే బురాణము చదివించెను. మిక్కిలి సంతోషించెను. పదు నొకొండుగంటల కిరువురకు మిక్కిలి నిషాచేసి భయము తోచెను పన్నెండుగంటల కాపంతులును నిద్రతెలిసి యేదో వక్కముక్క వచ్చినట్లు దోచెను. “మా యిరువురకు నాల్క యెండిపోవుచున్నది ఎవనినైన వైద్యున బిలిపించు” మంటిని. అతడు వైద్యుని రప్పించెను. వైద్యుడు మా సంగతి విని పెద్దనిమ్మపండ్లతో వచ్చి యాపండ్లరసము మాయద్దరికి బిడిచి యిచ్చెను. బిమ్మట నొకగంటకు సుఖముగ నుంటిమి. ఆలేహ. ములో నుమ్మెత్తగింజలు కలిపి యుండవచ్చును. కాబట్టి యిట్లు బాధించెను. పంతులు పిదప మాచే రెండు హరికథలు చేయించి యెనుబది రూప్యము లొసగెను. అచటనుండి కాకినాడకు వెళ్ళినారము.

నేను విక్రమోర్వశీయనాటకములో రాజు పాత్రధరించుట

కాకినాడ నాటకపు కంపెనీవారు మమ్ముల నెంతయో యాదరించిరి. విజయనగరపు సంస్కృత నాటకులు పిఠాపురములో నపు డాడుచుండిరి. కాకినాడ కంపెనీచే గూడ సంస్కృతనాటక మాడింప దలచి విక్రమోర్వశీయము నేర్పి నే రాజవేషము వేసినాడ. నాడు రెండువందలకు బై గా దొరికెను. మరునాడు మధ్యాహ్నము నాటకశాలలో నే బడుకొనగా నచటి యొకమిత్రుడు నాపై వసంతము చల్లి “ఇదిగో యుత్తరము. నీ భార్య సమర్థాడె ననెను, నాటకులు మాకు నూటయేబది రూపాయలిచ్చిరి. పిదప కళింకోటకు వచ్చినాము. కళింకోట జమీందారుడు సుగుణశాలియు, దానకర్ణుడును. నాచే హరికథ చేయించెను. అపుడు పప్పువెంకన్న వీణ

వాయిచుచు నావెన్క బాడెను. అదివరకు నన్ను సామాన్యముగా జూచుచు వచ్చిన పప్పు వెంకన్న నాడు నా కథ విన్నప్పటినుండి నాపాటను మెచ్చుచు తరుచుగా హరికథలలో నా వెన్క బాడుచుండును.

కవితాశక్తి పరీక్ష, విజయము

భీముడుగారు నన్ను దొడ్లి సత్కరించిన పంతుల కప్పగించెను. ఆ పంతులు మాధ్యుడు. రాజమండ్రి వకీళ్ల కెల్ల మేటి, మిక్కిలి దొడ్డవాడు. వ్యసనరహితుడు, నా కవిత్వమునం దభిరుచి కలవాడును. భీముడుగారు నన్నొక సాయంత్రమున నచట నభినయమున ప్రసిద్ధిచెందిన ఒక వేశ్యయింటికి దోడ్కొని పోయెను. ఆపె యభినయించెను. నా కత్యామోద మయ్యె. నే బాడగా నాపెయు మిక్కిలి సంతోషించెను. ఆ రాత్రి పంతులుగారియింట బురాణము జదివినాడను. ఉత్తరగోగ్రహణ మిటజరుగుచున్న ట్లున్నదని సభికులందరును సంతోషించిరి. పంతులుగారికి నాయందు మరింత ప్రేమ కలిగెను. అతని కొక కొమారుడును, లక్ష్మీదేవి వంటి భార్యయును కలరు. ముగ్గురు మాణిక్యములవంటి తమ్ములుగూడ నున్నారు, తల్లియునున్నది. నెలకు మొత్తముపై నతని యార్జనము వేయిరూప్యములకు దక్కువుండదు. పంతులు పగడపు తీగెవలె నెర్రని సొగనైనవాడు.

మరునాడు నాచేత నవధానములు చేయించెను. రాజమండ్రిలోని ప్రసిద్ధమైన కవీశ్వరు లాసభకు వచ్చియుండిరి. అందులో ఒకడు చిత్రవివాహకర్త; అతని నచట గొప్పపండితు డనియు, గవీశ్వరుడనియు, విచిత్ర వివాహపరులు కైవారములు నేయుచు వచ్చిరి. అతడు నన్నాయవధానమునందు “నఖలు నఖలుబాణః” అను శాకుంతలశ్లోకము నాంధ్రీకరింపు మనియె. అవధానము ముగిసినపిదప పంతులుగా రతనితో “నేదయ్యా? యా శ్లోకమునకు మీరుచేసిన తెనుగు చదువు” డనియెను. అతడు రెండు గీతములు చదివెను. అందుకు నే జిరునవ్వుతో “నే

మయ్యో ! ఒక శ్లోకమునకు రెండుపద్యములు చెప్పవలెనా? మీ పద సౌష్ఠవ మన్నా శ్లోకోచించి, యాలోచించి తుదకు బీరకాయపీచువలె చేసినా” రన. స్కూలు పాఠములు పెట్టుటకు దత్తరపడి చేసితి”ననగా “దద్దినము గాదుగదా ! ఇంత తొందరపడి ముద్రింపనేల?” యంటిని. చిత్తగించుడి యవధానమందు శుద్ధాంధ్రమున వివరించినాడ.

గీ॥ వలదు వలదయ్య యీ యిర్రె తలిరుమేన
నమ్మలేయుట పూవుల కగ్గియిడుట
లేడిపిల్లల నిలుకడలేని బ్రతుకు
లకట ఎచ్చట నీవాడి యలుగులెవట.

ఇట్లు నే జదువగా నచటి యొక ముసలి కవి నన్ను మిక్కిలి శ్లాఘించెను. అవ్వించిత్ర వివాహకర్త యప్పటినుండి నన్లని గుర్రుచుండును. మరియు నామఱునాటి యవధానముతో పంతులుగారు పచ్చికబయలుపై నొకసీసము చెప్ప మనియెను.

పీ॥ ఆల దెక్కల నంటి యాడెడు మిడతల
వేటాడు గోరల మాటులకును
అబోతుమూపుల నలరు నెట్రేంతల
వలన నూరెడు నీలపాటలకును
గూళ్ల లో బరపులకొరకు నాదోకల
వెంబడు కాకులవేటలకును
జిరుకాలపై జిలజిల బారు నెలయేటి
నీటిపైలకుముకి దాటులకును

గీ॥ చెలగి యుబ్బుచు నిసుకదినైలను గంతి
బరుగు లిడుచుండు బసుల కాపరుల గలిగి
చుట్టుచెట్టులు నొకవంక చిట్టివంక
బరగు పచ్చని పచ్చికబయలుగంటి॥

అది విని సభ్యులందరు, (విచిత్ర వివాహకర్తయు నతని నొక గొప్ప కవిగా దలంచినవారును దక్క) మిక్కిలి సంతోషించి యంతరసవంతముగా గవిత్యము చెప్పగలవారు మిక్కిలి యరుదనిరి. ఆయూర నింకొక సాతశాలోపాధ్యాయుడు తనకవిత్యము నాకు వినిపించెను. అతనిం గొంతవరకు గవి యనవచ్చును. అతడొనర్చిన యొక శతకములోని కొన్ని యూహ లతనివై నచో నతడు కొంత సుతికైన జాలును. విచిత్ర వివాహకర్త చీవర పాపర తీగల జేపలబుట్టలి నల్లెద్దువచ్చెను. చెడవేనె అని తేటతెను గనుకొని కొన్ని హాస్యకరములగు వచన బంధముల విరచించెను. పామరులకుమాత్ర మవి రుచ్యముగ నుండుటచేతను, మరియు నతడు విచిత్ర నివాహరచనామిషంబున లోకోపకారిగ నటించుట చేతను బేరువడనెను. గాని సంస్కృత గంధమైన నతనికి లేదు. తెనుగులో నింగ్గీ పులోను గొంతవరకు జ్ఞాన మున్నది. కవిమృన్ముడుగాని కవిగాడని నే దెల్పగ నాయం దచట గొందరి కతనియందు వెర్రి యభిమానమున్నవారికిమాత్రము కొంత యీర్ష్య కలదు. బొత్తిగా చిన్నవాడను. తరచుగా జిన్నగురుని వశంబున నుండువాడను గనుక కథలు చేయునపుడు పిన్నపెద్దలనక పొగరున నా యభిప్రాయంబుల వెల్లడించుచు తట్టా బాజీచేయుచుండును.

పడవ ప్రయాణము

పంతులుగారు, భీముడుగారును నన్ను దోడ్కొని యమలాపురంబునకు బోయిరి. రెండుగంటల మండువేసవి పగటియెండలో నఖండ గౌతమిపై మాపడవ బైలుదేరెను. నొక్కులకొప్పువలె విరుగుచూపని కరటములతో నల్లనిగోదావరిపై నెండ న్వెన్నెలగ మార్చు చల్లని నీటి గాలి విందారగించుచు, బలురకంబుల ముచ్చటించుకొనుచు సామంకాలము నకు లాకు దాటినారము. అచటి వ్యాఘ్రేశ్వరము కాల్యయొడ్డులు కొండల వలె బొడవుగ నున్నవి.

వానిపై పెరుగుపిడతలు దోసెలు, సాతాశించినసెనగలు నమ్ముచుందురు. ఒకలాకులోనిసీరు మింటివరకుబొంగుటచే పండుగకు ముందు వెనుకలనున్న మనసువలె, పడవ లాకుననున్నతమై పిదప మామూలుస్థితి నందెను, ఫలహారము తొనర్చి లోకాభిరామాయణమున గొంతవరకు మేల్కొని నిదురించినారము. పడవను పొడవుత్రాట న్నట్టి లాగువారి పాటలును గొన్ని పిట్టల పల్కులును, పడవలో గాలక్షేపమునకై జనులు చెప్పుకొను కథలును, తప్ప మరియేసందడియు వినబడలేదు. ఎవరికిందెలియనటు ధనమార్జించుకొను దొంగవలె జప్పుదొకింతయు లేక పడవ బోవుచున్నది, ఇంటిలో బడుకొన్నట్టు చలన మగుపర్చని పడవలో హాయిగ నిద్రపట్టెను. కాల్య కిరువంకల మెండుకొనుతోటల నానావిధ పక్షికూజితములు మేల్కొల్పువలుకు లానందముగ వినుచు, నిద్రలేచినారము. పడవ దిగి చెంగటితోటలో గాలోచితకృత్యములు తీర్చుకొని తిరిగి పడవనెక్కి పోవుచుండగా కాల్య కిరుతట్ల విండుజవ్వనమున గుబ్బ చన్గవన్ గ్రిక్కిరిసినమాడ్కి గెలలగుపర్చు కొబ్బరులును, చెంగులు వెట్టుచుం ద్రుళ్లు కోతుల విండుకొను మురిచెట్టుదాపు, హరిదాసులవలె నాశయించినవారలను మాత్ర మొద్దన జేర్చుచు దాము దరిజేరలేని కట్టమాకులును. అచ్చటచ్చట రేవులకడ దడిసిన చీరలు నెమ్మేనులకాంతి న్రెట్టింపజేయ తడిసిబిగిసిన రవికలం గుబ్బదోయి బిగువుచూప గుచములూరువులు పిరుందులు బయల్పడ బట్ట లుతికికొనుచు హాస్యంబున నొందొరులపై వీర్జలుకొనుచు స్నానమాడు కాంతలం జూచి చూడనటు కొంగజపంబులజేయు ప్రాతఃస్నాతలును, పడవ నొద్దనకు జేర్పించి కొందరు దిగువారును మరికొంద రెక్కువారలును కాలోచిత కృత్యములకై యొద్దన దిగి చాలాదూరమువరకు బడవ న్గలియజాలక పడవ నాపుమని మొరబెట్టువారును పన్నిదములు వైచికొని ఒందొరుల మీరి పడవలు లాగు కూలివాండ్రును. ఎదుట వచ్చు పడవత్రాడు జూచుకొనక దెబ్బతిని యేడ్చు నవివేకులును, దొంగకూటమివలె తత్తరగ చెంగటి

పూటకూళ్ళదిని పడుచు లేచుచు పడవనందుకొనువారుచు తాము సుఖముండినకొలది పలువుర దోడ్కొని రక్షించు యజమానులవలె, దమకడుపు నిండినకొలది పడవలం దత్తరగ నీడ్చికొని పోవు తెరచాపలును, పరపతిం బోగొట్టు దబ్బరపల్కురీతి గాలిం గూడనీని తెరచాపచిద్రంబులును, ఓడకొయ్యలం నవారీ సేయుచు క్రిందివారల నిదానించి రెట్టలువేయు వాయసంబులును, కొంతదూరము దనుక పడవలో గూర్చుని కీర్తనలు బాడుచు ప్రాప్తమగు డబ్బందుకొని యింకొకపడవ నెక్కి పోవు యాచకులును, బరికించుచు నమలాపురంబున కేగినారము;

అచట పంతులుగారు కోర్టుపని చూచుకొన్నపిదప నాచేత హరికథ చేయించి యపుడే రాజమండ్రికి జనిరి. ఎనుబది రూప్యములవరకు భీముడు గారు నా కొరకై వసూలుచేసి యొద్ద నుంచుకొనిరి. భీముడుగారు నతని తల్లియు నేనును మోడేకుర్రునకు బోతిమి. అచట యతని చుట్టాలు కలరు. కాల్యయొడ్డున నున్నదాగ్రామము, అందు కోతులు మెండుగ గలవు. అచట రెండుపూటలుండి తిరిగి రాజమండ్రి జేరుకొంటిమి.

భీముడిగారి స్థితి

భీముడిగారి భార్య యొకకొమ్మారైను గని స్వర్గస్థురా లయ్యెను. తన తల్లి మిక్కిలి తెల్వి తేటలుగల తెల్లనిముసలిది. నాతో బలుమారులు అన్నా ! భీముడు తిరిగి పెండ్లాడడట. నే నెంతచెప్పినను విన దేమి పేయుదును ? నా కిరువదేండ్ల లోపున నిద్దరు కొడుకులు నొకకూతురును బుట్టిరి. వీనియన్న యొకకొడుకును గాంచి కొన్నాళ్ల క్రిందట మృతుడయ్యెను. అట్లు పిన్నతనమునందె వైధవ్యము నందియు నెంతో శ్రమ పడి పిల్లలను పెంచుకొనుచు మర్యాదను కాపాడుకొంటిని. ఇపుడు వృద్ధురాలనైతి. నామాట వినకున్నాడు. పెండ్లి చేసుకొమ్మని బోధించుము' అని నాతో భోజనసమయమున నొంటిగా జెవి నిల్లుకట్టుకొని చెప్పుచుండును. అపె పండినపదార్థ మమృతోపమానము.

భీముడుగారు తనచేత జిక్కిన ద్రవ్యము తనదికానీ పరులది కానిమ్ము, రూపాయి గవ్వవలె ఖర్చుపెట్టువాడు. అతని కింగ్గీషునందు కొంతపాండిత్యము కలదు. మిక్కిలి రసజ్ఞుడు, మాటలపోగు. కోటు, పట్లాము, బూటు, పాగా, కాలర్ ధరించి నీటుగ నుండును. కొంతవరకు గవితా గాన రసంబు లెరుగును. అతనివయసు ముప్పదై దేండ్లుండును. అతని పొడ వారడుగు లుండును. అతనికి పొగునైన పెద్ద కుండ్రని పింగళనేత్రములు కలవు. తెల్లని బలమైన శరీరము కలవాడు. పరోపకారముకై యగ్గిలోనైన దుముకునట్టి సాహసధైర్యములు కలవాడు. అతడందరికిం బ్రియుడు. నన్నెంతో కూర్మితో జూచుచుండును.

ఒకనా డతడును నేను నమావాస్యరాత్రి పదునొకొండుగంటలకు రాజమహేంద్రవరము పాతయూరినుండి పై యిన్నెన్ పేటకు బోవ నుద్దేశించినాము. అప్పుడు మబ్బు గ్రమ్మి యుంటచే నక్షత్రకాంతి కొంచెమైనను లేక గాంధాంధకారముగ నుండెను. మేముభయము మాట్లాడక ముందు వాడెట్లు బోయిన వెనుకవాడటు పోవుటకు బన్నిదములు పైచుకొంటిమి. నా వాణీచెంగు భీముడుగారు వట్టుకొనిరి. నే ముందు నడచుచుంటిని. మాశరీరములకూడ మాకగవడనంత చిమ్మచీకటిగ నుండెను. దారికై తడుములాడుచు గోడలకు శిరము దగుల దడుముకొనుచు నెవరు వచ్చువారిని యడిగెడువారికి బదులుచెప్పక నవ్వుచు, నడచినత్రోవనే నడుచుచు దుద కొంటిగంట రాత్రివేళ నొక మురుగుకుండీలో దిగబడి మిన్నకుంటచే నతడుకూడ నందు దిగబడెను. ఇట్టిర్వురము కృతస్నానులమై దుర్గంధ పంకము నుమియుచు దగిలిన దెబ్బలకు లక్ష్యమునేయక పకపక నవ్వుచు రెండు గంటలకు గోదావరిగట్టుదిగి ముణికెడునీట ప్రవేశించితిమి. అటుపై నే దెల్వితెచ్చుకొని “అయ్యా! ఇక యేటిపన్నిదము! నదిలో చావ సిద్ధమైనాము” అని యనగా నతడుగూడ “ఇక చాలు రమ్మ పోయెదము” అనియె.

ఆయన తల్లిగారి యిచ్చాహుర్తికై నా ప్రయత్నము

పిదప నదిలో నున్నాతులమై యిన్నిసుపేటకు భీముడుగారితో బోవు చున్నపుడతనితో “అయ్యా! తాము మరిపెండ్లాడమని పట్టుపట్టు టనుచి తము. మీయమ్మ కడుముసిలిది. ఆపెను దుఃఖపెట్టరాదు. తిరిగి పెండ్లి చేసి కొనుడు మీరు బ్రహ్మచర్యము నేయలేరు గద, పరస్త్రీలపొందు చెట్ట గదా!” యని యంటిని. అందుకతడు నవ్వి “రాత్రి పడ్డగోత పగలుపడు నట్లు. డబ్బిచ్చి తద్దినము కొనునట్లు. వదిలిన పీడ నిరిగి తెచ్చుకొనునట్లు నడికాలమున దిరిగి నాకు వివాహమెందుకు? దేవునికృపచే నొకపుత్రిక కలిగెనుగదా! చాలును. నే నానందరాయుడను గనుక మరి సంసారపు చిక్కు నొకక్కరలేదు. నాకంటె చిన్నవాడవు నీవు నాకు జెప్పవలయునా? మాయమ్మ నాతో జెప్పమని నీ ప్రాణము గొరికెనుగాబోలు” అని బదులు చెప్పెను.

భీముడుగారితో ఏలూరు ప్రయాణము

మరునాటి సాయంకాలమున మేమిరువురము నేలూరికి బడవలెక్కి బైలుదేరి చచ్చిచెడి సున్నమై మరునాటి సాయంకాలము నాలుగుగంటలకు బవరుపేట చేరుకొంటిమి, వెంటనే యొకస్టిడరింట భోజన మొనర్చి తిమి. ఆస్టి డరు ముప్పదై దేండ్ల నల్లటివాడు. చేతులకు మురుగులు చెవులకు బోగు లతనికి గలవు. నలుపు రైదుగురు పిల్లలు కలవాడు. కడు మంచి వాడు. రసికు డతని కార్వ రన్నదమ్ములట. భోజన మైనవెంటనే యింగ్లీషు డ్రస్సు వేసికొని భీముడుగారు నన్ను దోడ్కొని పోవుచుండిరి కృష్ణకాల్వకట్టు దాటి యిరుకు జంతు లెన్నియో గడిచి తుదకొక యింటి కేగినాము. అచట నొక భోగకాంత చంద్రలేఖవలె నచ్చి యతని సత్కరించెను. నే దోడపెండ్లికొడుకువలె సావడిలో గూర్చుంటిని. అప్పుడు తంబురా నందుకొని యాపె సొగునుగ బాడెను పిదప నేగూడ బాడగా నాపెయు నాపెబందువులును మిక్కిలి సంతోషించిరి, అంతట నాపె నా

యొద్ద పల్లవి నేర్చుకొనుట కుత్సహించెను. రాజమహేంద్రవరమున నన్న భినయమున నొడలు మగపించిన యాపెకన్న నీపె సొగసుగా గన్నదెను. రాత్రిభోజనమునకు నేమాత్రము స్త్రీ డరింటికి దిరిగి వచ్చినాడ. నాసాట కూరి తగుమనుష్యు లందరు కడుసంతసించి నన్ను దయతో చూచుచుండిరి. మరునా డుదయమున భీముడుగారు భోజనమునకు దయచేసిరి. పిదప వారావెలబోటిని మరిగి, తిరిగి వివాహము నొల్లకుండిరని స్పష్టముగ నేదెలిసికొంటిని. రెండవమారుకూడ నా ఎఫ్॥ ఏ॥ పరిక్ష మేధమేటిక్కులో బోవుట తెలిసి మిక్కిలి నొచ్చుకొంటిని గాని మరి చదువ నుద్దేశింపలేదు. ప్రతిదినము మధ్యాహ్నము భీముడుగారితో వెలచేడియయొద్దకేగుచు బాడుచుంట స్త్రీ డరుగారియింట భుజించుచుంటయును. సంస్కృతములోనుండియు ఇంగ్లీషులోనుండియును గాళిదాసు, షేక్స్పియరు దొట్టి మహాకవుల పద్యములు తెనిగించుచుంటయు నచ్చువిడిచిన యాబోతుకోడెవరె వన్నెగ దిరుగుచుంటయు నా వృత్తి. అపుడపుడు విశాఖపట్టణమందు. విజయ నగరమునందు నే నొనర్చిన సఖ్యముల యెడబాటు కొంతవరకు నన్ను బాధించుచుండెను గాని మొత్తముపై సహజముగ నిశ్చింతుడ నౌటచే హాయిగనుంటిని.

నీలపు టుంగరములవలె ముంగురులు పాయదీసి దిద్దుకొనుటయు కురులు నున్నగ దువ్వి పట్టెడు సిగ వేసికొనుటయు పుర్మాపెట్టుకొనుటయు, నీగకాలంత నల్లని యగరుబొట్టుంచుకొనుటయు, సంజవేళ చిన్నగురుని వశము బొంది యెడతెగక చుట్టలు కాల్చుచుంటయు, బాట కుడనని గాని కవిననిగాని వచ్చినవానినెల్ల నెదిరించుచుంటయు, బడుచుల నొయారముగ జూచుచుంటయు నాచర్యలు. సంస్కృతము. తెనుగు ఇంగ్లీషు వచ్చియుండుటచేతను, పాటయందు ముఖ్యముగ బల్లవియందసమానపాండిత్య ముండుటచేతను, పండిత పామర రంజకముగ గవిత్యము చెప్పగలుగుటచేతను ఇరువదినాంగేంద్రవయసులో కడురమ్య రూపమున నుండుటచేతను నాపొగరుబోతుతనమును సహించి పెద్ద

పిన్నలు నన్నాదరింప జొచ్చిరి. నావిగాని యితరులయవిగాని తప్పొప్పులు బాహాటముగ వాక్రుచ్చుట కొంత నాస్వభావము. ఇంతకు నేనెట్టివాడ నైనప్పటికి రోకులు నన్నాదరించుటకు ముఖ్యకారణము దైవ కృపయే యని యనుకొనుచుందును. పరులలక్ష్యముకాని మరి యేవిధమైన భయముగాని నాకెన్నడును లేదు. జిన్నగురునివశమం దున్నపుడు కొంత వరకు పిచ్చియనుమానములు పిరికితనము కూడ నన్నంటు చుండును. “పహిలా పచ్చీన్” నొటచేతను బలువురు నాయిష్టానుసారముగ నన్నాదరించుటచేతను దృణీకృత పురందరుశనై విహరించుచుంటిని.

భీముడుగారు నాతో నొకసాయంకాలమున నోయీ! యిక నాకు బెడ్లెందుకు? నీవు చూచితివిగదా యాపె నన్నిడిచి యితరుల కూటమి చేసినట్లు నీవు రుజువు చేసినయెడల దప్పక తక్షణమే పెండ్లి చేసికొనెదను. విశ్వాసముకలది కులాంగనయైననేమి వేశ్యాంగనయైననేమి హాయిగ గాలక్షేపము నేయవచ్చును గదా! యనెను అందుకు నే జీరునవ్వుతో “నాహా! వెర్రికుదిరెను రోకలి తేరా తల చుట్టుకొనెద నన్నట్లున్నది; మీ తెల్వితేట లిట్లు పరిణమించెనా?

కం॥ వెలయాలి వలన మోహము

కలుగదు మరి కలిగినేని కడతేరడయా

పలువురు నడిచిన దారిని

బులు మొలువదు మొలిచెనేని బొదలదువేమా

యని యొకమహాయోగి చెప్పలేదా. మార్పుగోరుచుంట మనస్వభావము. అత్త, మామ, పెనిమిటి, కులము. మర్యాద కట్టుబాటులకు నలవడిన కులాంగనల చిత్తమే గురి దప్పునన మోసపుచ్చి ధనమార్జించుటకు మప్పబడిన వెలబోటుల విశ్వాసము గగనారవిందము శశవిషాణము, పంధ్యాపుత్రుల వంటిది. ఇంతకు వారినయోగము పరస్త్రిసంభోగమువలె రసాభాసమని యాలంకారికులు నుడువలేదా? నా

యభిప్రాయము స్త్రీలే యవిశ్వసనీయు లందు రూపాజీవలు శ్మశానకు
సుమమువలె వర్జనీయు లట్టి తోకాపకారిణులు విషవస్తువులవలె దైవ
సృష్టితో గన్పట్టి యసాధ్యరోగార్తులకు విషప్రయోగముబోలి మర్యాదా
హీనులకు మాత్రమే వేశ్య లేర్పరచబడిరి. వేశ్య తనవారినందరిని వదలి
తనయాస్తితో మీయింటికి వచ్చి మీవారినందరిని మంచి చేసికొని మీనేవ
కొడబడినచో కొంత శుద్ధిచేసిన విషమువలె విగతభార్యులై మదనజ్వరార్తు
లైన మీబోట్ల కొషధమగు నట్లు కానిచో నెల్లవిధము లది జెట్టకు కారణ
మగును” అంటిని. అందుకు వెడనవ్వు నవ్వి “విను మోయీ! వేయేల?
ఆపె నన్ను విడిచి యితరులతో సంభోగించినట్లు దృష్టాంత మగుపర్చెద
వేని బెండ్లాడెదను. నీవాపెను శోధించు, నీకు సందిచ్చెద నేడే రాజమండ్రీకి
బోయి నెలరోజులలో దిరిగి వచ్చెద. బిదప నీవెట్లు చెప్పిన నట్లు నమ్మెద”
ననియె. అందుకు “ధర్మమా! నే మీకు శిష్యప్రాయుడను, మీరుంచుకున్న
దాని శోధింప న్యాయమా?” యను నన్ను భుజమున దట్టి “నా కీయుప
కారము నేయుము. కులాంగన కాదుగనుక నీవు శోధింపవచ్చును” అని
యతడు రాజమహేంద్రవరమున కేగెను.

వెలయాలి పరీక్ష

పిదప నే వింతయుత్సాహమున నతని కూర్మిక తై యింటికేగుచు
కంటోనెంటులో సిపాయీల యిండ్లబారువలె విరుకు జంతులలో గ్రిక్కిరిసిన
భోగకాంతల కొంపలవైపు బరికించుచు, నడునడుమ నీగలు ముసురు
మాంసఖండములను వ్రేలగట్టబడిన భాగకంకాశములును, జెంగటం
దారుసారమేయంబులుం గలిగి దుర్గంధాకరములగు కటికి దుకాణములకు
దాపున గణాబుపుల్ల నంచుకొనుచు, దినమంత కష్టపడి యార్జించిన
ద్రవ్యము వినియోగించి పెద్దగురునకు వశులై జట్టుకట్టి యసందర్భ ప్రలా
పంబుల జోగుచున్నవారలకు మొదటమాత్రము స్వచ్ఛమగు మద్యమిచ్చి
పిదప సొలపుచూపుల మరపించి మద్యమున సగబాలు నీళ్ళుకలిపి మెలపున

వ్యవహరించు సొండిచేడియలను; చల్వచేసిన తాబొందులు. రవికలు, వాణీలు ధరించి సబ్బుతో మోములు కడుగుకొని సుఖజాడ్యంబుల నారో గ్యంబుదరిగిన యవయవంబుల గుల్లనగ లలంకరించుకొని తలుపుచాటుల నుండి దోబూచి చూపు పెదభోగకాంతలతో సరసమాడు నీచునిటు బొడ గాంచుచు శరవేగమున నేగుచుండ నెందుకో బైటికి వచ్చి నన్నుజూచి భీముడుగారి వారకాంత ధర్మమా! యింతలో మరచి మాయిలు దాటి పోయెదరా! యెవతెకొర కాత తర దయచేయుడు" అని ప్రేమతో నా చేయి వట్టుకొని లోనికి గొంపోయెను.

అదివర కాపెయొద్ద బల్లవిలో దనంతవాడు లేడని బాబుకొట్టుచున్న నొక గాయకుని జూపించి మీరుభయులు పాడగా విన గోరుచున్నాను" అనియె. అప్పుడు మాయిరువురి ముఖవైఖరి యెట్లు వర్ణింపగలను? కేసు గెల్చుటకన్యోన్య జయేచ్ఛల వాదించు ప్లిడర్లవలె భోగేచ్ఛం బోరాడు వృషభద్వయంబుమాడ్కి నొండొరుల మీరి రాగ తాన పల్లవులం బాడు చుంటిమి. అకడొక పొట్టి బ్రాహ్మణుడు. ఆయూరి వాస్తవ్యుడు. కొంచెము నాకంటె వయసున పెద్ద. నాకంటె గొన్ని వింతరాగములు తెలిసినవాడు గాని హిందూస్థానీ, కర్ణాటకము జోడించిపాడు నేర్పునాకుంట చేతను, నాశారీరమున కతనిగొంతు నీరసమౌటచేతను, గ్రొత్తయొక వింత యౌటచేత నితరమగు తెల్వితేటలు నాయందుంటచేత నచట గూడియున్న వేశ్యాంగనాసభ నే బాడినపుడెల్ల శ్లాఘించుచు నతనిపాట కుపేక్షించు చుండెను. అంత "రెండు లక్షల గ్రంథము చదివినాడను బల్లవిలో నీ వని తెలిపెదను" అని యతడు చతురస్రగతిలో బాడుచున్న బల్లవిని ద్ర్యస్రగతికి మార్చి పాడజొచ్చెను. నేనప్పుడు చిరునగవు నవ్వి "అయ్యా! మీరెన్ని లక్షల గ్రంథమైన జదివియుందురు డప్పాలకేమి గాని మునుపటి చతురస్రగతి చేతనిల్చి నోటత్రిస్రగతిగ బాడినచో మీలయజ్ఞానము ప్రౌఢ మని యొప్పుకొందును" అంటిని. అత డట్లెన్ని మార్లు యత్నించినను జేయజాలక "అట్లు ప్రశ్నింప వచ్చును గాని చేయ

రాదు" అనియె. అప్పుడు సభికులందరొనన ధారాశముగ భిన్నగతుల నాపల్లవిం బాడి చూపించితిని. అంత అచటివారెల్ల నతనితో ఇన్నాళ్లు నీ వెంతలేసి గోతాలు గోయుచుంటివి? ఆహా గుడ్డులాడినగాని కులము బయలు పడదుగదా! యనిరి. పిదప నతడు గూడ నా లయజ్ఞానమునకు విదిలేక మెచ్చుకొనుచు సన్నసన్నగ సభనుండి యేదో మిషపెట్టుకొని జారెను.

పిదప రెండుగంటలవరకు బాడుచు నభినయించుచు సభికుల మనంబులు జూరగొంటిని. సభ చాలించినపిదప భీముడుగారి వారకాంతయు నాపె చుట్టాలు మరికొందరు వేశ్యలు నాకభీష్టనేవ లొనరించుచు నా యొద్ద మరునాటినుండియు బాట నేర్చుకొనుచుండిరి నూత్నయౌవనము గాన కవిత్వ ప్రతిభయు- చిన్న గురు కటాక్షము - తరుణవేశ్యా సంగ మము నామనమున కత్యంత మదజనకంబు లయ్యెను, మీరాకపోకలకు బవరుపేట దూరము. చెంగటిహొతేలుతో మీయిష్టానుసారముగ భుజించుట కేర్పాటొనరించితిమి. మిచిత్రానుసారముగ రాత్రి యిదటనే పడుకొనుడు. అట్టైనచో మీ సంతతసాన్నిధ్యము దొరకును" అని భీముడుగారి వెలయాలు నన్నింట నుంచుకొనియె. ఒకయువతి కాళ్ళు పిసుకుచు నిద్రలేపుట- యొకజవ్వని పలుదోముపుల్లయు నీరందించుట- యొక వన్నెలాడి తలదువ్వుట యొకమదిరాక్షి చిన్న గురుని తయారు చేసి వెండిగిన్నెలో వడబోసి యిచ్చుట- యొకపూబోడి స్నానమాడించుట యొకలతాంగి బ్రాహ్మణునిచే మృష్టాన్నముల దెప్పించి వడ్డించుట - యొకనీలవేణి భోజనానంతరము చుట్ట యందించుట, యొకమధురవాణి విడె మిచ్చుట - యొకకనకాంగి శయ్య నమర్చుట- యొక సరోజముఖి చందన ములుదుట- యొకహరిమధ్య పూలు ముడుచుట- యొకమదవతి వీవనబట్టి వినరుట- యిట్ల హోరాత్రములు విడువక పెక్కు వేశ్యారత్నములు శుశ్రూషజేయుచు న స్వీధిలోనికి గదలనీక గాన మభ్యసించుచుండిరి.

వారలకు నాపాట రవంతయు న్రాదని వారెరిగియు మధ్దాన శ్రవణ కుతూహలంబులం జొక్కి యిట్లు పరిచర్యచొనరించుచుండిరి, దేనివలలో జిక్కుకొనెదనో యని యెవతెమట్టు కది నన్వలపింప నుద్యమించు చుండెను. ఆ సంగతి స్పష్టపర్చుటకై వారలతో “ఇదిగో నాయొద్దవిద్య నేర్చుకొనుస్త్రీలను పుత్రికలవలె జూచెద” నంటి నందుకు భీముడుగారి సావి నేమాత్రము శిష్యురాల నెన్నటికిని గాను సుడీ యనియె నాపెయింట ప్రతిదినము నేబాడు పాటవిలువ యింతంతన రాదు. పడుచులతో విలాసము చేయుటకన్న మరి యేకోర్కెగాని పనిగాని లేకున్న కోడెగాయకుని పాటచవి చెప్ప నలవి యగునా! భీముడుగారి వారకాంతతో నతని ప్రవాసమునం దాపె యక్క నుంచుకొన్న యాచారి యొకడును నాకు భోజనము వెట్టిన ప్లిడ రొకడును సరసస్థలాపములు దరుచు నేయుచుంట నే బరికించి నామనసులో నాహా వెలయాలి యెంతకై న జాలును. భీముడుగా రిచట నున్నపు డీమొగము లెన్నడై న నిచట గన్నదెనా! ఈ ప్లిడ రట కొంత విలువగల చీరె కొని యిచ్చుట కేహేతువో యని యనుకొంటి, నాసాయంకాలం ఆపె నాతో నయ్యా! నేడు నాయిష్టానుసారము తా మంగీకరింపవలసిన దనె నందుకు నే సరియే యేమి నీయుద్దేశ మంటి నపుడాపె నా కభ్యంగనము చేయించి తన యంగకములు నన్నంట రాయుచు దువాలతో నాతల యొత్తి చిక్కెడల్చి సాంబ్రాణిపొగ వైచి చల్వదుస్తులు కట్టింపించి నానుడుట సగరుబొట్టు పెట్టునెపమున నొకచే జుబుకము నొక్కుచు ఫాలమున బాగున్నదా చూచుకొను డని యిరువుర మనోన్యముగన్నడు నట్లొక విల్వబద్దము దరి జేర్చి సొలుపుచూపులం జూచుచు నంత యొకతె యందిచ్చిన యాస వముగిన్నె నందుకొని నేమీకు నేవకురాలను గాని శిష్యురాలను గాను. నేడు మీప్రసాద మాసించెద నని సగము నాకిచ్చి తక్కినసగము దాబుచ్చుకొని ఫలహారముల దెప్పించి నానోట బెట్టుచు నేను నేడు మీయదీన మనియె నందుకు నే మందహాసము చేసి భీముడుగారు

నిన్నే నమ్మకొన్నా రతనికి నాయెం దెంతో దయ యింతేగాక స్వల్ప
కార్యములకు దిగినచో లోకులు నన్నున్నించెదరా యేమి నీకిట్టి బుద్ధి
వృత్తి నంటి నపుడు నన్నాపె యాశ్లేషించుకొన సాహసించుచు తన
చంద్రహారములు నామెడలో వైచి నే వెలయాలను గాని యొకని యిల్లా
లను గానుగదా భీముడుగారి పిచ్చికేమిగాని ప్రతికూలించిరేని యుభ
యులకు క్షేమముగా దదిరూఢి యనియె నపుడు నే దలయూచి తంబుర
మీటుచు నీ పదము విను మని “చెలియ నీతోపొందు చింతకాయ” యని
పాడుచుండగా నాకస్మికముగ భీముడుగారు లోనికివచ్చి యేమోయి
యని నల్పిల్వగా మేమిరువుర మత్యాశ్చర్య సంభ్రమంబుల దిరిగి
చూచితి మపుడతడు నాతో నీ విపు డిచటి హౌతేలులోనే భోజనము
నేయుచుంటివా యేమి నేనందు కౌనయ్యా యంటి న్మంచి పాటపాడుచు
న్నావే ఏమాయెనన జింతకాయాయె నింతకుం గాగలకార్యము గంధ
ర్వులు తీర్చి రంటి నత దొకింత తలయూచి బడలిక నటింప నాపె పరి
చర్యలకు జొచ్చె నేను నింకొకగదిలో పడుకొని యౌరా యిదేటి
చిత్రము? కల గవిన ట్లితడెట్లు వచ్చె న్నోసిననెచ్చెనింతకు న్నించిన
దానికి వగపేల ననుకొనుదు విదూరించినాడ. మరునాడు భీముడుగారు
నన్నేసంగతియు నడుగకుండ వింత యయ్యెను. పిదప నాకు భోజనము
పెట్టిన స్త్రీ డరు తనతో నేను బందరు పట్టణమున కేగినచో బాగుండు
ననియె నందుకు భీముడుగారు సంగీకరించి నన్మ్రోతాహపర్చెను.

బందరు, రాజమండ్రి కాకినాడలలో సంగీత హరికథాకాలక్షేపాలు

పిదప నాస్త్రీ డరు నతనికుటుంబమును నేను నాటుబండ్లపై రెండు
జాములకు గుడివాడలో దిగి యచటినుండి బందరునకు జేరుకొంటిమి.
నను దోడ్కొనిపోయిన స్త్రీ డరు పెద్దన్నగారి యింట బస చేసినాము.
వేసవినెలవులు గనుక యతని సోదరులందరు నచటనే యుండి రందు
నొకడు వర్తకు డొకడు మునస బిద్దరు స్త్రీ డ ర్లొక డోవరసియ లొకడు
సిరస్తదారుడును, అందరును మంచి రసికులు. నన్నెంతో యాదరించి

నాచే నొకకథ చేయించిరి. అప్పుడు బందరున గల పలువురు పిన్న. పెద్ద లేతెంచి కడు సంతసించిరి. పిదప విశాఖపట్టణమున నాకుఁ గృత పరిచయులైన రిజప్ట్రారుగారి యింటఁ బ్రవేశించితి. నతడు మిక్కిలి దొడ్డవాడు. సకల సుగుణ పుంజము. నన్ను బుత్రవాత్సల్యముతో జూచు చుండును. బంద రొక చోడుసర్రపై సముద్రమునకు రెండు మూడు మైళదూరమున నిర్మింపబడియెను. ఉప్పెనచేత మిక్కిలి క్షీణదశ పొంది యున్నను నే నదివరకు చూచిన పట్టణము లన్నిటికంటె మిక్కిలిగొప్ప దిగా నుండెను. నూతుల నీరు కడలిసీటికన్నను మిక్కిలి జ్వరమును చేదును. సర్పచెముడు దొంకలు మెండు. ధూళి యసరిమితము. కృష్ణా కాలువనీరు మెండుకొనుటచే వేసవియందు మాత్రము కడు సౌఖ్యకర ముగ నుండును. బలు సంగీత సాహిత్యజ్ఞులు పలువురు కలరు. విద్వాంసులకుఁ దగు సంభావన మిచ్చి యచటిజనులు మన్నించుచుందురు. నేన చట సుమారు నూరు హరికథలైన చేసి రెండు వేలార్జించియుండును.

ల య పా ం డి త్య ము

ఒకనాడు నే మొదటబసచేసిన యింట నొక గానసభ జరిగెను. చెన్నపట్టణము చాకలిపేట నివాసు దొక ముదుసలి సాతావి ఫిడెలరును కాంచీపుర నివాసియగు నొక వృద్ధబ్రాహ్మణ ఫిడెలరును. నెల్లూరు నివాసి యొక భట్రాజు పాటకుడును బందరునివాసి యొక జంగము ఫిడెలరును మరికొందరు ఫిడెలర్లును పాటకులును బందరులోని విద్వాంసులగు భోగమువాండ్రు మద్దెలగాండ్రును తాళగాండ్రును మొదలుగ రమారమి యరువదిమంది సంగీత విద్వాంసులు సభచేసిరి. నల్వరు ఫిడేళ్లు వాయించుచుండి రిద్దరు పాడుచుండి రొకడు మద్దెల వాయించు చుండె మువ్వరు కొల్పించుచుండిరి. తక్కినవారు లయపట్టుచుండి రావార్త నే విని చిన్నగురుని పుష్టిగ సేవించి యాసభకుబోయి కూర్చుంటిని. నన్నవి యాసభ చేయించినయజమాని యయ్యా! మీరుకూడఁ బల్లవి బాడగల్గినయెడ బాడ గోరెద" ననియె నందుకు నే జిరునవ్వుతో

నదివరకు నాల్గవ కాలమున నారక్షరములు జాగాచేసి పాడుచున్న పల్లవి నై దవకాలము విలంబముగా మార్చి యొంటి యక్షరము జాగాచేసి మూడావృత్తములు పాడినాడను. ఫిడెలర్లుగాని పాటకులుగాని మద్దెల వాడుగాని కౌలిపింపు విద్వాంసులుగాని లయకణిశము కాచుకొనలేక జాగాతెలిసికొనలేక తడబడ జొచ్చి రపుడు నేను ఇందరు విద్వాంసులున్నాను. కానియొకడై నం జాగాకురాలేకుంట యాశ్చర్యమాయె" నని ముక్తాయించి జాగా వెల్లడిచేసినాడ నటుపై గొందరు పాదయత్నించుచు దప్పుచుండిరి. మద్దెలగా దొకసారియైన ముక్తాయంప జాలకుండె నపుడు నన్నని పురజను లింతటి లయపండితు డిచటి కెన్నడు న్రాలేదని శ్లాఘించిరి. పిదప నావిద్వాంసులెల్ల నాపై గావేషి వహించి కట్టుకట్టి నాకవమానము సేయ బ్రయత్నించుచుండిరి. కాని మ్రింగరాని మిడిగ్రుడ్డునగు నేను వారికి లొంగకుంటిని. పై యాశ్చనుండి వచ్చి యిదివరకచట సభలు చేసి ధనమార్జించుకొను విద్వాంసులు కొందరు పలాయితులై రి. కొందరచటి కక్షిదార్లతోగలిసి నన్నాధింప సందు వేచుకొని యుండిరి. ప్రత్యేకము రాగతాన పల్లవులు బాడుచు బదిపన్నెండు సభలయందు మెప్పుబొందినాడను. బందరు పురమెల్ల రెండుపార్టీలయ్యెను బ్రాహ్మణులు బాజారి వర్తకులు కాలేజివారందరును నావైపు నాయూళ్లొ భోగమువాండ్రు నాప్రతికక్షగా నుండిరి. నాకథలకు భోగమువాండ్రు మద్దెలకు రామనియు నాయూరి యొక జంగము ఫిడెలరుతప్ప మరేఫిడెలరును నావెంట వాయించమనియుఁ గట్టుకట్టిరి. కోవెలపూజా ర్గలంద రన్నదములును వారిస్నేహితులు మరికొందరు మాత్రము నాతరపై నా వెన్కపాడి వాయించుచుండిరి.

టిక్కెట్టు పెట్టిన అష్టావధానము

పంతులుగారి మేడలో నొకనాడు టిక్కెట్టు సిస్టముపై నష్టావధాన మొనరించితిని. రెండు పాదముల రెండు తాళములు, రెండు చేతుల

రెండు తాళములు వేసి పల్లవి పాడుచూ కోరినజాగాకు కోరినముక్తాయిలు వేయుచుంటు. (2) ప్రొబ్లిము మెంటల్ సాల్వచేయుట. (3) నల్వరకు దెనుగు నల్వరకు సంస్కృతము కోరినపద్యములు కవిత్వముచెప్పుట, (4) వ్యస్తాక్షరి. (5) న్యస్తాక్షరి (6) ఇంగ్లీషున నుపన్యాస మిచ్చుట (7) పూలు గంటలు లెక్కించుట, (8) ఛంద స్సంభాషణ మొనరించుట. నాడు నూటఎదిమిది రూప్యములు నోటీసువగైరా ఖర్చులు పోగా నాకు దొరికెను. మరునాడు బుధవిధేయినియను వార్తాపత్రికలో దానిఎడిటరు నన్నుగూర్చి వ్రాసినదేమన నిన్ననీయూర విజయనగరవాసులగు బ్రహ్మ శ్రీ ఆదిభొట్ల నారాయణదాసుగారు టిక్కెట్టువేసి యష్టావధానము చేసినారది యొక చిన్నపనులగుంపు. వారి బుద్ధిసాహసములు మెచ్చదగినవి. అని ప్రచురింపగా నేనాపత్రిక జూచి చిన్నపనులగుంపనుటకు బదుల సాధ్యాష్టావధానము సంగీతసాహిత్యములతో నిట్లవధానములుచేయునమర్ధత యింకొక్కవికుండుట దుర్బటమని యేల వ్రాయకూడదనియును, నాయష్టావధానము గ్రహించి వ్రాయుటకు కేవల సాహిత్యజ్ఞుడగు బుధ విధేయిని ప్రకటనకర్త నమర్దుడు కాదనియు మరియుతడు నాప్రతికక్షలో జేరియుంటచేనట్లు వ్రాసెనని “కలుషహారిణి”యను పత్రికలో ప్రచురించుటచే నుభయపత్రికల వివాద మధిక మయ్యెను.

గా న ము న పో టీ లు

పిదప నొకనాడు నాప్రతికక్షలంద రొకచో సభచేసి సంగీతమున నన్నోడింపదలచి యాసభకు శక్తుడనైనచో నన్ను రమ్మని యచ్చు నోటీసు పంపి రది రాత్రి 9 గంటల కొక నాప్రతికక్షల మేడపై జరుప నుద్దేశింపబడెను. ఆనా డొకమునసబింట సాయంత్ర మారు మొదలు తొమ్మిదిగంటలవరకు హరికథ చేయుచుంటి. నామునసబు నియోగి బ్రాహ్మణు డిద్దరు భార్యలు కలవా డతనియొద్ద నీలమణితో జెక్కిన బాలకృష్ణవిగ్రహము కల దతడు నాతో అయ్యా! నీవొంటిగాడవు దూర

దేశమునుండి వచ్చినావు. నీయం దనూయతతో నిన్ను వంచించుటకై యీసభ చేయుచున్నారు. నీనచటికి వెళ్లుట నామతముగాదు. అని తన యింట నన్నాపివేసె నంత పదిగంటల సమయమున రెండువందలమందిని వెంటవేసికొని యచట రిజిష్ట్రారు పినతల్లి కుమారుడైన యొక డి॥ కోర్టువకీలు నాయొద్దకువచ్చి 'నీకేమియు భయములేదు. నాశిరస్సున్నంత వరకు నిన్నెవరైన ముట్టుకొనజాలరు. తప్పక రమ్మ నీవిపుడు రాకున్నచో నీకీ ర్తికి లోప మగును అని మునసబు నొప్పించి నందోడ్డాని సభలో బ్రవేశించె. నాసభ యొక పెద్దమేడపై జరిగెను. రెండువేల జనులకు బైగా నచటనుండి రాసభలో నాప్రతికక్షులరు వదిమంది సంగీత విద్వాంసులుండిరి. మేడక్రింద నల్లరి జరుగునెడ నాపక్షమున బోరాడుటకై సరిబద్దలతో సిద్ధముగ వేయిమంది కధికముగా దేవరవాండ్రుండిరి. రెండువందలకుపై గా కనిష్టేబులు జనులల్లరి నేయకుండ వివారింపుచుండి రిద్ద రినస్పెక్టరులు గూడ నచట నుండిరి. మరియు బందరుపురమునందుగల యుద్యోగులెల్ల నచటనుండిరి సంగీతసభయొక్క పరిణామ దశను జూచుటకై యందరును వేడ్కపడుచుండిరి. నే సభలో బ్రవేశించినతోడనే చప్పట్లు చరచుచు "బ్రేవో" యని యందరు కేకలు వేయ దొడగిరి. సద్దడిగినపిదప నాప్రతికక్షుల యజమాను డొకవకీలు సభలో నిలువబడి నారాయణదాసుగా రిచట గల యీ యరువదిమంది సంగీత విద్వాంసులు విద్యాయందు దనకు జాలరని పబ్లి కుగా నుడివినందున నీసభ జరిగింపబడెను. కనుక యీవిద్వాంసులు చేయుప్రశ్నముల కతడుత్తరములు చెప్పవలసినది. వీరుచేయు శాస్త్రసరీక్ష కాగినచో నితడందరికన్న గొప్పవిద్వాంసుడని యంగీకరింపఁబడును. లేనిచో నితడు వీరి నందరిని క్షమాపణ కోరుకొనవలసినదనియు చెప్పి కూర్చొనియె. నంతట నేలేచి సభికులారా! యీవిద్వాంసులందరును సంగీతమున నాకు లోకువయని వీరలు నన్ను దిరస్కరించినపుడెల్ల వాక్రుచ్చుట విజము. సంగీత విద్వాంసుల మనుకొన్న వారిలోనే సంగీతతత్వము తెలిసినవారుంట యరు

దన దక్కినవారిం జెప్పనేల! కావున మాకు మధ్యస్తులై మీరుంట యసా
 ధ్యముకదా! ఇప్పుడు మీరు సంగీతశాస్త్రమున ప్రశ్నించి పరీక్షించుట
 కనర్హులు. కారణమేమన సంగీతశాస్త్రము సంస్కృతమున వ్రాయబడి
 నది. వీరికందరికిని సంస్కృతభాష కొంచెమయినను దెలిసినట్లుకాన్పిం
 చదు. సంస్కృతపాజ్ఞాన మిసుమంతయు లేనివారికి సంస్కృతమున
 వ్రాయబడిన సంగీతశాస్త్ర మన్యయింపబడదుకదా! కావున సంగీతశాస్త్రము
 నందలి సూత్రములుకాని పద్యములుకాని నే జదువ వీరల కర్థమేకాదు.
 గనుక శాస్త్రచర్చ నాతో నేయుటకు మీరుతగరని న్నప్తము. ఇక శ్రోతృ
 రంజక స్వరసందర్భము సంగీతము గనుక వీరందరును గలిసి యొక
 గంటవరకు బాడనిండు. పిదప నేనొకగంట బాడెదను. ఎవరిపాట
 మిక్కిలి రంజకముగ మీకుదోచునో వారధికులుగ నిర్ణయింపబడుదురు
 ఇది నామనవి. యిది నే నుపన్యసింపగ సభికులలో నన్ను దోడ్కొని
 వచ్చిన స్త్రీడరు లేచి యుభయులవాదములను వింటిని. శాస్త్రవాదమగు
 నప్పుడు తగవు తీర్చ మేమనమర్దులము. ఉభయ కక్షలవారు పాడి సభా
 రంజన మొనర్చుట మాకోరిక. యనియె అప్పుడొక విద్వాంసుడు లేచి
 “మీయందరికి రక్తి నేయుట కీసభ యేర్పర్చబడలేదు. నారాయణదాసు
 గారికి వర్ణములు. కృతులు. గీతములురావు. వచ్చినయెడల తంబురా
 మీటుకొనుచు బాడవలయు” ననియె. అప్పుడు నాశిష్యులలో నొకడు
 లేచి. రాగము. తానము, పల్లవిపాడి సభను మెప్పించగల విద్వాంసుడు,
 బాలబోధపాఠములు చదువునట్లు సభలో విశ్కారిగీతములు. జంటవరు
 నలు పాడుటకుత్సహింపడు. ఇదిగాక నిరుపమానముగ బ్రబంధము
 చెప్పి మెప్పించు కవీశ్వరున కొకవేళ వేమనశతకము, భూషణవికాస
 శతకములలోని పద్యములు కంఠపాఠము నేయకుంట యొకకొరత
 యగునా! నారాయణదాసుగారివంటి పల్లవి విద్వాంసుని ఇప్పుడే పాట
 నేర్చుకొనుట మొదలుపెట్టిన పిల్లవానివలె గీతములు వర్ణములు,
 కృతులు, పాడుమనుట యవివేకముకదా! దాసుగారి శిష్యోపశిష్యుడనగు

నేను వీరు ఫర్మాయించునవెల్ల తంబురానాలుగుతారలు నాల్గువేళ్ల మీటుచుం
బాడి యీవిద్వాంసులొకరై న యెరుగని గ్రంథము పాడెద. అంతేకాక
పెక్కువర్ణములు, గీతములు, కృతులు నొనర్చి మాబోటి శిష్యులకు
జెప్పిన నారాయణదాసుగారికి వీరుపాడుమన్నగ్రంథమన నొక లక్ష్యమా?
మరియు నారాయణదాసుగారు పాడినపు డీవిద్వాంసులలో నొకరై న
లయగూడ వేయజాలరు అనియె. అందుకు నాప్రతికక్షదారులు కోపించి
లేచిరి. పిదప సభవారెల్ల లేచిరంతట నెంతోరణగుణధ్వని యల్లకల్లోలము
నేయుచు నెవరిమటుకు వారు సాగిరి.

బందరులో సన్మానము

ఉభయకక్షదారులు ప్రచురించు బుధవిధేయుని కలుషహారిణీ వార్త
పత్రికల పోరధికమగుచుండెను. రెండుకక్షలకు పైరము ముదిరెను.
ఒకనాడు కలుషహారిణీపత్రికాధిపతి యింట నే బాడుచుంటిని. ఆయూరి
జంగము ఫిదేలరు నాప్రక్కను ఫీడేలు వాయించుచుండెను. కొంత
వరకు నే రాగముపాడినమీద సభలో నెవరో నన్నల్లవి పాడు మనియె.
అప్పుడు “పల్లవిగూడ వినురసజ్ఞు లిచటగలరు, ఏమిపుణ్య”మనగాసభలో
నుండి యొకవృద్ధు వై శ్యుడులేచి నేనున్నానయ్యా! పల్లవి వినగలరస
జ్ఞుడ వికపాడుమయ్యా! పల్లవి” యని తనచేతనున్న పదితులముల
బంగారుకడియము నాచేతికి దగిల్చె అంత నేను మరింత యుత్సాహ
ముతో రెండుగంటలవరకు గేవలము పల్లవినే పాడి సభారంజన మొన
ర్చితిని.

ఒకనాడు సింగరాజుగారి జల్తారుబట్టలను బజారులో వేలము పాడు
చుండిరి. నేనచటికి మార్గస్తుడనై పోవుచు వేలమువెరికిలోనై మూడు
వందలరూపాయలకు గొన్నిబట్టలు పాడినాడ, పిదప నే బనచేసిన రిజ
ష్ట్రారుగారి ఇంటికి బట్టలమూట పట్టించుకొని రాగా నతనికి జదువు
చెప్పించి పెద్దవానిని జేసిన యతనియక్క- “నాయనా! ఇదేమివెర్రి యెం

దుకు నీకీపాతబట్టలు" యని రిజప్టారుగారితో తమ్ముడా! చూచితివా దుర్మార్గు లెట్లు యమాయకునికి పాతబట్టలు తగిల్చిరో" యనెను. పిదప రిజప్టారుగా రాబట్టలు తిరిగిపంపించి వేసిరి.

బందరులో నేనున్నపుడు భీముడుగారివేశ్య యచటికి వచ్చి నాశిష్యురాలనని చెప్పుకొనుచు నై దారుసభలలో బాడి మూడువందలార్జింతు కొనియె. బందరులో బదునాలుగుమాసములుంటిని. పిదప పుర మందలి పిన్నపెద్దలుకూడి ఫెర్వెల్ మీటింగు చేసిరి. అపుడు కాలేజి ప్రిన్సిపాలు గారు ప్రెసిడెంటుగా మండిరి. కొందరు తెనుగున గొందరింగ్లీషున నన్ను బ్రస్తుతించిరి. ఒకడు నాపై నింగ్లీషున కవిత్వముచేసి ముద్రిపించి యా పత్రికలు సభవారి కందరికిచ్చెను. ప్రెసిడెంటుగారు దాక్షిణాత్య శ్రీ వైష్ణవుడు నన్నుగూర్చి ప్రసంగించుచు బొంబాయిలో బ్రాడ్లాథోరణి వింటివి ఇప్పు డట్టిథోరణిగలవా రొక్కనారాయణదాసుగారు తప్ప మన వారిలో మరెవ్వరును లేరు" అనియె. బందరులో నేనార్జించినద్రవ్యములో నాకుమిగిలినవి నూటపదేడురూపాయల విలువగల వెండిపాంజేబులు బంగారుమురుగులు దండకడియములు అంటుపోగులు పదిహేనుగిన్నికాసులు మూడువందలరూపాయలు నగదును, తక్కిన సొమ్మేమయ్యెనో నాకు గుర్తులేదు.

మ ర ల రా జ మ ం డ్రి

గుడివాడవరకు గొందరు మిత్రులు నన్ను దిగబెట్టిరి. నడుదారిలో గొల్లేరుంజూచి దానిపూర్వచరిత్రము విని మిక్కిలి యద్భుతపడినాడను. ఏలూరులో గొన్నాళ్లు భీముడుగారి సహవాసముననుంటిని. అచట సం గీతసాహిత్యరసజ్ఞులును గవీశ్వరులును బలువురుపిల్లలతండ్రియునగు నొకనియొగిబ్రాహ్మణవకీలు నన్నెంతో ప్రస్తుతించుచు దనయింట నా హరికథ చేయించి నావలె ముఖారీరాగము పాడిన వాని నింకొకనిజూడ లేదనియె. నేదెచ్చినసొమ్ములో చాలామటుకు భీముడుగారు నెలపు

చేసెను. భీముడుగారి నెలవుపొంది పిదప నేరాజమండ్రి చేరుకొని పంతులుగారియింట బసచేసి యభినయమున నన్నానందింపజేసిన వేశ్యారత్నమును జూడనేగితిని. మధ్యాహ్నము ఒంటిగంట మొదలు నాలుగు గంటలవర కచటబాడి పిదప ధవళేశ్వరముమీదుగా గాకినాడకు బోదలంచి యాపెతో జెప్పగా నేడు మీకు పడవలు దొరకవు. మీరు తిరిగి వచ్చెదరు. నాయభిప్రాయము, మీరు నేను నిచట గొన్నాళ్ళు పాడుచు నభినయించుచు నానందించుటయనియె. అపెను విడిచిపోవుటకు నాకుగూడ విష్ణుములేకుండెను, కాని విజయనగరము విడిచి చాలాకాలమౌటచే కూలీ చేతికి నాపెట్టె, మూట ఇచ్చి ఇన్నీస్ పేటదాటి వెళ్ళినాడను. అంతలో వాన ముమ్మరముగా గురియజొచ్చెను, గాన దిరిగి సాయంకాలమునకు పంతులుగారియింటికి దిరిగివచ్చినాడను.

అపుడు పంతులుగారు నన్ను గని మీయభినయక తైన్విడిచి పోగాళ్ళు రాకుండెనో? వెళ్ళిపోయెదమని నాతో జెప్పి తిరిగి వచ్చినారా? కావిండు మీసర్దా తీరనిండు అనియె. ఆపంతులుగారు నాయందు గన్న ర్పినదయకు నేనెంతయు గృతజ్ఞుడను. నన్ను గన్నకొడుకుకన్న నెక్కువ ప్రేమగా నెల్లప్పుడు సంరక్షణ నేయుచువచ్చెను. వ్యసనరహితుడగు నట్టి మహానుభావుడు, విలాసపురుషుడనగు నాయందంత ప్రేమనుంచుటొకవింత. అతడు మాధ్వుడు, అచట స్త్రీదర్శనలో ముఖ్యుడు. లజ్జాధికారి. మరియు విచిత్రవివాహకర్తతో మైత్రి న్మొలగుచుండును. అభినయమున నన్నానందింపజేసిన వెలయాలియింట నేబ్రతిదినమును బాడుచుంటిని. ఆయింటిపొరుగే విచిత్రవివాహకర్తయిల్లు. గాన నతడు పంతులుగారితో నే బోకిరిననియు నాదరింపపగినవాడ గాననియు నెల్లప్పుడు వేశ్యాసంగతి నుందుననియు జెప్పుచుండును. విచిత్రవివాహకర్త సంగీతకుఠారము గనుక నన్నెరుసుగ జూచుచుండును. బందరులో నున్న కడపటిదినములలో నమితముగా చిన్నగురుని కటాక్షమందుటచే నాయాధిక్యమున జ్వరము వచ్చెను. నాయందు మిక్కిలిమైత్రికల గుడిపూజార్లును సంగీతజ్ఞులగు

నిద్దరన్నదమ్ములు వైద్యమునందుకూడ మేటినై పుణి కలవారగుటచే
నన్ను బాగు చేసిరి.

రాజమండ్రిలో దినచర్య

పిదప నాముంగురులు తీయించి శుద్ధవైదికవేషముగా నుంటిని.
రాజమహేంద్రవరమున నున్నపుడు తిరిగినాశరీరమునకు పుటధాతువు
అలరెను. పదిగంటలకు పంతులుగారితో భోజన మొనర్చుట, ఇన్నీన్
పేటలోనున్న యొక సంగీతవిద్వాంసురాలి యింట కొంతకాలము గడుపు
చుంటిని. ఆమె కూతులిద్దరు నాయొద్ద సంగీతవిషయములు నేర్చుకొనుటచే
నాకభీష్టనేవ లొనరించుచుండిరి. రెండుగంటలకు నిద్రలేచి ఫలహారము
చేసి సింగారించుకొని నన్నభినయమున నానందింపజేసిన యాపెయింట
సాయంత్ర మేడుగంటలవరకు కొంత ప్రొద్దుపుచ్చుటయు బిదప పంతులు
గారియింట భోజనము చేయుటయు మామూలు. పంతులుగారి యింటి
భోజనము కడురుచ్యముగ నుండును. పంతులుగారు నెల్లూరువైపు
మాధ్వలగుటచే వారియింట వంటలు మిగుల బ్రశస్తముగా నుండును.
రాత్రి ఇన్నీన్ పేటలో నున్న నా శిష్యురాంశ్రయింట పడుకొనుట. ఇట్లు
రాజమండ్రిలో షామారు రెండునెలలుంటిని. ఒకనాడు నన్నభినయమున
నానందింపజేసిన నిపుణురాలు యాపెకుపరిచయమున్న ఒకనాయకుగారి
యింట నాచే సూరికథ చేయించెను. అతడొకగొప్పనాయకు. అతని సన్ని
హితబంధువుడు సదరమీనుపనిచేసి మిక్కిలి ధర్మాత్ముడనియు, గడు
రసజ్ఞుడనియును బ్రఖ్యాతి గాంచెను. బంధువుపై జెప్పిన పద్యము కొంత
వరకు జ్ఞాపకమున్నది.

సీ॥ ఒకవీధి కొకవీధి కొక్కొక యామడ

యొకయింటి కొకయింటి కొక్కొక్కోసు

చొడువేలల బొరలాడు గాడిదగొడ్లు

ధుమ్మున ధూళులు గ్రమ్ము రోడ్లు

సకలస్థలంబుల సర్పచెముడు ముల్లు

గొప్పవేసవి ద్రావ నుప్పునీళ్లు

ఇట్లు బందరుపై పద్యము చదువగా రాజమండ్రివారు తమ యూరిపై నొకప్పుడు పద్యము రచింపుమని కోరిరి. కాని పద్యమిక ముందు చెప్పెదనంటిని.

ఎవరో దుర్మార్గుడు విజయనగరములోనన్నుగూర్చి యొకదుర్వార్త ప్రకటించెను. నాయన్నలు మిక్కిలి భయపడి నాక్షేమము తెలుపుమని పంతులుగారికి తెలిగ్రాము వేసిరి. నాయందుపై చెప్పిన రీతిని ఆదరాభిమానములు గల స్నేహవర్గము విడిచిపోదునన్న భయముచేత ఆ తెలిగ్రాము నాకందనీయలేదు, ఆ తెలిగ్రాము నన్నభినయనమున నానందింపచేసిన వెలయాలి యింటనున్న నాకిమ్మని పంతులుగారు పంపించిరి. అప్పుడు నేనచట లేకుంటచె నాపె యందుకొని విజయనగరమునకు జప్పన నేవెడలిపోయెదనేమో యని నాతో తెలిగ్రాము సంగతియే జెప్పలేదు. ఆపె నుంచుకొన్న యతడొక వకీలు. బక్కవలచటి పొడవగు బ్రాహ్మణుడు, వర్తకులు స్త్రీ దర్లు నప్పటికాలములో వెలయాండ్రనుంచుకొనుట యొకవిధమైన గొప్ప. అతడు నాతో మామా! నీ భార్య వ్యక్తురాలై నది. యెందు కీ ముండల వలలోబడి వ్యర్థముగ విట కాలక్షేపము నేనెదవు?" అనినాకొరకు స్వయముగ జుట్టచుట్టి యిచ్చుచూ విజయనగరమునకు దిరిగి పొమ్మని బోధించెను. అతని వెలయాలిని దడుముచున్నానేమో యని యట్లు చెప్పి నట్లూహించితిని. అంతట దిరిగి మరియొక తెలిగ్రాము నాక్షేమము తెలుపుమని రాగా పంతులుగారు నన్ను బిలిపించి మొదట తెలిగ్రామునకు జబాబివ్వలేదా యని యడిగెను. అందుకు మొదటితెలిగ్రాము సంగతియే నేనెరుగనంటిని, అందుకాపె యొద్దకు పంపించినానని మాసోదరులకు నే క్షేమముగా నున్నట్లు జవాబిచ్చెను. నా తెలిగ్రాము దాచి నన్నాపదలచిన వేశ్యామణి కాకినాడకు దామేశమువచ్చెదననియు నన్నచట గాచుకొని యుండమనియు జెప్పగా కాకినాడకేగినాడ.

కాకినాడనుండి జగ్గయ్యపేటకు వెళ్లి తిరిగి కాకినాడకు వచ్చునట్లా పె మేళమును కుదుర్చుకొన్నవారు వై శ్యులు. అవై శ్యులలో విద్దరుముగ్గురు కుర్రవాండ్రు నాయందు మిక్కిలిదయతో నాపాట విని యానందించు చుందురు. వారలకు మిత్రులైన యొక వెలనాటి నియోగిబ్రాహ్మణుడు కష్టము ఆఫీసులో నిరువదిరూపాయలజీతగాడు, మెట్రిక్యులేటు, మిక్కిలి సంగీతసాహిత్యరసజ్ఞుడు. నాబోటిసంగీతగాండ్ల నింట నుంచుకొని యాదరించుచుండును. అతనియింట నా భోజనము. అతడుగూడ నొక వెలయాలి నుంచెను. వెలయాండ్ర సహవాసము నేయుట, కొంచెము గురుని నేవ కలవడుట, సంగీత సాహిత్య రసజ్ఞత కలిగియుంట, యీ మూడుకలవారే లోకములో దరుచు భూతదయాపరులు, పరోపకారులు, వితరణశీలురునై యుండెదరు. తక్కినవారల హృదయము సరసము కాదని యనుకొనుచుండును. వ్యసనరహితు లెక్కడో తప్ప తరుచుగ గొడ్డువారివలె గార్హస్థ్యదూరులపోల్కి గరినాత్ము లయ్యెదరని యప్పటి నాయూహ.

ఆపెకొరకు గాకినాడలో వేచియుండగా బిఠాపురపు నావైష్ణవ మిత్రుడు తనయింటి కొకసారి నన్ను రమ్మని యుత్తరము వ్రాసెను. నేనొకరాత్రి బైలుదేరి పోవుచుండగ నాబండికి ముందుబోవుబండి పెద్దాపురమునకు బిఠాపురమునకు బోవురోడ్లప్రక్క నొకయొంతరలో బడెను. బండిపై బెల్లపుబస్తాలు కలవు. బండివాడు మొత్తములపై గూర్చుండెను. వంతర ముప్పది నలువది గజముల లోతుగ నుండెను. బస్తా లొకటియు ద్రుళ్ళిపోలేదు. బండి సుంతయు చెక్కుచెదరలేదు. అంతయెత్తునుండి యంతలోతుగ బడినపుడు నుగ్గునూచము కాదగిన బండికిగాని, యెడ్లకు గాని, మనుష్యునకుగాని యొకింతయు హానిలేకుంట కే హేతువో యని మిక్కిలి యద్భుతమందినాడ.

పీఠికాపురముతో రెండురోజులుండి నా మిత్రుని నెలవుగైకొని కాకినాడకు తిరిగి రాగా నప్పటికి గాకినాడలో నన్నుండుమన్న వెలయాలు

జగయ్య పేటనుండి వచ్చెను. సాయంకాలము నాకు భోజనమువెట్టుచున్న రసికుడు నా సంగతివిని, నా కలంకరించి. వెలయాలి గుమ్మమువరకు నన్ను దిగబెట్టిన దయ నింతవరకు మరువజాలను. అప్పుడాపె “యుదయ ముననే వచ్చినాను గదా ! యిప్పుడా మీరు వచ్చెదరు” అని నన్ను లోనికి దోడ్కొనిపోయెను. మలినాడు స్కూలులో కొందరు చందావేసుకొని నాచే హరికథ చేయించిరి. ఆ కథకు జాటుగా నాపెవచ్చి యా రాత్రి నాతో, “అయ్యా ! మీరుద్యోగము చేసికొని జీవించుటే గాని. కాళ్ళకు గజ్జలు కట్టుకొని సానిసాపవలె నాడిజీవించుట యుచితము కాదు. మరియు మీరెట్టి హరిదాసులో, యెంతవిరాగులో, నాకు స్పష్టముకదా! మీవంటి శృంగార శేఖరులు, పరమపవిత్రులు నిష్కాములు చేయదగు వృత్తికి జొర కొనుట తగదు” అనెను. అందుకు నే జిరునవ్వున “కొలనునుండి కొండ కేగిన కలహంసది తప్పుగాని కాకిది తప్పా!” యని యంటిని.

మరునాడు నేనాపెయొద్దకు బోనొల్లకుంటిని. అప్పుడెన్నో వర్తమా నములచే సాయంత్రమునకు నన్ను రప్పించుకొనెను. అప్పుడాపె యప్పు నాతో “అయ్యా ! మా చెల్లెలకు దయ్యము పట్టె నెన్ని ప్రతిక్రియలొన రించినను దయ్యము వదలకుండెను. ఏమి నేయుదు నదిగో యా చీకటి గదిలో ముసుగు వైచుకొని పడుకొన్నది. ఈ దినమంతయు నాపెకుప వాసము. మీరు దయచేసినారు, హరిదాస శిఖామణులుకదా! మీ సంపర్క మునగాని యాపె కాదయ్యము విడువ దనుకొనెద చిత్తగించుడీ” యని నన్నాపెయొద్దకు గొంపోయి “చెల్లెలా ! యిదిగో గొప్పభూతవైద్యుని తెచ్చినదాన నికనైన గన్నువిప్పి చూడుము” అనియె. నాగొంతువిని యాపె కలకలనగియె పిదప నాపె నా నన్నిధిని భోజన మొనర్చి సుఖ ముండెను. మొత్తముపై స్త్రీల కిట్లే దయ్యములు పట్టుచుండునని యను కొంటిని. అట్లు కొన్నాళ్లు కానాడలో యదేష్టభోగములంది స్తీమరుకే వచ్చి పొగనాప వెక్కినాడ.

తిరిగి విజయనగరము

అనావ పోవుచున్నపు డాయూపునకు వమనములు మెండుగ బోసి
కొని బాధనందుచున్న న న్నొకరైన బడవలోనివారు కాపాడకుండ
కెంతయో యాశ్చర్యపడినాడను ఆ పడవలో కొందరు యూరేషియనులు
మాత్ర ముండిరి. అవట స్త్రీలకుగాని పురుషులకుగాని నాయవస్థచే మది
కరుగకుంటకు గారణమేమో? క్రిష్టియానిటీ కన్యమతస్తులయెడ దయలే
కుంట కది ఋజు వనుకొంటిని. సాయంకాలమునకు స్త్రీమరువైకి జేరు
కొంటిని. రాత్రి నిద్రమానియుంటచేతను పగలుకూడ నిద్దుర లేకుండుట
చేతను, బై త్యించి వమనములు వెళ్ళుటచేతను, పిదప కమలాఫలము దిను
టచే గొంతుమండుటచేతను మిక్కిలిబడలిక గొని యంత్రములాడు
చెంగటిగోడపై సుఖముగ నిద్రించినాడ. కడుశీతాకాలమౌటచే యంత్ర
ముల దరి యగ్గివేడి నే బడుకొన్న తావునకు సుఖస్పర్శమును గలిగిం
చెను. తెల్లవారినతోనె దెప్పనెక్కి విశాఖపట్టణము చేరుకొంటిని.

విశాఖపట్టణములో నాచే నవధానములు చేయించిన జమీందారు
నావాక్ష్విక మిచ్చివేసెను. విశాఖపట్టణమునకు నేవచ్చిన వర్తమానము
తెలిసి పేరన్న కాలినడక నవటికి వచ్చి, నే విజయనగరమున కాదినమే
యేగుట రూఢిగ విని మళ్ళి విజయనగరమునకు వచ్చెను. ఇట్లు పదునా
లుగు మాసము లేకాకినై గోదావరి కృష్ణజిల్లాలకు బోయి వచ్చినాడ.
మొత్తముపై నాకు మిగిలిన, యార్జన మూడువందలకు డేలెను. మరి
చదువుట కిచ్చగింపక హరికథలపై జీవించుటకు నిశ్చయించుకొన్నాను.
ఎఫ్. ఏ. పరిక్షకు వెళ్ళిన రెండుసంవత్సరములలో నొకయేడు సంస్కృ
తము, నింకొకేడు తెనుగు ప్యాసయినవి. కనుక తెనుగు సంస్కృతములు
సమముగ నాటినుండియు నాకు వచ్చును. సంస్కృతములో గొంతవరకు
గావ్యనాటకముల సాహిత్యమున్నది. కాని బొత్తిగ శాస్త్రజ్ఞానము లేకుం
డెను. సంగీతమునందుమాత్రము తగు పాండిత్య ముబ్బెను. విజయనగర
ములో నే కాపురముంటకు నిశ్చయించుకొంటిమి. నేను నా భార్యయు

మా రెండవ యన్నగారియింట నుంటిమి. మా పెద్దన్నయు, మూడవయన్నయును; బేరన్నయును భార్యాసహితులై మా రెండవయన్నగారియింట్లో నొక భాగమున గలిసియుండిరి. బందరు కమానులో బేరన్న నా వెంట నుండకుంటచే నా యార్జనము మూడువందలుమట్టుకే తేలెను. నాయార్జనమం దొకగవ్వయైన నపాత్రమున వినియోగింపబడ లేదు. కాని దానమున గొంత, మిత్రులయొద్ద మరచినది కొంతయును. ఆదపా పడునాలుగు నెలలోను రెండువేలరూపాయి లార్జించి యుందును. “డోంట్ కేర్ మేస్టరు” నగుటచే నూర్జితపర్చ లేకుంటిని.

విజయనగరపు డిప్యూటీకలెక్టరుగారు ఆంధ్రశారీరము విరచించి యందులో తన వంశావళి వర్ణించుమని నన్ను గోరెను. పదిపదేను పద్యములతో వర్ణించినాడను. ఆ పద్యములు మహారాజు సమక్షమున జదివెను. మహారాజుగారు మిక్కిలి సంతోషించి పద్యములు కడురమ్యములుగ నున్నవి యెవరుచేసి రనగా దానే యొనర్చినట్లు మనవిచేసెను. అపుడచటి పండితు లీ డిప్యూటీకలెక్ట రిట్లు రచింప జాలరు కాని మరెవరో చేసియుందురని, తెలిసియుండియు నాపేరు వక్కాణింపరైరి. నాస్వతంత్ర బుద్ధియు, బరులయెడ నిర్లక్ష్యమును, ధనమందు నిర్మోహము, సంసార భారము కొంత తగులుటచే తగ్గిపోవుచుండెను. బైసంచారము కట్టుబడెను. కొంప గోడి కూర్చుకొనుమను బోధకు చెవియొగ్గక విధి లేకుండెను,

గంజాముజిల్లాలో హరికథలు

ఖరసంవత్సరమున వర్షపులేమియును, జంటల నష్టము దట్టించె నపుడు నేను బేరన్నయును దిరిగి గంజాంజిల్లాలో నార్జించుకొనుటకై బైలుదేరినాము. శ్రీకాకుళములో మేముండగా నుర్లాము జమీందారురాలి రెండవయన్న యాయస్థేలు మేనేజరయ్యె నతడు నన్ను ర్లామునకు దోడ్చుకొనిపోయె నపుడు జమీందారురాలుగారు లింగధారణమైరి. నాచే

రెండు హరికథలు చేయించిరి. సంగీతజ్ఞుల కుర్లాములో వార్షిక మీయ
మని రపు డష్టావధానము చేసినాడ. సభలో పండితుడైన జమీందారురాలి
పెద్దన్నయు మరికొందరు ప్రాజ్ఞులుం గూర్చొనిరి. అందులో నే జెప్పిన
న్యస్తాక్షరి.

శ్లో॥ ఏత చ్చిత్రపటం భాతి, శాద్వలాభం సువిస్తరమ్
తస్మి న్తనోషి భో విద్వాన్, ఫలవృక్ష ఇవోన్నతిమ్॥

నా యవధానములకును, హరికథలకును సంతోషించి నలువది
రూపాయలు వార్షికముచేసి ప్రతినవత్సరము పదిరూపాయలు హెచ్చించు
టకు వాగ్దాన మొనర్చిరి.

ఉర్లాముచెంతనున్న లుకులాము అగ్రహారములో నొకగొప్ప
జ్యోతిష్కుడు కల డత దేకసంతగ్రాహి. క్రమాంత స్వాధ్యాయవేత్త
మిక్కిలి భాగ్యవంతుడును. నన్నతడు తనయింటికి రప్పించి యొకహరికథ
జేయించెను. అతని సన్నిహితజ్ఞాతులు కూడ మరిరెండు కథలు చేయించి
యందరు కలిసి యొకగరినెడు ధాన్యము రెండుబండ్లమీదుగా విజయ
నగరమునకు పంపిరి. గింజలు దొరకని కరువులో రెండుబండ్ల ధాన్యము
తెచ్చుటకు మావారందరు సంతోషించిరి. నా యిరువది నాల్గవయేట బాట
సారి యను కావ్యమును తెనుగున రచించితిని, ఇరువది యారవయేట
దంభపురప్రహసనమును, సారంగధర నాటకమును దెనుగున విరచించితిని

లుకులామునుండి విజయనగరమునకు మేము వచ్చినపిదప మా
పెద్దన్నగారికి బదిరోజులవరకు జ్వరము తగిలెను. అతనిభార్య ఆదినము
తో నాహారనిద్రలు మానుకొనియె. సాయంత్రము భర్తపోవునని తెలిసి
యాపె యిద్దరికొడుకుల నందరి కప్పజెప్పి నిదుర వచ్చుచున్నదని పడు
కొనియె. సాయంకాలము మూడుగంటలవరకు లేవకుంటచే మేము
చూడగా అమె పెన్నిద్దుర చెందెను. మాపెద్దన్నయు నాపె పోయిన రెండు

గంటలకు కాలముచేసెను. విదప నతనికొమారుల నిరువురను మా రెండవయన్న సంరక్షణ చేయుచువచ్చెను.

మా రెండవయన్నగారి యింటి కుత్తరశ్రేణీనున్న యతని మామ గారియిల్లు వేలములో నొకవై శ్యుడు కొనెను. అతని యొద్దనుండి యేడు వందల యాబది రూపాయలకు బేరన్నయు నేనుగొని యందులో నొక భాగము మా మూడవయన్నకిచ్చి తక్కినరెండుభాగములు మాక్రింద నుంచుకొన్నాము. ఇట్లు విజయనగరములో మాకాపురము స్థిరమయ్యెను.

భీముడుగారి భావమరిది ప్రిడరీమాని మునసబుగా చోడవరమునకు బోయెను. మే మతనియొద్దకు వెళ్లి నాము. అచట మూడుకథలు చేసినాము. చోడవరములో నున్న యందరును మిక్కిలి సంతోషించి మాకు రెండు వంద లిచ్చినారు. మాయార్జనమునందు పేరన్నకొకవంతు నాకురెండు వంతులును. నేను మిక్కిలి ఖర్చుదారుడనౌటచే కడు కొద్దిసొమ్ము నిల్వలో నుండెను.

విచిత్ర వివాహకర్త విచిత్ర రచన

భీముడుగారి భావగారు ఈసప్తపేటల్పులోని కొన్ని కథలు నన్ను తెనుగుచేయమన నూర్గంటిపేరిట నూరుకథ తొనర్చి ప్రతికథచివరను రెండుపాదములలో నీతియు రెండుపాదములలో కథయు నిమిద్ది గీతములు వివరించినాడ. నా 'కథలపుస్తక మచ్చు వేయమని భీముడుగారు రాజ మండ్రిలో సచ్చాపీసుగల విచిత్రవివాహకర్తగారి (కందుకూరి వీరేశలింగం పంతులుగారు) కిచ్చె నక్కవి నాపొత్తము నడుగుదొక్కి యాతీరున దా కథలు రచించి తనపుస్తకమును ముంద చొత్తించుకొని ప్రచురించుకొనె నవ్విచిత్రవివాహకర్త కాలేజీలో తెనుగు పండితుడును సంఘసంస్కరణ కర్తయు నగుటచే గ్రమముగ యానివెర్సిటీ ఫెల్లోయై తనపుస్తకములు ఇంగ్లీషుపాఠశాలలో పాఠ్యగ్రంథములుగ బెట్టించుకొని యామూలమున

ధనమార్జించుకొను చుండెను, ఇరువది యేడవ యేట జిన్నగురుని దూర మొనర్చి నిర్మలస్థితితో మార్కండేయ చరిత్రము నొనరించినాడను.

మూడునెలలవరకు గంజాముజిల్లాలో హరికథలు నేయుచు దిరుగు చుంటిమి. చీకటికోట దివానుగారి రెండవకుమారుడు జిల్లాకోర్టుప్రీడరీ నేయుచు మాకింట భోజనము పెట్టి మిక్కిలి యాదరించెను. గోపాల పురములో నొకకథ చేసి చిత్రపురములో నొకకథ చేసినాము. నాచే నంబ రీషచరిత్రము విరచింపించిన డెహ్యాటికలెక్టరపుడు పెన్నను దీసికొని వేదాంతచర్చ చేయుచుండెను. మాకథ వినకయే మాకిరువదిరూపాయలు పంపెను. జిల్లాకోర్టుప్రీడరీ నేయుచున్న మాపెదతల్లికొడుకును జయింతి కామేశముపంతులుగారును కాలముచేయుటచే మాకు గంజాముజిల్లాలో చాలా మట్టుకు తగిన ప్రాపకము పోయెను.

నరసన్నపేట వేశ్య

బరంపురమునుండి తెల్లవారినతోనె యిచ్చాపురము జగన్నాథస్వామి యాలయమునొద్ద బండివిప్పించి యొక యన్నదాతయింట భోజనమొన ర్చితి మతడు మిక్కిలి సంతానవంతుడు గొప్పస్థితిమంతుడును. మా బండి చెంత చిత్రపురము హెడ్ క్వార్టరు ఇనిస్పెక్టరుంచుకొన్న నరసన్నపేటసావి యను వెలయాలికూడ దనబండి విప్పించెను. నుదుట విభూతి మెడలో రుద్రాక్షతావళము శరీరమున గావిబట్టతో యోగినివలె నాపె కనుబడెను. నే నామెచెంత నెన్నిమార్లు బచారుచేసిన నాటక్కరివేశ్య ననొకసారి యైన జూడకుంట కాశ్చర్య మయ్యెను. ఆపెకు సాహాయ్యముకై యాపెయజమాను డిద్దరు బంట్లోతుల విచ్చెను. నేనాపె యుపేక్ష గని పెట్టి సొగసుగ నొకజావిళి బాడినాడ బిదప నా చెంత కాపె వచ్చి సంగతి భోగట్టా చేసెను. సాయంత్రము మాబళు బయలుదేరునపు డాపె తన బండిలో నగ్గూర్చుకొని ప్రార్థించెనుగాని నే నందుకొప్పలేదు. మరునాడు దయమున నౌపడాతోటలో దిగినాము. అపెయొద్ద వంటబ్రాహ్మణుడుం

టచే వానిచే వండింపించి నన్ను భోజనమునేయ బల్మియొనర్చెను. పేరన్న యావంటలో భోజనము సేయనొల్లక యూరిలో భోజనము సేయ నేగెను. పిదప నాపెయు నేనును చెరువునకు జట్టుగూడి స్నానము సేయ నేగితి మాపె యాదారిలో నాతో “ఇవుగో రెండువేలరూపాయలు విలువగల నానగలు మీస్వాధీనము చేసెదను. నేను గొంచెము స్థితిపరు రాలను. నాయాస్తి యంతయు మీ యాధీన మొనరించెదను. మీరు నర సన్నపేటలో నాయొద్ద నుండగోరెదను” అనియె. అందుకు నేను “హరి దాసుడను. మునుపు నావృత్తి యెట్లున్న నిపుడు పరశ్రీల నొల్లను అంటిని. అందుకేడ్చుచు నొకసారియైన దన్ను సంతోష పెట్టుమని నా చేతులు పట్టు కొనినిర్భంధించుచుండెను. అంతట పేరన్న వచ్చుటచేదూరముగనుండెను.

యజమానునిదప్ప యింకొకరిమొగము చూడనని యోగసీచర్య నటించెడి వారవధూశిరోమణియవస్త కొంత నామదికి గనికరము హాస్యము నద్భుత మొనరించెను. పిదప నాపెబండి కంటనీక మాబండి తప్పించు కొంటిమి. లోకములో యోగులు, యోగినులు, హరిదాసులు వేదాంతులు తరుచు సమయము తటస్థించువరకే ధూర్త బకములవలె ధ్యానము సేయు చుందురు. పిల్లిచాంద్రాయణమువలె గలికాలపు వైరాగ్యము నమ్మ వాట ముకాదుగదా?

శ్రీకాకుళము చేరుకొంటిమి. అచట మొట్టమొదట నాచే హరికథ చిత్తగించి యవతారమెత్తించిన పంతులు స్వర్గస్తుకయ్యెను. అతని కొక కుమారుడు. అతడు పొట్టిపంతులుగాని సుగుణములబుట్ట. విద్వన్మండలి కన్నపానములొసగి యుచితముగా సన్మానించుచుండును. అచట టికెటు సిస్టముపై రెండు కథ లొనరించితి. మొదట నన్ననుగ్రహించిన వేశ్యామణి యచట నుంటచే నాయూరు కొంత తీయగ నుండెను. గుజరాతీపేటలో భీముడుగారి చెల్లెలి మామగారు మాచే హరికథ వినిపార్చుచేసి చేయించిరి. ఆగుజరాతీపేటలో మేమారగించిన బాసందీరుచి యింతవరకు జ్ఞాపక మున్నది. గంజాంజిల్లాలో మొత్తము నాలుగువందల

నగదును రెండు పట్టుపంచలవాపులు నార్జించుకొని మూడునెలలు పుమారు కమానుచేసి యింటికి జేరుకొంటిమి. మేము తెచ్చినసొమ్ములో మిగిల్చి కొనుట కొంచెము, ఖర్చుచేసికొని యనుభవించుట మెండు.

విజయనగరము

ఖరసంవత్సరమున నీటిలేమిచే జనులు మిగులబాధపడుచుండిరి. అయ్యుకోనేరు, సాహసమున ధానధర్మము లొనరించి పేదవడిన, సజ్జనుని మాడ్కి గృశించి యుండెను. అట నూతులు ద్రవ్వించుకొని పౌరులు కాల క్షేపము నేసికొనుచుండిరి. మాయూరిప్రభువు (ఆనందగజపతి) గొప్ప రాజర్షి యనదగువాడు. పున్నమచంద్రుని జూడగోరునట్లు చూపుల కత విమో మెంతచూచినను దనివితీరకుండును. అతడు రూపజితమన్మధుడు, మిక్కిలి బలశాలియు నుదారుడును. ఇంగ్లీషునందు, సంస్కృతమందు, తెలుగునందు, పార్షియందు మిక్కిలిపండితుడు కడు మృదుభాషి. సంగీత సాహిత్యములందు విశేషాభిరుచికలవాడు, సంతతపితృభక్తు డందరిని సంతోషపెట్టుటయే యతనివృత్తి, ఎల్లపుడును బండితగోష్ఠి నుండుచు విద్యాచర్చ నేయుచుండును.

దివాంజీసాహెబుగారి కాలమువరకు రాజ్యాభివృద్ధి కలిగెను. పిదప నిద్దరు మేనేజర్లు రాజ్యవవహారము చూచుచుండిరి. అందులో బెద్ద మేనేజరు చాలాభాషలలో బండితుడు. పరదారధన విముఖుడు. మాధ్వుడు. నిరంతర తపశ్శాలి. సత్యధనుడు. పెక్కెల పరమభాగవతోత్తముడు. రెండవ మేనేజరు వెలనాటినియోగి బాహ్మణుడు. మిక్కిలి తెల్వితేటలుగల మంచివ్యవహర్త. ఉమ్మేజువారి విజయనగరములో ముఖ్యముగ గోట యుద్యోగులచెంత నవసరమైనపని. వైదికులుగాని లౌక్యులుగాని మువ్వే శలయందుపిశాచములవలె పెద్దయుద్యోగులయిండ్లనుందురు. అందరు తన్ను గవిపెట్టుకొని యుంటయే యొకగొప్పగ నాయుద్యోగులు తలంచు చుందురు. తెలివితేటలతో బనిలేదు. విసుగక యుమ్మేజువారి చేసినవానికి

దప్ప కేదో యుద్యోగము లభించును. కోటలో నుద్యోగము దొరుకుట ముంగొంగుపసిడి. జీతము కడుకొద్దిగాని కస్బీ మెండుగ నుండును. ఎనిమిదిరూకల జీతగానికి గవర్నమెంటునొకరు నూరురూపాయలజీతగాడైన నందడు. పదేనురూపాయల కోటజీతగానికి రెండువందలరూపాయలవరకు బజారులో నీసీబు దొరుకును.

అయ్యకోనేటికి దూర్పుతోటలో గట్టబడిన యేనుల సంగడికాండ్ర వలె చెంగట పూర్వో తరములకు గొండలు కలవు. ఉత్తరమున ఛోటా హిమాలయమని ప్రసిద్ధిచెందిన వెలగాడకొండ గలదు కోటకు పశ్చిమ భాగమున బెద్దచెర్వున్నది. పెద్దచెర్వు పడమటిహద్దున నిలువబడి తూర్పు వైపు పరికించునపుడు విజయనగరపు సొగసు కనబడును. విజయనగర మంత సొగసైనపట్టణ మిచటి మహారాజువంటి యుదారుడగుప్రభువు నిచటగల సంగీత సాహిత్యవైభవము లింకొకచో నరుదని నాయభిప్రాయము.

సీ॥ తరుచుగ నల్లి తామరతంపరగ జివు

రించెడి విద్వేల మించునెద్ది

సమద గజేంద్రాశ్వ సంపద నలరారి

విజయరామ విభూతి బెంచెనెద్ది

సంతత రత్నకాంచన సమృద్ధిన్ మీరి

నెరి నలకారేఖ వించు నెద్ది

యానంద పరవసంబై జగన్నాథ వీ

క్షణమున నభివృద్ధి గాంచె నెద్ది

కోటపేటలకుం బూవుతోటలకును

నీటుబోటుల కతిచిత్రనాటకముల

కాటపాటల కుద్యోగి కూటములకు

నాటపట్టెద్ది యవ్వీజయనగరమిది॥

అని వర్ణించినాడ. విజయనగరము విద్యానగర మన దగినది. ఆశ్రయించి యిచ్చకములు బల్కుచు, నక్కవినయములు చూపుచు నుద్యోగములు సంపాదించుకొనుటచే వైదికులకు గావి లోకికులకు గావి యోర్వ లేమి మెండుగా నుండెను. శక్తిహీనుల కసూయేర్వలు నైజములు. స్వతంత్ర శక్తికలవారి కిచ్చకములతో బనిలేదు. మరి యొరుల జూచి యులక నవసరములేదు. సంగీత సాహిత్యముల బండితపామరరక్తి నేయుచు లోకముల గొట్టి బ్రతుకు నాకు రాజు నాశ్రయించుకొని యిచ్చకములు పల్కుచు నసూయ నులుకు ధూర్తబకములంగవి హాన్యములు సేయుచు, వారిదంభము నుద్బాటించుచు, నిర్లక్ష్యముగ దిరుగు నన్ను గూర్చి ప్రభువుతో నొకరై న జెప్పలేకుండిరి. లోకుల లక్ష్యము లేకుండుట యధేష్ట వేషభాషలం దిరుగుట నా స్వభావము. మరియు సన్యసించుట, పరమతములలో గలియుట యాత్మహత్య చేసికొనుట దేశాంతరము వట్టుట కొందరి నైజములు.

ఒక రాచయువకునితో పోట్లాట

ఒకప్పు డొకక్షత్రియకుమారుడును నేనును కాలేజీపడమటిహద్దున సాయంకాలము నాలుగుగంటలకు గలిసికొంటిమి. ఉభయులము సమాన వయస్కుల మనగా బడేడేండ్లుండ వచ్చును. అతనితో ముష్టియుద్ధము సేయుటకు నాకు విలాసము పొడమెను. ఇద్దరము పొడవునకు, విగ్రహ పుష్టికి, బలమునకు సమానముగ నుంటిమి. అతనితో “భాయీసాహెబు గారు! దెబ్బలాడుదామా!”యనియంటిని, అందుకారాచకొడుకు “చిత్తము” అనియెను. వెంటనే యతనికి దీసియొకలెంపకాయ ఖర్చునకిచ్చితిని. బిదప నతడు కొంతనొచ్చియు వెంటనే చాడమీద నాకొక గ్రుద్దు గ్రుద్దెను. ఇట్లొక పావుగంట నొండొరుల గాల్పేతులం గొట్టుకొన్న పిదప నొకరు జాట్లు నొకరు చేతుల లంకించుకొని కలపడి మల్లయుద్ధము సేయుచుంటిమి. జనులు చుట్టు కడియముకట్టి చూచుచుండిరి. కాని ఇరువంకలవా

రొకరై న నచట లేకుంటచే మమ్మొకరై న విడదీయకుండిరి. అరగంటకు పైగా నన్యోన్యమాతంబుల మిక్కిలి నొచ్చి యలసియు బరువునకై బోరాడుచుంటిమి. తుదకు నావెండిమురుగుతో నతని కనుబొమ్మపై గొట్టితిని. రక్తము జిల్లువ నెగరదొడగె నపుడతడు “భాయిసాహెబ్ చాలును విడువుడు” అని కొంచెము సొమ్మసిల్లెను.

నా పదారవయేటినుండి యిరువదేండ్ల వయసువరకు నాతో నహో రాత్రములు కలిసిమెలసియున్న మిత్రుని జూచి “నేటినుండియు మనము సహవాసము మానుకొందము” అంటిని. అందుకతడు మిక్కిలి నొచ్చు కొన్నప్పటికి నతనితో మరిమాటాడ నొల్లనైతి. అకారణవై రము నిష్కారణప్రేమ కొంతవరకు నావిలాసములు. ముందుచూపేగాని వెనుకచూపు నాకులేదు.

సంస్థానవైణికుని యవలయ కదిక్షేపించుట

ఒకప్పుడు కట్టుసూరన్న సంగీతపాఠశాలలో ఆస్థానవైణికుడొకడు వీణ వాయించుచుండెను. అతనికి గుండలములు మురుగులును మహారాజుగారు బహుమతి యొనర్చిరి. అతడు సంగీతమునందును, సాహిత్యమునందు, సామునందు మిక్కిలి నేర్పరి. మంచి భాస్వాన్యముకల వెల నాటి వైదికబ్రాహ్మణు డేబదేండ్లవాడు. అతడు “చింతయ మాకంద మూలకందమ్” అనుకీర్తనము వాయించుచు “ఉత్తుంగ కమనీయ వృష తురంగ”మని యావృత్తముసరిపెట్టి భైరవీప్రసంగమని యెత్తుకొనుటచే సరిగా గ్రహమునకు జేరకుంట చూచి నేనవ్వచు “అయ్యా! యింత గొప్పవైణికవేషము వేసి యీపాటిముక్క దిన్నగ వాయించనేరకుంటిరి. యీపాటి లయజ్ఞానము లేని మీకింతభ్యాతి యెట్లు వచ్చె నయ్యో పామర లోకము” అని యంటివి. అందుకతడు కనుల నిప్పులు రాల్చుచు “ఏదీ నీవు సరిపెట్టుము అనియె. వెంటనే సరిగబాడినాడను. అదిజూచి వోక లేకదగ్గలేక “సరేబాగున్నది” అని వీణచాలించి రాజుగారిసెలవై నదని జాబునేయుచు లేచిపోయెను.

డిప్యూటీ కలెక్టరు దబ్బర

మహారాజుగారితో నేజేసిన పద్యములు తా రచించిన ట్లబద్ధమాడిన డిప్యూటీ కలెక్టరు, నన్ను దనయింటికి బిలిపించి భోజనము వెట్టించి సత్కరించి యొకపంచలచాపు నొకపుష్పరాగమణిచెక్కిన బంగరుటుంగ రమును నాకు బహుమతియొనర్చి “అయ్యా! యాంధ్రశారీరమున మొదటిపద్యములు నేజేసినని రాజుగారిసభలో బల్కినాడ గనుక మీరవి నేజేసినటు ప్రచురింపగోరెదను.” అనియె. అందుకు నే నవ్వి “నియోగుల పర్వ దీసినారేమయ్యా! యింత యుద్యోగము నింత తగువరితనము తుద కిట్లు లబద్ధము లాడించెనా? రాజుగారియొద్ద నాపద్యములు చదివి నాకు సిఫార్సు చేయుటకొప్పుకొని యిట్లొనరించుట న్యాయమా? ఇదిగో నే ద్రావిడుడ నడిగినవారితో నడుగనివారితో దప్ప మరెవరితో మీదబ్బరను బ్రకటించను.” అంటిని.

హరికథలలో దుష్టవర్తన ముద్ఘాటించుట, లేనిదుఃఖమును బై పెట్టుకొని మిగుల నాయంతట నే బాధపడుచుంట నా యవివేకచేష్టలు.

నాహితుడు బొడ్డు వెంకటేశము దొర

మాపట్టణమున గోటలోదప్ప దక్కిన యన్నివీధులలోను నాహరి కథలు జరిగెను. నాహరికథలు కొన్ని విని నాక్లాసుమేటగు బొడ్డువెంకటేశ మనునతడు మిక్కిలి హితుడయ్యెనతడు వెలమ. నాసమవయస్కుడు స్కూలులో జదివినప్పటికన్న నాకు స్నేహితులు తగ్గిరి. క్రమక్రమముగా మిత్రులనదగువారు కడుకొంచెము సంఖ్యగ నుండిరి. ఔను, వయసుమీరినకొలది నిజమగు మిత్రులుంట యరుదు. సంసారబంధమున నుండువార లాత్మలాభపరులౌటచే నితరులయెడ మైత్రివిశ్వాసము లగు పర్చ జాలరు. మొదటినుండి తుదవరకు మిత్రులుగా నుంట యెక్కువ పుణ్యాత్ములకు దప్ప నందరికిం దొరకదు, త్రాగుడు నేస్తము, వ్యభిచారపు చెర్మి, ధనాశతో జేయుమైత్రి, తుదముట్టనేరవు.

చోడవరము డి: మునసబుగారి యాదరణ

చోడవరములో మమ్మాదరించిన మునసబుగారి యొద్దకు దిరిగి పోతిమి. చోడవరము తామరఖండీసీరు మిగుల మందమచట, హరికథకు నిర్ణయింపబడిన కాలమునకు దప్పక వర్ణమువచ్చుట, చుట్టుపట్ల నై దారు క్రోసుల దూరమునుండి కథ వినవచ్చినవారు వర్షాటంకముచే గథ నిల్చి పోయినందుకు యజమానులను మమ్ములను దిట్టచు బోవుట యిట్లేదెని మిది పర్యాయములు జరిగెను.

ఒకప్పుడు మున్నబుగారును నేను నాలుగైదు మైళ్ళవరకు నిద్దరమే కాలినడకతో నైరు వెళ్ళినాము. మామళ్ళుదలలో జప్పున నాకసమున నల్ల మబ్బులల్లుకొని గాఢాంధకారమును గలిగించెను. పిదప రోడ్డుపై మేము నిలువబడజాలని యంతవడి బెనుగాలి రువ్వసాగెను, వెంటనే యేనుగు తుండములంతలేసి ధారలతో వాన గురియసాగెను. వడగలిదెబ్బలు సహించ రాకుండెను, భూమిపై మోకాలుబంటి వరద పారుచుండెను. మేము పడుచు లేచుచు వింటికి మళ్ళివచ్చుచున్న సమయమున జప్పున మునసబు గారు నారెండుకాళ్ళుపట్టుకొని సాష్టాంగపడి యయ్యా! మీయందు నాకు గలభక్తి యీలోకములో నాకెవ్వరియందును లేదు" అనెను. అప్పుడు జిరు నగవున "అయ్యా! మీరు గ్రాడ్యూయేటులు, మిక్కిలివడువుకొన్నవారు. కొన్నాళ్ళు స్తీడరుచేసి లోకులమంచిచెడ్డలు కనిపెట్టినారు. ఇప్పుడీ యధికార మున నానావిధజనులను బరిశీలించియున్నారు. నాకన్నపెద్దలు కదా! యీ వెర్రీ మీకెట్లు కలిగెను? పంచమహాపాతకులలో నగ్రేశరుడనగు నేనా మీకు వందనీయుడుగా దోచినాను. "జేయునది మాఘస్నానములు. దూరు నవి దొమ్మరిగుడినె" అన్నట్లు హరిదాసుడనని పేరుపెట్టుకొని యొరులకు నీతి బోధించుచు, సంతతిము దుష్టచేష్టలు నేయు నాబోంట్లు బ్రాహ్మణ వర్ణమున బుట్టి చండాలకృత్యము లాచరించు వారలంబోలి దండనీయులు కాని మాన్యులు కానేరరు. నాచూపు పరశ్రీలయందు. మరియు దుర్వ్యసనా

నక్కుడ నట్టి నన్నొక ధన్యునిగ నవివేకులు కొనియాడిన జెల్లునుగాని
 మీబోటి చదువుకొన్నవారు వ్యసనరహితులు, పరదారధనవిముఖులు, వివేక
 చూడఁజూచు నగువారలిట్లు బ్రతిమాలి పిశాచముపట్టినట్లు త్రాగుబోతు
 వలె మూఁడునిమాడ్కి బిల్లకాయవలె నావంటి దుష్టవర్తనుని కాళ్ళకు
 సాష్టాంగమొరగుట తగదు" అంటిని. అందుకతను కన్నులనీరు వించి
 "యాహా! నామనసు మీరు కనిపెట్టజాలరై రి. మీరు వివరించిన దుష్టవర్త
 నము మీయందుంట నాకు స్పష్టమైనప్పటికి నెద్దియో మీయందొకశక్తి
 కలదదినాకిట్టి భక్తి కలుగజేసెను." అనియె. పిదప నేడుగంటలరాత్రి
 ఇల్లు జేరుకొంటిమి, తువాలతో నతడు నాయొడ లొత్తుచు' ఏమయ్యో!
 యిన్నిమడికట్లవర్ణముతో దుక్కడలదడిసినను మీజుట్టున నాకింతయుదడి
 యంటకుంట యాశ్చర్యము. మీకొప్పెంతసాంద్రము గుడా కేళుడవయా?"
 యని నవ్వెను.

నేనెట్టి దుర్గణములగపర్చినను కనికర మామునసబు కొంచమైన
 నసహ్యించుకొనకుంట యాశ్చర్యము. అత డతనిభార్యయు నన్ను గన్న
 తల్లిదండ్రులకన్న నెక్కువగ భోజనము పెట్టి సంరక్షించుట నేనెప్పటికి
 న్మరువజాలను. ఆహా! పుణ్యాత్ములకు లాతివారి దోషము లగుపడవు కదా!

ఇచట నాచే నవలయ కాక్షేపింపబడిన వైణిక శిరోమణి చోడవర
 పువాస్తవ్యుడు. అతడు రచించిన కొన్నిస్వరజతులు, వర్ణము లచటి
 యతని బంధువులచే జదువబడగా నే సమర్థించుకొనుటకు వీలులేని
 తప్పులువట్టిన నాసంగతి యచటివా రతనితో జెప్పిరి. అందుకతడు నాపై
 మరింత గుఱ్రుచుండెను.

పప్పువెంకన్న గాయక వైణిక శిరోమణి

పప్పువెంకన్న కాలముచేసెను. వేలకొలది జనుల నతడు రక్తి నోల
 లాడింపదగు ప్రశస్తతరమగు శారీరముకల గాయకమణి, వీణకూడ
 నుందరముగ వాయించును. ఎవ్వియో నాలుగక్షరములు గూర్చి యేదో

పేరుపెట్టి యొకపుస్తకము వన్ని ప్రచురించినవానికెల్ల జీరకాల మీలోకములో బ్రభ్యతి నిలుచునుగాని స్థావరజంగమములు కరుగునట్లు దివ్యశారీరమున గానమునేయు కేవలసంగీతజ్ఞులవిద్య వారితోడనే సమాప్త మగును గదా! యొకవేళ గ్రామాభోనులవల్ల పాటలు నిల్వచేసినను వేళవేళకొక విధమగురక్తి కన్బర్చు గానవైభవ మొకమూల చూచినమాత్రమున నేపాటిసంతుష్టి చేయజాలును! నేనెరిగినమట్టుకు పప్పువెంకన్నవలె దూర శ్రావ్యముగా సుశిక్షితమగు శారీరము కలవా రరుదు. అట్టిప్రళస్తగాయకుని వెలుపల మిక్కిలి మెచ్చుకొనుచుందురు. కాని యైదురూకలకన్న నెక్కువజీతము చేయించుడని రాజుగారితో నొకయాస్థానగాయకుడైన సిపార్సుచేయకుంట కేహేతువో! నాకు తెలిసినకారణమోర్వలేమియే.

తీయనీటిసరస్సున మొసళ్లున్నట్లు రాజులయొద్ద గనిపెట్టుకొని పాతబతుటచే మొగమాటము చిక్కించుకొని తమకన్న నెక్కుడు విద్వాంసుల జొరనీయక నొకవేళ నెట్లో సన్నిధిని చేరిన, వారలపై తప్పక రాజుల కసహ్యము పుట్టునట్లు పాపములు కల్పించుచు గొండెములు చెప్పుచుందురు. సర్వలోకరంజకమగు విద్యావైభవము కలవా డొకచోదల నమ్ముకొనబోడు కదా! నొఖరీచేయువారు దారులౌట యరుదు. కావున నాస్థానములయం దర్హులకు చిత్తసత్కారము తరుచుగ లభింపనేరదు. సాహిత్యము తెలిసినవారు లోకులలో మెండుగ నుందురు. కాని శ్రుతిలయల నెరిగినవారు సంగీతజ్ఞుల మనుకొన్నవారిలోనే యరుదైనప్పు డితరులలో జెప్పనేల! సంగీతమెక్కడనో గొడ్డళ్లకుదప్ప లోకమంతట నాహ్లాద మొనరించును, సంగీతజ్ఞుల నలంతిగా జూచెదరు.

గవర్నమెంటు నొఖరు మొదటిగౌరవనీయు డందు క్రిమినలదికారి శ్రేష్టుడు. సివిలు రెండవరకము. మావైపు భోజనము చేయువేళ ఘస్టు క్లాసుపంక్తిలో మొదటివిస్తరి డిప్యూటీకలెక్టరుగారు తరువాత శిరస్తాదారుగారు. తరువాత సబ్ మేజిస్ట్రేటుగారు, తరువాత మునసబుగారు, తరువాత

ఇనన్నెక్కురుగారు, తరువాత హెడ్ గుమాస్తాగారు; తరువాత నాజరుగారు. తరువాత స్టీడరు, తరువాత చిల్లరిగుమాస్తాలు, రెండవక్లాసుపంక్తిలో జీతమునుబట్టి తరగతిగా జమీందారీ యుద్యోగులు, మూడవక్లాసుపంక్తిలో స్కూలుమాస్టర్లు, పిదప దిక్కుమాలినపంక్తిలో పండితులు, వైదికులు, కొట్టకొసకు గాయకులును, భిక్షకులును.

శాస్త్రులకు, నవధానులకు, కవీశ్వరులకు గాయకులకును మన్నన కొంచెము. సుగుణములకును, బాండిత్యమునకు పబ్లికులో మన్ననము లేదు. అధికారముకొలది, ధనముకొలది, గౌరవము చేయబడుచుండును. సానిపాపలకు, మద్యమునకు, దావాలకు, గుక్కజట్టిలకు, మోసగాండ్రకు గొండెగాండ్రకు, కొరమాలినద్రస్సులకు గుట్టపుబండ్లకు, రిఫ్రెష్మెంటు రూములకు సొమ్ముదండుగ మెండు, “కల్లుకిచ్చినట్లు చల్లకీయజాల” రను సామెత యెంతనిజము! అన్నసత్రములు వేయుట చెర్వులు నూతులు త్రవ్వించుట, దేవాలయములు కట్టించుట, విద్యార్థులను బెంచుట, యగ్రహారములు నేయుట, కవీశ్వరుల నాదరించుట కలలోవివార్త లయ్యెను. కోర్టుప్రమాణా లబద్ధము లన్యాయములకు, పోలీసుస్టేషనులు దొంగ తనములకు, మ్యూనిసిపాలిటీమురికికి, దేవతాలయములు వెలయాండ్రకు, తీర్థములపరిశుద్ధికి, కల్మిపాపమునకు, విద్యమోసమునకు, హేతుభూతములుగాదోచెడివి.

♦ తెల్ల దొరలను అనుకరించుటతో వెనుకపడిన సంస్కృతి దర్పములు ♦

* విచిత్రవివాహకర్తతో ఒక సన్నివేశము *

జాతివివక్షత లేదు. ఇంగ్లీషువిద్య యుద్యోగకారణము. ధనమూల మగుటచే నీచజాతుల కగ్రవర్ణములు చుల్కనయ్యె. స్వవృత్తిచే బ్రాహ్మణులు చెడిరి. వేదబాహ్యుల పాలనమగుటచే శ్రుతిస్మృతిధర్మము లడుగంబెను. బ్రాహ్మణులమని క్షత్రియులమని, వైశ్యులమని చెప్పుకొనుటతప్ప వర్ణాశ్రమధర్మములు బొత్తిగ నశించెను. మెట్టవేదాంతము ముదిరెను.

జనుములు హెచ్చెను, దిక్కుమాలిన జాతులవారందరు దేశాంతరముల నుండి వచ్చుటచే స్లేగు మొదలైన విచిత్రరోగములు హిందూదేశమున వేటాడుచుండెను. మనచేతులతో మనకన్నులు పొడుచుకొను సమయము వచ్చెను. పన్నులు బలమయ్యెను. భోగేచ్ఛ మెండయ్యెను. ఆయు వల్పు మయ్యెను. సిగ్గులేని మొండిబ్రతుకున కిప్పుడా కాలమయ్యెను. స్త్రీలకు బాతి వ్రత్యము పురుషులకు సూనృత ముంట యరుదయ్యెను. స్వర్గము విజన స్థల మయ్యెను. తపనెట్టిదో తెలియదు. త్రెయిను నడుపుట, తెలిగ్రాపు పోస్తు నిల్పుట, ఆనకట్టలు కట్టుట, పొగయోడలు నడుపుట, బెలూన్ లెగిరించుట, ఫొటోగ్రాఫులు తీయుట, ట్రాముబండ్లు దోలుట, మోటారు బండ్లు నడుపుట, బైసికిలు చేయుట, విచిత్రములగు నాయుధములు పన్నుట, శస్త్రచికిత్స లభివృద్ధి నొనరించుట యన్నియుండెలిసినట్లు యెద్ది యుండెలియక చచ్చుట కలిమహాత్యము. గోత్రాహ్మణులయెడ గౌరవము సున్న, భక్తి జ్ఞాన వైరాగ్యములు శబ్దమాత్రము లయ్యెను. హిందూ దేశమున మనుష్యసృష్టి ఖలమయ్యెను. కోతులకు మనుష్యులకు నడుమ స్థితిగల మనుష్యులవంటి మృగములు భరతివర్షమున బుట్టి పెరుగుచుండెను.

ఇచ్చకములవారు

మాప్రభువువారు శుక్రవారముపాఠ్టీలు చేయుచుండిరి. ఇచ్చకములు బల్కుచు, నెంగిలిబ్రాందిం ద్రాగుచు, గొడ్డుమాంసము దినుచు. నవ్వాకులో చెవ్వాకులో వచ్చీరాని యింగ్లీషు బేలుచు, వెకలినవ్వుల నవ్వుచు, ధనభోగంబుల యాశచే దెలవార్లు నిద్దురమానుకొని పికాచము లవలె జోగుచు, ప్రొఫెసర్ల మనియు, బండితుల మనియు, నుద్యోగుల మనియు, దంభములు చూపు బ్రహ్మబంధులను, అగ్రజాతుల నిరసించు నధమవర్ణములును, పరుపుమర్యాద లటుండనీ, గుఱ్ఱపుబండి, ఈజీచైరు, టోపీ, కోటు, పంట్లము, జూటు, క్లబ్బు, రిప్రెజెంటురూము, బానిసెరి

కము, దేహములందు జాడ్యము, మనములందు ద్రోహ చింత, లిప్పటి హిందువుల బ్రతుకున ముఖ్యములు. ప్రస్తుతము హిందువులకు జేయదగిన పని యేమి? లోకములో దమపేరుండనీయ కేదోయుపాయమున నశించుటయే. పౌరుషజ్ఞానకీర్తులు లేని బ్రతుకెందుకు? క్రమముగా హిందువుల పేరు జగతిలో నశించనీ: యడవిలో నంచరింతునా స్వేచ్ఛగా; బాధించు నధికార్లుండరు: పన్నులులేవు: మ్యూన్సిపాలిటీబాధలేదు: దేశక్షమమునకు వచ్చెనుపె్రియను: హిందూదేశములో నిపుడేమున్నది! గాజుపెంకులు మెడకోసుకొనుటకు. ధనమంతయు దిగంతములు వచ్చెను. వానలేమిచే దాన్యములు లేవు. ఉన్నమట్టు కెగుమతి. పైదేశములనుండి మనకవసరమైన వస్తువులేమియు రానక్కరలేదు. దూరదేశములతో నోడవర్తకము చేయజరుగురు లేదు. అనకట్లు ధూమశకటము, పొగయోడలు భరతవర్షమునకు చేటు దెచ్చెను.

ఇపుడు కర్తవ్యమేమి? మంచిస్థితి హిందువులకెట్లబ్బును? చావులు లేని హఠయోగులు, మృత్యుంజయులగు బ్రహ్మర్షులు. వివిధయజ్ఞహవిర్భాగములు తిని క్రొవ్విన దేవతలేమైరో? అంతఃకలహము లింతకు కారణముకదా? భరతవర్షమందు కొనకు క్రోధితగవయ్యెను. ఓర్పుకొన్నచో మంచికాలము తిరిగివచ్చును కాబోలు. ఔను బహుశపక్షముపిదప శుక్లపక్షము వచ్చునుగదా. భవిష్యద్భారతవర్షజనులకు సుఖ మబ్బక తీరదు. మనకు కష్టములు తప్పవు. కాబట్టి యోర్పుకొందము. అయ్యో! క్షణకాలమైన సహింపరాదుకదా వీరల దౌర్జన్యము. జాతులు చెడనీ - గోహత్య ప్రత్యక్షముగ నహోరాత్రములు జరుగుచుండనీ, వైదికకర్మములు మంట గలియనీ. వర్ణాశ్రమధర్మము లడుగంటనీ. హిందువుల మర్యాద మంట గలియనీ, కూటికొరకు అగ్రవర్ణము లధముల నాశ్రయించనీ. హీనజాతుల రొట్టెనేతబడనీ, హిందూదేశీయవిభవము లాతివారలు కొల్లగొట్టి కైకొననీ, కరువులు రానీ, రెప్పపాట్లవలె శతాబ్దములు మారునుగదా! యెప్పటికైన బుర్రాణములలో జదివినట్లు శ్రుతిస్మృతి ధర్మపరాయణులు, ధర్మవీరులు

కలిగెదరా! యాకసమున దామరలు మొల్చునా! మనము మన మౌదుమా!
 జపాన్, చైనా, పర్ష్యా, రష్యా, టర్కీ. గ్రీస్. ఇటలీ, జర్మనీ, ఫ్రాన్సు,
 బ్రిటానియా, అమెరికా యిందరికి “నేషనాలిటీ” కలదు. హిందువులకు
 “నేషనాలిటీ” యెప్పుడై వ గలదా! లేకిప్పటివలె పూర్వముగూడ హిందు
 వులుండిరా, పూర్వమెట్లుండినను ప్రస్తుతము మనము మనుష్యులముకొము.
 బంధములో బంధము; దుఃఖములో దుఃఖమిప్పటి హిందువులకు విధివ్రాసెను.
 ఇక మనదేశము, మనవర్ణము, మనమతము నను నభిమానము వదలుకొని
 జీవచ్ఛవములభంగి దిరుగుచుండుటయో లేక తొంటి మర్యాద నిల్పు
 కొంటకై పాటువడుటయో! వెర్రె కుదిరినగాని పెండ్లి కాదు. ‘వైన్ వెర్సా’
 జీవనములు జలబుద్ధుడములవంటివని యెంచి శాశ్వతఖ్యాతిని దలంచి
 తొంటిమర్యాద నిల్పదలంచి యహరహములు హిందువులు ధర్మప్రతిష్ఠకై
 చచ్చుచుండుడు. కొద్దికాలములోనే మనతపస్సు పండును. దేవుడు తిరిగి
 శుక్ల పక్షమును గలుగజేయును. పోయినట్లై తిరిగి శుక్లపక్షము వచ్చును
 గదా. మధ్య మన చావుతపస్సు లేమి ప్రయోజన మనెదరేని వర్తమాన
 హిందువులారా! మనబ్రతుకే మనచావు, మనచావే మనబ్రతుకని రూఢిగ
 నమ్ముకొనుడి. మరణ యజ్ఞములో మొదటి హోమముగ వ్రేల్చబడతగిన
 వారు “సోషలిస్టార్సు”, నౌకర్లును, వర్తకులు, వ్యవసాయదార్లు
 మాత్రము మిగలనీ తక్కినవారందరు విర్రులహృదయముతో మృత్యువు
 నెదిర్చి శాశ్వత విఖ్యాతిగాంచనీ.

ఉభయభ్రష్టులు

ఇట్లు గురుబోధమహిమచే దలంచుచు మింట మిద్దెలల్లుచు నాత్మా
 రాముడనై యొకవిం జూచినపు ధయ్యోవెర్రెముండకొడకా నీతండ్రి
 తద్దినమంత్రము చెప్పిచెప్పి పొత్రలు పట్టిపట్టి జన్నిదము లొడికియొడికి
 దర్బపోట్లు తినితిని నీకీదిక్కుమాలిన చదువు చెప్పించగా దుదకు నీరూప
 మిట్లు మారెనా! మీతండ్రియచధాని. నీవు గ్రామనౌకరువా? నీవేష మడిగి

కొన్న ట్లున్నది. కోటు బూట్లు వేసినంతమాత్రమున దొరవైతివా? బొద్దెంకలవలె మీసములుంచితివా? ఇంగ్లీషు తిన్నగ రాదు. స్వభాష నొల్ల వైతివి. ఓరీ! యుభయభ్రష్టుడా! నీవేనా వైదికబ్రాహ్మణుడ విదియేనా నీ వేదచోదితకర్మము? నీవాళ్ల యొద్ద డాబునేయుట. పైవారి బూట్లు కల్తాపులు తినుట నీనుదుట వ్రాయబడెనా? కులకాంతను వేళ్యగ నుంచత గునా! పర్జికాలల తపసొనరించుకొనుట మాని వైదికబ్రాహ్మణు లిట్లధమ వృత్తి బూనుట గ్రహచారము. ఇప్పుడే తొమ్మిదిగంటలతోపున తండ్రి తద్దినము బెట్టుకొని దొరగారియొద్దకు బోవుచున్నా డీవెలనాటినియోగిసి రస్తాదారు డీపని యితనికి గొంత యుచితముకాని యింతకన్న మేలు వీడు కత్తి చేబూని చచ్చుట. ఓహో! విశ్వనాథశాస్త్రిగారు డబులెమ్మే, వీడి చదువు మండ. వీడొక యధమనొకరు. శుద్ధశ్రోత్రియునివలె గోష్పాదమంత పిలక యుంచినాడు, బాగున్నది. ముండమొగమువలె మీసములు లేవు సరే గంధముబొట్టు మరెంతస్పృటముగ బెట్టుకొన్నాడో? తురకవాని దగులుకొన్నను పొత్తిపంచ మడిమాననట్లు. భాష మ్లేచ్ఛితము వైదిక వేషము. ఓరీ కుక్షింభరుడా! యీ పాటి నీబానిసరికము మాను కొని మెడకు బండకట్టుకొని నూతబడుము. పోలా వెంకట సోమయా జులుగారి కుమారుడు యజ్ఞేశ్వరుడు. ఎంత సొగసుగ నున్నదిరా నీదొర వేషము, నీయందమార. యొడలినిండ దూదియంటించుకొనుము కొంత దొరను బోలియుండువు. అడుగుకొన్నను జరుగనపుడు నొకరీ చేయమన్నా డదే యొక మాధ్వవంతులదే యొక శ్రీవైష్ణవు డిరువురుస్కూలుమాస్తర్లు. గొర్రెలకై న బెదురుదురు కావి వీరలకెవరు లక్ష్యపెట్టరు. పూర్వకాలమున రాజులచే వసతులు పొంది యన్నివిధముల బ్రాహ్మణులు, వియోగులు తప్ప తక్కినవారందరును షట్కర్ములుగ నున్నారు. ఏలాగునైన బ్రతుక వలయునా? పొట్టకై బానిసరికము సేయక తీరదు. కొలువునకు బ్రాహ్మణ కర్మము చాలాదూరము.

ఇట్లుతలంచుచుండును

ఏమయ్యో! యిప్పుడు వచ్చినావు! “మొన్ననోయి” యాగు

మాగుము, కొంచెముచెప్పు, లండనుసిటీ యెట్లున్నది? నీకు భోజనమెట్లేమి నేర్చుకొంటి వెందుకు పనికి వచ్చెదవు? లండనుసిటీ చూచి తీరవలెనుగాని చెప్ప శక్యము కాదు. అచటి బ్రతుకు మిక్కిలి కాస్తీ. నామట్టు కెంత క్లుప్తముగా వాడుకొన్నను ఘమారు నెలకు రెండువందలకు మించినది. నాభోజన మొక హాటలులో, యెన్నో హాటలులో “ప్యూర్ వెజిటేరియన్స్”, “దొరసానులే వంటకు, మరియొక విచిత్రము విన్నావా? యిచటి కలెక్టర్లు డి||జడ్జీలు మొదలగు గొప్పయాఫీసర్లక్కడ కూర భుజమున మోసికొందురు. వీరచట జీవనాధారమునకు గౌరవవడినవారిలో నొకరు. మనకు ప్రభువు లిచట, వీరికి జీటికి మాటికి గుఱ్ఱపుబండి. మనసొమ్మెల్ల వీరిజీవితములకే చాలకున్నది. నేను బారిస్టరీ ప్యాసయినాను”, బాగున్న దచట నశించకుండా తిరిగి పరువుదీయ నేల వచ్చినావు? వి న్గలుపుకొన్నారా తిరిగి బ్రాహ్మణులలో? మనవాళ్లకు నీతి జాతి యేమోయి, మొన్ననే కలుపుకొన్నారు. స్వల్పప్రాయశ్చిత్తమే జుట్టు గొరగలేదు. కోరినయెడల దొరలనుగూడ దమలో గలుపుకొను సామర్థ్యము మనబ్రాహ్మణుల కున్నది సుమా. తిరిగివచ్చుట నాతప్పే ఈదిక్కుమాలిన మనదేశములో బ్రతుకుటకన్న సీమలో జచ్చుట నయము. నాయభిప్రాయ మిపు డిండియాలో సారములేదు. తెల్వితేటలుగల హిందువులు దేశాంతరములకేగి మనదేశమునకు బేరు దేవలయును. పోదునా? వీడు కొంత మంచివాడు. నిర్భయముగ పరదేశములలో జరుపుకొని వన్నెమీరి మనకుబేరు దెచ్చెను. కాని వీడాదేశములోనే బారిస్టరుగానుండి సంపాదించి మనవారిని మరికొందరిని దనయొద్దకు రప్పించి బాగుసేయవలెను.

ఇదుగో మహారాజుగారు పూలదోటకు విచ్చేయుచున్నారు. కడు దొడ్డ రాజుకొడుకు గాని యితడొకసారి లండన్ వెళ్ళిన బాగుండు నచటి వార లిట్టి రాజరాజోత్తముని జూచి మిక్కిలి సంతోషింతురు. ఈ పండితులీయుద్యోగు లీ నొకర్లు స్వలాభమును కోరువారేకాని మహాత్కార్యము

లకై మహారాజును బ్రోత్సాహ పెట్టజాలరు. నాబోటి రాజుగారిని గలిసి
కొనుట తటస్థించినచో నట్టిసలహా తప్పకచెప్పుదును. ఇట్లు తలంచు
చుందును.

రాజమహేంద్రవరములో శ్రీరామనవమి

రాజమహేంద్రవరమున శ్రీరామనవమి హరికథలు చేయనేగినా
రము, అచట వసంతనవ రాత్రములు మిక్కిలివై భవముగ జేయుదురు.
తాటికమ్మలచే దట్టముగా నందులు, గొందులు, రోడ్లు మూసి పందిళ్లు
వేసెదరు. నానావిధ జను లిసుకవై చిన రాలకుండ గుమిగూడెదరు. పందిరి
కగ్నితగిలినచో పీపిల్చుపార్కు ముచ్చట జరుగకతీరదు. పీర్లపంజాలవలె
బలుతావుల నుత్సవము విలిపెదరు. కొన్నిచోట్ల నాచురంగు కొన్నిచోట్ల
హరిభజనములు. కొన్నిచోట్ల వాద్యవిశేషములతో గోలాహలముగ
నుందును.

ఒకచో హరికథ యొనర్చినాడను. కథలో బ్రహ్మసమాజమును
గూర్చియు, వితంతువివాహముగూర్చియు నిట్లు ప్రసంగించినాడ. “స్వర్గ
మందున్న నాతండ్రి యోదేవుడా, నిరంజనుడా, నిర్గుణుడా, పరిశుద్ధుడా!
నీజాడ తెలియ శక్తులము కాము. నీవీసమస్త ప్రపంచమును గల్పించితివి
నీవు మమ్ములను బుట్టించితివి, యోదేవా! మాయాత్మలను బరిశుద్ధి
నేయుము. నీదయవలన నేడుహాయిగ నిద్రలేచినాము. పల్దోముకొని
కాళ్లుచేతులు కడిగికొని యింత రొట్టియ తింటిమి. మాహృదయముల
నిర్మలము నేయుము. మాపాపములు మన్నించుము”. ప్రార్థనము
కొంత బాగున్నది. కాని వర్ణభేద మొల్లకుంట, వేదముల నమ్మకుంట.
యాచారములు మార్చుకొంట కొంతశోచనీయము. బ్రహ్మసమాజము
క్రిస్టియానిటీకి పెద్దప్ప మహమ్మదానిజమునకు మేనత్త. అగ్రవర్ణముల
యాదిక్యమునకు సహించని యితరుల కీమతములు కొంతసంతుష్టికలి
గిందును. బ్రహ్మసమాజ మెందునుండి బుట్టినది? ఉపనిషత్తులనుబట్టి
యీమత ముద్భవించెనో?

విచిత్రవివాహాలపై ప్రసంగము

ఉపనిషత్తులలో బునర్వివాహతం తెచటనైన జెప్పినా? మేకల యజ్ఞములమిషచే నీమతము జంపించకుంటకు సంతోషమే కాని హిందువుల కనాదిగానున్న వర్ణభేదము తొలగించుట పునర్వివాహముల బ్రేరేపించుట కొంతచింత్యము, భూతదయ ముఖ్యమే కాని పాములను. బులులను తేళ్లను ముద్దాడరా దట్టివానిమేలు తక్కుజంతువులకు జెట్టతెచ్చును. మనుష్యులలో బురుషులం బ్రేమించి స్త్రీలు తత్సంగమున దమదారువులను ఫలింపజేసికొని ప్రసూత లగుచున్నారు. స్త్రీలను బ్రేమించి పురుషులు తత్సంయోగమున మతిభ్రష్టులై దేహనష్టములం గాంచి కష్టముల పాలగుచున్నారు. వీడు నాభర్త వీనితోడిదె నాబ్రతుకని భార్య పతిని సేవించుటయు దనకంటె ముందొకప్పుడుకన్నెతన మందుగాని పెద్దరికమున గాని భర్త సీల్గినయెడ దిరిగి కామసౌఖ్యము గోరకుంట యిదివరకు జిరకాలమునుండి మనకునాచారము. స్త్రీకి బాతివ్రత్యము, పురుషున కేకపత్నీ వ్రతము చూపట్టెడు. పాతివ్రత్యమన పెండ్లాడినవానిందప్ప సంయోగమున గాని వియోగమునగాని యన్యుని గలియగోరకుంట. ఏకపత్నీవ్రతమన నగ్నిసాక్షిగ బెండ్లాడిన దానితప్ప నన్యస్త్రీ సంగమ మొల్లకుంట స్త్రీ గృహకృత్యములు నేయుటయు, పురుషులు యుద్ధాదికృత్యము లొనర్చి దేశక్షేమమునకై పాటుపడుటయు, నియతధర్మములు మరియు. లోకోపకారము చేయు సామర్థ్యముకల పురుషుని కాపాడుటకై భార్యయుంట యావశ్యము గనుక యొకవేళ భార్య గతించెనేని యింకొకతెను గట్టుకొనుట పురుషున కుచితము, భర్తగతింప నింకొక భర్తను గట్టుకొనుట పాతివ్రత్యభంగముకదా? కామసౌఖ్యము, శరీరపోషణము, సంతానలాభము గదా స్త్రీకుండవలసినది, పతిదొరంగినస్త్రీ పాతివ్రత్యము దొరగి పునర్వివాహమాడగోరుటకేవల మాత్రలాభమునకేగాని దేశక్షేమమునకు గాదుగదా? లోకమున స్త్రీ సృష్టి యధికముగ గన్పట్టెడు. స్త్రీలు పునర్వివాహము లగుచున్నయెడ బ్రజాభివృద్ధి విపరీతమగు నందువలన

జనులకు సౌఖ్యము దరగును. ఆహారనిద్రలు శరీరధారణకు ముఖ్యములు. కాని సంభోగము మానినచో జీవహాని కలుగనేరదు. కావున స్త్రీ పునర్వివాహము మానినచో దేశోపకారులగు పురుషులకు శరీర పోషణకు దగు కృత్యము లాచరింపగలరు. జనసంఖ్య విపరీతము కానేరదు. పాతివ్రత్యములేవి మారుమనువుజాతుల జనసంఖ్య కన్న స్త్రీపునర్వివాహమెరుగని ద్విజులసంఖ్య మిక్కిలి తక్కువ గదా! కావున దేశమునగల పంట నధికముగా భక్షించువారు మారుమనువుజాతులే. మారుమనువులు లోకములో శనిలాభములు జనులకు సమృద్ధిగ భోజనసామగ్రి దొరకుట, ద్రవ్యసమృద్ధి ప్రజకు సరిపడియుంటచే మోసము మొదలగు దోషములు లేకుంట సర్వజనసాధారణ సంతృప్తియు. నాయూహలిటుండనీ, బ్రహ్మర్షులు శాసించుటచేతనో మరియెట్లా యీ స్త్రీపునర్వివాహములు హిందువులలో చాలాకాలమునుండి యాచారము లేదు. పూర్వాచారము కులభర్తృములందైన మన మనుసరింప రాదా? పై యంశములను వివేకించి జూడగ వితంతువినాహములు విపరీత ప్రజాభివృద్ధికి హేతుభూతములు లోకోపద్రవకరములు దుష్టమతప్రవర్తకములు హాస్యాస్పదములు. ననానోగ్యకారణములు గనుక స్త్రీపునర్వివాహము తగదని ప్రస్తుతము జరుగుచున్న స్త్రీపునర్వివాహమందలి దోషము అద్భుతించితిని. కాలానుసారముగ రాజ్యపరిపాలనమున మార్పు లవసరముగాని మతముమార్పు జరుగురు లేదు. జాతిసంకరము పొందకుండ శిష్టాచారము చెడకుండ రాజ్యపరిపాలనమున మార్పులు గోరు వివేకులు దేశక్షేమంకరులు. రాజ్యపరిపాలన మెట్లున్నను పూర్వమతాచారములకు విరుద్ధముగా వ్యర్థముగ నూత్నమతాచారములను బోధించువారు దేశోపద్రవకరులు "అని పల్కు నా యుపన్యాసము రుచింపకచటి విచిత్ర వినాహకర్తయొక్క శిష్యులు కొందరు సభనుండి నగ్గడింపక వెడలిపోయిరి.

రాజమండ్రి టౌనుహాలు

మరునాడు టౌనుహాలునకు సాయంత్రము నేబోయి, ఉదయము నుండి సాయంకాలమైదుగంటలవర కుద్యోగముల నలసి డస్సి యచట గాలయాపనము చేసికొనుటకై కొందరు, ఇంటిబాధ పడజాలక కొంత నే పైన నొంటిగ నుఖముండుటకై కొందరు, గుఱ్ఱపుబండ్లపై బైసిక్లపై నుండియువచ్చితమడాలు చెలాయించుటకై కొందరు, తగిన యధికార్ల సహ వాసము దొరుకునుగదా యని యిచ్చకములు బల్కుచు నాత్మలాభముకై కొందరు, ఇంటిలో గూరనారచూచుకొనక న్యూన్ పేపర్ల టప్పాలు దుచిమరగి మరింతమనఃక్షోభ నొందుటకై కొందరు, స్త్రీ డర్లుద్యోగులు కలిసి టప్పాలు కొట్టువారు, పనికిమాలిన వృద్ధపుబములు పెన్నుదార్లు మొదలుగ బలురక ములుక్లబ్బుపురువులు, తెన్నిస్సులో నాట కొంచెముగాని సోడా మొదలగు దిక్కుమాలిన మాదిగనీళ్ళు కడుపున కామారిక్యముగ మెండుగ డ్రాగు పడుచువాండ్రును, బాలెట్లెటు దిరుగునో యట్లు శిరస్సులు ద్రిష్టించు ఓరు గుచు ప్రతికక్షి కేనన్ గావి పాకెట్ గావి చేసినపుడు విధిలేక మెచ్చుచు మాటి మాటికి స్కోరడుగుచు మిన్నైనపు డెల్ల స్కూకొనకును తనచేతి బొట మననైలి మొదటికిం జీమనుద్ద వ్రాయుచు రెస్టు పుచ్చుకొనియు మిన్ పా కెట్ నేసి తెల్లబోవుచు ప్రతికక్షి దా కూహకపు సలహాలిచ్చుచు గెల్పు గోరి బుద్ధితీక్షపర్చుకొనుటకై మాటిమాటికి బొడుము బీల్చుచు చుట్ట గాల్చుచు సొమ్ముకొల్ల వెట్టి యడ్డమైననీళ్ళు డ్రావుచు డెబ్బ తప్పిపోయి నప్పుడు స్కూటిప్సరబ్బ రెరిగిపోయినదనియు నేటిశకునము బాగులేద నియు నభీష్టానుసారముగ డెబ్బతగిలినపుడు తనలో దా మెచ్చుకొని చెంగటివారి మోములను గర్వముతో జూచుచు వెకలినవ్వులు నవ్వుచు మ్లేచ్ఛత మే మాట్లాడుచు యురోపియన్ డ్రస్సులు వైచుకొని బేజరుగు రుగ ధనము పాడుచేయుచు తద్దినమైన మానుకొని తప్పక బ్రతిదినము బిలియడ్సాడు హీనసత్వులును, బురదనీట ద్రొక్కబడినట్లూపిరిదీయక ప్రాస్సుదేశములో నొకగాడిదకు క్రోతి బుట్టినదనియు, నమెరికాలో

నై నిస్తు వీనసులో మిరపకాయలతోట కనిపెట్టినాడనియు, రష్యాచక్రవర్తి
 గారి గడ్డములో నొక వెండ్రుక తెల్లబడినదనియు, జపానుయుద్ధములో
 నాడది మగవానిపై కెక్కి మీనములూడదీసెదనియు, మనచక్రవర్తిగారు
 మనదేశము మునుపటికన్న నెక్కువప్రేమతో బరిపాలించుటకు ఖరారు చే
 సినారనియు, సురేంద్రనాథ్ బెనర్జీగారు స్వరాజ్యముంగూర్చి లెక్కెరులో
 భూమిని మన్ను చేసివేసినారనియు, నరవిందఘోషుగారు లండనులో
 మనకొరకై బాధపడుచు మాలకూడు దినుచున్నారనియు, లాల్ మోహన
 రాయగారు క్రోతి నీల చెఱుకుచందమున ముప్పుతెచ్చుకొన్నారనియు,
 బొబ్బిలిమహారాజావారు గవర్నరుగారి సభలో జీతమునకు గుదుర్కొన్నా
 రనియు, జాతివిచక్షణమాని హిందువులంద రేకవర్ణముగ నున్నగాని మన
 దేశము బాగుపడదని లాల్ మిత్రగా రుపన్యాస మిచ్చిరనియు, నొకన
 బాబుగారు మొన్నసాయంకాలము బొద్దెంక నొకనరుకునకు మూడుతు
 న్కలు చేసిరనియు, లండన్ పెళిగ్రామునుబట్టి చూడగా ప్రైవేటు శక్ర
 టరీగారికి ఇండియాయొక్క యభివృద్ధికై యాలోచన పుట్టకలదనియు,
 స్వదేశీమీటింగుచేసి నందుకు అల్లాబాదులో గొందరిని ప్రోనెక్యూషన్
 చేసిరనియు, జనులు చచ్చిసున్నమైనారనియు, నిచటివేసవిబాధకు దాశ
 లేక మైసూర్మహారాజావారు నీలగిరికొండలు పట్టిరనియు, మరియొక
 జమీందారుగారు సముద్రపుటొడ్డు జేరుకొనిరనియు, గవర్నరుగారు ఫలానా
 తేదీ మూడుగంటల పదేనుమినిట్లకు విజయనగరం మహారాజావారిని కలు
 సుకొని అయిదుగంటలకు వాల్తేరురై లుప్లాట్ ఫారమున నద్రస్సందుకొని
 ప్రసిదెస్సీలోని భాగ్యపాటిస్థలములన్నియు జూచుకొని మరియు స్వదేశము
 నందు 'నెటి'ల్కాబోవుచున్నారనియు, వెర్రీకుక్కకాటునకు బకోడీలు
 తినుమని జర్మనుడాక్టరుపదేశించెననియు, ప్రీమేసన్ మీటింగులో నానా
 జాతివారందరు కలిసి యున్నపానముల దృప్తిచెందిరనియు, మొదలగు
 వార్త లడిగినవారితో నడుగవివారితో దెల్పుచు వార్తాపత్రికల నూపిరిదీ
 యక చదువుకొనుచు దలలాడించు వార్తాలాలసులును, బ్రిడ్జి కంప్లీటయినది

పేకాటలో నింతసొగసైన యాట యాక్లియరెస్సుగాన యురోపియ
 న్నట్లు సొమ్ముకొల్లబెట్టు కొనెదరోయి యటువిను యూరోపియనొనై
 టీయే సొనై టీ యని చీట్లాడు ముదుసలివారును - రాజు ఆటకట్టి హాహా
 యిహిహి మరియొక యెత్తువేయుదమా! ప్యూన్! స్వీట్సున్నాయా యేదీ
 యొక రెమ్మేడు తెమ్మనుచు నేమో మిక్కిలిలోతుగ నాలోచించుచు
 నంతలో మతిలేక బంటుముందు మంత్రినిబెట్టి యెత్తిమ్మని పీకులాడుచు
 నూలులేని సంతగడబిడజేయు చదరంగపుటాటగాండ్రును. మెండుకొను
 క్లబ్బులో నొకకుర్చీమీద దమాషాగా చూచుచున్ననాతో హానరబులైన
 నాపేట్రస్సంతులుగారు ఆయ్యా! దయచేయు డీకుర్చీపైకి" అని పిల్చి
 యాచెంతనేకల పునర్వివాహకర్తగారితో పంతులుగారు "నిన్నటి రాత్రి
 యితడత్యద్భుతముగ హరికథచెప్పి సభికుల రంజింపజేసెనట" యని
 యనగా నప్పునర్వివాహకర్తగారు మొగముముడుచుకొని" ఛీ. యేమి
 హరికథలు. వెధవహరికథలు. బండబూతు హరికథ" అనియె నపుడు
 నే నవ్వి "పంతులుగారికి సహవాసబలముకాబోలు నెల్లప్పుడు విధవాస్మర
 ణము చేయుచుందురు" అంటి. నంతట నచటివారెల్లరు సద్దడిగి వినుచుం
 డిరి. పిదప హానరబుల్ గా రతనితో "నిన్నరాత్రి దాసుగారిపాట దేవదుం
 దుభులు మ్రోసెనట" యని యనగా "పాటసంగతి వారెరిగినచో వెధవ
 కథలని తిట్టెదరా?" యంటి నందుపై పునర్వివాహకర్తగారు నావైపుతిరిగి
 పండ్లుకొరుకుచు బతాకహస్తమున ముదలకించుచు "నీ పాట పిచ్చాయికి
 దెలియు" ననియె. పిచ్చాయియను నది యొకవెలయాలి యభినయ
 విద్యా విశారద యతనియింటిపొరుగు నాపెయిల్లు, నేనచట దరుచు
 బాడుచుందునుగాన నన్నలైత్తిపొడిచెను, పిదప విరస మికచాలునని
 నేమానుకుంటిని కొంత నేపటికింకొకడు "నారాయణదాసుగారి కవిత్వము
 వంటి ఒరిజనల్ప్రో సాధారణముగా మరెవరికిన్లేద" వియె నందుకాపునర్వి
 వాహకర్త "పోవిండామాటన్న నాకసహ్యము, పోకిరీగుంటకారు" అనె
 నంతట యెవరియిండ్లకు వారేగిరి,

చెన్నపట్టణములో పరిచయములు అనుభవములు

మరునా డేలూరునకు బో సమకట్టియుండగా జోడవరమున నన్నా దరించిన మునసబు కొంతకుటుంబముతో రామేశ్వరయాత్ర బోవుచు మెద్రాసును జూడవచ్చు రండు కలిసిపోవుదమని మమ్ము పిలిచెను, మరు నాడు పగలుపన్నెండుగంటలకు బెజవాడ చేరుకొంటి మపుడు వేసవి కాలము. బెజవాడలో దూర్పునదప్ప దక్కినవైపున గొండలుంటచేతనో మరెందుచేతనో గాని యగ్గి తూలుచుండును. కృష్ణానది పట్టణముకన్న మిక్కిలి పల్లమున నుంటచేత నూరిలో నీటిసదుపాయము తక్కువ. సాయంకాలము సదరన్మరాటారైలులో గూర్చుంటిమి. ఈపోతులబండి యుదయము జామున కొక కొండగుహ దాటెను. ఆగుహ యొకమైలు పొడవున దొల్చబడెను. బండి గుహనుండి పోవుచున్నపు డేయమావాస్య రాత్రియందుగూడ నట్టి యంధకార మనుభవించ లేదు. కష్టము గడచినట్లు. నిద్రమేల్కొన్నరీతి, రహస్యము తెలిసినట్లు, గుహదాటి వెల్లడి దోతేర దబ్బకాయచుట్లవరెనున్న కొండపై మీద యనుపదారిపై తలక్రిందుల బోవుచున్ననుండి క్రిందుగనుబడు నగాధపు కొండయొంతరల దట్ట ముగ పోల్కికిరావెట్ల నల్లుకొన్న యడవిం బలుతెరంగుల రొదసేయు నానావిధజంతుజాలంబుల బరికించుచు, మలుపు దిరుగునపు డుండలబారుతో నడుచుబండి నోకలిబొండతో బోల్చుచు భయ విభ్ర మామోదంబులు ముప్పిరిగొను దెందములతో దంతధావనమైన లేక నిద్రదొరగి వాడిన మొగంబులతో సాయంకాల మైదుగంటలకు గుంటకల్లును బండినిల్వగా వేగిరపడి కృతకృత్యులమై వండుకొని భోజనానంతరము తిరిగి బండెక్కి నారము. పెద్ద బుట్టపాగాలును కారునల్పు దుక్కిముచ్చమోటదేహము లతో కొందరు సీడెడ్జిల్లామనుష్యులను, తెల్లటి పొట్టి శరీరములతో పెద్ద యంచుధోవతులతో నున్న ధర్వాడజనమును, తురకయాచతో దెనుగు మాటాడుచు నొడలినిండ బట్టతొడుపుగల నైజాముప్రజలును, అడ్డలో గచ్చకాయలు గిలకరించినట్లు కడుతత్తరగ మాట్లాడు నరవజనులును;

రెయిలుస్తేషనుయొద్ద నిలవయున్నవారు. నవటినుండి బైలుదేరువారును, స్టేషనునొకర్ల సమ్మర్దమును. తినుబడివస్తువుల దుకాణదార్ల యమ్మకపు కూతలును. మనమున కచ్చెరువొనరింప మెడ్రాసుమెయిలులో గూర్చుని దానివేగము కొనియాడుచు తెంపరితనమున మాగదిని జొచ్చినవారితో విధిలేక మైత్రి నొనర్చి పరస్పరసల్లాపముల నానందించుచు, స్థలము చాల మిం గూర్చుని కొంతనేపు గుర్రువెట్టుచు, బండినిల్చి స్టేషనులస్థితి భోగట్టాచేయుచు మెడ్రాసు చేరుకోంటిమి.

ఒంటెద్దుబండిలో సామానువెట్టుకోని మేమిర్వరము కూర్చుంటు జాగాలేనందున సున్నితమైన వస్తువులు తంబురావీణలుచెరియొకరిభుజమున మోయుచు నెన్నిదిగంటల యుదయపుటెండలో నద్భుతపడి పట్టణము నలు వంకల జూచుచు గవర్నరుగారి యాతాచుట్టుగోడప్రక్కనుండి చనిచని తుదకు దిరువలిక్కేణిలో మునసబుగారివెంట నొకయింటిలో బ్రవేశించి తిమి. మున్నబుగారి భార్యసోదరు డట వెలయాలితో నుండెను. చెంగటి యింట్లో నొకహోటేలులో మాకతడు భోజనము పెట్టించుచుండెను. మున సబుగారు మరునాడేరా మేశ్వరమునకు బోయిరి. తిరిగి భీముడుగారు మమ్మా దరింపజొచ్చిరి. క్రొత్తకుండలో జోరీగజొచ్చినట్లయ్యె మాపని. మాకట నన్నియును గ్రొత్తమొగములే. సాయంకాలమున బార్దసారధిగుడియు. నచటజరుగు వాద్యవిశేషము లాచెంగటనున్న కోనేరు నాచుట్టునడుచు స్త్రీపురుషులు కన్పండువుసేయు. చెట్టువిడిచిన భూతములనలె యోడవదలిన కళాసులపోల్కి. బేరముడిగినవర్తకులభాతి. పెన్ననుగొన్నసిపాహీలకరణి, కోర్టునెలపురోజులలో స్త్రీ డర్లవై భిరి న్పనిపాటులేవియులేక వీధులవెంబడి దిరుగుచు భీముడుగారిప్రాపున భుజించుచుంటిమి. తిరువల్లిక్కేణిలో రాత్రి దోమలు మెండు. పగలు ధూళి యింతంతకాదు. సముద్రపుగాలి వై చినంతవరకు కొంత సుఖమేకాని గాలి కొంచెము తగ్గినపుడు తాపము సహింపరాదు.

మెద్రాసులో నాహరికథలు

ఒకనాడు భీముడుగారి బసకొక గుర్రపుబండిపైనుండి యొక గుమాస్తాను వెంటనుంచుకొని మైలాపూరులో నివసించిన యొకవెలనాటి నియోగిపంతులు వచ్చి నాకవిత్వము విని మిక్కిలి సంతోషించి మాయీరు పురన్నదమ్ములను దనయింటికి గొనిపోయెను. మైలాపూరు చెర్వును త్రర శ్రేణి నతనిబస. అతడు బి. ఎ. బి. ఎల్. మంచితెల్వి తేటలుకలవాడు. స్కూళ్ళకు మేడేజీలుచేసి రెండులక్ష లార్జించెను. మిక్కిలిరసికుడు. కడు నుదారవంతుడు. తెనుగున గద్యపద్యములు మిక్కిలిచురుకుగ నల్లగలడు. దొరలు మెచ్చునట్టింగ్లీషువ్రాసి మాట్లాడగలడు. నేనప్పటికి బాటసారి యను కావ్యమచ్చువేయించుటకు సన్నద్ధపర్చినాడను. శ్రీకృష్ణజననమను పేరున నొక సంస్కృతయక్షగాన ప్రబంధమును జేసినాడను. గుజరాతీపేట లోని యొకగుజరాతీ బ్రాహ్మణుడు చంద్రశేఖరశాస్త్రిగారి సతీర్థ్యుడును. మిక్కిలివన్నెకెక్కిన గ్రాడ్యుయేటును ఒకస్కూలునకు హెడ్ మాస్టరును బహుసంతానవంతుడు సద్గుణపుంజ మగునతడు నాప్రజ్ఞకు సంతోషించి తనయింటను, తనపొరుగు నప్పటికున్నదశలోనున్న నొకవెలనాటి వైది కునియింటను మూడుకరలు చేయించి నూరురూపాయలిప్పించెను. మరియు నతనిశిష్యుడగు నొకరత్నములవర్తకుడు తనవైశ్యసంఘములో చందా యెత్తించి నారాయణముదలిసెట్టివీధిలో రెండుకథలు చెప్పించి యెనుబది రూప్యములు విలువగల వజ్రపుటంటుపోగులు నాకు బహుమతియొన ర్చెను. మైలాపూర్ కపాలేశ్వరదేవాలయమున మాకన్న మిడుచున్నపంతులు పదిమందిని రావించి యొకకథచేయించెను. పదప “హిందూ” “స్టాండర్డు” పత్రికలలో నాసంగీతసాహిత్యము లుగ్గడించుచు నాకారీరము వంటి ఘనగంభీరమధురధ్వని యదివరకెన్నడును వినలేదని ప్రచురింప బడెను.

భీముడుగా రొకయుదయమున నెగ్మూరుచెర్వుపడమటిగట్టున నున్న యొకహైకోర్టువకీలుయొద్దకు దీసుకొనిపోయె నావకీలు శ్రీవైష్ణ

వుడు. “కలకత్తా లెజిస్లేటివుకొన్నిలుమెంబరు, విద్యావినోదియు ఇంగ్లీషున మహాభారతము వ్రాసెను. అతడొకప్పుడప్పటికి రెండేళ్లక్రిందటకూరెళ్ళ వెంకన్నపంతులు డిప్యూటీకలెక్టరు ట్రాన్స్ఫరయినపుడు విందుచేసి నాచే బాడింపగా రామానుజాచార్యులుగారితో వచ్చి నేజెప్పిన గజేంద్రమోక్షణ మునకు మిక్కిలి సంతోషించెను. గనుక నన్నతడు చూచి మిగులనొర వించి తనయింట నుంచుకొని యొకహరికథ చేయించెను. జయంతి కామే శముపంతులుగారి కతడు మిత్రుడౌటచే కామేశముపంతులుగారు నగౌర వించినసంగతి విని మరింత నన్నదరించి నాసంగీతసాహిత్యములను గురించి “హిందూలో వ్రాసెదనని యొకనాడు జోడుగుఱ్ఱములబండి నెక్కించి “నేటివుక్లబ్బు”నకు దీసికొనిపోయెను.

“లవ్ ఫిఫ్టీ” ననుచు దేగలవలె బేల్లు ద్రిప్పి స్కేప్ గొట్టుచు తెన్ని స్సాడువారును, బ్రేకుచేసినయప్పటినుండియు వొకమార్కయిన దెచ్చు కొనలేకుండియును దనప్రతికక్షి ఫిఫ్టీగేములో నలువదెవిమిది సంపాదించు కొన్నను జయమున కాసించుచు మొండిదెబ్బలు గొట్టు చేతకాని బ్రిలి యర్డుస్లెయర్లును గలక్లబ్బునకు బోయినపుడు నాచేయిపట్టుకొని యాచారి గారు నాతో “అయ్యా; క్షమించవలయును. కొన్నాళ్ళు దేశములు తిరిగి యడ్డవైన నీళ్లు ద్రావుటచే నీళ్ళవల్లడి బోగొట్టుకొనుటకై యీపెద్ద గురున కలవడినాడను. మీరు హరిదాసులుగనుక మీయెదుట జంకుచు న్నాను,” అని యనగా జిరునవ్వున “నేగూడ మీతో వంతుగలిసెద నపుడు నాయొద్ద మీరు జంక నక్కరలేదు” అంటి నందుకతడు మిక్కిలి సంతోషించెను. పిదన మేమిరువురము అయిదారు రూపాయలు కిమ్మత్తు గల పెద్దగురుని సేవించితిమి. అంతనతడు మిక్కిలి హుషారుగా గలము కాగితమందుకొని నే దనబంగళాలో నొనర్చిన హరికథనుగూర్చి ప్రశం సింపుచు విద్వాంసులు మెచ్చుకొనున ట్లంగ్లీషున నొకగొప్ప అట్టికిల్ వ్రాసెను.

పిదప మేమిరువుర మింటికి జేరుకొని మేడపైకి బోగా నతడు
 చప్పున బెద్దగురుడు పదేడింట గ్రుద్దుకొనుచుండెనుగాబోలు నతనికన్న
 నొక్కింత యుషార్గానున్న నాకాళ్ళు పట్టుకొని "మీవంటిపండితుని
 నేజూడ లేదు. నాయొద్ద మీరున్నయెడ నెలకొక వందచొప్పున నిచ్చెదను.
 ఒకసంవత్సరము జీతము ముందుగ మీకిచ్చెదను. నాకోర్కెతీర్చి నాచెం
 గట మీరుండునట్లు ఖరారుచేసినదప్పు మీపాదములు విడువను" అనె
 నపుడు సరియే" యనియతని సమాధానపర్చి నాలోనే "నాహాపెద్దగు
 రురుని మాహాతమ్య మెంతవాని కెట్టి యవస్థతెచ్చెను. ఈస్థితిమారిన నేటి
 మాట రేపితనికుండునా? చిన్నగురునకు బెద్దగురునకున్న బేధము.
 మోతాదుమీరినపుడు పెద్దగురుసేవచేసినవానితెల్వి నీటనిప్పార్పబడినట్లు
 శూన్యమగును. యుక్తాయుక్త మెద్దియు గాన కట్టివాడెట్టి దుర్మార్గమైన
 గేవలమూడుడై యొనర్చును. చిన్నగురుడు మితిమీరినను బైకి దయ్యము
 వలె నుండియును లోపల తెల్వితప్పిపోదు. దుష్టకార్యము లొకింతయును
 జేయించదు. పెద్దగురుడు నరికి చిన్నగురుడు పిరికి. ఎంత డబ్బుదండుగ
 ఎంతయవివేకమెంతనగుబాటు. లోకములో యుక్తియుక్తముగ మదద్రవ్య
 ములను సేవించినచో నభీష్టసుఖంబులబ్బును. కాని మోతాదు నిల్పు కొనుట
 దుస్సాధ్యముకదా! ఇంతకును పుస్తకములు పెద్దలు యాత్మసాక్షియును
 గూడ నిషేధింపదగు వస్తువులనుగూర్చి యవిశము దెల్పుచుండ లక్ష్యము
 సేయక దానిగుంటకుక్కచందాన దైవోపహతుడు దుష్ప్రవర్తనము మాన
 జాలడు కదా! మరియు గవర్నమెంటువారు కల్లు గంజాయి నల్లమందు
 మొదలగు దుష్టవస్తువులమ్మకుండ శాసింపరేల! స్వలాభపరు లొరుల
 కష్టము లాలోచితురా! ఆబ్కారీలవన వచ్చునంతరాబడి మానుకొందురా!
 ప్రజలేమైన గానీ, తమకు హానికలుగుననికదా ఘనాయుధములను, తగిన
 సివిలు ఉద్యోగములను, మనకు దూరము చేసిరి. ఎద్దుపుండుకాకికి నొగులా!
 వింతలు వివాహము చేసికొందు, జాతిభేదము లక్కరలేదని పోషించు
 సోషలిస్టార్మర్పు మద్యములను విక్రయించగూడదని చట్టమేర్పర్చుటకు

బైవారితో మొర్రబెట్టుకొనరాదా! తోన గొరివివెట్టి పై నీరుజల్లుచున్నట్లున్న దీరాచరికము. అక్కన్న విన్న సంధ్య మాదన్న విన్న సంధ్య నాకెందుకీ వెర్రియూహలని నిదురించినాడ.

దొరగారి సిఫార్సు

మరు కాడుదయమున మునుపటికన్న మరింత పెద్దమనుష్యుడుగా లేచి గతమెంతయు మరచి తెల్వితేటలగవర్పు నాచారిగారు నన్నోలుదొర యొద్దకు దీసికొనిపోయి రతడు బోర్డుమెంబరు పెద్దగురుడు. అతనిభార్య నాచే వీణవాయింపించి మిక్కిలిసంతోషించెను.

దొరగారు గొడ్డలిగాని దొరసానిగారు కొంతవరకు సంగీతజ్ఞానము కలది. భర్త చెంతనున్నపు దొకచెల్వ దూరముగ నున్నపుదొకతీరు నామెమోమునందు గన్నట్లెను. ప్రీస్వాతంత్ర్యము మెండగు యూరోపియనుకుకూడ నట్టియవస్థ లుండునా యని నేనబ్బురపడినాడ. నాపాట విని దొరగారు నాతో 'నాచెవిని నేనిందించుకొందును. వీరందరు మిక్కిలి సంతోషించుచున్నారు గాని నాకేమియు పాట తెలియదు' అనియె. అప్పుడు నేనతనితో 'అయ్యా! యిచటి కొకఫర్లాంగుమేర నన్నిట్రెయి నులు వచ్చుచు బోవుచు నొక్కుమ్మడి కూతలు పెట్టుచున్నవిగదా! చిత్తగించుకొని నే పాడుచున్నంతవరకు మీకాధ్వని వినపడనీయ' నని పాడదొడగితిని. అప్పుడు దొరసానిగారు "మీరన్నట్టే మీరు పాడినా రింత గొప్పకంఠధ్వని నేనెన్నడును వినలేదు" అనియె. పిదప రామనాథరాజుగారికి సిఫార్సిచ్చెదము. అచటకు బోయెదరా? యని యెంతో దయతో దొరగారు నెలవిచ్చిరి. కాని "యంతదూరము పోవుట కిచ్చలేదు అంటిని. అచార్యులుగారు నేను నింటికి వచ్చినపిదప నేబదిరూప్యముల నోటు నాకిచ్చెను. అయ్యా! యెంతపనిచేసినారు! దొరగారుదయచేసెద మన్న సిఫార్సు పుచ్చుకొని రామనాథరాజుగారిని జూచినయెడ మీకెంత యైనద్రవ్యము దొరుకునుగదా! పోనీ యిదుగో మైసూరు దర్బారు బక్షికి

సిపార్సిచ్చినా నిదిపట్టుకొని మైసూరునకు వెళ్లుడు. ఈ లోపున బెంగు
ళూరులో మాతమ్మని కీయత్తరము గన్నప్పుడు. మీకు మిక్కిలి
లాభముండును." అని గ్రామాంతరము బోయెను.

కారేజీ ఆంధ్రోపాధ్యాయుని వద్దకు వెళ్లుట

మేమిర్వరన్నదమ్మలము మైలాపూరులో మమ్మాదరించిన యతని
యొద్దకు బోయినారము. అతడు నన్నెతో సన్మానించుచుండును. ఒక
నాడతడు నేను గాష్టవాదమునకు దొరకొంటి మతడు కొంత తిక్కమతము
కలవాడు. తనగుమాస్తాయంట నన్నాపూట భోజనముచేసి రమ్మనియె,
నాగుమాస్తా బోపీదాసుగాన నతనియింట భోజనమున కొల్ల కేదోనెపమున
నతని దప్పించుకొని భోజనమున కల్లాడుచు నొకయరుగుమీద నొకపుస్త
కము జదివి శిష్యులకు వినిపించుచున్న నొనముసలి పండితుని జూచి చెం
తకు బోయి యతనితో "అయ్యా! యీ పుస్తకము చదివెద నొకసారి
చిత్తగించుడీ" యని యంటిని, అతడునన్ను గూర్చొనమని పుస్తకము
చేతికందిచ్చెను. నేనా పుస్తకము న్మరవేగమున బ్రత్యక్షరముగా రసమొ
ల్కునట్లు చదువుట కెంతయో సంతోషించి "అయ్యా! నా భాగ్యమున
మిముబోటి మహనీయుల దర్శనము నాకు లభించెను. మీరెచటికి బోవు
చున్నారు?" అని నాయుదంతమంతయు విని నన్నాదరించి తనయింట
భోజనము వెట్టెను. అతడచటి కారేజీలో నాంధ్రోపాధ్యాయుడు. తెను
గున మేటిపండితుడు. నాచే జదివించిన పుస్తక మతదొనర్చిన బిత్వేశ్వ
రీయమను నాంధ్రకావ్యము. (కొక్కొండ వేంకటరత్నము పంతులు)
అతని పాండిత్య మాతనికవిత్వము గణనీయములేకాని యతనిధోరణి
యమ్మతో, పమానమట్లు నిర్దుష్టముగ దెనుగున నుపన్యసింపగలవా
రింకొకరులేరు. పిదప నతనియొద్ద నెలవుపుచ్చుకొని మైలాపూరునకు నడచి
పోవుచుంటిని.

మదరాసులో బ్లాక్ టౌను

నాకొరకు వెదకుచు బేరన్న నన్నలసికొని “యాతిక్కశంకరయ్యతో నీకు వాదమెందుకు! ఇంత పట్టణమున నిన్నెట్లు వెదుకగలను” అనియె. మైలాపూరునకు దిరిగి మేమేగినారము. మాకన్నమిడుచున్నపంతులు నన్ను వృధాగా నొప్పించి వెడలద్రొబ్బుటకు తోన నొచ్చుకొనుచు మరింతప్రేమతో నన్నాదరించుచుండెను. విజయనగరమునుండి మేరంగి రాజుగారి యుద్యోగి యొకడు నామిత్రుడు నన్ను జూడవచ్చెను. అతడు మేటిలాక్షణికుడు, వెలనాటినియోగి. నాకవిత్వమునకు మిగులసంతోషించు చుండును. నాకన్న మిడుచుండిన పంతులు నేనును బన్నిదములు వైచి కొని యాశుధారాపద్యములు వ్రాసి యేపద్యము బాగున్నదని నామిత్రున కగపర్చినపు డతడు నాపద్యమునకు సున్నయు రెండవయతనిపద్యమున మైనన్ ఒకటియు మార్కులిచ్చినందుకు మేరంగిపంతుల్యాయతనము మిక్కిలి కొనియాడతగినది.

బందరులో నన్నాదరించిన రిజస్ట్రారు మేనల్లుడు నన్నొంటిగ దన యింటికి దోడ్కొనిపోయెను. అతనియిల్లు బ్లాక్ టౌనులో నుండెను. ఒకయింట్లో మూడునాల్గు కుటుంబాలవారు అద్దెకుదిగిరి.

అబ్బా! నరకముకాని యది బ్లాక్ టౌను గాదు. మురుగుకుండీలో బురువులవలె జనులట బ్రతుకుటవింత. మధ్యాహ్న మతనియింట భోజనముచేసి సాయంత్రము నాలుగుగంటల కూరుచూడబోతిని. మురికికి బుట్టిల్ల బ్లాక్ టౌనులో విండ్లు క్రిక్కిరిసి యున్నవి, ధూళిరేగుట చెప్పద రము కాదు. సముద్రపుగాలి కొంచెము కట్టుపడినప్పు డుక్క మరణయా తన పెట్టును. దోమలబాధ యింతంతకాదు. ప్రతివీధిలోను మేడలవలె సొగసుగ రంగురంగుల మిఠాయి పేర్చిన దుకాణములను చెంగటతమల పాకుల యంగళ్లును వచ్చిపోవుబండ్ల మోతలును, దిక్కుమాలిన యరవ భాష మాట్లాడు జనులనుగూర్చి కొంత వింతపడుచు వేరునెనగకాయలను

దోనెలను ముందుంచుకొని బండికన్నములవంటి కమ్మలుచుకొని యమా
స్థస్తాలో దమ్మలము దంచుచు బొగాకువిడెముల రసము ప్రవింప దయ్య
ములవలె గూర్చున్న కారునల్పు నరవస్త్రీలం గంచుచు బోవుచుంటిని.

శ్రీ వైష్ణవమిత్రుడు

ఒకచో నారాయణమొదలిపీఠిలో హరికథచేసినపుడు నా ప్రక్క
ఫిడేలువాయించిన శ్రీ వైష్ణవుడొకడు నన్నని “ఓహో అన్నగారూ! నా
పుణ్యమున నేడు మీసందర్శన మయ్యెను, మాయంటి కొకసారి విచ్చే
యుడు. మాయన్నగారికి మిమ్ము గన్నర్చవలయు నని నా కోర్కె”
యనెక నందుకు నే సమ్మతించితిని అపుడొక మిద్దెపైకి న న్నోడ్కొని
పోయె నది బ్రాందీషా పచట నెసమండ్రు పెద్దగురుని సేవ నేయుచుం
డిరి. ముమ్ముల నెంతో యాదరించిరి, మదిరాగృహమందు త్రాగుబోతు
లన్యోన్యము కన్నర్చు స్నేహ మింతంత కాదు.

జూదము జరుగు తావున దీర్ఘములందు రెయిల్వేప్లేటుపారముచెంత
వెలయాలియింటిలోను మదిరాగృహములందు జనులకు త్యాగము
మెండు. ఒకగంటలో పదిరూపాయల విలువగల పెద్దగురు ప్రసాద
మయాచితముగ లభించెను. పెక్కురకముల పెద్దగురునిప్రసాదమును,
కారపుబోస పకోడీ మొదలగువాని సంజుకొని కొందరును, ఖబాబుపుల్లులు
కొర్కుచు కొందరును సేవించిరి. ఆమిషాశనము నబద్ధమాడుటయు
నన్నంటని పాపములు ఇట్టిరువురము గురుసేవ నోలలాడిన పిదప నవ్వై
ష్ణవుడొక మెడసన్నముగోవిందుని జంకనుంచుకొని తనయింటికి నన్నొం
పోయెను. అపుడు చీకటి రాత్రి తొమ్మిదిగంటలవేళ, అతనిరాక కతని
యింటివా రెదురు చూచుచుండిరి. అతని యన్న యతని వదినెయు నతని
తల్లియు నతని భార్యయు నతడు నేను నింటిలో నున్నవారము. అతని
తల్లి యెనుబడేండ్ల ముసలిది. అతని యన్న యేబడేండ్లకు బైగా వయసు

కలవాడు. వదినె ముప్పదేండ్లది. భార్య పాతికయేండ్ల దతడు నలువదై
 దేండ్లవాడు. అతని యింట్లో యేమూల జూచినను సరోజు-ఫిడేలు మద్దెల
 మొదలగు సంగీతపుపనిముట్లు మెండుకొని యుండెను అదివరకే పెద్ద
 గురుని సంపూర్ణముగ సేవించి యప్పుడే కొంచెము తెల్వి గాంచుచున్నవా
 రందరొక్కమొగి “నాయనా తెచ్చినావా?” యని యొక్క పెట్టున గేవేసిరి.
 అప్పుడతడు తన యొద్దనున్న మేడసన్నముగోవిందుని మూత దెరచి యం
 దరికిం గొంచెము కొంచెముగ గురుసేవ సేయించెను. అంతట నెవరో మరి
 రెండు సీసాల కంట్రీగురుని గూడ నొసంగి రిట్లమితముగా గురుసేవ
 లభించినందున వారి యందరి యానంద మేమిచెప్పగలను. కొంత గడచిన
 తరువాత అన్నగారు ఫిడేలు పట్టుకొనిరి. తమ్ముడుగారు మద్దెల పట్టుకొనిరి.
 నన్ను బాడమని “రాహా ముండదేవుడు కుదర్చెనురా, ముగ్గురి నొక్క
 లాగున ననుకొని నేనవ్వ దొడగితిని. నానవ్వుచూచి కోపించి “విల్లుపట్టిన
 వారిలో నర్జునుడు ఫిడేలు పట్టిన వారిలో నేనుగదా నేర్పరులము. తమ్ముడా
 వీడు నన్నుజూచి యెందుకు నవ్వుచున్నాడు?” అని యొక పల్లవి యెత్తెను.
 నేగూడా బాడ దొడగితిని. నన్నుగని సంతసించి ఓరీతమ్ముడా! వీడు పాడ
 గలయపట్టుట కష్టము సుమాయనెను. ఇదివర కెందరో యుత్తరాది
 వాండ్రు వచ్చిరి కాని వీనివంటి వాడొకడైన రాలేదు. వీడింకను గొప్ప
 వాడగును సుమా” యనెను. పిదప కొంత సేపటికి భోజనమున కాయత్తు
 లయై ముగిలిన గురుని పండుకొని సేవించి అమితగురుకటాక్షమున జీర్ణించి
 నన్దోద్గొన్నయతడు తప్ప దక్కిన వారందరును శల్యావశిష్టులై యుం
 డిరి. ఫిడేలువాయించుచు నావిద్య మెచ్చిన యతడు నిజముగ లోకోత్తర
 సంగీత ప్రజ్ఞ కలవాడౌట యతడు కొన్నాళ్ళు పాఠశాలాంధ్రోపాధ్యాయు
 డట. సంగీత గ్రంథములను రచించెను. విజయనగరపు మహారాజుగా
 రతని నెంతో మెచ్చుకొని యతనికి బుష్కలముగ ధన మిచ్చిరట. పశ్చిము
 లునిచి యతని భార్య వడ్డించుచుండెను. సంపూర్ణగురు కటాక్షమందుటచే
 భోజనవాంఛ మాకెవ్వరికి లేకుండెను. అంతట నింటియజమానుడు నన్నని

తొమ్మిదవయష్టము పారాయణచేయుచు నొరిగెను. క్రమక్రమముగ నందరము సంపూర్ణానందమున దొర్లుచుంటిమి. తెలవారకయే మిద్దెపైకి బోయి మరికొంచెము గురునిసీవించి నిదురించితిమి తెలవారినతోనె పేరన్న యచటికి వచ్చి నన్ను మైలాపూరునకు దోడ్కొని పోయెను.

ఆ రాత్రి మేము బయలుదేరి బెంగుళూరికి బోవుచుండగా గుడి యాతము స్టేషనుచెంత నాపేరుపెట్టి యెవదో వన్నెండుగంటల రేయివేళ బిగ్గరగ బిల్చుచుండెను. ఏమని నేనడుగగ నాచేత నొకతెళిగ్రాము పెట్టెను. ఎనుబదిరూప్యము లివ్వబడుననియు నొకచో బాడ వలసినది గాన వెంటనే మళ్ళి రమ్మనియు మైలాపూరిలో మమ్మాదరించినపంతులు వ్రాయుటకు గొంతయో చించి మళ్ళి మెడ్రాసునకుద యమునజేరుకొంటిమి.

పోలీసు కమిషనరుగారి యింట్లో నాచే సంగీత సభ

మైలాపూరుపంతులు ననుమాచి మిక్కిలి సంతోషించి వచ్చినావా ఈ యూరివారికి నాకును బట్టుపంతముపైని నిన్నిలిపించినాము. నేడు పోలీసుకమిషనరుగారి యింట నాలుగుగంటలకు సాయంకాలమున సభ జరుగును. పిదపవాద్యమున దేశమున ఘనతకెక్కిన యొకడు నీప్రక్క వాయించును. ఒక గొప్పవిద్వాంసుడు మృదంగమున కేర్పర్చబడెను. ఈయూళ్ళోనున్న ఘనులందరు నేడాసభకు వచ్చెదరు. దాక్షిణాత్యులకన్న సంగీతమున నొత్తరాహులు తక్కువయని యిచటివారి యభిప్రాయము. నేడు నీనాయపవాదమును బోగొట్టవలయు జుమా “యనె నందుకు నేదలయూచి “అయ్యా! హరికథాగానమున గొంత సభను రంజించుశక్తి నాకున్నదేమోకాని కేవలసంగీతమున సభను రంజించు నలవాటు చాల కాలమాయెను నాకు లేదు. అప్పుడప్పుడు నేనాడు తలబిరుసుమాటలను బట్టి నన్యులకనపర్చుటకు మీకిట్లె వేడుక కలిగెను గాబోలును. కానిండు. అంటిని.

పిదప నాలుగు గంటలకు సభ కేగినాడ. చీఫ్ జస్టిస్ మొదలు ఘనులచే సభ క్రిక్కిరిసియుండెను. నట భైరవి పాడుచుంటిని. ఫిడెలరును మార్దంగికుడును ఘటవాదకుడు నన్నలక్ష్మముగ జూచుచుండిరి. సభికులు నాశారీరమును మెచ్చుకొనుచుండిరి. కాని నాయాచ యాదేశస్తులకు గ్రొత్తయౌటచే రుచింపకుండెను. తానము నే గొంతవరకు పాడుచుండగా హరికథాకాలక్షేపము సేయువా డింతసాహసముగా సంగీతము పాడజొచ్చెనా పల్లవిలో వీనిబండారము బయల్పడునని ఫిడెలరు నాతో “ఇక పల్లవి యెత్తుకొండి” అనియె, అప్పుడు విషమోద్ధ్రాహమున నే పల్లవి బాడుచూ నొకమార్తె వ జాగకు రాజాలని ఫిడెలరును మార్దంగికుని జూచి “తానము పాడుచుండగ బల్లవిపల్లవి యని నన్ను దొందర పెట్టిరి. ఒక సారియైన జాగకురాతేరు ముక్తాయంప జాలరు. కాలముం దరిమివేయుచున్నారు. మీదాక్షిణాత్యు తొకింతయు విలంబకాలమునకు బనికిరారు.” అంటి నందుకు నాభాష తమకు తెలియనట్లభినయించుచు నేమో వారిలో వారు గొణుగుకొనుచుండిరి. అంతట నానందభైరవి చీఫ్ జస్టిస్ వినగోరెను నేనారాగము పాడుచుంటిని. ఫిడెలరు ఆ రాగమును మిక్కిలి యందముగా వాయించుచుంటచేత పాటమాని నేకూడ సంతోషముతో వినుచుంటిని. సభికులంద రమితానందమును బొందుచుండిరి. పిదప నన్ను రాగముమార్చి పాడుమనగా హిందూస్థానీభైరవి నే బాడుచుంటిని. కొందరుమాత్రమే సంతోషించుచుండిరి. దాక్షిణాత్యులకు హిందూస్థానీ యాచ పాములకు సుగంధివంటిది. పిదప నారుగంటలకు సభ ముగినెను. దాక్షిణాత్యుల కలవడినకృతులు నాకురాకుంటచేతను పాటలో వారిదొక యాచ నాదొకయాచ యగుటచేతను నావలె విలంబకాలమున పల్లవిపాడుట నచటనరుదౌటచేతను హిందూస్థానీవానీ సొగసు వారికి తెలియకుండుట చేతను కొందరు పెద్దలు సభలో లేచి “ఈ విజయనగర విద్వాంసుని శారీరము నిరుపమానరంజకముగ నున్నది. జొత్తరాహుల లయజ్ఞానము మిక్కిలిశ్లాఘనీయము. ఇతడు పల్లవిలో మేటి. ఇతడుపాడిన హిందూ

స్థానీయాచ మాకుదెలియలేదు. కొన్నా శ్శితదీప్రాంతమున నుండి యిచటి యాచను గ్రహించినచో నిచటిగాయకులందరిని మించుననుటకు సందేహములేదు" అనిరి. నే నందుకు బ్రత్యుత్తరముగా "మీయాచ మిక్కిలి బాగున్నది. నాకు జిత్తరంజక మయ్యెను. బౌత్తరాహుల లయనుగూర్చి మీరొప్పుకొనుట న్యాయమే. మీకు హిందూస్థానీబానీ తెలియకుంట మిగుల శోచనీయము" అని విరమించితిని. పిదప నెవరిమట్టుకు వారిండ్లకు జనిరి. మొత్తముపై నా కర్ణాటకము వారికి రుచింప లేదు. నా హిందూస్థానీ వారికి తెలియలేదు. దేశమున కొక్కొక్కయాచ, యెవరియాచ వారికి రుచి, యెచటనైన బాండిత్యమెరిగి సంతోషించువారు కడునరుదు.

బెంగుళూరు ప్రయాణము.

మరునాడు బెంగుళూరుకు బయలుదేరినాము. మా యొద్ద నొకవీణ యొకతంబురా యొకకర్రపెట్టెయు గలవు. చెన్నవట్టణపు పితలాటకమును గూర్చి మొదటిసాక్షుల లచటి రుట్కాబండ్లవాండ్రు, దక్షిణదేశములో నన్నదాత లరుదు. అరవలకు ధనలోభము మర్కట చేష్టలు కాపట్యము మురికితనము మోటరికము సహజములు. స్టేషనుచెంత నొకకానిస్తీబు మాకు టిక్కెట్లు కొనిపెట్టి మమ్ములను త్రెయినెక్కించగా వానికొక యణా యిచ్చుకొంటిమి. కొందరు కన్నడము కొందరరవము మాట్లాడు వారే జట్టుదార్లుగా దొరికిరిగాని తెనుగుమొగ మొకతైన గానరాకుండెను. సాయంత్ర మారుగంటలకు బెంగుళూరుమెయిలు బయలుదేరెను. మేము కూర్చున్న బండిలోని కెవరూ రాకుండ ద్వారముచెంత నిలిబడి యెక్క బోవు వారితో నిచట బలువురున్నారనియు మేము రిజర్వుచేసుకొన్న మనియు నింకొకబండికి పొమ్మనియు బోరాడుచు సాహసించి చొరబడిన వారితో బొత్తుకలుపుకొని కుశలప్రశ్నముల జేయుచు దేశభోగట్టా నేయుచు గాలి యధికమైనపుడు కిటికీలు మూయుచు నిరువంకలగల దేశము నబ్బురవడి చూచుచు శిరస్సు కిటికీలోనుండి పైకి బెట్టి చూచు

నపు దెదిరిగాలితాకున సంప్రాప్తిండు నన్యనిష్ఠివనము తుంపురుం దుడుచు
 కొనుచు గంటబడు బొగ్గుదుమారమును నలుపుకొనుచు గూర్చుని గుర్రు
 పెట్టుచు బడుకొంటకు కొంచెము చోటిమ్మని చెంగటివాండ్రతో బెనగు
 లాడుచు నెవరైన మాబండిలోనికి వచ్చుట కనంగీకారమును బండిలో
 నుండి దిగిపోయివప్పుడు విశ్రాంతిగా బడుకొనవచ్చునని సంతోషించుచు
 కాళ్లుచాచి ముసుగుపెట్టి పడుకొని యెందరు లెమ్మనిలేపినను మీదకూర్చు
 న్నను గదలక మోటగించి విద్దుర నటించుచు భూత భవిష్యత్తులంగూర్చి
 యెద్దియో తలపోయుచు మింటమిద్దె లల్లుచు స్తేషనుల లెక్కించుచు
 మితాయి మొదలగు వస్తువుల నమ్మువారి కూతలను వెక్కిరించుచు గొప్ప
 స్థితకలవారుగా దోచినపుడు వినయమును సఖ్యమును సామాన్యులుగ
 గనపడినపుడు బండినెక్కిదిగు జనులపై ధావ్య మగపర్చుచు బడుచు
 లేచుచు నెగయూపిరిడియుచు స్తేషనుకువచ్చి యప్పుడే కదలిపోవుచున్న
 బండింగని నెత్తినోరుకొట్టుకొని వాపోవు నలసులం గని నవ్వుచు నెది
 యైన గొవి తినుచు జుట్టలు గాల్చుచు బొడుము పీల్చుచు సోడా ద్రావుచు
 ప్లాటుఫారముపై నిటునటు దిరిగి యన్నిబండ్లలోని మొగములు గని
 బెట్టుచు నొకటికీ దిగి కచ్చ సవరించుకొన బండిజేరుకొన బర్వీడుచు
 కట్టుంగలయందు వంతెనలమీదను బండినడుచుట పరికించుచు బండి పర్వీ
 డునుండ పార్శ్వముల నగపడినవారి వ్రనమ్మని పెంకెతనముగ బిల్చుచు
 ముందుస్తేషనెద్దియని భొగట్టా నేయుచు దుద కుదయమున నెనిమిది
 గంటలకు బెంగుళూరు జేయకొని యొంటెద్దుబండిం గూర్చుకొని ఫలానా
 పేటలో ఫలానావారి యిల్లెక్కడనని తారసిల్లువారినెల్ల నడుగుచు మాకు
 మైసూరునకు సిఫార్సిచ్చిన యాచార్యులగారి యైదవతమ్ముని యింటికి
 వెళ్లి యతని కు త్తరము చూపినాము.

బెంగుళూరులో సంగీత, హరికథాకాలక్షేపాలు

అతడు తెల్లటి సొగునైన స్త్రీ డరు. ఆన్నగారి యుత్తరమును
 జూచి మమ్ములను మిద్దెపై సామాను పెట్టుకొమ్మని చెప్పి భోజనానంత

రము జడ్డికోర్టునకు బోయెను. అతని కరుంధతివంటి యొక చక్కని భార్యయు సరస్వతివంటి యొక చక్కవికొమార్తెయు గలరు. మేము మిక్కిలి బకలియుంటచే హాయిగ విస్సమ్మర్దమగు మిద్దెపై నిదురించి తిమి. నాలుగుగంటలకాయజమాను డింటికి వచ్చెను. మేముకూడ నిదుర మేలుకొని కార్చేతులు కడిగికొని మంచినీళ్లు త్రావి స్వస్థముగ నుండగా నతడు నాచెంతకు వచ్చి “ఏదయ్యా కొంచె మొకరాగము పాడుడి చూచెదను” అనియే నపుడు నే తంబురా శ్రుతిచేసి సావేరిపాడగా నతడు పొందిన యానంద మేమందును? ఒక గంటవరకు నాపాట వినివిని “అయ్యా! మొదట మిమ్ములను జూచియే మీయు త్తరాదివాండ్రమ మాయన్నగారు నాకు దగిల్చి రను కొంటివి. మీయు త్తరాదివారి పాటంటే మాదేశస్థులకు దలనొప్పి. ఇప్పుడు మాదేశస్థులకంటె సొగసుగ మీరు పాడినారు” అని సంతోషించెను. అతడుగూడ సొగసుగ బాడ గలుగును.

అతని రెండవయన్న యచట మున్నబుగా నుండెను. అతడుగూడ నాపాట కెంతయో సంతోషించి “ఇదివరకు కోయంబత్తును రాఘవయ్య పాట విన్నాను. ఇప్పుడట్టి గంభీర శారీరము తిగి లభించెను.” అని పర మామోదము పొందెను. ఇట్లు రెండు దినములవరకప్పుడప్పుడు నాయన్నిరకముల సంగీతప్రజ్ఞ కాయరువు రన్నదమ్ములు బ్రహ్మానంద మందిరి. కాని మహారాజుగారియొద్ద నే హరికథ యెట్లు చేయగలనో యని సందియముతో బొరుగింట నాహరికథ పెట్టించెను. నాడు నాహరి కథ విన్నవారందరు నిరుపమానముగ నున్నదన్నారు. కథ చేయించిన యతడు ముప్పదిరూక లిచ్చెను. నా కన్నము పెట్టుచున్న యజమానుడు నాతో “మీ పాట బాగున్నది. కాని మీకథ యెట్లుండునో యని యిది వరకు సంశయించినాడను. ఇదివరకు మాదేశమున బ్రసిద్ధిచెందిన కృష్ణ భాగవతులకథకన్నను రంజనముగాను పాండిత్యయుక్తముగాను నున్నది. మీకాలక్షేపము మాదేశమున నొకభాగవతులును ఉత్తరదేశమునకు మీరు నిద్దరికిద్దరు నీడు లేనివారు. దేవుడు మీవిద్యకుదగు రూపముకూడ

మీకిచ్చుట యెంతయదృష్టమయ్యా! “యని కన్న కొడుకుకన్న వేయి రెట్లుప్రేమతో నన్నాదరించుచుండెను. సంగీత రసీకుడతడుగాన నతని మరింతవేడ్కతో బాడుచు రంజింపజేయుచుంటిని.

అతని యన్నయైన మునసబు బెంగుకూరు పూలతోటలో మైసూరు మహారాజావారు కుటుంబముతో వేంచేసి యుండిరని రదియె మంచినమయ మని యతనిభార్యకు మేనమామయైన దర్బారుబక్షి, తనయన్నగారు మాకిచ్చిన సిఫార్సుతో మమ్ములను బంపించెను. బక్షి మమ్ములను జూచి “సరియే మహారాజు గారితో మనవిచేసి మీకేవ ర్తమానము దెలిపెద” అనియె. పిదప సాయంకాలము మునసబుగా రొకఉత్తరము పట్టుకువచ్చి నాతో ఆయ్యా! మహారాజావారితో బక్షి మన్విచేసినాడు. రేపుదయమున మహారాజావారు మీపాట ముందు విన నుద్దేశించిరి” అని చెప్పిరి. మరునాడుదయమున గృతకృత్యులమై కాఫీద్రాగి మేమిర్వరన్నదమ్ములము మునసబుగాని సప్లయిచేసిన గుర్రపుబండి నెక్కి పూలతోటకు వెళ్ళి దూరముగ బండి నునిచి మహారాజావారి బంగళా కేగినారము.

ఆస్థాన విద్వాంసులవద్ద సంగీత ప్రదర్శనము

అచట విరువదిమంది సంగీత విద్వాంసులు తంబురాలు వీణలు నొద్దనుంచుకొని కూర్చుండిరి. మహారాజావారు లోపున నుండిరి. అంతట బక్షి మా యొద్దకు వచ్చి “ఆయ్యా! మీ ప్రజ్ఞావిశేషము లీ విద్వాంసుల యొద్ద గన్నర్చుడు. దొరగా రీచెంగటనే యున్నారు. మీ శారీరములు వారికి రుచించినచో రాత్రి మీ కథ వారు చిత్తగించెదరు” అనియె. పిదప వీణ నే బట్టుకొంటిని. తంబురా పేరన్నయొద్ద నుండెను. గాన నన్ను వైణికుడనియు బేరన్న న్బాటకుడనియు నచటి సంగీత విద్వాంసులు పోల్చు కొని యందులో నొకడు నన్నాచి “ఏదండా కొంచెము వాయించండా” అనియె. అప్పుడు నే వీణ వాయించగా బెదవులు విరిచి లోచ్చ గొట్టి నిరసనదృష్టితో నన్నాచి పేరన్నవైపు దిరిగి “మీరు కొంచెము

పాడండా" యనెను. అప్పుడు పేరన్న కొంచెము పాడెను. అందుకుగూడ మూతివిరిచి నిరసనదృష్టితో 'సరియే బాగున్నది నిల్పండా" యనె. నే నందుకు జిరునవ్వుతో "నే బాడెద వినండా"యని ధన్యాసి పాడ నారంభించితి. నా శారీరమునకు బంగళా యన్నివైపుల బ్రతిధ్వాన మివ్వ దొడగెను. మహారాజుగారియొద్దనుండి బక్షివచ్చి నాతో "అయ్యా! మీ శారీరమునకు దొరగా రపరిమితానందము నందిరి. రాత్రి మీకథ యెనిమిది గంటలకు జిత్తగించెదరు మీరు బసకేగి సిద్ధపడుడు" అనియె. సంగీత విద్వాంసు లందరు అద్భుతపడిరి.

మహారాజావారి సముక్షములో హరికథ

పిదప సాయంకాలమున కచటగల తగిన యొకపిడెలరును మద్దెల గానివి జతపర్చుకొని భోజనము లాచరించి బక్షిద్వారా మామామూలు డ్రస్సుతో వచ్చెదమని మహారాజుగారి నెలవును పొంది యొడల జంద నము కనుల కంజనము, నుదుట తిలకము, సిగకు బూలదండ, మెడలో బూలదండ, మొలను మున్నబుగారు కట్టపెట్టిన క్రొత్తపట్టుపుట్టము, నడుమున బనారస్సు ఖండవా, చేతిలో శ్రీరామపట్టాభిషేకపటమును ధరించి నేనును. చొక్కాయపాగాతో జేతను తంబురా పట్టుకొని పేరన్నయు గుఱ్ఱపుబండిపైనుండి ప్రక్కవాదకుల వెంటనుంచుకొని సరిగ నెనిమిది గంటలకు మహారాజసముఖమున కేగితిమి. అప్పుడు మహారాజుగా రొక గుమ్మటముబోలిన బంగళాలో సోఫాపై వి గూర్చొనియుండిరి. సోఫాక్రింద నొకవైపున బక్షిమొదలగు కొందరు సన్నిహితోద్యోగులును బిదప సంగీతసాహిత్యవిద్వాంసులు మహారాజుగారి సోఫాకు రెండవప్రక్క చిన్న చిక్కుచాపచాటుగ మహారాజీగారును వారిపిల్లలు కూర్చునియుండిరి. అసఠలో గూర్చున్న వారందరును మొత్తమువై నలువదిమందికి యెక్కువగ నుండరు.

నే పటము చేతపట్టుకొని సముఖమునకు బోవగా మహారాజావారొకపుష్పమాలిక చేతనందుకొని నాకంతమున స్వయముగ వేసిరి,

ఆపటము మహారాణీవారిచెంగట నొకకుర్చీయుంపించి యందుపై విడి
 పార్థనశ్లోకము కమాచీరాగమున జదువగా “మ్యూజిక్ ఈజ్ వెరి వెరి
 స్వీట్” అని మహారాజుగారు సంతోషముతో తలనాడింపదొడగిరి. అట్లు
 పదునొకండుగంటలవరకు సంతోషముగా గున్నతేనుంగుపగిది దలనూ
 పుచు ప్రభువు చిత్తగించుచుండిరి. సభ చిత్రమున లిఖింపబడినట్లు నిశ్చే
 ష్యమై యున్నది. పదునొకొందైన దరువాత ప్రభువువారు బక్షివైపు
 చూచిరి. బక్షి నాయొద్దకు వచ్చి ముగించుమనియె. మంగళము పాడిన
 పై మంగళహారతి మహారాజుగారందుకొని లోనికి వేంచేసిరి. తరువాత
 బక్షి నావద్దకు వచ్చి “యెల్లుండి మరియొకసారి మీకథను దొరగారు చిత్త
 గించెదమన్నారు, మీపాటకు దొరగారపౌరముగా సంతోషించిరి. ఇదివర
 కింతటి సుందరమైన పాటకుని చూడలేదని నెలవిచ్చినారు.” అనియె.
 పిదప నచటి విద్వాంసులు గూడ “అసమానప్రతిభావంతులు మీరు” అని
 నన్నుల్లామింప దొడగిరి. సంస్కృతము తెనుగు చదువుట పాడుటయు
 నెంతయో వేగముతో ఇంగ్లీషున దర్జునూచేయుటచేత మహారాజావారికి
 నాకథయంతయు బాగుగ బోధపడెను. మహారాణీవారికి దెనుగు కొంత
 వరకు తెలిసియుంటచే వారికిగూడ మీగుల నామోదమైనట్లు తెలియవ
 చెప్పెను అప్పటి నాయింగ్లీషుదోరణి చికిత్సచేసిన కత్తివలె సాపుగా నుం
 డెను. నావయ సప్పటికి ముప్పదేండ్లు బందరుప్పెన కనగా రవ్వాక్షి
 నాజననమట, శరీరము శారీరవిద్యయు మిక్కిలిసౌష్ఠవముగ నుంటచే
 నెప్పుడు కథచేసినను సమ్మోహనాస్త్రమువలె తప్పక సభారంజనమగు
 చుండెను

రెండవనాటి పూరికథ

ప్రభువువారు నెలవిచ్చిననాడు తిరిగి రాత్రి యెనిమిదిగంటలకు
 బంగళాకు బోయినారము. వైశాల్యము. బెంగుళూరు చందనము
 పూసికొని గుట్టపబండి యెక్కి యొకశ్రోను వెడల్పైన పూలదోటనుండి

పోవునపుడు మేమనుభవించిన చల్లగాలిహాయి యెట్లు వర్ణింపగలను? పెద్ద లింగకాయలుకట్టుకొన్న యిద్దరు వెండిచెంబులతో. పాలు నే బంగాళాకు వెళ్ళినతోనే నా కొసంగిరి. పాలారగించి చుట్టకొల్చి తాంబూలము వై చికొని నే సిద్ధముగ నుంట దెలసి మహారాజుగారు కొల్వచేసియుండిరి. తొలినా డంబరీషచరితముచేప్పినాడ. రెండవదినము గజేంద్ర మోక్షణము చెప్పచుండ మహారాజుగారు పేరన్నపాట విని 'ఇట్-లప్పు-మి-టు-స్తీప్' అని సంతోషించిరి. తొలిదినము భోజనాత్పూర్వము దొరగారు కూర్చున్నారు గనుక భోజనార్థమై పదునొకొండు గంటలైన తరువాత కథ చాలించమనిరి. కాని రెండవదినము మరింత సావకాశముగ విన నెంచి భోజనముచేసి కూర్చుండిరి. కథచాలించుదని తొలిదినము మహారాజువారు వెలవిచ్చిటకు బదులు నేడు తీర్చెదనని స్వతంత్రబుద్ధితో రెండవదినము పదునొకొండుగంటలకుబై గా పాడి "కథ ముగింపబడియే" అని యింగ్లీషున మహారాజువారితో నంటిని. అప్పుడు దొరగా రింకను వినుటకిష్టమున్నను విధిలేక కొల్వా చాలించుకొనవలసి వచ్చెను. పిదప నాకడకు బక్షివచ్చి "అయ్యా! మహారాజువారి కింకను మీపాట తన్ని తీర లేదు. మైసూరులో సింహాసనముపై నుండి మీకు బహుమతులిచ్చెదమని నెల విచ్చిరి. దసరాయుత్సవములకు మిమ్ములను మైసూరునకు రమ్మని నెలవై నది. మీ త్రయిను ఖర్చులక్రింద బ్రస్తుతమివిగో రెండువందలు దయ చేయించిరి. మీరు బెంగుళూరుమీద రచించిన సీసపద్యము వ్రాసి యిమ్మవి నెలవిచ్చిరి" అనెను.

సీ॥ అలరుతేనియ లూరు దలికలజిగి మీరు

విన్నగరవుదీరు బెంగుళూరు

చిరుతమబ్బులకారు చెమటరానిషికారు

వేడుకలింపారు బెంగుళూరు

చెరుకుతీయనినీరు శేలపచ్చనిబారు

వేల్పునగరుగేరు బెంగుళూరు

ఆవులపాలేరుతావుల వేమారు

పిలువదగినపేరు బెంగుళూరు

వింత నగనాణెముల నారు బెంగుళూరు

పెనుతెవుళులకు మందువే రెంగుళూరు

తెల్లదొరలను రాగోరు బెంగుళూరు

వేనుడువులేల బంగారు బెంగుళూరు

అనుపద్యమును వ్రాయించి పుచ్చుకొనియె.

మరునాడు మైసూరుదివానుగారు ప్రత్యేకము నాసంగీతము మాత్రము వినగోరి సాయంకాలము నాలుగుగంటలకు సభచేయించెను. సభలో మైసూరుస్టేటు గొప్ప యుద్యోగులందరును కూర్చొనియుండిరి. నాలుగుగంటలవరకు ప్రారంభించి ముప్పావుగంటవరకు హనుమత్తోడి రాగము పాడి మరియొకముప్పావు గంటవరకు బల్లని పాడినాడను. బిదప దివానుగారు సభలో నిలువబడి “దాక్షిణాత్యులకు నొత్తరా హులకు పాటయావలో జాలావాసి కలదుగాని నారాయణదాసుగారి సంగీతప్రజ్ఞకూడ ససాధారణము సభారంజకమనుటకు సందేహములేదు. ఇతడికముందు తెల్వితేటలతో దనశరీరమాధుర్యము చెడకుండ కాపాడు కొనవలయును. అట్లయినచో యావజ్జీవము జనరంజకముగ బాడవచ్చును” అనెను.

మరునాడు హైకోర్టు చీఫ్ జడ్జిగారు క్లబ్బులో సాయంకాలము నాచే హరికథ చేయించి క్లబ్బుమెంబర్లు మొదలగువారి కవటనే విందొనర్చిరి. నాటిచిత్రము దివానచెంగట నొకపదేను రూపాయలు జీతగాడును దరువాత హైకోర్టుజడ్జియును బిదప నొకనేటివువైద్యుడును, బిదప పదు నెనిమిదివందలజీతగాడు. తనివ్రక్క నొకసామాన్యగృహస్థు నిట్లుద్యోగ దంభములేకందరునుగలసి పంక్తిలో గూర్చుంట, యచటియుద్యోగుల నిగర్వముం దెలియజేసెను. నాటికథకు జడ్జిగారు నాకు నూటముప్పది రూప్యము తొసగెను.

అస్థానసంగీత విద్వాంసులు నావద్ద హిందూస్థానీ భైరవి నేర్చుకొనుట

మరునాడు సాయంకాలము నాలుగుగంటలకు మహారాజుగారు నాయొద్ద హిందూస్థానీభైరవిరాగము నేర్చుకొమ్మని యాజ్ఞయివ్వగా దాము వచ్చినామని యాస్థాన సంగీత విద్వాంసు లందరు నాతో జెప్పినన్నారాగము పాడు మనిరి. నేనారాగము వారియిష్టమువచ్చినంతవరకును బాడినాడను. నేబాడినజాలుగా వారు పాడుటకు బ్రయత్నించిరి. కాని లాభము లేకుండెను. అప్పుడు నేను అయ్యా! అంగుడినుండి దొడలనుండి ముక్కులోనుండి పాడుట కలవడిన దాక్షిణాత్యులకు నిరాతంకముగ నాని నుండి ప్రారంభించి బాహుటముగ పెదవులు ముడవక జాడలంటనీక ముక్కున బోనీక నమలక గొంతుతెరచి పాడుటకలవడిన యోత్తరాహుల పాటరీతి యెట్లులభించును? మరియు శ్రుతిలయ లొకటియయ్యును. శారీరము యాచలనుబట్టి గానభేద మగపడును” అంటిని. పిదప వారందరును నావలె హిందూస్థానీభైరవి పాడుట యంతవేగము తమకబ్బదని యాసదొరగి పోయిరి.

పుష్పప్రదర్శనోత్సవము

మరునాడు లాల్బాగులో సాయంకాలము నాలుగుగంటలమొదలారావరకు పుష్పప్రదర్శనోత్సవ మయ్యెను. పలురకంబుల పూలమొక్కల ననేకు లచట జనానందముకొరకు గన్పర్చిరి. మహారాజచ్చటికి విచ్చేసెను. బెంగళూరునందలి పెక్కుజనులు స్త్రీపురుషులచట నానావిధ సుమనోదర్శనముచేయుచు దిరుగుచుండిరి. సరిగంచురంగుచీరలతో నానావిధరత్నాభరణములతో స్త్రీగుంపు లచ్చటచట గూర్చిన పూమొక్కల ననుకరించి యుండిరి. తరుణస్త్రీపురుషులనోన్యన్య సందర్శన జనితానందంబుల జొక్కుచుండ మన్మధుని తూపులన బువ్వులలరుచుండెను. మహారాజుగారు కొందరి హూణస్త్రీలతోగూడి యాసుమవనమున నందరిజనులకు గనుపండువుగ విహరించుచుండిరి. మహారాణీగారును బిల్లలునుగూడ సుపవనవిహార మొనర్చు

చుండిరి. లాల్పాగు చూడదగినయుద్ధానవనములలో లోకమునందొకటి
యనుకొనెదను. అందలి నానావిధవృక్షములు సూర్యరశ్మింజౌరసీక దట్ట
ముగ బెరిగి యాకసమంటుచుండెను. పలుతెరంగుల నికుంజములు, మం
టపములతోజెన్నారు కొలనులును, తివాసీలవలె దిద్దిన పచ్చికపరపులు,
వివిధఫలవృక్షంబుల మనోహరంబుగ బల్కు పలురకంబులబిట్టలు, వింత
వింతరకములపెంపుడుకారడవిజంతువులును, జూపరులకు మిగుల వేడుక
గలిగించెను. మరునాడు మహారాజుగారు మైసూరునకు విచ్చేసిరి.

తరుణీమణుల సంగీతసాహిత్య విద్యాగోష్ఠి

మైసూరురాజ్యములో స్త్రీలకు నైరవిహారములు విద్యాభ్యాసము
గలదు. ప్రతిదినము తరుచుగా నాపాటవినుటకు దమపాట నాకు విన్పించు
టకు గొందరు పదారేండ్లలోపు బాలికామణులు నాబసకు వచ్చువారు. స్త్రీలకు
వ్వేచ్ఛావిహారము విద్యాభ్యాసమును జిరకాలమునుండి హిందువులలో కన్ప
డదు. కాని యిపుడు హూణుల వలె నుండగోరి మనవా రీక్రొత్తయాచార
మవలబించుచున్నారు. “స్త్రీణామశిక్షితపటుత్వ”మని కాళిదాసు చెప్పినట్లు
స్త్రీలకు సహజముగ నన్నిరకముల తెల్వితేటలు చదువకయే లభించునను
ట సందేహము లేదు. “నస్త్రీస్వాతంత్ర్యమర్హతి”యను స్మృతివాక్యము
గూడ న్యాయముగ దోచెడిని. లోకములో నెంతచదువుకొన్నవాడైనను
మరెంతయార్జనవరుడైన నింకెంతగొప్పవాడని ప్రఖ్యాతి పొందిననుగామ
సుఖ మాసించి తమ్మునుసరించు పురుషులం దృణప్రాయముగ స్త్రీలు గను
చుంట కేహేతువో? గొప్పవిద్వాంసుడననియు బ్రయోజకుడననియు
వచ్చు మగనిం గని యిల్లాలు మూతివిరిచి చెంగటవారితో “అయ్యో!
మావాడుత్తవెత్రివారు” అనుట తరుచుగనంద రెరిగినవా సవమేకదా!
యనగ పుగవాడు పనికిమాలిన బుద్ధిహీను డని స్త్రీవెల్లడించుట కాపెకుగల
సహజపాండిత్యగర్వమే కదా కారణము. పురుషుల న్యశపర్చుకొని తమ
యిష్టానుసారము వారలం ద్రిప్పుటయే స్త్రీలయందుగల సహజబుద్ధిప్రభా

వము. తమ్మాసింఁచినమాత్రమున దెల్విహీనులు పురుషులని స్త్రీలు తలం
చక మానరు. వరమపురుషుడొకడుతప్ప బురుషు లనదగువార లెచటనైన
లేరు. నిండుమగవాడైనవాడు శివునివలె కామశత్రుడగు ననగా స్త్రీసంపర్క
మొల్లడు. “కాముకా ఏవ త్రియో భవంతి” యను శ్రుతిప్రమాణముచే
కాముకులు స్త్రీస్వభావముకలవారనుటకు సందేహములేదు. ప్రాణవాయువు
మనలోపలలేక బాహ్యవాయువు నాకర్షింప జాలదు. స్త్రీస్వభావము మన
యందుంటచే స్త్రీలను గోరుచున్నాము. అట్లేస్త్రీలును కాబట్టి యీపురుషులు
కేవలపురుషులు కారు. స్త్రీలు కేవలస్త్రీలుకారు. చెరిసగమున స్త్రీపుంస
త్వము స్త్రీపురుషసామాన్యముగ నున్నది. కావుననే యన్యోన్య సంయో
గాభిలాష చూపబ్బెడు. కనుక పురుషుడు మగయాకుదనియు స్త్రీ యాడు
మగవాడనియు నిశ్చయింపవలయును. ప్రసవాద్యవ స్థలంబట్టి రోగార్తు
లంబోలి స్త్రీలు కనికరింపదగు నబలలని మనమనుకొన్నట్లే త్రుటిలో మనల
న్నాధీనముచేసుకొని తమయిష్టానుసారము త్రిప్పజాలు సామర్థ్య ముంటచే
వారు క్రూరభూతములవలె ఘోరరోగములరీతి నెల్లెడన్పయంకరులు
సబలలని మనమేల తలంచరాదు! నఖ దంత విషాణాది సహజాయుధోపేత
ములగువ్యాఘ్రాది దుష్టసత్వములకు ఖడ్గాద్యాయుధముల యుపయోగమబ్బు
నట్లుకదా సహజబుద్ధినై పుణిచే నెల్ల పురుషుల స్వశపర్చుకొను స్త్రీలకు
విద్యనేర్పి స్వాతంత్ర్య మొసంగుట! యురోపియన్సురోగూడ రాజకీయో
ద్యోగములందును యుద్ధములందును బురుషులవలె స్త్రీలుగూడ వియమింప
బడకుంటకే హేతువో! పురుషులతో సమానముగ స్త్రీలన్నిపనులయందు
వ్యవహరించుట యెచటనైన లోకములో గనరాదు. కావున బురుషులవలె
స్త్రీలు వ్యవహరింపదగదు. మరియు స్వాతంత్ర్య విద్యాభ్యాసములు పురు
షులరీతి స్త్రీలకుండరాదు. ఉండినచో యురోపియన్సురుషులబోలి స్త్రీలకు
లొంగి మనముకూడ దుఃఖపడకతీరదు. స్వచ్ఛందవిహారము విద్యావై భవ
ముంటచేతనేకదా యురోపియన్ స్త్రీలు లోకములనుస్వాధీనముచేసికొనజాలు
శక్తిమంతులం గనుచున్నారని యూహింపరాదు. అటులైనచో విద్యా

గంధముగాని యణుమాత్రమైన వైరవిహారముగాని లేని మహమ్మదీయ
 స్త్రీలెట్లంతటి యోధులగు జక్రవర్తులం గనజాలిరి? ఇంతకు నేదియెట్లు
 న్నను మనలో స్త్రీలు యధాపూర్వముగ నుంటయే మేలని నాయభి
 ప్రాయము.

మనజాతినీతులు మనయాచారములు మనమతములు మనమనుస
 రింపవలయునుగాని క్రొత్తరీతులు మనమవలంబించినచో మనకు మరింత
 చిత్తకోభమునకు హేతువగుగాని లాభమెద్దియు గలుగనేరదు. “ధన
 మును విద్యయు వంశంబును దుర్మదులకు మదంబు పొనరించును సజ్జను
 లయినవారి కడకువయును నవియే నిచ్చునుర్వీనాథ” యను భారతవచ
 నము కొంతగమనింప దగినది. డిగ్రీలు పొందినకొలది దుర్గుణములు
 కొందఱి దుష్టుల కధికమౌట కనలేదే! సుగుణదుర్గుణములు స్వాభావిక
 ములుగాని యాగంతుకములుకావు. ఒకానొకప్పుడు సహవాసమునుబట్టి
 సుగుణదుర్గుణములు లభించుటగూడ గలదు గాని యందుకొకనియతిలేదు.
 ఉల్లిపాయకుగల దుర్వాసన నెల్లు పోగొట్టగలము! ‘స్త్రీణాం ద్విగుణ
 మహార’మను న్యాయమునెత్తిన మార్ప దరముకాదు. సారథి రథికునకు
 నేనాధిపతి నేనకు వరె గృహస్థుడగు పురుషుని నడిపి రక్షించుటకు
 ముఖ్యముగ భార్యరూపమున స్త్రీ యేర్పర్చబడినట్లు సృష్టిలో గావించు
 చున్నది స్త్రీ నేర్చుకొనవలసిన ముఖ్యమగు విద్యలు భర్తకన్నివిధములం
 దేహపోషణ మొనర్చుటయు, గృహకార్యములు జక్కబెట్టుకొనుటయు.
 విల్లలసంరక్షణ మాచరించుటయు, కులవర్తనముంగా పాడుకొంటయుగాని
 యక్షరములు చదువుకొని యోచించుటయు తిరిగితిరిగి దేశభోగట్టాలు తెలుసు
 కొంటయు. నడ్డమైన వారియొద్ద నాటపాటలు నేర్చుకొనుటయు, బండ్లెక్కి
 వాడవాడల దిరిగి నాటకములు సర్కస్సులు చూచుటయు, సభలలో జదువు
 కొన్నామని దంభముగా గోసిటప్పాలు కొట్టుటయు. దనయవయములు
 బైలుపర్చినట్లు తనమనోవృత్తులం బయలుచేసి వ్రాయుటయునుగాదు.
 స్త్రీ గృహలక్ష్మీ రూపమున భర్తయొక్క యోగక్షేమమరయుటయే సర్వ

తోకముల నుద్ధరించుట. పాశ్చాత్యచారము మనకెన్నటికిని సరిపడదు. మనము హిందువులము వారు క్రైస్తవులు. కులరూప దేశాచారములు మనవి వేరు. వారివి వేరు. మిక్కిలిరాజులవలె మనమందరము భాగ్యవంతులమైనచో మనస్త్రి లన్నిగృహకార్యములను నౌకరులనుంచి మనతో బండిసి కార్లు చేయుచు న్యూన్ పేషర్లు చదువవచ్చును. మరియు మనదేశములో బురుషులవలె బజారులలో కూలినాలిచేయుచు కోర్టులలో నుద్యోగములు సేయుచు ధనమార్జించుటకై తిరుగుట బ్రహ్మక్షత్ర వైశ్యస్త్రీలలో జీరకాలమునుండియు నాచారములేదు.

మనలో భార్యకు నేర్చుకొనదగు నక్షరములు భర్తచేష్టానిరీక్షణములు; చదువదగుగ్రంథము వల్లభుని మనోవృత్తి; చేయదగునుద్యోగము కాంతునిదేహసంరక్షణము: నేర్చుకొనదగువిద్య గృహకార్యనిపుణత. పూలచెండ్లు గ్రుచ్చుట, టవెల్పులుట. ఊలుతో పక్షులు మొదలగు చిత్రముల రచించుట. దొరసానులవలె ముస్తాబగుట యార్జనకు బైటబోయి కష్టపడివచ్చిననాధుని సంరక్షణము ప్రేమలేవికూలి వారిచే జేయించుచు నాటపాటలచేతను జడువుచేతను సుకుమారించి, యింటిపనిపాటులకు బనికిరాక సోమరితనమున బ్రొద్దుపుచ్చుట మనలో స్త్రీలకెంతమాత్రము తగదు. విదేశీయాచారము మన మవలంబింపబూనుట తెల్విమాలినతనము హానికరమును. సంగీతమును మరిగినవారు నిషాదాజులవలె మరెందుకును బనికిరారు. సంగీతము విన్నమాత్రమున మత్తుమందుజల్లునట్లు మైమరచెదరు కదా! సంగీత విద్యానిపుణులకు దక్కినలోకముతో బనియేమి! దూరముగ వింపైన శరీరము వినబడినచో సంగీతజ్ఞానముకలవారి కచటికిబోయి యాగాయకుని కనులారజూచి మరికొంచెము వానిచే బాడించి విన్నగాని యేపనులు సేయుటకైన దోచునా! సుందరరూపము దృష్టికి సంగీతము చెవికి, సువాసనమ్రాణమునకు. సుస్పర్శము శరీరమునకు, మంచిచవి జిహ్వకు, నభీష్టములుకదా. సుందరపురుషుల యధేచ్ఛ న్నూచుచు, నిష్టమువచ్చిన సంగీతము వినుచు, అడ్డమైనయత్తురువుల కలవాట్లుపడుచు,

శీతకాలమునసిలోనుకు వేసవిలో సిమ్లాకు దిరిగి శీతోష్ణవాయునుఖస్పర్శము
 లనుభవించుచు, నన్నిరకములచదువులు మరిగి పొట్టలు బెంచుచునుంట
 భోగములకలవడి చెడుటకు హేతువులు. భోగములు మరుగు స్త్రీలు
 పతులకు బరిచర్య సలిపి గృహకార్యములు చక్కచేసికొనజాలరు. కావున
 మన స్త్రీలకు భోగకాంతలకుబలె సంగీతాదిభోగముల మప్పరాదు. సంగీ
 తము వచ్చిన పురుషులలో నిర్మలవర్తనము కలివార లరుదగుటచేతగదా
 గాయకు లపాత్రులని స్మృతులు దెల్పుచుండెను. తలను మణిగల ఫణికి
 విషాభివృద్ధి సహజమగునట్లు సంగీతవిద్యగల వారికి దుష్ప్రవర్తనము
 స్వభావసిద్ధము. ఆటపాటలతోడనే యన్ని వికారము లంకురింప దొడ
 గును. త్రాగుట పరపురుషుల గొగిలించుకొని యధేచ్ఛగానాడుట పరపురు
 షులతోగూడి యేకాంతముగ విహరించుట పాశ్చాత్యచార మట్టివి మన
 స్త్రీలకు మప్పినచో వినాయకుని చేయబోయిన గ్రోతి యగును. మణియము
 “నేకు మేక”గును. ఉన్నయిల్లు చెడగొట్టుకొనకున్న జాలు మరొక్కయిల్లు
 కట్టినంతఫలము. ఇదివరకున్నట్లు మనస్త్రీల నుంచుకొన్నజాలును వారికి
 విద్యనేర్పినంతఫలము అని గురుబోధమహిమచే బెక్కువిధముల నుపదేశిం
 చుచు చాలాదూరమునుండి మత్సరావాసంబున సంగీతసాహిత్య విద్యాగోష్ఠి
 ననుభవింపగోరి వచ్చిన తరణీమణుల పొత్తున దరుచుగ నాటపాటల నగోరి
 లాడుచు గన్నడదేశముల చిత్రముల గనుగొంచు రెండు నెలలవరకు
 బెంగుళూరులో నుంటిని.

బెంగుళూరులో నొకవైశ్యునియింట హరికథచేసినప్పుడు కథాంత
 మున నొకవైశ్యస్త్రీకి దేవుడావేళించి యింకొక కథచేయించమని యచట
 వారలతో దెల్పుట దేవునకు నాయందుగల యనుగ్రహమునకు స్పష్టముగ
 ఋజువనుకొంటిని. జంతికెలు, గారెలు, పకోడీలు, మొదలగు తినుబియ్య
 వస్తువులు పెట్టుమని దయ్యములును, ముడుపులు కట్టుమనియు, భాగవ
 తము లాడించుమనియు, హరికథలుచేయించుమనియు, తీర్థముల దిరుగు
 ముగియు దేవతలును, మనస్త్రీలలో ముఖ్యముగ గొందరియం దావేళించు

తును. ఆవేశము పట్టినవారు తరుచుగ దుర్వర్తనము కలవారు. ఔను, త్రాగుబోతులయందు మెట్టవేదాంతమును, క్షుద్రజనులయెడ దేవతావేశము తరుచుగ గోచరించెడు. సోదెలు, పుక్కిటిపురాణములు, మెట్టవేదాంతములు, పౌరోహిత్యము, జ్యోతిషము, వైద్యము, కొందరికి బుణ్యవశమున ధనార్జనమునకు దోడ్పడుచున్నవి. “సింహాదియప్పడనై యుంటిని జూడుమి, నల్లబండనై యుంటిని జూడుమీ నరుడా” యిట్లు కొప్పు విరిబోసి తలనాడించుచు దేవతలావేశించినట్లు సోదెలు చెప్పువారికి దప్పితిరనోట బాలు బోయుచు, గుగ్గిలపుపొగ వేయుచు, నొడల జందనము రాయుచు, పండ్లారగింపజేయుచు, బ్రశ్నములు వేసి యుత్తరములువినుచు దక్షిణబెట్టు వారును, “అంజనేయులు సంజీవవర్షతమును దెచ్చుచుండగా భరతు దొకకోలతో గొట్టె నపుడు కొండతోగూడ హనుమానుడు రామనా మోచ్చారణము సేయుచు నేలగూలగా జూచి భరతుడు తనకరస్పర్శన మాత్రమున హనుమంతుని మూర్ఛదేర్చి యొకబాణాగ్రమున గొండతో గూడ నాంజనేయుల నునిచి యాబాణమును రామునిచెంత నెగిచె” ననగా సంతోషించి పురాణముచెప్పువారికి సత్కారమునేయువారును, “జగత్తుకల్ల నే నెవరు నీవెవరు అంతయు బ్రహ్మమే” యనెడు మెట్టవేదాంతి కాపూట బత్తెమొసగువారు, “నేడు మీ యమ్మగారి తద్దిన ముల్లి బచ్చలకాడ వంకాయ మొదలగు కూరలు పనికిరావు మీ తల్లి వైతరిణీనది దాటుటకు గోదానము చేయకతీరద”ని పెక్కురకములగు కర్మముల జేయించు పురోహితులకు ధనధాన్యములిచ్చి యాదరించువారు, “నే డమావాస్య సూర్యగ్రహణపుణ్యకాలము నేడు పదమూడింట వర్షము, గొల్లవానిచేత నున్నది కుంచ మీయేడు పంటలకు లోపములేదు, పగలుసూర్యుడు కాన్పించును, రాత్రి చుక్కలు కనబడును, నీకు గ్రహచారము బాగున్నది, రాహు పుముందు శనిచుట్టకొల్చుచు దూర్పుమొగముగా గూర్చున్నందున దేశారి స్తముకలుగు”నని చెప్ప జ్యోతిష్కునకు డబ్బిచ్చువారు, “ఈ యౌషధము కనకసుందరి, శుద్ధిచేసిన సవిషగంధకములతో తయారైనది,

యేడుమాత్రలు మూడుపూటలు సరీగా తూచి పుచ్చుకొన్నచో మీ యామ వాత ముపశమించును, రోగిచేయి చూచినాను, మీరందరేమో భయపడుచు న్నారుగాని నాకెంతమాత్రమును భయములేదనుచు వ్యాధికుదిరినచో దన ప్రజ్ఞయనియు లేనిచో నపథ్యధోషముగాని దైవముగాని కారణంబ నియు పల్కుభిషక్కులకు సొమ్మిచ్చువారును, సర్వదేశములలో కలరు. వీరు బుద్ధిమంతులో లేక జ్ఞానులో యికముందాలోచించి వ్రాసెదను.

విజయనగరమునకు తిరిగి వచ్చుట

బెంగుళూరునుండి బయలుదేరి హిందూపురం గుంటకల్లుమీదుగా గుంటూరులో నాగినాము. బందరులో నాకు మిక్కిలిమిత్రుడైన యొకవెల నాటి నియోగి బ్రాహ్మణు డతని “కింజనీయరాఫీసు”లో నిరువది రూప్య ముల జీతము. అతడు సంగీతసాహిత్యరసజ్ఞుడు. దొడ్డవాడు. మొదట చీరాలవాస్తవ్యుడు. గుంటూరులో మమ్ములను మిగులనాదరించెను. అచట రెండుకథలు చేసినాము. గుంటూరునుండి యింటికి జేరుకొన్నాము.

విజయనగరము మహారాజావారి ఆస్థానములో

మైసూరు మహారాజుగారు నా కథలు చిత్తగించినట్లు “మెయిల్”, “హిందూ” మొదలగు వార్తాపత్రికల నెరింగి మనయూరియతడు విదేశ మున మహారాజసన్మానము నందెను గనుక నట్టిప్రజ్ఞావంతుని మనయాస్థా నవిద్వాంసులలో జేర్చినయెడ మనకు బ్రభ్యాతి కలుగునని యెంచి విజయ నగరము మహారాజుగారు నన్ను దమపండితులలో జేర్చి నెలకు బదేను రూప్యములజీతము విర్ణయించిరి. కాని యా వార్త నాకు దెలియలేదు. ఇవటి కాలేజీప్రిన్సిపలుగారైన రామానుజాచార్యులుగా రొకనాడు సాయం కాలము కాలేజీహాలులో నాచే హరికథ చేయించిరి. నాటికథ కిచటి పిన్న పెద్దలందరు వచ్చియుండిరి. కథ ముగించుసమయమున

గీ॥ వేంకటాద్రివలన నంకురించినబడి
పల్లవిందె నరుణపర్వతమున
పూచికాచె జంద్రభూషుచే, రామాను
జస్మచేత గల్పకాభియయ్యె”.

అని యాశుధారగా బద్యమునొనర్చి జదువగా నచటివారెల్లరు నుల్లసిలిరి. పిదప ప్రిన్సిపాలుగారు మేనేజరుగారి కిట్లు వ్రాసిరి. “నారాయణదాసుగారి సంగీతసాహిత్యప్రజ్ఞావిశేషములు విని సంతోషించి మహారాజుగా రతనికి నెలకు బదేనురూప్యములు జీతముచేసి యతని సంస్థానపండితులలో జేర్చుటకు నాద్వారా యాజ్ఞ నొసగిరి. కాన మీ రతని పేరు దివాన్దస్తరులో బండితులలో నమోదుచేయించవలయును”. పిదప పెద్దమేనేజరుగారు మహారాజాజ్ఞచొప్పున నన్ను దర్బారు పండితులలో జేర్చిరి.

విహంగన్యాయమున బ్రతుకనిశ్చయించితిగాని యొరుల నొకరీ నేయు నుద్దేశము నాకెన్నటికిని లేదు. మరియు కొండలు, నదులు, వనములు, జంతుజాలములు, సూర్యాదిగ్రహములు దొట్టి ప్రకృతిమహిమము చూచి యానందించుచు నభినందించుచుంటయు, జనుల మంచిచెడ్డలు కనిపెట్టి తర్కించుచుంటయు, దరుచుగ గురునివశమున యధేచ్ఛాసంచారము సేయుచుంటయు. నా వృత్తి.

మాఘమాహాత్యమునుబట్టి మార్కండేయచాతమును యక్షగాన ప్రబంధముగ రచించుచు నాలుగైదు నెలలవరకు నేనేవిధమైన మదద్రవ్యముల నుపయోగింపక ర్మలస్థితితో నా కావ్యము న్ముగించినాడ.

తిరిగి మైసూరు వెళ్ళుట

అంతట దసరాకు మైసూరుకు రమ్మని మైసూరు దర్బారుబక్షి నాకు టెలిగ్రాము వేసెను. పేరన్నయు నేను బయలుదేరి తెలవారిన తోడనే రాజమహేంద్రవరముజేరి స్త్రీమరెక్కి గోదావరిదాటి యెలూరులో దిగినాము.

అచట నొకస్కూలుమాస్తా రొకమంచివాడు మమ్మాదరించి మాచే హరికథ చేయించి పాతిక రూపాయి లిచ్చెను. మరునాడు బయలుదేరి బెజవాడలో భోజన మొనర్చి సాయంకాలము సదరన్ మరాటారెయిలుబండి యెక్కి బహుప్రయాసమున మరునాటిసాయంకాలమునకు గుంటకల్లు హోటలులో దివి హిందూపురం మార్గమున నుదయమునకు బెంగుళూరునకు జేరుకొంటిమి. దర్బారు కంట్రోలరుగారి కొక యుత్తరము బెంగుళూరు మున సబుగారి యొద్దనుండి తీసికొని మరునాడుదయమున మైసూరుకేగినారము. బెంగుళూరునుండి మైసూరునకు రాత్రి బండినడుచుటచే నచటిత్రోవ యందలి చిత్రములు గానరాకుండెను. మిక్కిలి చలిచే బాధపడుట యొక్క టియే జ్ఞాపకమున్నది.

మైసూరు కోటలో కన్నడ నాటక ప్రదర్శనము

మైసూరులో ఎడిషనల్ మునసబుగారియింట దిగినారము. సాయంకాలము కంట్రోలరుగారును నేనును రెండు గుఱ్ఱములబండిపై గూర్చుని కోటకేగినారము. కోటకు చిన్నచిన్న బురుజులు నూటివర కుండుననుకొనెద. కోటలో నెన్నియో దేవాలయములు కలవు. శివుని కోవెలలు మెండు. మహారాజుగారు కోటలో నొక మేడవరండాలో నాడ బడుచున్న యొకనాటకము చూచుటకు విచ్చేయుచు మధ్యమార్గమున కంట్రోలర్ గారి సమీపముననున్న నన్నుగని మందహాసముచేసి నావైపు వ్రేలుచూపించి చెంగటివారితో నేమో యనిరి. పిదప నైదుగంటల సాయంకాలమునకు నాటకము ప్రారంభమయ్యెను. నాకుకూడ నాటకము చూచుటకు మహారాజాజ్ఞయైనది. రెండుమూడువందల కుర్చీలపై దర్బారుద్యోగులందరు మహారాజుగారితో గూర్చునియుండిరి. నేనొకబాజున కంట్రోలరుగారి ప్రక్కను గూర్చుంటి నంతఃపురస్త్రీ లాచెంగటి మేడపై మండి నాటకము చూచుచుండిరి. నాటకులు కన్నడభాషతో నాటకము సేయుచుండిరి. నే నంతఃపురస్త్రీలవై పు తిలకించుచు నంతఃపురస్త్రీలవై పు

జూడరాదనికాబోలు నొకరైన నాదిక్కుజూడకుంట కనిపెట్టి నేగూడ నటుజూడనొల్లకుంటిని. నాటక మెనిమిదిగంటలకు సమాప్తముకాగా కంట్రోలరుగారు నన్ను బసకు దిగబెట్టిరి.

మహారాజవారి సందర్శనము

పిదప నేమేమో మింటమిద్దె లల్లుకొనుచు గొంతెమ్మకోర్కెలతో గొంతవరకు మేల్కొని విదురించి తెల్లవారినతోనే విద్రలేచి దంతధావన మొనరించుచుండగా నిద్దరు గుర్రపుసవార్లు బల్లెములు పట్టుకొనివచ్చి మహారాజాజ్ఞయైనదని నన్ను దోడ్కొనవచ్చిరి. అప్పుడు పేరన్నవైపు నే జూచి “యోయి! నిన్నసాయంకాలము నాటక మాడు చున్నసమయ మున సంతఃపురస్త్రీలవైపు నే జూచినందుకు శాసించు టకుగాబోలు నింత యుదయముననే నన్నురమ్మవి నెలవయినట్లున్నది కావున బోవుటకు జంకు వొడముచున్నది” అంటిని. అందుకతడు నవ్వి “సీకెందుకీపిచ్చి యనుమాన మట్లు కానేరదు” అనియె. పిదప మేమిర్వరము కాఫీ పుచ్చుకొని పాగాలు చుట్టుకొని మాకు తైనాతుగా హాజరైన గుర్రపు బండెక్కి కోట కేగినారము.

మర్త్యులను గొలువను

దెబ్బదియెనుబది పహారాలు మేడ లెక్కుచు దాటి మహారాజా వారు మాకొరకు నిరీక్షించుచున్న సంగీతశాలను సమీపించుచున్నాము. ఎనిమిదివందల రూపాయల జీతగా దొకదర్బారు ఉద్యోగి మావెంట నుండెను. అంతఃపురమునకు సమీపించుకొలది దంతము, వెండి, బంగారు మలామాచేసినట్లు మెట్లగుపడుచున్నవి, మొత్తమపై నొకపాపుమైలునకు బైగా మెల్లు దాటినారము. పిదప షుమారు దెబ్బదిపహారాలు దాటినపై మహారాజావా రొకమేడచెంగట మెట్లపైని విలువబడియుండిరి. ఓకయెర్ర తలపాగా నొకయెర్రమల్లుజుట్వా నందుపై బెద్ద బంగరు లింగకాయ యొక మల్లు పంచయు ధరించియుండిరి. మహారాజావారు నేదేతికందిచ్చిన

గులాబీపూవు వాసనజూచుచు “నీవీ పూలెచటనుండి కోసినావు? విజయ నగరమునుండి తెచ్చినావా?” యని చిరునవ్వున నన్నడిగిరి. “పేలెన్ దోటలో గోసినాను” అని జబాబు చెప్పినాను. నాడు బెంగుళూరులో నీవు పాడినపాట నీ శారీరము నిదివరకును నా చెవిలో మ్రోగుచున్నవి. విజయ నగరపురాజు నా మిత్రుడు క్షేమమా? నీ పాట యెన్నడైన విన్నావా?” యనెను. “లేదు” అంటిని. అందుకు వింతపడి “ఎంత దురదృష్టవంతుడు నీవంటి ప్రతీభావంతు నిదివరకు జూడకుంటుకు. మా దర్బారులో నీవేమైన సర్విసు జేయగోరెదవా?” యని యడిగెను. “నా కక్కరలేదంటిని. “కారణమేమి?” అనెను. “మర్త్యులను గొల్వనొల్ల” నంటిని. మహారాజుగారి కందోయి యీష తెర్రబడెను, వారి చిత్తానుసార ముద్యోగము నంగీకరింపనందుకు వారికి గోపమువచ్చుట గవిపెట్టి నాడగాని సుంతయు నేని జరింపలేదు. “ఔను నీవు స్వేచ్ఛగా నుండదలంచితివి. సరియే వీణపట్టించుకొని వచ్చితివా?” అని యడిగిరి. “లేదు” అంటిని. పిదప నాయందున్న కోపమును దివానుపై గనపర్చుచు దివానుతో “విన్ను వీణసహితముగా బంపుమని చెప్పినా నెందుకీట్లు చేసినావు” అని కనులెర్రగా బల్కెను “కానిండు మాయన్ననుబంపి త్వరగా వీణ తెప్పించెదను.” అంటి నందుకు త్వరగబంపి తెప్పించుము” అనియె. పిదప బేరన్నను వీణదెమ్మంటి. ఒకరాజభటుడు పేరన్నను మేడక్రిందికి గొనిపోవుచుండెను. మహారాజుగారు. నేను, దర్బారుద్యోగియుమాత్రము మిగిలియుంటిమి. మహారాజుగారు నాతో “ఇట్లువై పెందరినో వింటిని గాని నీవలె హిందూస్థానీ కర్ణాటకముల యాచలు మిత్రమముగా బాడ నేర్చినవారొకరైన గానరారు. విజయనగరములో గలరా?” యని యడిగెను. “లేదు” అంటిని. “నీ వెక్కడ సంగీతము నేర్చుకొంటివి?” అనిరి. “నా సంగీతసాహిత్యములు సహజపాండిత్యము” అంటి నందుకు మిక్కిలియాశ్చర్యమంది “ఏదీ భూమాచీ కొంచెము పాడుము” అనిరి. నే నారాగము కొంచెముపాడి

శ్లో॥ వాణీ విలాసాక్షి చకోర చంద్రం
సౌజన్య సంతాన విభూతి సాంద్రం
స్వచ్ఛందకార్యేషు సదాప్యతంద్రం
పాయా చ్చివశ్చామధరాదిపేంద్రం

ఉ॥ సన్ననిమబ్బులో మెలగు చందురుపోల్కి మొగంబు, పెన్వలం
బన్నగ ద్రుళ్లు బేడిసలమాడ్కి కనుంగవ చూపు, చాపలో
జెన్నలరార గల్మిచెలిచెల్వగురాణీయు బట్టుగద్దీయ
న్వెన్నునిబోలు చామదొరనించుతగోరికతల్లిదండ్రులై.

యని చదువగా “శ్లోకము తెలిసెనుగాని నీవు చదివిన తెనుగు
కొంచమైనను దెలియలేదు, ఇంగ్లీషున తర్జుమా చేయుము” అనెను.
మహారాజుగారికి తెనుగెంతమాత్రము తెలియదు. నాకు సుంతయు గన్న
డము రాదు. కనుక ఇంగ్లీషున ఉభయుల మన్యోన్యాభిప్రాయముం దెలు
పుకొనుచుంటిమి. నేనాపద్య మింగ్లీషున నర్థముచెప్పగా మహారాజుగారు
వెంటనే కన్నడమున దర్జుమా జేసికొని “క్షణముండుము వచ్చెదను” అని
యంతఃపురమున కేగెను.

నా యనుమానము

నా చెంగట వెవ్వరును లేరు. విచ్చుకత్తులను బట్టుకొని యెటుచూ
చినను దూరముగ పహారావాండ్రగుపడుచున్నారు. అప్పుడు నాలో నేనుద
యమునపడ్డ యనుమానమునకు నిప్పటిస్థితికి సరిపోయెను. విన్నసాయం
కాల మంతఃపుర స్త్రీలవైపు తిలకించుట, మహారాణీగారిని శృంగారముగ
నభివర్ణించుటయు నాలోనాకీ యనుమానము పుట్టించెను కాబోలును. మా
దర్బారులో గొల్వొందుట మీ కిష్టమా యని మహారాజుగారడుగనేల!
నహీయని యంటి నంతతో బోక మృతిస్వభావముగల మర్త్యులను గొల్వ
నని యేల నొక్కివక్కాణించితిని? అయ్యో మీదెరుగనై తినిగదా! ఈ
సంగతులనుబట్టి మహారాజుగారికి నిశ్చయముగ కనుక పుట్టె నతని కను

తెర్రపడలేదా ! నా తెనుగుపద్యపు తాత్పర్యము తెలిసికొని మరింతకోపమున బోయినట్లున్నది. వీణమిషపై బేరన్నను దగిలివేయుట యిప్పుడిట్లు నన్నొంటిగ నుంచుట తప్పకేదో చోద్య మున్నది. ముందుచూపేకాని కొంచమైన వెనుకదృష్టి నాకు లేదుగదా ! ఆ పహారావాండ్రేమో యాయుధముల సవరించుకొని నావైపు చూచుచున్నారేమిచెప్పమా ! గొన్నినెలల క్రిందట నుపయోగించిన గురుడు నెత్తెక్కి యిట్టి పిచ్చియనుమానముల పుట్టించెనని నాలో నే నవ్వకొనుచు గబగబ జోడుచప్పుడు వినబడదెసలు పరికించుచుంటిని. అంతలో నన్ను విడిచిన సుమారొకపావుగంటకు మహారాజుగారు మందహాసముతో నాయొద్దకు వచ్చి “మిస్టర్ నారాయణదాస్, పద్యమునకు మహారాణి మిక్కిలి సంతోషించి నీకెన్నో థేంకుస్ చెప్పుమనియె. అపెకు తెలుగు కొంచము తెలియును. ఇప్పుడు నీవు పాడినపాట యాపె వినుచుండెనట. అంతఃపుర మిచటికి సమీపమే” యని నాభుజమున సంతోషముతో దట్టెను. నేను శిరమువంచి చేతులుజోడించి “మహారాజుదంపతులు సంతోషించుటచే నా జన్మము సార్థకమయ్యెను” అంటిని.

బందే బందే

అంతట బేరన్న వీణచేతబట్టుకొని యొకగుమాస్తా వెంటరాగా మమ్ముల సమీపించుచుండెను. మహారాజుగారు నన్ను దయతో వీక్షించి “నీ కేకూర యిష్టము” అన “వంకాయలు” అంటిని. అందుకు నవ్వి “మా మైసూరు వంకాయలు రుచికి బ్రసిద్ధములు. ఎవడురా !” యనిపిల్వ “బందే బందే” యని యొకడు వచ్చెను. వానిచేత తక్షణ మొకపళ్ళెములో వంకాయలు తెప్పించి నా బసకు బంపెను. ఇంతట బేరన్న రాగా మమ్మిరువురను చెంగటిసంగీతశాలకు మహారాజుగారు దోడ్కొని పోయి నన్ను వీణవాయింపు మనిరి. నా వీణ పొట్టిది. తీగలు మిక్కిలి లావు. ఒకస్వరమైన లాగుట కవకాశము లేనంత హెచ్చుగ సాధకమునకై శ్రుతి

చేసి యుంటిని. కొంచెము కమాచీరాగము వాయించినాను. మహారాజు గారు కొంచెము విని. “సరే చాలించు. నీ పాట రికార్డుచేయుటకై నిన్ని పుడు పిలిపించినాడను.” అని పేరన్నవైపుజూచి నాతో “మీరిద్దరేమయ్యెదరు” అన “ఏ కోదరులము నాకన్న పెద్ద” యంటి నందుకు నవ్వి మీ రిద్దరేకోదరు లంటివికదా నీ శారీర మేమంత యాకసమంటుచు నొక మైలుదూరము వినబడ నితనిగొంతు మిక్కిలి సన్నము” అని నవ్వెను.

పోనోగ్రాపులో నా పాట రికార్డుచేయబడుట

అంతట నొకయురోపియను వచ్చి పోనోగ్రాపు సిద్ధపర్చి మహారాజుచేంత నుంచి పోయెను మహారాజుగారు నాతో “జూడు, నే పాట ప్రారంభించు మన్నపుడు పాడుటకు సిద్ధముగ నుండుము” అని పోనోగ్రాపునకు ముల్లు తగిల్చి కీయిచ్చి నా వైపు సంజ్ఞచేసి “జంఝాటీరాగముతో బెంగుళూరుపై (నే రచించిన) పద్యము చదువుము” అనియె. నే పద్యము చదువుచు బాడుచుంటిని. మా యన్న తంబురాశ్రుతి మీటుచుండెను, ఇట్లోకష్టేటు నమాప్తముకాగా రెండవష్టేటుతీసి “కన్నడారాగ మీ ష్టేటులో బాడుము” అనియె. కన్నడారాగ మా ష్టేటంతయు బాడినాడ. మఱియొకష్టేటు తీసి హిందూస్థానీ భైరవి నీపుపాడిన టైచటను వినలేదు. నాకారాగము మిక్కిలిప్రీతి పాడుము” అనగా “సయ్యాజావోనహి బోలుం” అని పాడుచుంటిని, పేరన్న మీటుచున్న తంబురా పంచమము కొంచెము తగ్గుటచే మహారాజుగారు స్వయముగా బూస సవరించె. పేరన్న తన లోపమునకు జంకుచుండెను.

పిదప మూడుష్టేట్లు నాకు వినిపించుచు మూడవష్టేటులో నేబాడిన భైరవిరాగమును దాశారీరము ననుసరించుచు తనకు రారేదని చేయి ద్రిప్పుచుండెను. ష్టేటు పాట ముగిసినపిదప నాతో “ఈ భైరవి నీకెట్లు వచ్చెను” అనెను, కొంతమోస్తరు విజయనగరములో వింటిని బిదపనాయూహను బాడుచుంటిని అంటి నప్పుడు నాతో మహారాజుగారు “నీ పాట శతాబ్దము

“వర కిస్తే పెట్టెలో వినవచ్చును. వినుమా యీ పాట యెట్లున్నదో” అని రెండు ప్లేట్లకు కీయిచ్చి విన్పించెను. నే విని “కడుబాగున్నది. కర్ణాటక మీ పాడినవారు స్త్రీలై యుందురు అంటిని. అప్పుడు మరిరెండు ప్లేటుదీసి “యీ రెండింటిలో నేది బ్రశ స్తతరమో చెప్పుము” అనియె. నే రెండును బాగుగ నిదానించి వింటిని. రెండు ప్లేటులలోను ఫిదేలు మృదంగసాహాయ్యమున శారీరములు వినబడియె. రెండింటిలోను గర్ణాటక సంగీతమే యుండెను. మొదటి ప్లేటునందు పరిమితద్రుతకాలమున శారీర ముండెను. రెండవప్లేటులో గున్నతేనుగ నడుచునట్లు మధ్యలయను బాటయుండెను. రెండవప్లేటు శారీరము గనుక భూయిష్ఠము సుందరతరమని తోచెను” అంటిని “మొదటిశారీర మిటువైపు మిక్కిలిఘనతచెందిన మహావైద్యునిది. ఎక్స్ప్రెస్ ప్రెయినువలె నతిత్వరితముగా బర్విడు నతనికంతము. రెండవయితడు పట్నం సుబ్రహ్మణ్యమును విద్వాంసుడు” అని “చూడు నీ శారీరమువంటి శారీరము నీవలె సుమారు హిందూస్థానీభైరవి పాడినాడొక యౌత్తరాహుడు. సన్యాసి, నే నెన్నివిధముల బూజించి ప్రార్థించిన నొక్క దినముమాత్రమే నా చెంతనుండి చెప్పక లేచిపోయె నామహాత్ముడాకొండపై దుర్గగుడియొద్ద నీ ప్లేటులో నతనిచే బాడించితిని” అనియొక ప్లేటు తీసి కీ యిచ్చెను. నిజముగా నా శారీరమున కాసన్యాసిశారీరమునకు భేదమెద్దియు తెలియరాకుండెను. వజ్రాకూడ నొక్కటియే యౌటకు మే మిర్వురన్నదమ్ముల మచ్చెరువందినాము. పన్నెండుగంటలు సుమారయి నది. మహారాజుగారి యాజ్ఞ గైకొని బసచేరినాము.

నాయులాము

పిదప నాలోనేను బ్రతుకుజీవుడా మహారాజు మిక్కిలి సంగీతరసజ్ఞుడు గాన నాయాటలు చెల్లెను. లేకున్న మహారాజుమాట కెదురుచెప్పి బ్రతికి రా దరమా ? నీకొల్వ నాకక్కరలేదంటి నందుకు మహారాజు కనులెర్రబడెను. మహారాజున కలుక పొడమినపు దేముండును ? బాగు

న్నది, ఏమి నామూర్ఖపాక మేమి నానిర్లక్ష్యము చిత్రము జరిగెను. “అని యనుకొనుచు మాబస కెదుటనున్న కొళాయిచెంత గుమిగూడి జగడమా డుచు నొందొరులమీరి బిందెలలో నీళ్ళుబట్టుచు నేమో కారుకన్నడము మాట్లాడుకొనుచు బుగ్గలను తమ్మలము. సీక బూబదండ చెవులకు గమ్మ తొడలినిండ బట్ట రవిక వింతమోటసింగారముతో గర్జాటకాంగనల చెల్వు కనులవిందుగా జూచుచు భళిరా! వింతవింత దేశములు వింతవింతరక ముల మనుష్యులనుకొనుచు. నాకొత్తమొగము వెర్రివేషము వింతగా జూడవచ్చు కొత్తవారితో జమత్కారముగ సంభాషించుచు మూర్తీభవించిన నుల్లాసమువలె నిటునటు దిరుగుచుంటివి.

మహారాజు సమక్షమున మార్కండేయ చరిత్ర హరికథాగానము

మరునాడు రాత్రి యెనిమిదిగంటలకు హరికథ చేయుమని నెల వయ్యెను. దర్బారు మార్దంగికుని ఫిడెలరును జతపర్చుకొని సాయంకాలము భోజన మొనర్చి మామూలు వేషము వేసికొంటిని. గాని నీరు కొంచెము పల్లడిచేసెను. గాన బైకివెళ్ళి వచ్చుట యాలస్యమయ్యెను. మహారాజుగారు సింహాసనారూఢులై నిండుకొల్చుచేసి యుండిరి. దర్బారునుండి వర్తమానముపై వర్తమానము వచ్చుచుండెను. పదిపన్నెండుగురు గుఱ్ఱపుసవార్లు వీధి మిక్కిలి చప్పుడుగా వచ్చుచుండిరి. నాకు దై నాతు చేయబడిన జాయంటుమునసబు మరికొండరుద్యోగులునునన్ను ద్వరగా బయలుదేరమనియు, యెనిమిదిగంటల పదిమినిట్లయినదనియు నన్ను ద్వరగా దోడ్కొని రాకున్న దమయుద్యోగము లూడుననియు బ్రతిమాలు కొనుచు నెత్తినోరు గొట్టుకొనుచుండిరి. కాని దేహధర్మములు రాజాజ్ఞకు లొంగునా? రాజు ఫర్మాయించినమాత్రమున తుమ్ము వచ్చునా? కాలోచిత కృత్యముల నిర్వృత్తిండుకొని సిద్ధమైన బండెక్కిమహారాజసభ కేగినారము.

అదివర కుద్యోగులపై నాయాలస్యమునకై యులుకుచూపు మహారాజుగారు నన్ను చూచినతోనే గద్దెపైనుంచి లేచి వచ్చి “ఇంతయాల

స్వము చేసినావు. వంకాయలకూరతో నధికముగా భోజనము చేసినావా యేమి ? (అనినవ్వి), పాలు త్వరగా ద్రావి కదచేయుము" అనిరి. నేవెంటచే యచటగిన్నెలో సిద్ధముగనున్న పాలు కొంచెము త్రావి కథ ప్రారంభించినాడ. నాటిసమయమున నాకారీర మంబరవీధి స్మృగెను. మార్కండేయచరితమును బాడుచున్నాడ. నాకారీరపు ప్రతిధ్వనిచే మేడయంతయును మ్రోగుచుండెను. తెనుగున బాడుచు ఇంగ్లీషున చెప్పుచుండగా మహారాణిగారు వేంచేసియున్న తావున కభిముఖముగా దెనుగున చెప్పుచుండుమని మహారాజాజ్ఞయైనది. ఎనిమిదిగంటలపావు లగాయితు ఒంటి గంటవరకు నత్యద్భుతముగ బాడుచు హరికథ చెప్పినాడ. మహారాజుగారు మిక్కిలి వేడ్కతో జిత్తగించిరి. కథ ముగిసినపై నాయొద్దకు వచ్చి "నేటిపాట మిక్కిలి బాగున్నది" అని నెలవిచ్చిరి. దివాను మొదలగు వారెల్ల నోటికి బట్టడ్డపెట్టుకొని మహారాజుగారితో మాట్లాడుచుండిరి నే యదేచ్ఛగా జవాబు చెప్పుచుంటిని. చేతులు జోడించుటగాని తరచుగ 'యువర్ హౌనెస్స'నిగాని యెరుగను. దివానుమొద లుద్యోగులెల్ల సభ నుండి మళ్ళివచ్చుచుండగా నాతో "అయ్యా! మహారాజుగారు నేడు మీగానమున కపరిమితమోదము నందిరి." అని నన్ను మెచ్చ దొడగిరి.

గ్వాలియర్ విద్వాంసుని గానము

మరునాడుదయమున మహారాజాజ్ఞ చొప్పున దిరిగి మేమిర్వురన్న దమ్ములము దర్బారు సంగీతశాల కేగినారము. అచట మహారాజుగారు నాతో "నీకు మా హిందూస్థానీ గాయకులపాట వినిపించగోరినాము" అని యొకతురకను బాడు మనిరి, తురకయు వాని కొడుకును తంబురాలుపట్టుకొని తబలా సారంగి సాహాయ్యమున బాడదొడగిరి. వారిపాటకన్న వారు నేలకువంగి మాటిమాటికి మహారాజుగారికి సలాములుపెట్టుట వింతగ నుండెను. పాటముగిసినపిదప "ఎట్లున్నదీపాట యితడు గ్వాలియర్ విద్వాంసుడు" అనిమహారాజుగారు నన్నడుగగా "మానైపు భాగవతపుపాటకు

లిట్లు కొంతవరకు బాడెదరు. ఇదేనా గ్వాలియర్ పాట ! అని యంటిని. మరునాడింకొకసారి నాకథ చిత్తగించెదమని మహారాజుగారు నెలవొసంగగా బసకు వచ్చినారము.

కర్ణాటకుల వంటలు

మాకొరకై దర్బారునుండి ప్రతిరో జరువదిరూపాయల బత్తెము వచ్చుచుండెను. మైసూరు కర్ణాటకుల వంటలు చాలామట్టుకు మాకు రుచింపలేదు, కారములే దుప్పులేదు పులుసు లేదు. పప్పునీళ్ళచారుతో నెంతకని మ్రింగగలము ! వారివంటలు వారి కమ్మతోపమానమట. పనసకాయ మూడు ముక్కలు చేసి చారులో వేయిట యెంతయో ఘోరము. ఆచారు మాకు బోయుచు “మీ సీమలో నింతసొగసుగా బనసకాయ వండుకొనగలరా?” యని గర్వించి వారడుగుట మరింత చిత్రము.

పనసమారాధన

కార్తీకమాసమున మైసూరు దుర్గగుడిచెంగటి తోటలో మహారాజుగారు పురజనులందరికి ముఖ్యముగ బ్రాహ్మణులకు వనభోజనము చేయించిరి. మమ్ములనుగూడ పిలిపించిరి. ఆభోజనమునకు మహారాజు కూడ విచ్చేసిరి. కాన పౌరులందరును స్త్రీపురుషులు పిన్నపెద్ద లచట నుండిరి. ఆవనము నాలుగు క్రోసుల కై వారమున నుండును. చెంగట దుర్గ కొండ గలదు. పెద్దచెర్వొకటి కల దందు గుంపుగుంపులుగ బెంపుడు గజములు నడవియేనుంగులు చిత్రముగా నీడుచుండును. రంగురంగుల చీరలతో విచిత్రాభరణములతో స్త్రీలు గుంపుకూడుచోటు పూలమొక్కల నమర్చినట్లుగాన్పించెను. వనభోజన మంత గొప్పగా లోకములో మరెక్కడను జరుగదు.

దర్బారులో నాహారికథ సన్మానములు

రాత్రి దర్బారుచేసి తిరిగి మహారాజురాగా నాహారికథ యెనిమిది

గంటలమొదలు పన్నెండువరకు చిత్తగించిరి. పిదప మైసూర్ వర్ష మెంటు
డిజైనుగల రెండుమురుగులు, రెండుజతల శాలువులు, నొకవీణ యొక
సంచిరూపాయిలు, రానూపోను నెకుండుక్లాసు రెయిల్వే ఫెయిరును నాయో
దుట యుంపించి మహారాజుగారు నాతో "మిష్టర్ నారాయణదాస్, నీకు
ఫస్టుక్లాసు బహుమతి యిచ్చితిని" అనియె.

పదివేలిచ్చునో యైదువేలిచ్చునో యని యాసించినాము కాని
స్వల్పమే యని దర్బారునుండి బసకువచ్చుచు దివానుతో నే బ్రసంగింపగా
"అయ్యా! మహారాజుకన్న మనమే భాగ్యవంతులము. మహారాజుగారి
కెత్తుడుబత్తెమురీతి కొన్నిలక్షలు మాత్రమే యిచ్చెదరు. వారిఖర్చుకే
చాలవు" అనియె. బసలో నే నాశ్చర్యపడి వీరితండ్రీగాను విద్వాంసులకు
గనకాభిషేకము నేసిరట. యింతకును దత్తులకన్న నిటబుట్టినవారికి
ద్యాగము స్వభావముగా నుండును. మరియు కోర్టుఆఫ్ వార్డుస్ చేతక్రింద
తీరుటాయైనవారలకు ఔదార్యము దూరము. శిబి, కర్ణుడు నొడలుకోసి
యిచ్చిరనియు బలియాచకునకు దనసర్వరాజ్యమిచ్చెననియు నిట్లు దాన
వీరత్వమును బోధించుట యురోపియనులకు దెలియదు. తమ క్రింద
నున్న మైనరురాజులకు దిక్కుమాలినతీరుటా చేసి రాజ్య మప్పగించెదరు.
అట్టి రాజులు దొరలవలె వ్యవహరింపగోరి హిందూఆచారములకు దూరమై
యురోపియన్స్ నైటీ కంగీకరింపబడక యుభయభ్రష్టులై మూడువంతులు
గుణహీనులయ్యెదరు. శౌర్యసాహ సాద్యు తమ క్షేత్రగుణములు వృద్ధికా
నీక వర్తకులరీతిని ఆదాయవ్యయ లెక్కలను, కొన్నిదిక్కుమాలిన యాట
లను రాచబిడ్డలకు కోర్టు ఆఫ్ వార్డుస్ వారు మప్పెదరు. కాన మెజార్టీ
వచ్చిన తరువాత నట్టి జమీందారు తమహిందువులతో దిరుగుట కిచ్చగిం
చరు. యురోపియనులు తమలో జేరనీయరు. మనమతమందు నమ్మక
ముండదు. తుదకెందుకును బనికిరాక మూడువంతులు లాబ్బు లయ్యెదరు.
తక్కినవారు చెడుకొట్లయ్యెదరు. కోర్టు ఆఫ్ వార్డుస్ నుండి విడుదలకాబడిన
వారన్నితెలివితేటలతో బేరు తెచ్చుకొన్నవారు మిక్కిలి యరుదు.

మహారాజావారి నెలపు గైకొనుట

మరునాడు మహారాజుగారి నెలపుకైకొంటకు కోట కేగినారము. మహారాజుగారు నాతో “రేపు కలకత్తా కేగుచున్నాము. నీవు రాగలవా !” యనిరి. అందుకు నే “నింటికి వెళ్ళి నెలవైనచో గలకత్తాకు హాజరయ్యెద” నంటిని. పిదప నే దిరిగివచ్చినతోడనే నిన్ను బిలిపించెద నిట కట్టబడుచున్న యంబావిలాసములో నీహరికథ జరిగినయెడ నీశారీరము చిత్రముగా బ్రతిధ్వనిచేయును” అనియె. “మరియు మైసూరుమీదనొక చిన్నశ్లోకముచెప్పు” అనగా

శ్లో॥ వార్తాకో నాగవల్లి చ
వనభోజన వై భవః
ప్రీపాఠశాలా గోజాతి రై
సూరీవ న్న కుత్రచిత్॥

అని చెప్పినాడ. నిజమే జంకనుబిడ్డ చేతబు స్తకములతో పన్నెం దేండ్లకుబై గా ముప్పదేండ్లవరకు వయసుగలప్రీలు పాఠశాలకు బోవు చుంట యచ్చెరువయ్యెను. మహారాజుగారు ప్రీపాఠశాలలు స్వయముగ విచ్చేసి సూపరువై జు చేయుచుందురుగనుక తరుణులు మిక్కిలిసొగసుగ సింగరించుకొని పాఠశాలను గావలసినవిద్వేలన్నియు నేర్చుకొని “రాయ బ్రహ్మం” టందుకొనెదరట॥

మైసూరునుండి రాతిరి బ్రెయి నెక్కి బెంగుళూరికి వచ్చి యట యిరువది దినములవరకుండి రెండుకథలు చేసి మెద్రాసునకు వచ్చినాము. ఇంగ్లీషుగవర్నమెంటుకన్న మైసూరుగవర్నమెంటులోని జనులు భాగ్య వంతులు వివేకులనుటకు సందేహము లేదు.

మద్రాసులో నిండియన్ నేషనల్ కాంగ్రెసు

మెద్రాసులో నపుడు కాంగ్రెసు జరుగుచుండెను. కాంగ్రెస్సనగా నొకచోట విస్తీర్ణముగా నొకపందిరి వేసిరి. అందు వేలకొలది కుర్చీలు

న్నవి. అందుపై జనులు పదిరూపాయి టిక్కెట్టుకొని క్రిక్కిరిసి కూర్చుండిరి. నాటకములోని పాత్రలవలె కొందరభినయించుచు నుపన్యాసము లిచ్చుచుండ మధ్యమధ్య కెవ్వన కేకలువేయుచు జప్పటలు చరుచుచుండ వారినివీరు వీరినివారు క్రొత్తమొగములచూచుచు నింగ్లీషున మాట్లాడుకొనుచు వింతయుత్సాహముతో ప్రజాక్షేమముకొరకు యత్నించుచుంటయు. ప్రజాక్షేమము మాటకేమిగాని అంగరఖాలకు బదులు గోట్లు పాగాలకుమారు టోపీలు, చెప్పలకు బదులు బూట్లు, చుట్టలకుబదులు సిగరెట్లు, యీతనీళ్ళకు బదులు సీసాద్రావకములు, సంస్కృతపాఠశాలలకు బదులు ఇంగ్లీషుపాఠశాలలు. చలివేంద్రాలకుమారు రిప్రెజెంటురూములు కదిబంతికిబదులు క్రికెట్, తీర్థయాత్రలకుమారు కాంగ్రెసులు పుట్టినవి. కాంగ్రెసులో మనము పెట్టుకున్న మొట్ట ఇంగ్లీషు చెవులకెక్కి మనకు లాభము కలుగునట.

కాంగ్రెస్సయిన పిదప సోషల్ కాన్ఫరెన్సు వెలసెను. ఆడపిల్లలకు పదేండ్లపై బెండ్లి చేయుట, బ్రాహ్మణులలో నన్నిశాఖలు సంబంధబాంధవ్యములు చేసికొంటు, వృద్ధపురుషులు వివాహమాడకుంటు, స్త్రీపునర్వివాహములు సేయుట, స్త్రీలకు జదువువ్రాతలు నేర్పుట, సముద్రయాన మంగీకరించుట, యూరపువెళ్ళినవారిని దిరిగి కలుపుగొంటు, యీ మొదలగు నేర్పాట్లు సోషల్ కాన్ఫరెన్సులో జరుగును.

స్వతంత్రరాజ్యము కానిదేశము నితీరుగా బాగుసేయబూనుట శవము నలంకరించుటకదా ! స్వతంత్రముగ రాజ్యముసేయుటకు మన మెంతమాత్ర మర్హులముకామని మన మ్యునిసిపాలిటీ తెలివియే మనకు తెప్పుచున్నది. మనము సవారీమోయుటకేగాని యెక్కుటకు దగమది విశ్చయము. మన సురేంద్రనాథ్ బెనర్జీగారు గావుకేకలు వేసి యింగ్లీషు మాట్లాడుట, మనగోఖలేగారింగ్లండు చేరి తద్దినములు జరిపించుటకు మనము పొంగుటయే కాని పులి దాసరికి పెట్టి దనునట్లు మనలను దయతో

సమానముగ నెన్నడు ఇంగ్లీషువారు చూడ నొల్లరు. స్వరాజ్యమబ్బిన గాని మనకు బొరుషజ్ఞానకీర్తులు కలుగనేరవు, శిరస్సులేని మొందెము నభ్యంగనమొనర్చినట్లు స్వాతంత్ర్యములేని దేశమున సోషల్ కాన్ఫరెన్సేల ! ఈకాంగ్రెస్సు లీకాన్ఫరెన్సులును మనలో మనము డాబులు చేసి టప్పాలుకొట్టికొనుటకు దప్ప మరేమియు బ్రమోజనము లేదు. ఇవన్నియు నాటకములు. ఫార్సులుబోలి దుష్టకాలక్షేపమునకు వృధావ్యయమునకు విపరీతబుద్ధులచే గల్పింపబడి యవివేకులచే బోషింపబడుచున్నవి. వ్యవసాయ మభివృద్ధిచేసికొని పంటలుపండించుకొనుచుంటయు, వర్తక మభివృద్ధి చేసుకొనుటయు నీరెండుమార్గములే మనదేశమునకు దగిన పనులు.

కలకత్తాలో మైసూర్మహారాజుగారు కాలముచేసినారని విని యంత యాకస్మికముగా గొప్పప్రాపకము చెడిపోయినందుకు గొంతవిచార మయ్యెను.

విక్టోరియా రాణీ వర్ధంతి

విక్టోరియా మహారాణీ పుట్టినదినము వచ్చెను. బ్లాకుటానులో నెచ్చటనో సభజరిగె నందులో నీపద్యము చదివినాడ.

సీ॥ ఏయమ్మ పాలింప నెల్లహిందువులకు
నిర్భయ భోజన నిద్ర తొదపు
నేరాణి శాసింప దూరదేశంబులు
చేరువు లయ్యె సంచారములకు
నేదేవి యాజ్ఞదే నేర్లు కట్టువడి కో
రినతావులందు జీవనము లొసగు
నేచక్రవర్తిని యేలగ నారోగ్య
విద్యాధనంబు లభివృద్ధిచేందె

అట్టి విక్టోరియాంబ యాస్యశశిబింబ
 వితత సింహాసన ప్రదీపిత నితంబ
 కోవిదజనావలంబ సద్గుణకదంబ
 నేడుపుట్టినదినమట నేస్తులార

చెన్నపట్టణమునుండి బళ్ళారి కేగినారము, ప్రాతఃకాల మెనిమిది గంటల వేళయినది, చిన్నచిన్న పడుచున్నది, ఊరను గృతపరిచయు లెవ్వరును లేరు, హోతేలు సమీపమున నొక తురకవాని యింటి వంచలో దినమునకు నాలుగణాలచొప్పున నద్దెకు మాట్లాడుకొని బనచేసి నాము ఆయూరిస్లీడర్లలో ముఖ్యునకు మేము మెద్రాసునుండి తెచ్చిన సిఫార్సు చూపించినాము. అతడు షుమారు రెండులక్షలరూపాయలు సంపాదించెనట. గవర్నమెంటుప్రోనెక్యూటరు, శ్రీవైష్ణవు డతని కొక్క కొమార్తె, సిఫార్సుచూచి "సరియే రెండు మూడురోజులలో నొకహరికథ చేయించెదను" అనియె.

హోతేలుకీపరుతో జట్టి

మేము భోజనమునేయుచున్న హోతేలులో పలుతెరంగుల గవర్నమెంటునొఖర్లు బ్రాహ్మణులుకూడ దినుచుండిరి. హోతేలుకీసరొక సిసీదాని నుంచుకొనె నదియుగూడ నాహోతేలులోనే యొకపంచ నుండెను, మడిమైల అన కందరును గలిసి పంక్తిభేదముగా నానాజాతులు భోజనము నేయుచుండిరి, దృష్టిదోష మచట లేదు, తనయుంపుడుకత్తె న్మాటిమాటి కంటుచు సల్లాపములు నేయు నాబట్టలతోనే మాకు వడ్డించుచుంటుకు నాకు మిక్కిలి యసహ్యమయ్యెను. పైకి వెళ్ళి వచ్చిన పంచలు విడువక జుట్టా లెగదోసి కొనుచు బరిషించకముందే విస్తరంబల విడిన కూరలు మచ్చు దినుచున్న బ్రాహ్మణుల కెగ సక్కెముగ గాల్సేతులు గడుగుకొనక పరిషించుటమాని నే భోజనము నేయదొడగినాడ. అదిచూచి వారిలోవారు గుసగుసలాడుకొనుచుండిరి. మరునాడు ఊరక

ర్కము నేయించుకొనియు గార్సేతులై న గడుగక భోజనము నేయుచుంటిని. అంతలో వారలు నన్ను గని యితడు బ్రాహ్మణుడై నచో నిట్లు నేయునా యని నాతో “మీరేవర్ణమువారు” అని యడిగిరి. బ్రాహ్మణుడ నంటిని. “మీరు బ్రాహ్మణులై నచో నిట్లు విరుద్ధాచారముగా మంగలివాని నంటుకొని యాబట్టలతో గార్సేతులై న గడుగక పరిషించ కెట్లు భోజనము నేయగలరు ?” అనిరి, “కుసినీదాని నంటుకొనుచు వడ్డించిన వానిపాటి మడి లేదా నాకు” అని యనగా వారు కోపించి, “నేటినుండియు నీకిచ్చో భోజన మిడకుంధ జేసెదము. నీవు నిశ్చయముగ నబ్రాహ్మణుడవు” అనిరి, అందుకు నవ్వి సరియే స్ఫుటముగా సంధ్యావందనము మనలో జెప్పగలవాడు బ్రాహ్మణుడని విశ్వయంతము. మీలో నొకరై న సంధ్యావందనము వచ్చినపారు కలరేని జెప్పినచో మీరు బ్రాహ్మణమా త్రులని యొప్పుకొనెదను. రూపాయి పందెమిదే మీరొకరై న సంధ్యావందనము చెప్పి ఈరూపాయి పుచ్చుకొనుడు. పిదప నన్నబ్రాహ్మణుడని విందింపవచ్చును. గొంగళీలో దినుచు వెండ్రుకలు లెక్కించునట్లున్నది, మీసంగతి” యని యంటిని. ఒకరై నసంధ్యావందనము వచ్చినయెడల నారూపాయి పుచ్చుకొనకుందురా ? పిదప నీర్వ్యతో వారు నాకట భోజనమునకు వీలులేదని హూతేలుకీపరుచే జెప్పించిరి.

ఇట్లు కోరి జట్టితెచ్చుకొంటిని. పేరన్న నన్ను దిట్టుట నేనవ్వుట. హూతేలువానివలన నీవర్తమాన మెరుగుటచే మరేహూతేలులోను మాకు భోజనము పెట్ట మనిరి. తుదకొక వైఖ్యని బ్రతిమాలి యతనియింట బసచేసికొని రెండురోజులవరకు స్వసాస్త్రపాకము చేసుకొంటిమి.

బిల్లారిలో నా హరికథలు

ఒకకోవెలలో మాకు భార్యచేసిన స్త్రీడరు హరికథ పెట్టించెను. నాటికథలో విశేషముగా బూటకూళ్ల తిండివిశేషములు, దాక్షిణాత్యులమడి సంధ్యావందనవైధిని తెలియని యప్పటిబ్రాహ్మణుల యాచారములును,

హూణభాషనభ్యసించి శ్వవృత్తిచే జీవించుచు బ్రాహ్మణులమని డాబులు గొట్టుచు బిలక లుంచుకొనుట మీసములు గొరిగించుకొనుట చుట్టబట్ట కుంట మాత్రముచే దమయాధిక్యమును దెల్పుకొను వారల దంభవర్తన ములు కొంత యుగ్గడించినాడ. సుస్వర్ణోచ్చారణముగ నే జదువు శ్రుతు లనుబట్టియు, సంస్కృతశ్లోకములు చదివి యన్వయించుటచేతను బ్రాహ్మ ణుడనని నన్ను రూఢిగ నవటివిద్వాంసులు గ్రహించి నావిద్యావిశేషములు గణుతించి నాకు నమస్కరింప దొకగిరి. మరునాటినుంటియు గృహస్థులు నన్ను భోజనమునకై ప్రార్థన పూర్వకముగ విల్వ సాగిరి. నే మొదట భోజనముచేసిన హొపేలులో దినుచున్న బ్రాహ్మణులు నన్నని సిగ్గు పొంద జొచ్చిరి.

బళ్లారిలో నొకనాటక సమాజ మున్నది. దానియధ్యక్ష దొకశ్రీ వైష్ణవు డతడవట జిల్లాకోర్టుపీ డరు. సరసముగా గవిత్యము చెప్పగలడు, పెక్కునాటకముల రచించెను. (ధర్మవరపు కృష్ణమాచార్యులు) అతడు నన్ను మిక్కిలియాదరించి తనయింట బసయిచ్చి వంటబ్రాహ్మణుని గుదిర్చి సమస్త భోజనసదుపాయములు చేయించుచు దనసంతకముతో నోటీసచ్చువేయించి పురమున బ్రకటింపించి మాచే రెండుకథలు నాటకాలలో టిక్కెట్టుసిస్టముపై చేయించెను. ఖర్చులుపోగా కథయొక్కంటికి నూటయేబది రూపాయల చొప్పున దొరికెను. అర్ధ, పావలా. బేడచొప్పున రేలైర్పర్చినను సౌమ్యధికముగా దొరుకుటకు హేతువు బళ్లారి మిక్కిలి భాగ్యవంతమైనది. మరియు రసజ్ఞులు పలువు రవట గలరు.

బళ్లారి సొగనై న చిన్నపట్టణము. నీటివసతి మిక్కిలి తక్కువ. కాని సంగీతసాహిత్య రసజ్ఞత త్యాగభోగము లాపురిస్వభావములు, దిగుడు బావులనుండి మోపెడేసి తడిబట్టలతో బస్తీయెడ్లవలె స్త్రీ లెక్కివచ్చుచుంట యాశ్చర్యకరము. ఒక్కొక్కతె శరీరమున మణుగులకొలది బంగారము కాన్పించును. శైవు లవట మెండు. సాధారణముగ దేనుగు, మహారాష్ట్రము, కన్నడము వచ్చియుంటచే జనులు మిక్కిలి తెల్వితేటలు గల

వారు, తలను బువ్వులు, బుగ్గను తమ్మలము, దేహమునిండ వస్త్రాచ్ఛాదము లేనియాడుదే కనబడలేదు. మెద్రాసుప్రెసిడెన్సీలో బళ్లారి యన్ని విధములను గిరిటమువంటిది.

బళ్లారినుండి గుంటూరుకు వచ్చుట

బళ్లారినుండి గుంటకల్లుమీదుగా వచ్చుచుంటిమి. నంద్యాలచెంత రెయిలురోడ్డు రెండుమైళ్ల మేర చెడిపోయెను. గనుక నడువవలసి వచ్చెను. మాయొద్ద బెంగుళూరుమునసబుగా రిచ్చిన దొకటి యదివరకు మేము కొన్నదొకటి రెండుతంబురా లున్నవి. మైసూరు మహారాజుగారు బహుమతియిచ్చినదొకటి యదివరకు మేము కొన్నదొకటి రెండు పీణలున్నవి. సామగ్రితో నిండిన రెండు పెద్దరెయిలు సంచు లున్నవి. యొక కావడిపెట్టె యున్నది. మే మిర్వు రన్నదమ్ములము కూలివాడుగాని బండిగాని యిచట దొరకకుంటచే చెరిసగముగ బరువంతయు మోసికొని రెండుమైళ్లు నడిచి ప్రెయి నెక్కవలసి వచ్చెను. పేరన్న కత్తి. నేబల్ల. కత్తిచురుకు పల్లకు మోటబలమును స్వభావము రెనుబోతులలోగూడ తెలవారినతోనె గుంటూరులో దిగినాము. బందరులో నామిత్రుడై గుంటూరులో “వింజనియరాఫీసులో” విరువదైదు రూపాయల జీతముపైనున్న చీరాల జన్మభూమిగల వెలనాటివియోగి బ్రాహ్మణుడు మమ్ముల మిక్కిలి యాదరించెను. అచట నొకహారికధ చేసినాము. భోగమువాదొకడు మిక్కిలి సొగసుగ ఫిదేలు వాయించెను.

అమలాపురములో హారికధ

గుంటూరులో వాయించిన భోగముఫిదెలరును వెంట నుంచుకొని యదివరకు రెండునెలల క్రిందటినుండియు అమలాపురములో దాజేయు పెండ్లికి మమ్ములరమ్మని యెన్నోయు త్తరములు పెళ్లిగ్రాములు వేయుచున్న మునసబుగారిసన్నిధి కేగినారము. అతడు చోడవరములో మిక్కిలిగా మమ్మాదరించుటచేత నతనియెడ విశ్వాసము మాకింటివై ప్రేమ

కన్న యధిక మయ్యెను. అమలాపురములో నొకకథ చేసినాము, మా వెంటవచ్చిన ఫిడెలరుకు మాత్రము యిరువది రూప్యములు మునసబుగారి చేత నిప్పించినారము. ఆరునెలలకు జేయవలసినపనికై యిప్పటినుండియు యత్నించుట యా మునసబుగారి స్వభావము, అతడొనర్చిన పెండ్లిలోని భోజనవైభవము వేయినోళ్ల బొగడవలయును, నక్కదోసకాయయూర గాయరుచి యెంతవి వర్ణింపగలను! మా వెంటవచ్చిన ఫిడెలరుచేతికున్న నాదము. రాగమువాయించుటలో వానికున్న మెలపు సాధారణముగ మరెవని యొద్ద గనబడలేదు.

తిరిగి విజయనగరము చేరుకొనుట

రెండునెలలకుబై గా విదేశములోనుండి యిల్లు జేరుకొన్నాము మైసూరుమహారాజుగారు నా హరికథలు చిత్తగించి నాకు ఫస్టుక్లాసు ప్రజం త్సిచ్చినట్టు మెయిల్ హిందూ పేపర్లలో వేయుటచే మెడ్రాసు ప్రసిడెన్సీ లోని ముఖ్యపట్టణములలో నా పేరు ప్రసిద్ధి చెందెను. ఒకనాడు మాయూరి కోటచెంగటనుండి నేబోవుచు గోటలోనుండి వచ్చుచున్న యిర్వరవైణి కులను జూచి యందులో నాచే నదివరకు లయజ్ఞానమున నదిక్షేపింపబడిన ముదుసలివై ణికునకు, నాకు మైసూరు మహారాజుగారు దయచేసిన బహు మతులగన్నర్పి యతని మరింత యుడికించుటకై “చూచితివా ముదుసలి దాసివలె నిచటిరాజును గవిపెట్టుకొని నాపేరై న నతనితో జెప్పవైతివి. చూడుమిట్లు మైసూరు మహారాజావారిచే ఫస్టుక్లాసు ప్రెజెంట్లు పొంద నీ తరమా!” యంటినందుకతడు నవ్వి సరేసరేయని తలయూచి పోయెను. కోడెతనపుపొగరున నేనట్లనుట తప్పేకాని యామాటకతడు లోన నాపై గావేషివహించుట మరింత ఘోరము. మైసూరునుండి నేవచ్చినవెంటనే మూడునెలల జీతమందుకొని యొకవెండి గిన్నె చేయించుకొంటిని.

నానియమములు

సొగసైన తలకట్టుటచే బాగా పెట్టుకొనుట కిష్టపడువాడనుగాను.

పెన్నురము, సన్ననడుము నుంటచే ఖచ్చామాత్రమే తొడుగువాడను. ఉదయము తొమ్మిదిగంటలకు దరువాతేయన్నము తిని బట్టలుకట్టుకొని చుట్టనోటనిడి యధేచ్ఛగా నూరదిరిగితిరిగి యొంటిగంటలోపున వింటికి వచ్చి బోజన మాచరించి వెంటనే విద్దురవోయి యెరుగంటలకు మేల్కొని బెద్దగురునిగాని చిన్నగురునిగాని సేవించి చిన్నగురుని గుండతో విండిన చుట్టలు గాల్చుచు నెవ్వరిని జీరికిగొనక నిర్లక్ష్యముగా యధేష్టముగ పంచరించి రాత్రి పదిగంటలలోపున భోజనమాచరించి మూడునాలుగుగంటల వర కింటిలో నెద్దియో పాడుచుంటగాని వ్రాయుచుంటగాని నాదినచర్యలు. నిడుగొండవరహాలు, బొడ్డువెంకపేశము, మొదలగు సవయులతోగూడి తరచుగ సాయంకాలముల దిరుగుచుండును. ఆదాయమున మూడువంతులు వ్యయపర్చువాడను. అప్పుడపుడు గురునకై తప్ప మరెట్టి దుర్మార్గపు ఖర్చు చేసి యెరుగను. శ్రీవ్యసనముక్రింద నెన్నడు నొకదమ్మిడియైన వ్యయపర్చలేదు. దై వకృపవలననిరుపదేండ్లవయసునుండియు బై యాటలు కట్టిపోయెను. పరశ్రీని మాతృవత్తుగ జూచుటయు ఆటపాటలవలనదప్ప నింకొక విధముగా నొకదమ్మిడియయిన సంపాదింపకుంటయు, మనుష్యులకు నేజేయుహరికధలు కృత్యియివ్వకుంటయు. బ్రహ్మణపూర్వకముగ నబద్ధమాడకుంటయు, జీవహింస చేయకుంటయు, నానియమములు. పరమేశ్వరుడు నిరాటంకముగ నావ్రతములను గొనసాగించుచుండెను. నా మతము.

చం || కలయందె తైదుమేను దోచెడి జగత్కార్యంబులుం జిత్తసం
చలత న్వాస్తవ మందుపోల్కిగనుడి సర్వప్రపంచంబు న
జ్ఞులకు న్నిక్కముగాగనంబడును బ్రాజ్ఞు ల్పూర్ణభావంబు ని
శ్చలమౌట న్దమకన్న వేరు గన రీశత్వంబు బ్రాపించుచున్.

అనియు ననగా మనఃకల్పిత మీదృశ్యమంతయుగాని వాస్తవము
కాదని ప్రస్థానత్రయము మొదలగు వేదాంతగ్రంథములు జూచుటచే

దృఢవిశ్వాసము కలిగెను. గాని రూపమున కెల్కగాని చేయునవి పంది
కొక్కుచేష్ట లన్నట్లు విశ్వాసమునకు దగు వైరాగ్యముమాత్ర మబ్బలేదు.
తత్వజ్ఞానమేమాత్రమును లేదు.

విజయనగరము మహారాజావారివద్ద నాప్రస్తావన

తొమ్మిదేండ్ల వరకు ఖైదులోనుండి వచ్చిన యొకవెలనాటినియోగి
(లింగం లక్ష్మజీ పంతులు) విశాఖపట్టణమున నాకథలువిని నాయందు దయ
కలవాడగుటచే దనకు మహారాజుగారికి గురుశిష్యసంబంధముచే మహారాజా
వారితో నన్నుగూర్చి సిఫార్సు చేసెను. మహారాజావారు నన్నుజూడగోరిరి.
ఒకనాడు దివాన్సాహేబుగారి యల్లుని యింట నాచురంగుజరుగుచుండగా
నాయందు గావేషిగల దర్బారువై ణికుడు నన్నుజూచి “యోయీ; నిన్నటి
రాత్రి మహాప్రభువు వారియొద్ద నీప్రస్తావనము వచ్చెను. హరికథకొంచెము
తెల్వి తేటలుగాచెప్పగలవని విన్నుగూర్చి మహారాజుగారితో మువ్వచేసినాను”
అనియె నందుకు “సరియేదాగున్నది” అంటివి. అందుపై నతడు “నీయోగ్య
తకొలది చెప్పినాను. ఫలానాయతనికంటె నెక్కువుగ గవిత చెప్పగలవని
యనమన్నావా లేక ఫలనావానికంటె నెక్కువుగ వీణ వాయింపగలవని
సిఫార్సు చేయమన్నావా” యని యీసడింపుగా బల్కె నందుపై జిరున
వ్వుతో “అయ్యా! ఫలానాయతనికన్న సొగసుగ గవిత్యము చెప్పగలన
నియు ఫలానావానికన్న నెక్కువుగ వీణ వాయింపగలననియు నేల మువ్వి
సేయలేదు” అంటి నందుకు తలపంకించి యత డూరకొనెను.

మహారాజావారిని దర్శించుట

మరునాడు మహారాజుగారి నెలవై నదని కోటనుండి నాకు వర్త
వర్తమానము వచ్చెను. నేనుచితముగా డ్రస్సువేసికొని చేత నొక కొబ్బ
రికాయ పట్టుకొని మహారాజుసముఖమున కేగినాడ. ప్రత్యుత్థాన పురస్క
రముగ నన్నాదరించుట కిచ్చగింపక తా ముందుగా గూర్చుని పిదప
నన్ను గూర్చొనమనుట కిష్టములేక సముచితజ్ఞులయిన ప్రభువువారు నే

సభకు వెళ్ళినతోనే తాము సభకు దయచేసి నన్ను గూర్చుండుమని యతి
మంత్రణ మొనర్చి తాముపవిష్టరైరి. పిదప ప్రభువువారికి నారికేళఫల
మును సమర్పించి

గీ॥ ఆశ్రతులపాల దాక్షి మరులయొద్ద
శౌర్యముం గోవిదులచెంత సాత్వికతయు
నెసగు నేలినవారి కభీష్టజయము
లిచ్చుగావుత సంతత మీశ్వరుండు॥

అని యాశీర్వదించి కూర్చుంటిని. పిమ్మట మహారాజావారు నాతో
నింగ్గీషున అయ్యా! మిమ్ముగూర్చి “మెద్రాన్ మెయిల్” నందలి
యార్టికీల్చూచి చాలా సంతోషించినాను” అని నెలవిచ్చిరి. పిదప నెద్ది
యైన నొకపద్యము నా కవిత్వము మచ్చుచూపించుటకై నాకు సిపార్సు
చేసిన పంతులు చదువమనియె. అపుడు విక్టోరియా రాజ్ఞిపై నే జెప్పిన
పద్యమును చదివినాడను. ప్రభువువారు మిక్కిలి సంతోషించి యాపద్యము
రెండుమార్లు తిరిగి చదివించి సభికులతో “నాహా! వీరి కవిత్వ మెంత
మధురముగా నున్నది? విన్నందుకు గన్నందు కొకలాగున్నది. రాగజ్ఞాన
ముకూడ శ్లాఘనీయముగ నున్నది” అని నెలవిచ్చిరి. పిదప నే సంతోష
ముతో వారిపై జెప్పిన శుద్ధసావేరీవర్ణమును బాడినాడ నదివిని “యింత
ప్రశస్తమైన సంగీతజ్ఞానముగూడ వీరికున్నదని యిదివరకు నాకెవ్వడును
జెప్పలేదు? సంగీత సాహిత్యప్రజ్ఞలు నిరుపమానముగ నున్నవి. కనుకనే
యింత ప్రసిద్ధి వచ్చెను” అని ప్రభువువారు సంతోషించి నాతో “మీ జన్మ
భూమి యెద్ది? మీ రెచ్చట విద్య నభ్యసించినారు?” అని యింగ్గీషున
నెలవిచ్చిరి. అందుకు “మహాప్రభూ! యేలినవారి తాలూకాలో జేరిన
యజ్ఞాడ నా జన్మస్థానము, మరియు నేలినవారి కాలేజీలో జదువుకొంటిని”
అంటిని. “అందుకు నాకు గర్వముగ నున్నది” మహారాజావారు పొంగు
టకు నా కెంతయో హర్షమయ్యెను. పిదప వారిపై నే రచించిన భైరవి,

ధన్యాసి స్వరజతులను బాడి నాటకురంజిస్వరజతి పాడుచుండగా గొంతవ
రకు విని సభనుండి లేచిపోయి తిరిగి పెద్దగురుకటాక్షమున జోగుచు వచ్చి
నా చెంత గూర్చుని “యాగుమాగుము” అని గద్దించుచు నాపై గావేషి
వహించిన ముసలివైణికుడు కోపముతో నన్ను జూచి “నిన్న నేమంటివి?
నీతో సమానముగ గవితచెప్పగలవారుగాని వీణవాయించువారు గాని
యిచ్చటలేరంటివి కావా? యనె నతనికి బ్రత్యుత్తరమిచ్చుట కిచ్చగింపక
నే నూరకుంటిని, అంతబోక యావైణికశిరోమణి కనుల నిప్పులు
రాల్చుచు “నీ వట్లనలేదని యీ వీణపట్టుకొని ప్రమాణము నేయుము.”
అని చెంగటనున్న ప్రభువువారివీణ నాయొద్దకు ద్రోసెను. అంత ప్రభువు
వా రతనితో “ప్రమాణము చేయవలయునాయేమి? అట్లనియుండవచ్చు
నెవరిప్రజ్ఞవారిది. రామాయణములో విడకలవేట్లాటవలె మధ్య నీపోట్లాట
యెందుకు? అబద్ధమాడుట కిష్టములేకత డూరకొన్నాడు” అని నావై పు
జూచి -

కం॥ కులశై లంబులు దలకిన

జలధులు నింకినను సూర్యచంద్రుల సన్మం

డలములు నేలం దొరగిన

పలుకడబద్ధంబు సత్యవాదిగుణనిధి”

యని చదివి “నే రచించినాడ దీనిని” అని నెలవీయగా వెంటనే
యాపద్యమునే జదివి “సౌగసుగ నున్నది పద్యము” అంటిని, నాయేక
సంధాగ్రాహిత్యమునకు మహారాజుగారు మిక్కిలి సంతోషించి “యిట్లొక
సారి విని పద్యము తిరిగిచదువుట మిక్కిలి దుర్లుభము” అని శ్లాఘింప
మరింతయుడికి యావైణికసార్వభౌముడు “మహాప్రభూ! వీడుమిక్కిలి
పొగరుబోతు. వీడు మిక్కిలి పొగరుబోతు. వీనికి బుద్ధిచెప్పవలయును.
రావణాసురునివలె మా బోంట్ల వీడు బాధించుచున్నాడు” అని నా వై పు
దిరిగి “యోరీ! బేవఖూఫ్ చూడు నిన్నేమిచేసెదనో” యనియె. నందు
కసహ్యముతో నప్పండితోత్తమునకు మారుబల్క నుద్యుక్తుడనగు నన్ను

నా ప్రక్కనే కూర్చున్న కారేజీప్రొపెసరు వంగమాధవరావునాయుడుగారు నాకు సిఫార్సుచేసిన పంతులు తమహస్తాగ్రంబుల జాటుగా నావీపు స్పృశించుచు “నువ్వేజీంపుము మారుపల్కవద్దు” అని సంజ్ఞచేయుచుండిరి. నాడు రాజసభలో దర్బారుపండితులు కోటయిలాకా గొప్పయుద్యోగులెల్ల యుండిరి. నే నెట్లు మహారాజసమక్షమున బాడెదనో యని పలువురు గుమిగూడి సభచాటున నుండిరి. పిదప ప్రభువువారు నా ప్రతికక్షిని జూచి “యోయీ! చాలు నూరకొమ్ము, రసముగాబాడుచుండగా నీయల్లరి యెందు కతడు స్వతంత్రుడు, మైసూరు మహారాజుగారిచే ప్రజెంట్లు పొంది దేశములు దోచి జీవించుచున్న యతనికి మనబోంట్లు లక్ష్యమా” యనియె. పిదప వెద్దగురునివశమున నేడ్చుచు నావై జీకోత్తముడు “సరియా, మహాప్రభూ, మీరిట్లు వీనితరపున మాట్లాడినచో వీనికి మరింత గర్వము హెచ్చును. వీడు చోడవరములో నా బంధుమండలిచెంత నా కవిత్వమును దూషించినాడు. పై నెక్కడనైన సభలలో మేము పనిచేయుచున్నపు డడ్డపడి శృంగభంగముగా మాట్లాడుచుండును. వీలినవారి సమక్షమున వీడైన నుండవలయును. నేనైన నుండవలయును గాని యుభయులముంటయిక మీద జతపడదు” అనియె. అప్పుడు నే నా వై జీకునితో “అయ్యా! మీరు తండ్రివంటివారు. సర్వజ్ఞులగు ప్రభువులయెదుట నెద్దియో లేనిపోని క్రోధము వహించుకొని యిట్లాడుట ధర్మముకాదు. అంటిని. పిదప మహారాజుగారు సభ చాలించిరి. ఎవరిమట్టుకు వారిండ్లకేగినారము.

దర్బారులో విద్వాంసులు ప్రభువు వారితో నాపై మన్నిసేయుట

కోటలోని సంగీతజ్ఞులందరు గట్టుకట్టి నాకేమియు సంగీతజ్ఞానము లేదనియు సాహిత్యజ్ఞులందరు నాకేమియు సాహిత్యజ్ఞానము లేదనియు నదివరకు మహారాజుగారితో జెప్పుచుండిరిగాన దమమాట నిర్వహించుకొనుటకై చిద్రములు వెదకి నన్నాదవిపించుటకు నిశ్చయించుకొనిరి. తమ్మునుసరించి తిరిగిసచో నడుగువ ద్రొక్కుట, నిర్లక్ష్యముగ నున్నయెడ

విరోధించి యెగ్గునేయుట, యీ పండిత సమాజముయొక్క నై జమని పోల్చుకొంటిని. ఒకనాడు నాకుసిఫార్సుచేసిన పంతులుపై నొకసీనపద్యము చెప్పినాడను. అతడు మిక్కిలి సంతోషముతో మహారాజుగారి కాపద్యము చూపెను. ఆ పద్యములో దప్పన్నదవి పండితులు ప్రభువువారితో మన్ని చేసిరి. నాయందు గావేషిగల వైణికుని మొగమాటమున నన్ను బిలిపించుకొంట మానుకొన్న ప్రభువు వా రాపద్యము నావలనవిని నాసాహిత్యము పరీక్షింపగోరి నన్ను బిలిపించిరి.

నేను దర్శనమునకు వెళ్ళినతోనే ప్రభువువా రింగ్లీషున నాతో “అయ్యా! మీ వంటి గొప్పకవిని నేనిదివరకు జూడలేదు. మీరు తత్వజ్ఞులు. మీ సంగతి కేవలసాహిత్యజ్ఞులుగాని కేవల సంగీతజ్ఞులుగాని ఇంగ్లీషు విద్య తెలియని యుభయజ్ఞులుగాని యెరుగజాలరు. ఈ పండితుల అసూయను మీరు లక్ష్యము నేయవద్దు. ఏదీ పండితులుగారిపై చేసిన పద్యము చదువుడు” అని నెలవిచ్చిరి.

సీ॥ ఆఖిల లోకవ్యవహార ధర్మంబుల

నడిపింప జాలిన నల్లవేల్పు

జగము పై నొరిగియు జలియింపని ఘనుండు

వానగాలులకు బర్వతముబోల్చి

యని చదువుచుండగా “అగుడు త్వార్థకము భిన్నకర్తృకముగా బ్రయోగించినారు కదా యందుకు లక్ష్య మగపర్చెదరా లేక తప్పని యొప్పుకొనెదరా!” అని నెలవిచ్చిరి. అందుకు “మహాప్రభూ! త్వార్థకముభిన్నకర్తృకముగానుండుటకు లక్ష్యమగపర్చెద నొకగంటలో మన్ని చేసెదను” అంటిని. అక్కరలేదుసావకాశముగామీరులక్ష్యము కన్పర్చ వచ్చును. అని నానాంశములపై నే రధించినపద్యములు చిత్తగించుచు నొక వైష్ణవకవిశిరోమణిని జూచి “స్వామీయెట్లున్న దితని కవిత్వము” అని నెలవివ్వగా నక్కవిసార్యభౌముడు తలయూచి “మహాప్రభూ! ఈతని

తెనుగు కవిత్వము విజయవిలాసకాశుని కవిత్వమువలె నిరుపమానముగ నున్నది, సంస్కృతమెట్లుండనో" యనియె అప్పుడు ప్రభువువారు నాతో "మీరుభయభాషలలో నిరుపమానముగ గవిత చెప్పగలరని బ్రహ్మణ్యులైన రామానుజాచార్యులుగారు చెప్పిరి. ఏదీ మీసంస్కృతపద్య మెద్దియైన జదువుడు" అని నెలవిచ్చిరి. అప్పుడు

శ్లో॥ న సా జయతు శూన్యవాక్ తవ మమేవ సంతాపయుక్

అని నేరచించిన శ్రీకృష్ణజననమను సంస్కృతయక్షగానములోని వసుదేవుడు కంసునితో నన్నవాక్యమును జదువుచుండగా 'త వ చ మే చ సంతాపయుక్' అనియన్నచో బాగుండుననివై వైష్ణవకవీశ్వరుడనగా "స్వామి యిదివరకు సంగీతమున వైణికశిరోమణిగా రొక చకారము పెట్టిరి. కాని కవిత్వమున దామురెండు చకారములు పెట్టుట మరింత వింతగా నున్నది. తమ దిద్దుపాటుతెల్వి మిక్కిలిశ్లాఘ్యము" అనగా ప్రభువువారు ప్రక్కలు వట్టుకొని నవ్వుచుండగా కవిస్వామి తెల్లపోయెను.

పిదప ప్రభువువారి నెలవందికొని వైష్ణవకవియు నేనును గలిసి మేడదిగి వచ్చుచుండగా, నే మహారాజుగారి సమక్షమున నుండగా రా నుత్సహింపక క్రింద గనిపెట్టుకొన్న వైణికశిరోమణి నన్ను జూచి "యోరి! తమ్ముడా పూర్వము సంగీతసాహిత్యముల ప్రసిద్ధిగాంచిన శిష్ట కృష్ణమూర్తివలె నీవసమానప్రతిభ కలవాడవని నే నెరుగుదును. దండె పట్లు పట్టగలవా?" యని పెద్దగురునివశమున జోగుచు నన్ను జెయిపట్టు కొని లాగ జొచ్చెను. అతడు మిగులబలాధ్యుడైనప్పటికి వివరుడై యుంటచే నే మెలపున దప్పించుకొంటిని. పిదప వైష్ణవకవిశిరోమణి నాతో "అయ్యా! మీకవిత్వమువంటి సొగసైన కవిత్వ మిదివరకు నే జూడలేదు" అనియె. అప్పుడతనితో "అయ్యా! యిమాట మహారాజుగారి యెదుట చెప్పిన నెంతబాగుండును!" అంటిని, అందుకు "మాకుడ్డిదారుల సంతోషపెట్టుటకై మిమ్ము బాహుముగా మెచ్చకుంటిని" అనియె నప్పుడు

నాతో నే “నాహా! యింతటివయోవృద్ధులు. జ్ఞానవృద్ధులుకూడ సత్యమాడ నొల్ల కుంటకలిమాహాత్మ్యము కాబోలనుకొంటిని.

మరునాడు మహారాజులుంగారి దర్శనమునకు బోవుట

మరునాటికి మనుచరిత్రములో క్షార్థకముఖిన్నకర్తృకముగానుంటు కుదాహరణము వెదకినాడ. మరియు భారతములోగూడ నొకలక్ష్యము దొరికెను. కోటలో వీణలగదియొద్ద బండితు లుందురు. “నృమాంసంబు కూడై యేనెట్లు భరించువాడ” నని మనుచరిత్రముమందలి యుదాహరణమును, “రాహుకంఠముతెగి దేహము ధరణి బడియె” నని భారతలక్ష్యమును గన్పర్చగా మహారాజుగారు పండితులందరియెదుట “నారాయణదాసుగారి సాహిత్యము ప్రశస్తమైనది” అని ప్రశంసించిరి. పిదప వీణావాద్యమున ద్రుతకాలవికారదుడును వైణికగురుప్రపౌత్రుడు నగు నొకనాయీడు వైణికునకు నాకు జోడిచేసి మరునాడు వీణవాయిం పించెదమని ప్రభువువారు నెలవిచ్చిరి. కాని యావైణికు డెందుచేతనో గాని పదేనుదినములవరకు గోటకు రాలేదు. బహుశా నాతో బల్లవి వాయించుటకు జంకెను గాబోలును. మరియు నెలలవరకు మహారాజు గారి సభకు నేబోవ తటస్థించ లేదు. అంతట నాతోగలహించిన వైణిక శిరోమణి కాలధర్మమందెను. మరి నాలుగుదినములపిమ్మట మహారాజు గారు నను బిలిపించి యాశుధారగా “మానము ప్రేమ లజ్జయును మాటికి బోరగ బ్రీతి మీరెడున్” అనుసమస్యయిచ్చి పూర్తిసేయుమనిరి. వెంటనే

ఉ॥ సానులయొద్ద నిచ్చకముసల్పచు లొంగుచు నుంట కర్ణమౌ
దానము నేయకుంటకు వృధాదినము ల్పరిపుచ్చుకొంటకున్
జ్ఞానియు జాణయైన తననాధుని గన్గొనునప్పు ధార్యకు
న్మానముప్రేమలజ్జయునుమాటికిబోరగబ్రీతిమీరెడున్॥

అనిచదువగా నబ్రమంది నన్ను జూచిరి.

టౌనుహాలులో మహారాజులుంగారిని దర్శించుట

ఒకనాడు కోటకు బోవుచుంటిని. భాగవరపు సూర్యనారాయణయు కాకినాడపంతులను నింకొకయతడును గలిసి గుఱ్ఱపుబండిపైనుండి కోట పడమటద్వారమార్గమున బోవుచుండగా నెచ్చటికి దయచేయుచున్నారేమి వింత లని యడిగినాడ. అందుకు నైరుబోవుచున్నామని చెప్పిరి. మహా ప్రభువారు కోటలో లేకుంట తెలిసికొని నేనుగూడ గోటపడమటిద్వారమున బోవుచు టౌనుహాలులో మహారాజుగారి జాయంటుమేనేజరుగారికి “దివాన్ బహద్దర్” టైటిల్విచ్చినందుకు సభ చేసిరన్నమాట విని యట కేగినాడను. నన్ను గాంచినతోనే నమస్కరించి ప్రభువువారు తమచెంగటి కుర్చీపై కూర్చుండుమని నెలవిచ్చి దొరలను దొరసానులను నాదరించుచుండిరి. అంతట దూరముగనున్న భాగవరపుసూర్యనారాయణ నన్ను సభనుండి లేచిరమ్మని పిలుచుచుండెను. నే వినిపించుకొన కుంటిని. అది విని ప్రభువువారు “ఏమది మిస్టర్ నారాయణదాస్” అని నెలవీయగా “వాడు నన్నురమ్మని తొందర బెట్టుచున్నాడు” అని యంటిని అప్పుడతనితో “నారాయణదాసుగారితో నేడు నాకు బనియున్నది” అనిరి. పిదప సూర్యనారాయణ కాకినాడ పంతులు మొదలగు కోటయుద్యోగులందరు విండ్లకు బోయిరి. మహారాజును వారి ప్రైవేట్ నెక్రీటరీయగు నొక యురోపియను మరియుద్దరు ముగ్గురు చిల్లరిగుమాస్తాలును కొందరు పూస్తును నేను మాత్రమే మిగిలియుంటిమి. రాత్రి యెనిమిది కావచ్చినది. అప్పుడు ప్రభువు వారెంతో యనుగ్రహ పూర్వకముగా నాచేయి పట్టుకొని ప్రైవేటు నెక్రీటరీతో “మనయందరి కొక్కకన్నే యున్నది కాని యితనికి రెండుకన్నులున్నవి. సంగీతసాహిత్యముల నిరుపమాను డీయూర నితనివలె సౌగంధ్య గవిత్వము చెప్పగలవారు కాని సంగీతజ్ఞులుకాని లేరు” అని నాతో “ఈ దొరగారు తెనుగులో ప్రొఫెసర్లు” అని నుడివి రండు “కాలాగునా” యని యాశ్చర్యముతో దల యూచితిని.

నా మాట

అజ్ఞాదనాపుట్టు - నట్టుకుప్పమ్ము
 నా తలిదండ్రులు - నరసమ్మచేస్తు
 ఆది భట్టుంటి పే - రయ్యవార్లేను
 పదువునకాభర - ద్వాజుడె మొదలు
 నాల్లేండ్ల యీడున - నాకెల్ల చదువు
 లబ్బెదమంతనే - నరసిన కొలది
 నేబుట్టులయకాడ - నేమాటకాడ
 నాటపాటల మేటి - ననిపించుకొంటి
 నా కెదుర్లేదికే - నాడులనైన
 వేవేల మందికి - వినుచునాగొంతు
 గజ్జి విప్పెదరేయి - కడముట్టబాడి
 యందగాండ్రతలక - ట్టందురు నన్ను
 ఎకిమీండ్రకానుక - లే గొన్న వాడ
 దోడాలమైసూరు - దొరనాకువేసె
 నాకంకినీడు పెం - దేరమ్ము దొడగె
 గైకొందు నెలకు రొ - క్కము నూలువిజయ
 నగరేలుగొప్పతే - ండ్ల నెనరువలన
 పారపి, వేలుపు - పలుకింగిలీసు
 తెలుగు వ్రాసినదవు - తెలివి నాయాస్తి
 నాయన్న పేరన్న - నా చిన్ననాటి
 నుండియున్నలిసినే - నున్నాడియాడి
 యింతడాకనుకట్టు - మెలమిగొనెదము
 పదునాలుగేండ్లపై - బడియింగిలీసు
 మొదలిడినే ఎప్పే - ముగియించినాడ

పదునెన్నిదేండ్ల - సర్వము మొదలాట
 పాటమాటలబట్టి - బ్రతుకుచున్నాడ
 కన్యాకుమారిక - లక్ష్మతాలవఱకు
 నఱవ, కన్నడి, మల - యాలి, బంగారి.
 తెలుగుసీమల మెప్పు - తెచ్చికొన్నాడ
 ఈవికాండ్రందప్ప - నెవ్వరేని
 చీరికిన్గొనమంచి - చెప్పెడిపట్ల
 నాయంతనేర్చితి - న్జదువులనెల్ల
 నాయడ్గులొత్తివం - దలుమను చుండ్రు
 ఇంచుమించిపుడెబ్బ - దేండ్లు నాయీడు
 గాని యిప్పటికినే - గట్టెదనజె
 నలుమాటలల్లువాం - డ్రన్నాటిమీఱ
 హరికథామృతముకై - యాముతారకము
 కలగల్పు తెనుగుగా - కాళిదాసేక్కిన్
 యరుల యందములు ప్రహ్లాద మొదలుగ
 బదకొండు హరికథల్ - బాటసారూర్య
 పత్యవ్రత, ముకుంద - పతకముల్మాడు
 సారంగ నాటక - చ్చతెలుగుతోడ
 నూర్గంటి వేలుపునుడి - పెరుమాళ్ళ
 వెయిపేర్ల వినకరి - పెద్దమొక్కుబడి
 విడిసీమతెలుగున - వేలుపునంద
 గౌరు పెండిలియు మ ర్కయ్య చౌకల్లు
 తరుణముకొలదిగా - డబ్బులెన్నెన్నో
 కలిగి నెత్తురు - గంటి యేడాది
 తూపు చుక్క నెలయం - దున బూదెరేయి
 పదికంగులకునెల - పట్టుతోయమున

నేచదువులనై - సతెన్నువారి
 కన్నఁగన్నకు - లెక్కడనై నలేదు
 తనుఁబాఁ బొగడుకొంట - తన్నకున్నట్లై
 ఊపిరిపైదీసి - యున్నంతవఱకు
 నా తలవంపుల - న్జాటుకోలేను
 నాతప్పులన్నాచు - నాయిలువేల్పు
 మగయాడు పెండ్లిండ్లు - మానుకోవలయు
 వేలుపు నుడువుల - నివిడనాడవలయు
 పొత్తుగానెల్లరి - ముగమనవలయు
 నాయింపువ్రాతలు - వదలుకోవలయు
 మై వంచి యందఱుం - బాట్బడ వలయు
 ముది, పిన్న, యవిటులఁ - బ్రోవఁగా వలయు
 నాయైపులన్నాచు - నాయిలువేల్పు
 మానక పెండ్లిండ్లు - మానుకోవలయు
 నంజుడు, త్రాగుడు - న్మానుకోవలయు.
 నా మాటలను విని - నన్నేలు గలుగు.

పూజా పుష్పములు

[శ్రీదాసుగారి గురించి వివిధ కవులు వ్రాసిన ప్రశంశా పద్యములు పరశ్కృతముగా నున్నవి. అందు కొన్ని మచ్చుతునకలను మాత్ర మిందు పొందుపరిచితిమి. సం.]

సీ॥ కమ్మ కల్కండతు - నక్కలఁ దెల్లుఁ బల్కుల
నాని కుట్టిన పెద్ద - గోనె సంచి
లలితమైనట్టి యలంకారముల నేతి
దాచిన మేలిదం - తంపు పెట్టె
నవరసమ్ములఁ గూర్చి - నవకమ్ము చెడకుండఁ
బాకమ్ము పట్టెడి - బందడమ్ము
శ్రమపడి భక్తిర - సమ్మెంత బేదినఁ
దలుగుఁ జూపని యమ్మ - తంపు బావి

వివిధ భాషా సకల శాస్త్ర - నవరసములు
బాలించిన బంగారు - పూలసజ్జ
కాదె నీ బొజ్జ యజ్జాడ - యాదిభట్టఁ
వంశ పావన శ్రీ శార - దాంశ భవన॥

సీ॥ భవదీయ గేయకా - వ్యాసురాగ ఫలభుక్తి
బ్రతుకు శిష్యుల నమ - స్కృతుల ముంప
వాగ్మయ ద్రవ్య సం - పాదనపరులు, నీ
గ్రంథ నిధానము - ల్గని జెలంగ
బహుకళాన్వితుడు మా - వాడని స్వీయ వం
శోదధి మిన్నంద - నుబ్బిపోవ

నిను యశశ్శాలి పు - త్రుని జూచికొని పొంగు
భారతమాతగ - ర్చంబు పెరుగ

విజయనగర పురాకృత - విపుల పుణ్య
రాశివై యొప్పితివి తెన్ను - దేశమునకు
వర్ణ మునకు స్వశాఖకు - వంశమునకు
వాసి గడియించితివి హరి - దాసమణివి॥

సీ॥ ముసలి జబ్బల నొప్పి - పొందదా, యెడలేక
జననమస్కృతులందు - కొనెడి వేళఁ
పీకవా కాళ్ళు నీ - ప్రియుల యోగక్షేమ
మారయ యందంద - యాగి నడువ
నిల్చినా యోర్మియం - తే వాసు లెడనెడ
నాగి విన్నే వేవో - యడుగునపుడు
చెదరదా బుద్ధియా - సేపుననే సృష్టి
వరిశీలనా క్రియా - పరిచయమున

అయిన నెన్నది రెండు నా - యయిదు వంద
లిండు నామేను రబ్బరు - బెండు నుండ
టంచు హరిగాన మొనరింతు వొర ముదిమి
దేనికో చెప్పలేను ను - థీ వరేణ్య॥

సీ॥ పండితాఖండల - శాండ మండిత మండ
లాధీశ సభలయం - దలమిఁకొనుచు
పట్టభద్రుల హస్త - పద్మమ్ములందున
నచ్చ తేనియొబోలి యానఁబడుచు
దాస వేషమునను - దర పోషణము నేయు
దట్టి దేబల నోళ్ళ - నుట్ట పడుచు

నల యయోధ్య బయళ్ళ - నాడెడి వేతల
చిన్నిమోముల నుండి - చింది పడుచు

దీరుబడి వేళ బొంకుల - దిబ్బమీద
గడపు సారదులకుఁ గూడఁ - గమ్మనగుచు
మలయుచున్నది నీదు వాఙ్మయము సుకవి
యరయ కవి జన్మ సార్థక్య - మదియ కాదె॥

సీ॥ ఆపాటి యీపాటి - యవధాని యధికారి
యగునెనీ ఋక్సంగ్ర - హమ్ము కొరుక
వట్టి "ఎమ్ - పి" - తలం - బట్టునే నీ నవ
రస తరంగిణి లోని - రస కణంబు
పాణినితో నెంతో - పాతఱికము లేక
తాఁకఁ గలారె నీ - తారక కృతి
పారసీతో నాల్గు - బాసల మున్ని నీ
యుమ్మర్ కయామ్ చేత - నూనవలయు

బ్రహ్మవా! మగరూపునఁ బరగువాని
రాణివా! కానిచో నిట్టి - ప్రతిభ గలుగు
నృహరికై నాల్గు మూలల - నెమకుచుంటి
నేడ మన్నాదొ సత్కవీ - నీవె తెలుపు॥

సీ॥ నవనవమై యొప్పి - నవరసంబుల నూరు
నూయి యదార్థ రా - మాయణంబు
ఒకసారి చదివి బు - ట్టకు చేర్చఁదగినదా
కేవల సుధ జాన - కీశ పథముఁ
తాతిగుండె విడిక - రంగదే జాలిచేఁ
జదివెనా నీ హరిశ్చంద్ర చరిత

బెడిపె నున్నేలి కొర్ర - త్తడి గాఁగ మన్నదే
వెలలేని నీదుసా - విత్తి నుద్ది

ఎన్నని వచింతు నీ కృతు - ల్గన్నవాని
కవియె, నీకీవె, సాటి, గు-ణాలయములు
నీదు కృతులంట యొక వింత - గాదు సుగుణ
భాసమాన నారాయణ - దాన సుకవి॥

నీ॥ నాటు తెల్గునఁ బొల్లు - మాటలు లేని, యా
లలితాంబ వేయిపే - రుల బెడంగు
తెలుఁగు మాటల పాత రలులేని బుద్ధుల
కందని వేలుపు - వందముద్దు
తెన్న పోకడలకు - దెన్ను దిద్దిన చిన్ని
గవరమ్మ పెండిలి - కతసౌబంగు
ఇది తెల్గు పారసీ - కదె యన్నయట్లు రా
ణించు నుమ్మర్ ఖయామ్ - నీటు తెనుఁగు

తల్పవే తెన్న నెత్తురు - తెన్న నాల్క
తెనుగు తెగువయునుఁ దెనుగు - దనము నీవె
యనుచు నొకపాటి మానిసి - పనువె తెలుఁగు
మీసఁ మనఁగ నారాయణ - దాసనీది॥

నీ॥ సాడి వెన్నెలలుపై - పైఁ బర్వగాఁ జేసి
బత్తి మిన్నేటికా - ల్వలను ముంచి
తెల్వి బోతుల మంచి - తెన్నుల నడిపించి
నడతల కందువల్ - నచ్చఁ జెప్పి
మనసున బైరాగి - తనముపై పొఱఁగించి
జగము చిల్చుకములు - చక్కఁజూపి

ప్రామిన్కుఁ గొవలలో - పలి తెల్విఁ గాన్పించి
 తలఁపు దొడుల నట్టె - నిలువరించి
 యేడిపించి. నగించి. మే - శృన్నో శేసి
 యెన్నిపెట్టులు వదిలిన - నిన్నె యెదుటఁ
 బెట్టు నీ కల్పముల కూర్పు - గుట్టునకె
 తెలియు నీ కొల్చు తల్లి కి - యెలియు నేమొ॥

సీ॥

కృష్ణ లీలా తరంగిణి యోగి దాటిన
 ధీర నారాయణ - తీర్థ తోడ
 అష్టపదీ నావ - నధివసించి భవ వా
 ర్ధిని వరించిన జయ - దేవుతోడ
 అధ్యాత్మ రామాయణాకాశయానన
 సద్గుణై న శేష కవితోడ
 నాదాక్షరోపాస - నడరినీడిన, దీక్షి
 తత్యాగయాది భ-క్త తతితోడ
 వావియో. చెల్మియో, గురు - భావమొ తొలి
 వఱల కుండిన నీవంత - వాడ వగుదె
 అట్టిదే సుమ్మ యీమన చుట్టరికము
 భావము గ్రహించి తన్ముమా - దీపనలిడి॥

సీ॥

వాణీకుడంచు నం - భావించిరే కాని
 వీణాది వాది త్ర - విధ మెఱుగునే
 వెన్క దాశము నూవి - వేయంగలడు గావి
 కమనీయ నర్తన - కళ యెఱుగునే
 వేల్పు పెద్దను పేరు - పెద్దయే కాని ని
 చ్చట వూజు నందెడి - సౌఖ్య మేది
 తా శతానందాఖ్యఁ దనరుఁ బోనినోల్పి
 శశ శతానంద ద - శక్తి యేది

కేవల పితా మహుండ తఁ-డివు హరిక
 రా పితామహుండవు కళ - ధన్యమాన్య
 ఒక్క బ్రహ్మత్వ లయల నీ - కుద్దియైన
 నుభయులును మాకు ఁ బూజాల -యులు మహాత్మా॥

సీ| దానాధరమ. దేవ - తత్తిమా పాడు దోఁ
 గుత్తుకలో దూరి - గోసు పెట్టు
 వాయుఁ డారే కాంజ నేయుఁడా నృత్య పుం
 దఱిని మేనికిఁ జుల్కఁ దనము నిచ్చు
 భరతుఁడా నందికే - శ్వరుఁడ నీకెర విచ్చు
 నందఱ నుబ్బించు - నభినయ కళ
 కారదయా పరా ఁ శక్తియా నీ నల్కఁ
 దాండవించుఁ గదాక - ధనము వేళ

నారదాంశ ప్రహర్ణావ - తార మవనఁ
 జాలఁగాషాయ పటజటా - జాల రహితు
 విన్ను నారాయణాంతుఁగా - నిశ్చయింతు
 దై వబల ధన్య శ్రీహరి - దాస మాన్య॥

సీ॥ ఉత్సాహశక్తి నీ - వొడ లెఱుంగక రస
 జ్ఞాకర్షణ క్రియ -ల్పడుపుచుండ
 నాయారసంబుల - లను సభాస్థారు
 లాహాయి లాహారి - నణఁగియుండ
 నీ శిక్షఁగొన్నాళ్ళు నెగడిన విష్యులే
 ప్రక్క పాటను దడఁ బడుచునుండ
 గానంబు తాళం, బగణ్యంబు గాఁగ మ
 దైల గాని ప్రేగులు - తెగుచునుండ

నాల్గు భాగము లెఱిగిన - నాధులచట
నుండవలెఁగాని యింకనే - ముండిపోవు
నఖిల మానచదరసమగ్న - మగునుగాదె
ధన్యుఁడా శ్రీహరి కథాపి - తామహుండ॥

సీ॥ కథనానఁ గ్రొత్త పో-కడలంచుఁ జొప్పించి
పప్పున గల్వైచు - వారిఁగాంచి
విరిదండతో థక్త - వేషంబుతోనిల్చు
కథనా సమర్థుల - కష్టమెంచి
యే చాటువులొ నడ్డు - నిరికించి మాయస
ల్పపస యిండను దారి - పాటుజూచి
కడముట్టఁ జిరుపెట్ట - కథలతో నేనేల
విడి సాముఁ జేయుగా - రదుల నరసి

అకట హరి బోలుఁ గూడమా - యలకెదిగిరి
స్వార్థపరలాభమే స్వరా - జ్యముగ మారె
ననుచుఁ గన్నీరు వించెద - వడ్డరాని
కాలదోషమ్మునకు మందు - గలదె సుకవి॥

సీ॥ విద్యన్ముఖంబుల - విడఁజేసి పొందిన
గండ పెండారము - ల్గానరావు
అవసీక్ష్వరుల మెప్పు - లందికై కౌన్నదు
క్కాలువ లెందు గో - చరము కావు
తన పెట్టుబడి కొంత - తగులకవచ్చు సిం
గవుఁ దల కడియాలు - కానరావు
విబ్బరమైన పాం-డితి చూపె గడియించు
మెడలు చాల్చుఁగఁ దగు - మెడలులేవు

ధన్యుఁడా యొక్క నీచోటఁ దక్కనెందు
 వాతలిడుకొన్న చిటునక్క - వ్యాఘ్రమగునె
 యీఁకలంటించుకొన కాకి కేకి యగునె
 వేసముననె నారాయణ - దాసుఁడగునె॥

సీ॥

అన్నాఁడు పోనిన్ను - హరికథా వర్తకుం
 డని యసూయాగ్రస్తుఁడైన పలువ
 మన్నాఁడు పో చాటు - మాటు ననితఁ డెంత
 యని కంటఁ బడలేని - యదురుగుండె
 కన్నాఁడు పో యొక - కంటితో నీ పచ్చ
 కనలేని యొక యక్షగాన కర్త
 తిన్నాఁడు పో బుల్పు - తీరంగ మొట్లు ని
 న్గని కాలు ద్రువ్విన - గాయకుండు

అలికి సంపంగియును లొట్టి - యలకుమావి
 చివురు రుచియించునే నీకుఁ - జెడినదేమి
 కలుషమే దక్కె వారికి - కాల వక్ర
 గతుల దా-తప్పు బుధనుత - గాయకమణి॥

సీ॥

ప్రాఁత మాటల కవి - త్వమట దాసుని దది
 తన గొంగడిని జూచు - కొనని మాట
 ప్రాఁత బానీలోని - పాటంట దాసుని
 దది, తమ కబ్బిని - యట్టి యేడ్పు
 కథ చెప్పుచో నృత్య - కష్టమెందుల కంట
 తన సొట్టలెవి పెట్టు - కొనెడి మొట్ట
 దాసు మాటల మోటుఁ దనమె కన్నడు నంట
 యున్నదన్నను నరుం-డుడికి చచ్చు

నోరు చెడెఁ గాని పాప సంభారులకును
ఘనుల విద్యాయశోధన - గౌరవమ్ము
లంత మాత్రమ్ముననె తమ - కబ్బు నటవె
గుణము లెన్నుట కలితోనఁ గొఱత సుకవి॥

ఉ॥ శాశ్వత వస్తువుం దెలిసి - సంస్కృతి డాఁటెడి దారి చూచి యీ
విశ్వము సంతరించు హిత - వృత్తిని, నీ రచియించు సత్కృతుల్
శాశ్వత సుప్రతిష్ఠఁగనుఁ - జంద్ర విభాకర తారకాశితో
విశ్వమయుండెఱుంగఁడటె - విద్యదమాయక కావ్య కష్టముల్॥

సీ॥ బడులలో నిర్బంధ - పాఠమైగానంబు
రాణించు దినము దూ - శమున లేదు
గాన సాహిత్య సం - గతియె యోగంబని
ఘన బుద్ధులకు వచ్చు - దినము వచ్చు
కావ్యంబనఁగ యక్ష - గానమేయని కళా
నిధులెన్ను జెన్నెల - నిశలు వచ్చు
బాలు రొజ్జలు "డి-ఇ-ఓ"లును యక్షగా
నమును బూజించు కొ-లమును వచ్చు
క్షీణయుగమునఁ బేరిచి - గేయకృతుల
లేఖిసి చొరము చూప - లేనివారి
కొలలు తొలఁగు దినమ్ములు - కూడివచ్చు
కాలగతు లొక్క తీరువి - కావు సుకవి॥

చ॥ గ్రహముల నానవెట్టగఁల గండఁడు రావణుడై న ద్దురా
గ్రహ శనిగాని పట్లఁ దన - గాటము చెల్లకపోయె నీవొ; యా
గ్రహములు మంచి చే నొలవు - గా, సుగమిచ్చుచు సంతతంబను
గ్రహదము లొట నిల్చి గుడి - గట్టితివొర. జగద్దితంబుగా॥

సీ॥

శ్రీ పూష వాద్వంస్య - భూపవరస్మారి
 కానందదాయని - యైన పోలు
 పండిత మత్తేత - పాద విన్యాస పా
 వన వీధుల మరెడి - పట్టణంబు
 బహుకళానాథ శో - భా ద్యోతకములు క
 కాలలొప్పెడి - లలితపురము
 తుంబుర నారదా - దులఁ బంతగించెడి
 గాయక వరులొప్పు - కటకవరము

వివిధ విద్యలయందు - దిగ్విజయులైన
 నీదు స్థానిక యొక చోడ - నిల్పినపుడె
 విజయనగరంబు సార్థమై - వెలయు సుగుణ
 భాసమాన నారాయణ - దాస సుకవి॥

సీ॥

భవ కారకాభ్యాన - ఫణితి నిస్సమ శక్తి
 వగు నీకుఁ బూజ్యుడ వైన నీకు
 ఆ శాంత విశ్రాంత - హారీ యశశ్శాలి
 వగు నీకు సరసుడవైన నీకు
 భారతీ స్తన పయో - ధారాత్త బలశాలి
 వగు నీకు - గుణమణి - వైన నీకు
 ఆ బాల పండితా - త్యానంద సందాయి
 వగు నీకు నిప్రుడ - వైన నీకు

నమర నీశ్వర సత్య - నారాయణ కవి
 నూలి పోగులఁ బోలుప - ద్యాల మాల
 విబుధ చంద్రుడ వని భక్తి - వెలయనిచ్చె
 వయసు గొనుమయ్య జేజేల - డనుపుమయ్య॥

సీ॥ కల్పనా సమనల్ప - శిల్ప చాతురి జూపి
 చవుల గూర్చెడి బాట - సారి సాక్షి
 సకల భాషా విశే - షా భ్యాసమునకు న
 త్యద్భుతంబు మరుక - యాము సాక్షి
 అడిన మాట స-త్యంబై న దన యథా
 ర్థమైన రామాయణమ్ము సాక్షి
 పదములన్ రసముట్టి - పడునన్న. వన్నె తె
 క్కిన నవరస తరం - గిణియె సాక్షి

కుక్కురేశ్వర ప్రియభక్తు - కూడిమంచి
 తిమ్మకవి సార్వభౌముకీ ర్తికివి వెన్క
 నంటి దాజిల్లుచున్న నీ - యచ్చ తెన్గు
 కబ్బములె సాక్షి - నీదు వి - భ్యాతి కనఘ॥

ఉ॥ ఆసవహించి త్వత్కృతక - ధార్ధము జూపక చాట్యగాన వి
 న్మాన మెఱుంగకే. హరిక - ధాభ్యసనమొనరించి యెట్లో త
 ద్దాసులు కాకయున్న హరి - దాస సమాఖ్య వహించువారు నీ
 దాసుకు దాసులేక దయ - ధార్ధ విధాన కధాజ్ఞులాయనో;

క॥ జంకున్గొంకును లేక భూపతుల యాస్థానమ్ములందీవు వి
 శ్చంకన్నర్తన గీత వాద్యముల సం - స్కారమ్ములన్ జూపునా
 తంకమ్మున్ కొనకుండ నల్గడల విద్యాపీఠమంచున్ భువిన్
 తంకాపై న"ధమధమార్పటులు చా -టన్ లేదె విద్యావిధి॥

త॥ విరుదు మహానటుడవి శశి
 ధరునకె నారాయణాఖ్య - దానవరునకే
 పరికింపఁజెల్లు తదితర
 పురుషున కెటు జెల్లు పిల్లి - పులియననగునే॥

—ఈశ్వర సత్యనారాయణశర్మ

23.

నారాయణదాసు

1. విన్నామురా పాట

కన్నామురా నృత్య

విన్యాస వీచికల

విహరించు మధురిమలు

2. పలుకు తేనెల జిల్కు

పద్మజుని రాణివిర

కవిత వేదవ్యాసు

గంభీర వాక్కురా - విన్నామురా॥

3. ఆ నడక లానృత్య

మా నాట్య గతులతో

కరగించు లాస్యాల

భరతముని యాదెరా - విన్నామురా॥

4. నంగీత విద్యలో

చక్రవర్తివి నీవు

మహాతీ విపంచికా

మహనీయ రూపమవు - విన్నామురా॥

5. శంభో పదమ్ములో

యంభోధి యరచెరా

కాళ్ళ గజ్జెల మోత

కంపించె కులగిరులు - విన్నామురా॥

6. సప్త దశ వర్ణాలు

నిప్తలై నటచెరా

వాగ్గేయ కారాకా

ప్రజ్ఞా ధురంధరా - విన్నామురా॥

— అత్తిలి సూర్యనారాయణమూర్తి

ఉ॥ శ్రీయుత మూర్తి ఖండిత ప్ర - శిష్య జనార్త్రి, సమస్త దిక్పరిసి
ద్ధాయత కీర్తి సజ్జన చయస్తుత న్యాయపథానువర్తి, యా
ర్యా! యసమాన పూర్ణ మహి - మాతి శయోరు గుణాభిధుర్యనా
రాయణ దాసవర్య తగ - నారయు నామనవిన్ గృపాకరా॥

గీ॥ స్వీయ ఘన పాండితీవిని - ర్జిత సమస్త
పండిత చయంబుతోఁ దమ - ప్రధిత కీర్తి
వారములు సర్వదిసలకు - జేరుచుండె
దనరు చుండు నారాయణ - దాసవర్య॥

గీ॥ ఆతుల పరిపూర్ణ పాండితీ - ప్రతిభ, శిష్య
వితతిఁ బోచెడు మిమ్ము నే - నుతి సలుపుట
గగన కసుమమాల ధరించి - కాంతఁ గొనుట
నేతి బీరకాయనుగోసి - నేయిఁగనుట.

సీ॥ సుర గురుండెపుడు త్వచ్చు శూషణ జేసిన
బుద్ధి బలంబున - దోలవచ్చు
కమలాసనుండు మీ - కడ నేర్చెనేని వి
ద్యా యుక్తి మీసాటి - నందవచ్చు
శేషుండు కవిత మీ - చెంత నేర్చిన వర్ణ
నా యుక్తి మీ నరిన్ - దనరవచ్చు
సన్మునుర్ మీతోడ - సంప్రతించిన మహి
మావళి మీ సామ్య - మందవచ్చు

అంతెకాని సాధారణు - లైన జనులు
పోలఁ జాలుదురొక్కయ - పూర్వ బుద్ధి
యుతుని, పాండిత్య సంపద - నివృతుని సుకవి
పతిని బహుమహిమా నమ - నివృతుని కెందు॥

గీ॥ సంస్కృత కళాలయంబునఁ జదువుచుంటి
గాన విద్యఁ గూడను నేర్వ - బూనియుంటి
త్వద్దయాలోకనముల నా - పై నఁ బరపి
త్వరగఁ జెప్పింపవే మహీ - సుర వరేణ్య॥

చ॥ సరి సరి యేటి మాటయిది - సాగునె- విద్యలరెంటి నేర్వఁగన్
దరమగుపెట్లు! వల్లనక - తండ్రి కుమారుని కొర్కెఁ దీర్చునా
కరణిఁ గరంబు ప్రేమిడివి గానము నేర్పెడి వానిఁ జేయవే
పరమ దయానుయు క శ్రిత - పాలక దీనుని నన్ను వీడకన్॥

గీ॥ త్వత్కృపా రక్షిత సుజీవి - తంబుఁ గలుగ
నేయఁ బార్థివ సల్పవె - శ్రిత జన రత
ఎట్టులై నఁ ద్వచ్ఛరణముల్ - పట్టువాడ
నేకలవ్యండు గురుఁబోలె - విద్ధ చరిత॥

—పంతుల లక్ష్మీనారాయణశాస్త్రి

ఉ॥ మన్నన నేతు పెద్దలన - మానుల మాన్యుల నాదరింతు సం
పన్ను డకించనుండనెడు - భావ మొకింతయులేక నందరన్
గన్నుల నొక్కరీతిగను - గాంచెదవార్యభవద్గుణాళి మా
కెన్నగ శక్యమౌనె పరి - కింపగ విప్రకులాద్ధి చంద్రమా॥

ఉ॥ మానవ జన్మ మెత్తుటయె - మంచి తపః ఫల సూచకంబగున్
దానికి తోడుగాఁ జదువు - ధర్మ పరాయణ బుద్ధి శీలమున్
దానము నిర్మలాత్మయు స - దా భగవంతునియందు భక్తియున్
బూని జనించి నాడవని - పూజ్యులు నీదరించేరుచుండెదర్॥

ఉ॥ పెట్టెద చేతులార కడు - బెద్దలు దేహియటంచు వేడఁజే
పట్టుదు సత్కథావకులఁ బల్కెడు పండితుల స్మదంబునన్
రట్టొక యింతనేయకని - రంతరమాశ్రిత కోటి నేలు నీ
యట్టి గుణోన్నతున్ గనిన - యట్టి మహాత్ములు ధన్యులీభువిన్॥

—నరిసిపురం సూర్యనారాయణ

శ్రీమత్ పాగ్గోదావరీ తీర స్థిత మండపేట నామక విలాస పుర్యాం
కథిత శ్రీ రుక్మిణీ కల్యాణం నామ హరికథా సందర్భ - అణివిళ్ళ
చినవేంకటశాస్త్రిణా - శ్లోక రూపాత్మక - శ్రీమన్నారాయణ దాస
సమర్పితా పంచరత్నమాలికా:-

శ్లో॥ భావై రానంద వారాశౌ మజ్జయంతాం నభానదాన్
సమస్తశాస్త్రాభిజ్ఞంతం విలాస పురుషం ద్విజమ్॥

శ్లో॥ రాగైః కేదారగోళాద్యైః మధు శ్రీవణయోః కరం
ప్రజ్ఞానిధిం సుధీమంతం విద్యాదానే రతం సదా॥

శ్లో॥ తాళాదిభీ రూపకాదైః లయబ్రహ్మ విదాం ముదం
కృతం సంగీత సునిధిం సుశిష్యే ష్వతి వత్సలమ్॥

శ్లో॥ సర్వం రామకథాసారం కృతం హరికథాత్మకమ్
ఆ బాల వృద్ధ పర్యంతం వినుతం సర్వ భూమిషు

శ్లో॥ ఆదిభట్టాన్వయ ఇద్ధం దాసన్నారాయణాత్మకమ్
వందేఽహం గురు భావేన ఇష్టకామ్యార్థ సిద్ధయే॥

ఇయం శ్రీమన్నారాయణ దాస సమర్పిత పంచరత్నమాలికా
అణివిళ్ళ చినవేంకటశాస్త్రిణా శ్రీరామ చంద్రకృపయాకృతేతి బోధ
నీయా...

గీ॥ చిన్నిపూదేనె తుంపురుల్ - చిందునట్లు
రాము చరితము వ్రాసినార్ - తాముతొల్లి
దానమీ జన్మమేగాకఁ - దక్కుజనుల
భవము సఫలతఁగాంచెనో - కవివరేణ్య!

ఉ॥ శంకయొకండు నై తముఁ బొ - సంగదుమీరచనమ్ములోనయే
వంకయులోకు లెవ్వరును - బట్టని రీతిని వ్రాసితన్నయా
బింకఁపుఁ బల్కుఁబల్కుటకు - వీలొకొ యొద్దకు మీకుఁగాకయా
తంకములేక మీ ప్రతిభ - ధారుణీకిన్నగయై యొసంగుతన్॥

సీ॥ ఆంధ్ర గేశక్షోణి యంతట హరికథా
బీజముల్ చల్లిన - పెద్దరైతు
చెవులకు చవులార - నవకళించెడుగాన
సారంబునం గ్రొత్త - నారదుండు
అప్పటికప్పుడ - త్యానందకరమైన
సమయ స్ఫురణగల్గు - చతురబుద్ధి
నవరసామృత ధార - జవమున గురిపించు
కై త గూర్చిన నాంధ్ర - కాళిదాసు
సప్త తాళము లొకసారి సరిగ జూపి
ప్రభవెలార్చినఘన "లయ - బ్రహ్మ" నేత్ర
పర్వమౌనృత్య మొనరించు - పరమ శివుఁడు
దనరు నారాయణాహ్వయ - దాసవరుడు॥

గీ॥ అవని మితిలేని ప్రజ్ఞచే - నలరి హరిక
థాపితామహు డను బిరు - దంబుగొన్న
మేటి నిర్మల గుణరత్న - పేటియగుచు
నతి మనోహర వాగ్ధాటి - నమరియుండె॥

గీ॥ కాలికడియంపు చిరుగంట ఘల్లు మనఁగ
వినెడు దాసుల గుండెగు - భిల్లుమనఁగ
సభ్యులకు కాయము పొంగి - యల్లు మనఁగ
పెళ్ళు మనునట్లు కథవిను - పించునతఁడు॥

గీ॥ ఆదిభట్టాన్వయాంభోధి యజ్ఞవైరి
గండపెందేరము న్దాల్చు - దండి మగఁడు
రాజ పూజ్యుండు బహుశిష్య - రాజియుతుఁడు
రమ్య నారాయణాఖ్య వి - రాజితుండు॥

—కవిభూషణ: అద్దంకి వేంకట రంగాచార్య

శ్రీ నారాయణదాస స్మృతి పద్యములు

మ॥ నుత పద్యంబుల వ్రాయు లేఖని కొన - న్నొప్పించి నాయాదతో
స్మృతి పద్యంబుల వ్రాయఁగా వలనెని - స్సీయెంత సాపాత్ముఁడన్
మతిహీనుండగు కాలుఁదొక్క నెలనీ - మాతె త్త కే యున్ననీ
మృతి సంతోషదమే యగు గద మహా-మేధావి; దాసోత్తమా !

చ॥ ఎనుబది యేండ్ల వానికయి - యేడువనేలనిపించలేదు యో
వనదశజ్ఞాన సంపదకు - బాయనిగేయుఁడవౌటఁ జేసి యిం
కను జనతోపకార పటు - కావ్యకృతినైవలయింతు వన్నయా
సను మొదలంటఁద్రుంచితని - సంతతమేడ్తుము దాససత్తమా!

ఉ॥ నీప్రతిభావిశేషమది - నిచ్చలు మధ్యమ లోకతుష్టిదం
బ్రెసరగించి మాయదీన - యద్భుత శక్తులు మాముదా ప్తికై
చూపవె రావే వేగమను - చున్మోగమాటము వెట్టినారె చూ
పోకక వేల్పులెల్ల విడి - పోయితె కాదనలేక సత్కవి!

గీ॥ విజయ నగరంబు మృగరాజ - విరహితమగు
శైల గుహాయ్యె రాయడు - శాస్త్రి వెంట
నీవు నేఁగఁగ గానసా - హిత్య గర్వు
లింక బోరలు విరచి - యూరేగవచ్చు॥

ఉ॥ రాయడు శాస్త్రి స్వర్గురుని - రాయడి వెట్టఁగలాఁడు పాండితిన్
గేయ కవిత్వ వై భవము - నేరువ దూరికి మాట వచ్చునే
నీయెడ నాలసింపఁ దగ - దేగెదనంచును లేచినావె నా
రాయణదాస! వాసవ సభాంతరలక్ష్మము తోడ నింతలో.

కా॥ థాషా షట్క కవిత్వగాన మహిమల్ - ఖాసిల్ల ఁగ భారతీ
యోషాకార నృసింహ మంచును బుధ - వ్యాహస్తుతుల్ పొందునీ
కిషత్తుం గొరలేదు; నిన్గురిఁచిమే - మెంతేడ్చినన్ వ్యర్థమున్
దోషంబొను, త్వదాత్మ శాంతికయి యెం - తున్ భక్తి శ్రీకాంతునిన్.

ఉ॥ శ్రీయుత భక్తి నీకథలు - నెప్పి జనమ్ము తరించు సన్నతో
పాయము చూపు పెక్కు - లగు భవ్యకృతుల్ రచియించి సచ్చరి
త్రాయతకీర్తి నొంది, భవ - దంఘ్రులు నేరఁగ వచ్చుచున్న నా
రాయణదాసుఁడే పదవి - కర్ణుఁ డొ ప్రేమనుజూడు శ్రీహరీ!

—ఈశ్వర సత్యనారాయణ శర్మ

విన్నపము

గీ॥ కలిగిన తలంపు వసుమతీ - తల దిద్దుక
ద్రష్టమంతుఁడు దృష్టి మాం - ద్యము గలాడు
దృశ్యమితరుల కెఱిగింప - నిచ్చగించు
నకట! యీదేరుబెట్టులీ - యథకుండు॥

ఉ॥ ఈ పృథులావనీతల స - మీక్షయనన్ యొకపాటి మాటతో
నొపనియొక్కొ, పర్వతము - లా నదులా సీకతాతలమ్ములా
యేపగు కాననాంతరము - రెన్ని దరాస్థలినుండె, నవ్వితా
నా పరికించు వాడని మ - హత్తర చిత్రముగా దలంచితిన్॥

కం॥ ఉరకుండ లేకనేనా

వెటి బాగుల వానిఁజూచి - “బిడ్డా!” యీయు
ర్వర సర్వంబును జూతువె
యెఱింగింతువె వింతరెవ్వి - యే, మాతోడన్॥

మ॥ అనవుండా నిసుగిట్టుల బలికె “న - య్యా! యిందెయున్నట్లు - ప
ర్వననేనేగి మహాద్భుతంబులఖిలం - బున్ జూచి మీతోడనీ
క్షణమే దెల్పెదనుండుడీ” యనుచు బె - ల్పం బారియేతెంచియి
ట్లను నాయబ్బుర మిన్మడింప, గరవి - న్యాసమ్ము దీపింపగన్॥

సీ॥ మహదాశయోత్తుంగ - తుహినాద్రి శృంగముల్

ధారాఖిరామపూ - తస్రవంతు

లర్ధ సౌరభ్యగ - ద్యాత్మకారామముల్

వర్ణనాతి విచిత్ర - వారి విధులు

సార్ధక వాక్యప్ర - శస్త్రకేదారముల్

రసవత్పద సరోవ - రప్రజంబు

పరిశుద్ధ గీతదే - వస్థాన నిచయమ్ము

వైదుష్య నైకత - ప్రథితభూము

లిన్నియేమిటి కయ్య! కో - యిలల పాట

లేమి నెమ్ముల నాట్యము - లేమి, కంట

జూచియే తీరవరె నింక - సోదెగాక

సరిగ వర్ణించుచో మన - సరియే లేదు॥

కం॥ అని నాచేతం గోరబ

డిన యాకుట్టుడు కళాద్ర - ధిష్ణవి నారా

యణదాస సత్కవీశ్వరు

గనుపించి వచించెవిట్లు - గాంభీర్యముగన్॥

ఉ॥ మున్నొకనాడు గౌతముడు - భూమి ప్రదక్షిణ మాచరించిన
 ఘైన్నరె వేల్పుటావు ప్రస - వించుతటిన్ వలగొంట చేత, స
 ర్వోన్నత చారు కావ్యముల - నొప్పుగగన్న మహాత్ముడియనన్
 గన్నుల జూచినాడనటు - గావుననే గృతకృత్యుడం గదా॥

మ॥ అనియెన్ వింటె గుమారు వాక్యరసమా - హా! యెంతరుచ్యంబొస
 త్యవిరూఢ బొ వివేక సమ్మతమొ, స్వాం - తంబద్భుతాక్రాంతమై
 “తనయా! ధన్యుడపోయి నీతలపుస్తు - త్యంబోయి నీకారణం
 బునవాకియ్యెడ నద్గూర్తముడు నే - వ్యుండ బెప్పి నాటికిన్॥

సీ॥ జయదేవ కవికృతా - ప్తపద గీతికలట్లు
 తౌచిత్య సూక్తిము - త్యములు జల్లి
 నారాయణ తీర్థవా - జ్మయ పయోధింబరె
 యుల్లాస మొదవ బీ - యుషము విదికి
 రామదాసుని భక్తి - రసరచనంబోలి
 యంతరంగంబును - య్యాలలూచి
 త్యాగయ్యగారికి - ర్తన మానికములట్లు
 రాగబాహుళ్య స - రాగమంది

యలరు నీ కావ్యలక్ష్మి కెం - దైననీడు
 గలదె, యున్నను నుపమింప - గలమేమేము
 సాత్వికాచార పరమ హంస ప్రచార
 యాశయోద్గేయ నారాయణ - దానవర్య!

మ॥ రసహీనంబున సభ్య వాక్య రచనా - రంభంబు నీ చాతి నీ
చ సమర్థంబు విలక్షణంబను భవ - జ్ఞానాంధకారం బటం
చ సదృగ్వాగ్మి యొకండు నా కవనయయ్యా! యీసుగా జూడన
భ్యసనంబున్ బొనరించె నీ విపుడు నా - యల్లారు సారస్వతో
ల్లసనం బివ్వలనెట్టి వై చెదవో కే - లందట్టి లాలింతువో॥

కం॥ అంత యసభ్యమే దాన

న్నంతటి పేలాపు బండి - యాఁ దూష్యంబాఁ

యింతేని రసము లేదా

చింతింపను కలది కలటు - చెప్పు! మహాత్మా!

మ॥ వయసా చిన్నది ప్రాయమాయు క్రమగువి - ద్వద్ధార్థ్యమాపూజ్యము
న్నయదేనిన్ సమయోచితమ్ముగ స్ఫురిం - చఁబోవ దట్లయ్యు బ
ద్ధియముల్ వ్రాయుట సాహసంబయగు సం - దేహంబులేదంచునే
న, యెఱింగింతును నిన్ను దేశికునిగా - నాలోనబావించినీ
దయ చే దప్పులనొప్పులందెలియ నంతర్వాణి గెంటెన్ననున్॥

—వలివేటి కామేశ్వరరావు

కా॥ శ్రీమద్రామ చరిత్ర పూర్వము రచించెన్ తాత వాల్మీకి భి
క్షమర్యాద కుశీలవుల్ పితరు లై క్యం బందగా జేసి ర
క్తే మాకిష్ట యదార్థ రామచరితం బేర్పాటు గావించి మా
కీ మర్యాదల భిక్ష వెట్టు హరిదాసీ తాతకున్ మ్రొక్కెదన్.

ఉ॥ ఆయన చేయి మా శిరములం దభయంబని పల్కుచుండె నా
రాయణ దాసు నేడమ్ముతుఁడై హరిదాసుల భావియోగపు

చ్చాయల గజ్జ కట్టుకొని సల్పుచునుండె పికారు నాకదే
కోయని పంటగా మదిని కొలు కృతజ్ఞత వెల్లడింపంగన్॥

క॥ ఏ దివ్యాత్ముడు తెల్లు నాట కవితాంభల్ రసావేశయా పాడుచున్
మోద శ్రీ మెయిపూత వెట్టి నఖముల్ అసుముల్ వోనాడుచున్
యేదివ్యాత్ముడు వీధికొక్క హరిదాసిం పారగా జేసె నా
దాదివ్యాత్ముకుఁ దాదిభట్ట కవి చాటెపోయె భూమాతకున్ ॥

ఉ॥ ఏయెడ నర్థ గౌరవము నింపుచుఁ హాయిగ యక్షగానమున్
జేయ సమర్థుడంచు కడు నేర్పరు లిచ్చిన యందెగొన్న స
ద్గాయకుఁ డాంగికాభినయ గణ్యుఁడు సత్కవి వృత్త నృత్తమున్
కోయని వంటి నా కథకు క్రొత్తులు గూర్చెడు ఆదిభట్ట నా
రాయణదాసు విన్ముమన ఆంధ్రుఁడు భాగ్యమురా సహోదరా!

—పాతూరి మధుసూదనశాస్త్రి

అ శ్రు త ర్పణ ము

మ॥ అకటాయేమిటు విన్నబోయినది మా ఆంధ్రావనీ నిత్యనూ
త్సకళాలంకృత మంజులాస్యముదిశాతల్పంబు నీహార బా
ష్పకణార్ద్రంబగు హేతువేమి ఒకవిద్వత్తేజమీనాడు భా
తికలో కోత్కమణం బొనర్చుటనుకాదే సందియంబున్నదే!

క॥ జ్ఞానుల్ మెచ్చిన పండిత ప్రవరు డజ్ఞాదాదిభట్టాన్వయుం
డౌ నారాయణదాస వర్యుఁడిక లేదామాకు స్వర్గీయ స
న్మానం బందగ పోయెనా తెలుఁగు సీమన్ వానిపుంభారతీ
గానంబున్విను భాగ్యమాంధ్రులకు మృగ్యంబయ్యెనా దై వమా !

సీ॥ నీ గజ్జె కదలింపు - నేర్చున భరతశా
 త్రంబు వినుతన్న తే - జమునమించు
 నీ దివ్యసాహితీ - విపుణతకున్ బృహ
 స్పృతియైన మెచ్చి యం - జలి ఘటించు
 నీ మేఘ గంభీర - నిస్వనంబున దిశా
 వలయంబు మారుమో - తల ధ్వనించు
 నీయేక వాగ్గర్భి - ణీ కాంత వేయిభా
 వాల బిడ్డల నవ - లీల గాంచు

ఆంధ్ర భారతి వీవయి యవతరించి
 నావు శ్రీయాదిభట్ల మాన్యకులజాత
 వాసిగన్న నారాయణదాసవర్య!
 నన్ను దీవింపరమ్ము వందనము గొమ్ము.

—దీక్షితులు

ఉ॥ హోయనిపించునాట, యహ హోయనిపించునుబాట, తేనె సో
 నాయనిపించుమాట; వహవానిపించునుదేట, కై తవ
 హ్వోయనిపించునో హరికథామృతసాగర! యాదిభట్ల నా
 రాయణదాస! నీకడ సమస్తము న న్వయమయ్యెనద్దిరా !

సీ॥ అపరూప రాగంబులందు గేయమొనర్చి
 రసము జిమ్మిన త్యాగరాజు వీవు
 ఏకకాలమునం దనేక తాళములతో
 బాడగల్గిన లయబ్రహ్మవీవు
 అచ్చ తెన్నులఁగై తనల్లిపెంచిన మహా
 ద్దండుఁడౌ నాంధ్ర విష్ణుండ వీవు

భరతాది మునులు జూప నివి లక్షణ

సర్తనం బొనర్చెడు మహానటుడవీవు

పేర్కొనగనేల పల్కురఁ బేళ్ళఁ జెప్పి

బ్రహ్మ విష్ణీశమూల రూపంబవగుచు

హరికథామృత వారాసినన్వహంబు

పండియున్నాది నారాయణుండవీవె॥

గీ॥ ఔత్తరాహఁ డాశుకవి భట్టాంతపదుఁడు

బాణుఁడు, మురారి కవియును, భాస్కరుండు

భట్టపూర్వులు. మించతవ్వారి వీవు

ఆదిభట్టుండవగుచు నారాయణుండ॥

—అవధాన శిరోమణి - మహాపాథ్యాయ - మధ్వశ్రీ కాశీకృష్ణాచార్యులు

శ్లో॥ కోయం! కాస్త్రపయోధితుంధన సుధారాశిర్వ పుష్పాన్కిము
కోయం! వేదరహస్య బోధనవిధౌద్వైపాయనోవాకిము
కోయం! రాగలయ స్వరాది ఘటనాశౌండ సురర్షిః కిమి
త్యేవం పండితమండలై రనుమితో నారాయణః పాతునః॥

శ్లో॥ ప్రారేయాద్రిదరీ కుటీర విసరత్ గంగార్పురీ నిర్మల
స్రోతః పూర్ణ తరంగ సంగమ బహిర్వాంతాచ్చ వార్షిందవో
యస్యానల్పకవిత్వ ముద్రిత కథాధారాతులాశ్చభవం
స్తన్నారాయణదాస సద్గురు వరాన్ కింస్తామ్యహం మందధీః॥

శ్లో॥ నిదానం శాస్త్రాణాం మృదుమధుర సాహిత్య కవితా
విలాస స్యాస్థానం ప్రణతజన సౌభాగ్య ఘటనా
ధురీణం చాత్రాణాం పరమ కరుణా పూరమనఘమ్
హృదిధ్యాసే నారాయణ గురువరం పూర్ణయశసం॥

శ్లో॥ వర్ధంత్యు మతీవచ ప్రచలితా విద్యద్భిరానందదా
చాత్రాణామపిదై శికార్హణగతౌ శిష్యప్రదాశోభతే
యత్కిర్యధవళీకృతా చనితరామాంధ్రావనీ మోదతే
కస్యానందమ పాకరోద్ధరికథావాచస్పతేరుత్సవః॥

శ్లో॥ వర్షేవర్షే విజయతు తరాం బృంద మేతత్సు సంస్థం
వర్ధంత్యేషా సుజన హృదయాకర్షణాత్సు ప్రవృత్తా
విత్యానందం ఘటయితు బుధగ్రామణీనాం మణీనాం
దేశాన్నత్యం కలయతు జనానంద సందోహ పాత్రమ్॥

—సాహిత్య శిరోమణి మల్లాది చంద్రకేళరకావ్రీ

శ్లో॥ శ్రీ నృత్య ద్విజ. మాదిభట్ కులమణిం, శిష్టాను గుణ్యాత్మకమ్
మౌనిం, ద్రావిడ రత్న, మంచిత గుణం, మాధుర్య రమ్యస్వరమ్
వానా నూన కళానుకూల మననం, న్యాయానుసారాకృతిమ్
శ్రీ నారాయణదాస, మున్నత గురుం. వృద్ధి ప్రధానం భజే॥

సీ॥ సహజ విభ్రాజిత సంగీత సాహిత్య
శాస్త్రములందు బ్రక స్తి గాంచె
స్వర శబ్ద భాసిత స్థిర భావ రాగతా
శాంచిత కల్పన వ్యాప్తి బెంచె
ప్రతిభా వికస్వర పంచ ముఖీశ్వర
స్తోత్రాదికంబులన్ శోభమించె
సంస్కృతాంధ్ర గ్రంథ సమితిని రచియించి
సంపూర్ణ కీర్తిని సంతరించె

హరికథా గాన వాగను భరిత విదిత
భాగవత శిఖామణియై ప్రతిభనందె
సత్య నిత్య విజ్ఞాన ప్రసన్నమూర్తి
వ్యాసకర్త నారాయణ దాన గురుఁడు॥

సీ॥ కాత్యాయనీ కటాక్షత్యద్భుత ప్రాప్త
విభవంబు లెంతయు వేడ్క చేయ
రాజన్య సౌజన్య రాజ విద్వద్వర్య
సఖ్యంబు మిక్కిలి సౌఖ్య మొసంగ
నైర్య ధైర్యదార్య వీర్య గాంభీర్యాది
గుణములు స్వాత్రంత్ర్య మణివి బెనుప
శిష్యాను శిష్య ప్రశిష్య పారంపర్య
భారతీ దానంబు ప్రజ్ఞఁ దెలుప
నెల్లెడల నిండు కీర్తి వహించి మించి
సకల జనములు మనములు సంత సించ,
కథలు ప్రకటించి, పోషించి కళలు పెంచె
ధన్య తముఁ డునారాయణ దాన బుధుఁడు॥

సీ॥ స్వరము నుచ్చ స్థాయి పయికొని విహరించి
అంతలో మంత్రంబు ననుకరించు
పైనుండి క్రిందకు బూనినచో స్వర
మందక యెంతయు నధిగమించు
పాట బాడుచునుండు భరత మాడుచునుండు
బహారీతి గీతుల బలుకరించు
అడునో పాడునో యభినయ మందునో
పైచేయి యగుచు నే వన్నె గాంచు

ఇంత వఱకును లేడెందు నిట్టివాఁడు
నింక ముందును గల్గి టో. డెంచి చూడ
సతతముందును నిండు తేజము నొంది
ధార్మికుండు నారాయణ దాసు జగతి॥

సీ॥ కనులిచ్చి చూచిన జనపతియైనను
గద్గద స్వరముతో, కదలలేడు
చనువిచ్చి చేర్చిన ధనహీనుడైనను
వై భవంబుల కల్మి బ్రబలు చుండు
మనమిచ్చి నేర్చిన మందుడే యైనను
విద్యద్వరేణ్యుడై విమతికెక్కు
అనువిచ్చి కూర్చిన నకలాంగుడైనను
సకలాంగయుతుడయి సంతసించు

బుధుఁడు, కవి, పండితుఁడు, దాత, పుణ్యతముఁడు
విభుఁడు, భోగి, వివేకి, ప్రావీణ్యుడన్ని
మహిమలను గాంచి మించిన మంచి జ్ఞాని
తత్వ బుద్ధి నారాయణదాసు నెంతు॥

విద్వాన్, - శతాపధాని, భమిడిపాటి ఆయ్యప్పశాస్త్రి

శ్లో॥ ఆదిభట్టాన్వయాఽకాశే, సూర్యనారాయణో హరిః
సాహిత్య నవ్య శోభాస్తు, సర్వత్ర కృతవానహో!

శ్లో॥ వాణీ-స్వరూప-సంస్కారైః దత్తం భాషాసు జీవనమ్
సంగీత-రూప-శుభ్రాంశుః సూర్యేణహి సమో మతః॥

శ్లో॥ అమోఘ-లేఖనీ-పృష్ఠ్యా, భాషా-సస్యమపోషయత్
భావ-ధాన్యాని సర్వాణి, పరి పుష్టాన్యతోఽభవన్ ॥

పండిత కర్ణ వీరనాగేశ్వరరావు

శా॥ సద్వంశంబున బుట్టినాడవు గదా సాధుణ్య సంపత్తితో
విద్వత్పండిత రాజకోటికి మహా విందున్నారై మీ పెద్దలున్
తద్వంశంబున బుట్టినట్టి తమకున్ ధర్మంబు తోబుట్టవే
పృథ్వీన్నీ కొకరుండు సాటియగునా పుణ్యాత్మ నారాయణా!

గీ॥ ధైర్య గాంభీర్య చాతుర్య శౌర్యమాది
సుగుణ గుణముల పుంజంబు చోద్యముగను
సుగ్ధనన్దేర్చి పట్టె నిన్నోము తల్లి
గాక యిటులబ్బునే గుణగణమురెల్ల
రమ్య గుణసాంద్ర, శ్రీ విప్రరాజ చంద్ర!

సీ॥ శ్రీ యాది భట్టాబి శీతకరుండు నా
రాయణ దాసుండు ధీయుతుండు
గాననిబద్ధమ్ముగా బహు కావ్యముల్
విరచించు మేటి కవీశ్వరుండు
కఠిన మనంబులన్ కరగింప జేసెడి
గంధర్వులన్నీరు గాయకుండు
భావి నృత్తంబుల - రీతిగా జూపెడి
నగజాపతిన్ బోలు నర్తకుండు

పరమ ప్రీతిని మాబోటి హరికథకుల
కెల్ల జీవన మేర్పర్చు వల్లభుండు
సుందరాకారమున జిత సూనశరుడు
నగు గురూత్తము నేవేళ నాత్మ దలఁతు॥

కం॥ శ్రీ యాది భట్ట పోముని
పాయక శిష్య తతినేలు భవ్య గుణుని నా
రాయణ దాసుని తేడెద
నాయపచారముల ద్రోసి నను మన్నింపన్ ॥

శా॥ గానంబందున మేటి యౌచు కవితన్ గళ్యాణ మౌనట్లుగా
మానాధుం గొనియాడుచున్ కథలుగా మాబొంట్లకున్నుక్తిగా
దానమ్మిచ్చుచు పాడియాడి సభలన్ దాబొందు సద్గారవం
బా నారాయణజుస మద్గురు మదిన్ భావించు జేమోడ్పులన్॥

సీ॥ నీ గానము నివిని నిఖిల గంధర్వులు
సిగ్గు నన్నెలవుల జెందియుండ
నీ నృత్యమునుగని నీలకంతుడు మెచ్చి
వెండికొండను జేరి వెలయుచుండ
నీవీణ వాయింపు నేర్పును గనివాణి
బ్రహ్మపజ్జకు జేరి వరలుచుండ
నీ కవిత్వముగని నేర్పుగ శుక్రకుండు
దనుజావళిన్ జేరి మనుచునుండ
నిన్నిటింబొంది యిలను నీకీవె సాటి
యనగ వరలితివాది భట్టాబ్ధిచంద్ర!
శిష్యసంతతి నభివృద్ధి జేయమదిని
దలచుచుండు నారాయణ దాసవర్య!

కం॥ నీ కరణిని వెలయగ పను
లేకరణినొ యాభరణము లెంతయు గొనుటల్
కాకంబు రెక్కవెరవున్
గై కొని జరియించునటులెగా. గురువర్యా!

సీ॥ సప్తస్వరంబుల సందర్భమెరుగడు
కంకణమునాల్పు ఘనుడొకండు
శబ్ద భావమెరుంగ జాలడు యెడమచే
తను కడియము దాల్చు దంభుడొకడు

గణయతి ప్రాసల కలనై న నెరుగడు
 భుజీర్తుల న్దాల్చు ముచ్చొకండు
 నృత్యంబునన్ గతిన్నిల్చి నేరడుగాని
 పెండెరము న్దాల్చి పెరి యొకండు

భువినిదాసుల గొందరు బుద్ధిమాలి
 నిన్నుబోలగనెంచి యింకెన్నో బిరుదు
 లందినామని పల్కు లినాడు చుండ్రు
 వేసముల జనులను మోసగింప॥

సీ॥ అతివల ముంజేతులందు నన్మెర నెడు
 గాజులౌవారల కంకణములు
 సుందరులందరు నందముగా దాల్చు
 పట్టాలుగా భుజ బంధనములు
 ముదితల పదములన్ మొరయునూపురములు
 భీరులౌ వారల పెండెరములు
 అటగాండ్రెద్దును పాటల నాడించు
 విధమౌను సభయందు వీరిపసలు

అమృతమనుపేరు విషమున కలరునటుల
 వీరికిన్గల్గు భిరుదముల్ వెలయునయ్య!
 రత్నమటు మెరయును గాజురాయిగూడ
 రాపిడిని భేదమగపడు జూపరులకు॥

గీ॥ సింగమునకును మరిగ్రామ సింగమునకు
 కోకిలంబునకు బొంత కాకమునకు
 పూషునకు భువి మెరుగుడు పురువునకును
 వరలు నంతరమగు నీకు వారి కరయ॥

కం॥ ఎవని కృతంబున హరికథ
భువి విశ్రుతమయ్యెనట్టి భూసుర శ్రేష్ఠం
బ్రవిమలు నారాయణ దా
సవరుని మద్గురునినతుల సంభావించున్.

—హరి సోమయాజుల సుబ్రహ్మణ్యం

దా స ప్ర శం స

శ్రీయుతుడాది భట్లకుల సింధు శశాంకుడు. నాట్యశాస్త్ర వి
ద్యాయుగ కర్త, వైదిక ప్రధానుడు, ద్రావిడవంశజుడు కా
త్యాయని భక్తుడున్, సకల తత్త్వకళామహిమా విస్మయించునా
రాయణదాస నాముడు దురంధరుడున్, రసికాగ్రగణ్యుడున్.

గానకళారసజ్ఞుడు, యుగంధర తుల్య చమత్క్రియా మనో
జ్ఞాన సుధీజనుండు, సరస ప్రణవాక్షర సాధకుండు మే
ధానిధి, విప్రుడున్ హరికథా పరమేష్ఠి గుఱోత్తరుండు సం
స్థాననివాసి, పండితుడు, శాస్త్రవికారదు డార్దుడాతడున్

ఈతని సాటిలేరు పృథి వీస్థలి, నాట్యకథా విధాన సం
గీతములందు. ముద్రలను కేవలషణ్ముఖివేసి చూపుటన్
ధాతసృజించు మానుష విధాన సరస్వతిగాక మర్త్యుడే!
ఈలవికీ తడేసరి మరెవ్వరు పుట్టగలేరు లేరికన్

కవియై గాయకుడై రసజ్ఞుడయి, విజ్ఞానాత్ముడై దాసుడై
భువి కావ్యంబుల పాటలన్ గళల సంపూర్ణాత్మ సంయోగముల్
నవనవ్యంబుగ కల్పనన్ సలిపె, నానారంగ దేశంబులన్
భవమున్ ధన్యతగాంచె నాతనికి, సంభావించె శక్తులున్

ఆతని జానకీ శపథ మంచిత గాన ర సామృతాబ్ధి త
జ్ఞాత లయ స్వరావళుల సంగతి రాగ వితాన పల్లవుల్
శోతృహృదంతరాళ రసశోభిత సారసచంద్ర కాంత సం
గీత వివాదనా నిపుణ కేంద్రము రాగవినోద బద్ధమున్.

నవరస తరంగిణీ కృత
కవితారస సారమాంద్రకవి లోక మునన్
నవనవ్యంబుగ నిండెను.
భువన వ్యాప్తిన్ లగించి బోధించెజుమీ

నవరసంబుల పోషించి నడుపుటందు
షేక్ష్వియరుకవి మిన్నగా సిద్ధి పొందె
కాళిదాసుని కన్నను కావ్యమంద
నెడి, నిజంబును దాసుడే నుడివినాడు.

అచ్చతెన్నున రామాయణాది కావ్య
రచనలెన్నియో చేసియు రచ్చగెలిచె
హరికథావళి కల్పించి, వరుల. సురలు,
కవుల మెప్పును పొందెను, భువిని మిగుల

గజ్జ తగిలించి చిడతలు కరమున నిడి
పూలదండ కంఠంబున, పాలరంగు
పట్టు పుట్టంబు గట్టియు. పరిమళించు
పులుగు, కస్తూరి, మేనను, పూసికొనుచు

రాగతాళ ధ్వనిలతోడ రమ్యమైన
వేధభాషల మెప్పించి వేడి కాస్త
లంబుజేరెడి హరిదాసు లావు తీవి
చూచి వర్ణింప తరమె త్రిశూలికై న.

ఏతాత్వికుండు సంగీత కళాశాల

విజయనగరమందు వెలయజేసె

ఎ గాయకుండు మహీపాలురు నుతింప

సంగీత భారతిన్ సణల విలిపె

ఏ నాట్యకాచార్యు డీభుమి నాటక

ప్రక్రియల్ చూపించి ప్రవరుడయ్యె

ఏ కవిరాజిమ్మహిని యచ్చ తెనుగున

రామాయణంబును రచన జేసె

ఎ మహాత్ముడు హరికథా నామ సార్థ

కతను గా పాడెనట్టి సత్కవిని, దాసు,

హరికథా పితామహుని, గాయకుని, సుజను,

నాదిభట్ట నారాయణు నాత్మదలతు;

అతడు చేయి త్రిప్పిన, ముఖాంబుజము స్విరియంగ జేసినన్
మూతి బిగించినన్ గమలు మోర్చిన్, కాళ్ళు కదల్చి మోపినన్
జాతగ చూచినన్ లయ ప్రభావము తాండవమాడుచుండు నా
జాతకుడెట్టి పుణ్యమును సల్పెనో ? తాలయ బ్రహ్మ మెంతకున్.

—శ్రీ కట్టా గోపాలం ఎం. ఏ.

ఉ॥ మన్నన నేతు పెద్దల సమానుల మాన్యుల నాదరింతు సం
పన్నుడ కించనుండనెడు భావ మొకింతయులేక నందరం
గన్నుల నొక్కరీతిగను గాంచెద వార్య భవద్గుణాలి మా
కెన్నగ శక్యమౌనె పరికింపఁగ విప్రకులాబ్ధి చంద్రమా!

ఉ॥ మానవ జన్మ మెత్తుటయె మంచి తపఃఫల సూచకంబగున్
దానికి తోడుగా చదువు ధర్మ పరాయణ బుద్ధి శీలమున్

దానము నిర్మలాత్మయు సదా భగవంతునియందు భక్తియున్
పూని జనించి నాడవని పూజ్యులు నీ దరి చేరుచుండెదర్.

ఉ॥ పెట్టెదు చేతులార కడు పేదలు దేహియటంచు వేడ జే
పట్టెదు సత్కథావళుల బల్కెడు పండితులన్ ముదంబునన్
రట్నాక యింత నేయక నిరంతర మాశ్రితకోటి నేలు నీ
యట్టి గుణోన్నతుం గవినయట్టి మహాత్ములు ధన్యులీ భువిన్

—నరిసిపురం సూర్యనారాయణ

యక్ష గంధర్వ కిన్నర ప్రేక్షణముల
స్వర్గము శివారుల కథా ప్రసంగములను
రంగవేది సంగీత నర్తన చణత్వ
మమరులను గూడ కైవల్య మందజేయు
గురుభరతుడవో! నందివో! గిరిజపతివో!

తరుణ గోపాలు చిన్ని పాదమును బోలు
లేత పాదాన తొలిగజ్జె మోతమోసి
చిన్నిగొంతు నాదబ్రహ్మ చేర బిల్వ
పాటగా నార్చి నూరేండ్లు నేటికయ్యె.

‘శారీర’ మన్న వస్త్రాదులు వరవడి
తీర్చుకోదగు మేనితీరు నీదె
‘శారీర’ మన్న ఉస్తాదులు సాధించి
చేరుకోదగు గొంతు సౌరునీదె
వైదుష్యమన విదాంవరులు జన్మలనెత్తి
చదువుకోదగు పెద్ద చదువు నీదె

ప్రావీణ్య మన కళాపరులు పురాసుకృ
తమున పొందెడు భరతమ్మునీదె

అదిభట్ల వంశమ్మున నాదిభట్లు
వాంధ్ర హరిదాస నిశ్రేణి నాదిదాసు
వగుదు ముమ్మూర్తు లాదినారాయణుడవు
అదిశేషుడు మాత్రమే నగుదు నెటులు!

ఒకచరణంపుటందె పురుష్య చిడతాఁడవ శైలిచిందవే
తొక పదనూపురమ్ము లాలలనోచితస్య విలాసమాడ నీ
వొకడవె వాచికాభినయమొప్పగ పాత్రలు పెక్కుదాల్చి నా
టకగతి యక్షగానముల డక్కక నేలితి. దాస సద్గురూ!

శ్రీ బాలాంత్రపు రజనీకాంతరావుగారు, ఎం. ఏ.

శ్రీ దా స వం శా వ ల్లి

తే॥ వఱలు భువిలోన శ్రీ భరద్వాజ గోత్ర
స్మార్త వై దిక విప్రవం - శంబులందు
నాదిభట్టను వంశపు - టాది పురుషుఁ
డన్నిటన్నేటిఁ దలతునా - జన్నిగట్టు॥

సీ॥ సంగీతమున కట్టు - సాహితీ తుదిమెట్టు
నాగమంబుల పట్టు - నాదిభట్టు
యెట్టి దిట్టలనైన - నెదిరించు తరిమట్టు
నన్నివిధైల తట్టు - నాదిభట్టు
కాస్త్ర చర్చలఁబట్టి - సాహిత్యమున ముట్టి
యల్పబుద్ధులనెట్టు - నాదిభట్టు

ఘన ధైర్యమున గట్టు - తనకీర్తి కడలంట
నఱయు విద్దెల గుట్టు - నాదిభట్టు

తే॥ ఆతులరస పుష్టికై తల - కాటపట్టు
ప్రకట డాంచికు పరువును - బైటవెట్టు
వితరణాద్భుత కీర్తికి - వేల్పుచెట్టు
నన్ని విద్దెల మట్టుమా - యాదిభట్టు॥

క॥ తరతరము వారి నెన్నగ
కరము భరంబొచు వెనయు - కబ్బము లొచున్
తర పురుషున కొక్కటిగా
వరలెడు తద్వంశమందు - వరుస గడింపన్॥

క॥ ఆ వంగడమున వెలసెను
శ్రీ వేంకట చయని విమల - శివభక్తి కళా
ప్రావీణ్య - డగ్గిగణ్యుడు
పీవర దృఢ దీర్ఘ భుజుడు - పృథువక్షుడై ॥

క॥ కమలాపుడు తేజంబున
కుముదాపుడు కళలకెల్ల కువలయ విద్యా
ప్రమదా పుడు డనగ నొప్పును
విమలాత్ముడు డాదిభట్ట - వేంకట చయనుల్॥

క॥ అజ్జల జాప్తోపాసకు
సజ్జన నుతు సదయ హృదయు - శాస్త్రపుటాజ్ఞన్
సజ్జవభుజ విక్రమయుతు
నజ్జాడ నివాసు వేంక - టార్య విలాసున్॥

క॥ అష్టాదశ పౌరాణికు
విష్టాధికు చయని నెంతు - నిర్ణరభాషా

ధిష్టానర సనుననుపమ

పుష్టిరసోత్కృష్ట కవిత - పూర్ణ పటిష్ఠన్॥

ఉ॥ ఆ మహి దేవరాయఁడిల - నాలిగ నేరెను సాహితీఖనిన్

దామర చూలి రాణికిని - దాసరి వాగ్విభవాది వాదనన్

ధీమణియంచు భూప్రజలు - దర్జణ యశస్సొనియాడ నర్చమన్

యామెను చద్వలవ్వయని - యందరు బిల్వగఁజొచ్చి రెన్నుదున్

క॥ జపహోమాధ్యయన వ్రత

తపములకున్ఫలములనగ - తనయులఁ గనియెన్

తపన సమతేజు లేఫర

విఫల ప్రతిభాసమాన - విద్యాన్వితులన్॥

క॥ అగ్రజుఁడు జగ్గనాథ్యం

దుగ్రుఁడు భుజశక్తిఁ గనస - మున్నత ధైర్యం

డాగ్రహ మెరుగఁడు సుందర

విగ్రహ జిహ్వోగ్ర నిగమ - విద్యాధికుఁడై ॥

క॥ తలతెగియె ధాతకాతల

తలవాకిటి వెలదికుంది - తననాల్కా తుదన్

దలచూపి నటన మాడం

గలిగెను మా వేదగాణ - ఘను, జగ్గనకున్॥

క॥ పస చెడి మంధర తిరిగె

న్వేసవంగె న్పసిడికొండ - వింధ్యయు క్రుంగెన్

రసమయ్యె నివవుఁ గొండయుఁ

గసటయ్యె న్నుపమధృతికి - గన జగ్గనకున్

క॥ అనుపమ మతియుతుఁడాతని

యనుజన్ముడు సీతరామ - యాఖ్యున కెనయౌ

మనుజన్ము నెఱుంగ మనుచు

ననులెల్ల నుతింప నెగడె - సత్కిర్తి నిలన్ ||

సీ॥ తలకట్టి తగు తెల్వి - తమ్ముకుఱ్ఱలఁ దెచ్చి

పెంచి పెద్దలఁజేసి - పేరుగాంచె

భువి తత్వ మెఱుగునా - రవియేమొ యితఁడని

కృషికులు మెచ్చ న - త్కిర్తిఁ గాంచె

నాగమంబుల నేర్చె - ననుపమ వ్యవహర్త

ధీవిశాలుండన - తెల్విమించె

వినుమాన ప్రతిభచే - నసమానుడై మించి

కష్టించి తాను లక్షలు గడించె

తే॥ సోదరప్రేమ బంధు జ - నాదరమున

ధాడణీ తలసారమ - సార మెరుగు

వేద విద్యార్థ విజ్ఞాన - విత్తముండు

సీతరామయ సరిలేరు - జ్ఞేతలమున॥

తే॥ అతనిసోదరుఁ డగ్ని హో - త్రాఖ్యబూని

పంచ కౌవ్యంబులన్నఱి - యించె నెలమి

భాతృ ప్రేమాస్పదుండయి - ప్రతిభ నెరపి

పుత్రపౌత్రాభి వృద్ధిగా - ముదము గాంచె॥

క॥ ధృతియుతుడు పేరయాఖ్యుడు

మతిమంతుడు లలిత గాత్ర - మహి తందో డై

శృతి శాస్త్ర సమ్మతంబుగ

కతలందమ్మునికీఁ దోడు - గాన మొనర్చెన్॥

క॥ ధీరోదారులు నల్వరి

కూరిమి తమ్ముండు కొట్ట - కొన వాడు దర

న్నారాయణ దాసనగా

భూరి నుతుండయ్యె సభల - బుధులెన్న గడుక్

క॥ భారతి స్తనముల దుగ్ధ మ
పారముగా గ్రోలి వచ్చి - పటుదీశ క్తిక్
గారణ జన్ముండై భువి
నారాయణదాసుడన న - నన్యదృశుడై ॥

ఉ॥ కాలిని గజ్జె కట్టె కర - కంతుని గజ్జెను సాటి నేయగా
పోలికఁ జేయయంచ నడ - పోకడఁ జూపెను కేకి కంఠమున్
బాలనఁ జేసె పడమము - నందన పంచమ సుస్వరంబునన్
హేళనఁ జేసె కోకిల న - హీన గతి నివిబుధాళి మెచ్చగన్ ॥

చ॥ అసదృశ గాత్ర పాటవము - నద్భుత వర్తన సంవిధానమున్
రన నవకంబులు పృతిలు - రమ్య కథా కథన ప్రపంచము
లె్వస వివరించు శ్రోతలకు - విస్ఫుటవాక్ప్రచయంబులన్మధు
ప్రసర రసౌచిత ప్రకట - భవ్య కవిత్వ సమంజసోక్తులన్

ఉ॥ పండిత వంశ సంభవుడు - భాసుర విగ్రహుడార్య సన్నతా
ఖండల వై భవుండు పటు - గాత్ర సమన్విత గాన మాధురి
న్దండి మగండు సత్కవిత - దర్పిత సాహితి వర్తనంబుల
న్గండల మిండఁడౌచు నిల - గాయకు లెల్లను గొల్వ నేపునన్ ॥

సీ॥ సంగీత సాహితీ - స్వరతాళ మాన స
ద్గాన ప్రబంధము - ల్కవితఁ గూర్చె
దాసల నొల్గిట - న్పటు సాహితిం జూపె
నలుమోము లొప్పెడు - నలువయనగ
ముక్కల లయరాగ - ముల మేటియీతండు
వర్తనంబున మహా - నటుడనంగ

భారతీ స్తనయుగ్మ - భార వైభవ పౌఢ
ప్రత్యర్థులం గెల్పు - ప్రథిత కీర్తి

తే॥ హరికథాగాన సుధఁ జిల్కు - నమృతమూర్తి
ఆతుల భారతి తద్రస - నాగ్రీవర్తి
సరస కవితా సుధారాప్ర - చండ కీర్తి
సహజ సంగీత సాహిత్య - చక్రవర్తి॥

తే॥ కైత సంగీత నర్తన - గాన కళల
తెన్ను ఛారసి నాంగ్లాన - దేవ భాష
లందు సభలందు తొడవుల - నందుకొనుచు
మేటినేనని చాటెదా - నాటపాట॥

క॥ సంగీత ముఖుఁడు నర్తన
భృంగీకుఁడు యక్షగాన - వీణామహతీ
సంగత వైణికుఁ డభినవ
శృంగారాంగుండు వాగ్వి - జితశేషుండున్ ॥

క॥ శృతిలయ కాలజ్ఞత త
త్కృతి సాహితి స్వరము పల్కు - ధృతలఘుప్రతతుల్
స్తుతకంఠ మాధురి న్నొం
తతి చుల్కగఁ బల్కు చెవుల - నానిరి తేనెల్॥

తే॥ చిల్లి పెంకేట వాలుగ - చెర్వునందు
విసరగాఁ దేలి వలయంబు - లెసగునట్లు
పాటనారోహ నవరోహ - పాటవంబుఁ
దప్పకుండగ పాడెను - దాసొకండె॥

క॥ ఎచ్చున్లొచ్చుల తాయి
వ్విచ్చిన గొంతెత్తి విసరి - విచ్చల విడిగా

రెచ్చి యయిదారు వడులం
దచ్చవు గమకంబు పాడె - నందరు మెచ్చన్॥

క॥ అంగీకరించవలె నిల
సంగీతత్రయము దాసు - సరిరారనగా
భృంగి రిట నటన చాతురి
సంగతులగపర్చునట్టి - చాతుర్యమునన్

కం॥ నవరసము లొదవమేధాల
ప్రవణత మీరంగ భావ - ప్రకటితపద స
త్కవితం జతురత వెలయం
గవిదాసు సృజించెగాన - కవితాకృతులన్

సీ॥ ఆచ్చ తెన్నున మాట - అల్లికనక్కబ్బంబు
వలను గాదను వారి - వాయుగట్టి
అటల నే మేటి - నని చాటియొప్పింపఁ
గడగుచు కాళ్ళకు - న్నజ్జెగట్టి
పాటలన్నా పాటి - వాడెందు లేదంచు
దొఱ రచ్చ తిన్నెలం - దఱసిమెట్టి
నాల్గు బాసలమేటి - నాపాటికేడవి
టీకు డాకాలి పెం - డెరముగంట

తే॥ పసిడి కడెముల గంటలు - పల్కాచుండ
మీస లెగదువ్వి తొడవుల - మేనఁబెట్టి
పెక్కు దర్వులనల్లి పెం - పెక్కినట్టి
మంతుకెక్కిన దాసు నే - నెంతు ముందు॥

ఉ॥ ఒక్కొక్క డీ ధరిత్రిపయి - నొక్కొక్క విద్దెను వన్నెకెక్కఁ దా
నొక్కఁడె పెక్కు విద్దెలను - వొప్పుచు పొండితి దుర్దముండన

న్జిక్కని సాహితీప్రతిభ - చే సభలందున విరులందుచు
నక్కులు పిక్కటిల్లఁ గడు - సాంద్రతనించెను కీర్తివంద్రికల్.

క॥ గిరులందు మేరునగమును
తరులందున కల్పకంబు తారల చంద్రున్
విరులందు పారిజాతము
కరులందై రావతంబు - గాదానెన్నన్॥

క॥ మగటిమి జగతిస్మీసల
నెగదువ్విన దాసొకందె - నెక్కటికై గా
జగజెట్టి పాటనాటల
దగువిద్దెల కెల్లనెల్ల - దానొక్కఁడనన్॥

క॥ నుడులకు తడవుల నిడుపడు
గడిదేరిన పాటగాడు - కై సరుఁ డాట
వ్విడి, గుమ్మడు పొగడగడు
నడవిన పురుడేది దాసు - దలఁపనెడందన్.

క॥ ఆటల పాటల నేటా
మాటలఁ గూర్పంగకై ని - మాదెన్నుటలో
మేటిఁగన దీటు నాటికి
నేటికినే నాటనైన - నెఱకై సరికిన్॥

క॥ వఱలు పలు విద్దెలందున
సరుదెన్నున్వళ్ళి యనగ - చాపెన్నటిమన్
దఱచుగ విద్దెల జగతి
నొఱ మెన్నప్పిండు మగడు - దానొక్కఁడనన్॥

క॥ పద్దెములఁ బన్నవచ్చున్
యద్దెడలుచు బండ్ల కొలది - యైనను దయ్యల్

బద్ద మన న్సంగీతపు
విద్దెన్నంగ వేల్పు - బెద్దతఱింటే

క॥ దర్వులఁ బన్నెంటో మెయి
పర్వున నొప్పింపనాడి - పాడంగలఁడే
సర్వుండు నాలు చట్టపు
మర్వులఁదగు కట్టు బాట్లు - మైకో పెనఁగన్॥

క॥ ఎన్నిటఁజూడన్నన్నిట
కన్నాకన ఁ జెల్లుదాసు - గన విద్దెలకున్
మిన్నలగువార లెన్నిరి
మున్నెరి కెనగల్గడంచు - ముందండ తరిన్॥

క॥ ఏడుగురు గ్రుడ్డివాండ్రు
గూడేన్గుల్పోల్చి గొప్ప - గొండాడు నటుల్
యెడనెదొ విద్దె నెరిగిన
వాడెట్టు లెరుంగు దాసు - వాసి న్నిలుపున్॥

సీ॥ సంగీత సాహితీ - స్వరముల వీణీయ
నృలికింప నేర్చె - నా పలుకు వెలఁది
మ్రొళ్ళి గురింపన - మ్రోహన రాగాల
మురళి మ్రొయించెను - ముద్దు కృష్ణుఁ
డసమాన నర్తనం - బాడెడు డమరుక
న్వాయించు చెలమినా - పరమశివుఁడు
గాన మొనర్చిరి - గాణ లిర్వరు జంట
హాహహహాహువులను - నమర వరులు

తే॥ ఇన్ని విద్దెలు తనయందె - నిమిడియుంట
వారి విద్దెల నెల్లని - వ్య సుధఁ జూప

నవతరించిన నారాయ - ణాఖ్యదామ
సాటిఁ జెప్పంగ వేల్పులే - పాటి దలప॥

క॥ సురగురు డరసిక సరసత
నెరు గండని కాదె తార - యెననెం జంద్రున్
సరసుండు రసికుఁడగు నీ
పురుషున కున్నురగురుండు - పూపగునె మహిన్॥

క॥ అందముల ప్రోవు సుందర
మందార మరంద మొల్కు - మధుర కవిత్వా
నందు సుధీజనవందితు
ముందుగ నేనెంతు చయవి - ముద్దులకుఱ్ఱన్॥

తే॥ జాజి, చెంబేలి మల్లె పూ - ల్లల్లినట్లు
జుంటి తేనియ నాల్కపై - సోకినట్లు
పల్కపల్కన ఫల్కండ - లొల్కఁ బల్క
దాసు కరవయ్యె తెన్నుల - వాసి యడఁగె.

తే॥ చతుర వాచో కి విఫలార్థ - సత్యసూక్తి
భక్తి శ్రీహరి కథఁబాడి - బ్రతికి తుదకు
ముక్తిఁ గవియెను లలితాది - శక్తిఁ గొల్చి
స్తవము లేదెందు సుంత వా - స్తవమిదంత.

సంగీతత్రయము = 1 ముత్తుస్వామి దీక్షితులు 2 శ్యామశాస్త్రి
3 త్యాగరాజు - నాల్గు చట్టపు మర్వులు = సారస్వతానుబంధమగు శాస్త్ర
ములు నాలుగు 1 వ్యాకరణము 2 ఛందము 3 సంగీతము 4 భరతము
ఈ నాల్గు శాస్త్రముల రహస్యములు.

—ఆదిభట్ట సూర్యప్రకాశం

The clock struck five, I rose up from my bed.
 Huddled on my vesture and away led
 From crafty, dusty, sultry, dinning town;
 To renew my esprit, to calm fields down,
 I trotted through tossing bush and brier.
 When birds retired striking their pleasant lyre,
 Where vernal airs blew constantly with glee.
 Until I hit on an unwieldy lea.

Doleful are we, the sun sank in the vale,
 But owls are hooting in the gayful gale;
 To our delight there came from far off scene,
 Narayanadas, brightened all the green.

He wore a turban on his sublime head,
 And bore a club, and towards me he tread;
 Although a hoary head his Will is still,
 Both sinews and thews are strong but not ill,

He came of from high blood, his noble state
 Is due to his highly talented pate:
 Omniv'rous reader, and facile writer,
 Our concordant and exquisite songster.

The poor well know his home and claim a share
 He gives them alms with glee; as he would bear.
 Listen! so meek and kind at heart is he.
 So strident, hard, severe, and stern to see.

His placid touch on pen will read'ly fill,
 Books after books of living matter, till

The pen begets weary! and this will tie
Sorrowful pleasure in our inward eye.

The mere opening of his vocal sack
'Pens the door of other world with a crack,
Fills with merriment and varied fragrance.
And we will be stilled with delight intense.

The mere utterance of the name of God,
At our end, fits us to heavens to trod;
If we pray Him in our limited time,
We can easily gratify our aim.

But due to Maya, we live in the sun,
Wholly deprived of what is to be done:
Besides, we believe this world phantasmal,
Run stray to keep up high, and turn dismal.

To bring us to right path, he wrote and spread
Harkaths all o'er the world we trod and tread
To performances; we heard him, we hear;
Thence we may spell Him out then, and go near.

It's he that revealed an easy entrance
To heavens. Observe! his benevolence:
Sweet friends, have his performances and raise
Our voice high, such a worthy man to praise.

The Gandapendaram naturally
Nicely fitted to him and him only;
Master in four languages, and three arts;
A pointed prong in all arrogant hearts.

He walks with kings, neither cringes nor fawns:
 He never shows disdain towards commons;
 He will never count too much praise or blame,
 Always treats both Weal and Woe just the same.

Now the glimmering light faded away,
 Shrill sigala set to sing by our way;
 When Eternal Flowers gladly did mean
 Guiding us, we plodded away the green.

—Kavlipati Suryarao.

Our mother, th' Andhra Muse, free gave thee birth:
 Our grandmath' aged Sanskrit Muse, nursed thee;
 Suckled thou wast by the English Muse with glee;
 Pleased with thy music skill and growing worth.
 Sweet Parsi wedded thee with swelling mirth:
 Launching the boat of ease on the wide sea
 Of joy to meet fair frame thou hast sailed free.
 And made thy name soon spread all o'er the earth
 As fits thy holy name, true devotee
 Of Narayan thou art, whose love made thee complete
 the sixty years' long cycle free.
 By ever blooming glory wed with glee:
 May the make thee complete one cycle more
 To spread thy lore and add to thy fame's store.

—Jayanti Sitharamaswami B.A.,L.T

విద్యావాచస్పతి రభినవ స్తాండవే నందికేశః
హాహాహూహూ ర్నిజగళరవే నానవిద్యా మరన్ని.
పారాశర్య శ్రుతితతినమాలోడనే త త్తనూజః
ఆఖ్యావేషు త్వమసిభగవ న్నాదిభట్లా స్వయేందో.

పదానాం విన్యాసా త్ప్రచలతి ధరా సృత్యసమయే
కథానా మాలాసా త్ప్రతినదతి రోషో న్తరమపి
వినాద "శృంభో" ఇత్యభిమృశతి పైతామహ పదం
త్రిభిః క్రాంత్యం సర్వం జగదపి రమేశేవ భవతా,
అంగైః పంచభి రేకదైవ భవతా మధ్యేనభం ధీమతాం
నానాతాళగతిప్రదర్శనకథా సంచారితా యాద్భుతా
ద్రష్టుం తామకృతవ్రతాని నయనా స్యస్మాదృశాంసాంప్రతం
ధన్యాని శ్రవణాని నోల్పసుకృతా చ్ఛ్రేయః కుతో మేదురం.

నిత్యం త్వద్వదనారవిందమకరందాస్వాదనే సువ్రతాః
ధన్యాః కేసరిణో బభూవు రితియ చ్ఛిత్రం నత త్ప్రత్యుత
యేతు త్వ త్పదపద్మపౌరభ మనాఘ్రూయాపి గంధాన్వితాః
తేహ్యశ్చర్యకరా నరాః కథమపి త్వన్గౌరవం సూచ్యతే.
అర్కస్తేజినీ చంద్రమా రసజుషా మాహ్లాదనేంగారకః
శీలే శాస్త్రవిలోడనేనచ బుధ శ్శేముష్యుద నే గురుః
కావ్యేషేన కవి శృనై శ్చరతివై కాయాతిభారా ద్భవాన్
సజగ్ము స్త్వయి వాసరాధిపతయ స్సర్వేప్రసన్నాత్మనః.

వామేపార్శ్వే కృతపరిచయే వాజిపేయాస్వవాయే
పార్శ్వేన్యస్మిం, స్తవ పరిగతే నేతివంశ పభూతే
ఇందో ర్లక్ష్మీ మనుగతనురాచార్యకావ్యస్య బిభ్రత్
త్వం ద్రష్టృణాం నయనకుముదోన్మేష కారీ తదాహి.

—శ్రీ పల్లాన్ చక్రవర్తి కృష్ణమాచార్యః

పారశీకగిరాబద్ధాభైయ్యామకవిమాధురీ
ఆంగ్లభాషాసుయోగేన పరమాం భ్యాతి మాగతా.

వైవేదానీం కవేరీతి ర్దేనవాణ్యా విభూషితా
రసాతిరేకమా పన్నామాగుణాలంకారసంశ్రితా.

వాగీశ్వరీ ప్రసాదేన హృదయాహ్లాదదాయినీ
కాముదీపవిభోకస్య కృతిరేషాన నన్దినీ.

కావ్యగుణ రసాస్వాదః కృతోయేనహ్యానుత్తమః
సశబ్దధ్వనిసుర్మజ్ఞో దాసో నారాయణః సుధీః

మాధుర్యస్య పరాం కోటిం నితరాం ప్రాపయన్ బుధాన్
లోచేస్మిన్ సతతం శుభ్రాం పరమాం కీర్తిమాప్నుయాత్.

—శ్రీ జ. శ. గురేరీ

ఆబాలవృద్ధు శేయార్యుని విఖ్యాతి
దిశలెల్లఁ బ్రీతి నుతించువారో!
భక్తితోఁ బాడంగఁ బ్రజలు మైమఱచు న
త్లమరగాన ధురీణుఁడగు నెవండో!
నారద మౌని యనన్ నృత్యగానముల్
రాజిల్లు బహుముఖ ప్రజ్ఞుఁడెవఁడో!
యజ్ఞ తుల్యముగ నఖిలకార్యచర
ణముఁ జేయునట్టి ధన్యాత్ముఁడెవఁడో!
దాపునకుఁ జేరు శిష్యబృందముల కెల్ల
సంశ్రయం బెవ్వఁడా బుధజనుని నాది

భట్టనారాయణాఖ్యుని, బరమ పూజ్యః
జేతులను మోడ్చి ప్రస్తుతించెద సతమ్ము.

—శ్రీ సి. హెచ్. వి. నరసయ్య

ప్రణవం బక్షర శబ్ద తత్త్వమున, సర్వవ్యాప్త నాదంబుగా
గుణ సంకూన్యః బరాత్పరున్ గదిసి, దైగుణ్యాంచితబ్రహ్మయం
దణిమన్ జేరఁగ శారదా ప్రభను, రాగాలాపశక్తిన్ సుధీ
ప్రణిపత్తిన్ బరమేష్ఠియందె, విగమవ్యాహార దివ్య శ్రుతిన్.”

రాగవిభాన సంజనిత రశ్మిని, పద్మజుఁడాత్మకోశమం
దోగు నదల్చి, హంసవిభవోన్మిత సత్త్వమునంది, వాక్సతీ
యోగ సమప్తిపుష్టపురుషోత్తముఁడై విలసిల్ల, పీయ స
ద్యోగ విభూతి నాకృతిగ దోచె నతండిల నాది భట్టుఁడై.

శబ్ద బ్రహ్మము లేకమౌట నజుఁడజ్ఞాదన్ స్వకీయాత్మరూ
పాబ్దంబింద, సహస్రమాస మఖ నవ్య వ్యాహృతిన్, ధారుణిన్
శబ్దించెన్ హరిదివ్యతత్త్వ విషయ జ్ఞానమ్ము సంగీత శా
స్త్రాబ్దంబంద సుధాభి వర్షణ మభూతాదిష్టతాశధ్వనిన్!!

భాషాయోక్తగ, భావ సంపదను శ్రీ వాగీశ్వరీ భర్త చా
పోషించెన్ భువి నాట్యలాస్య జటిల ప్రోహార్ద సంవేదమున్
శ్లేషాహార్య విశిష్టహాస్య కథనోత్సేకంబునన్ శ్రీపతి
భూషాలాలసహానమున్ వలచి, సంహర్ణోక్తి శృంగారియై!!

నరుఁడై, శ్రీహరిదాసుఁడై, కథకుఁడై, నారాయణజ్ఞేయుఁడై,
పరతత్త్వేంగిత శంకర ప్రధితుఁడై, బ్రహ్మప్రసిద్ధాత్ముడై.

స్వరరాగామృత సంప్రదాన పరుడై వాగ్గేయకారప్రథన్
నరనారాయణ తత్త్వ సంభృతిని ద్వంద్వతీతుడై జూపడెన్!

యోగపితామహున్ రసిక యోగ్యవచోవిభవాంబితున్ ధరి
శ్రీగణితవ్య భాగవత దీక్షను గాంచి, సరస్వతీ సతీ
నై గమ ఖావమూళ నొగి, న్యాయ నిధానము నందె భూస్థలిన్
రాగ వళంబు గాదె! మది రంజిలఁ బల్కెడు పల్కు తెయ్యదన్!

కవి విద్వాంసులె భట్టు లౌట, శత సంఖ్యాభట్టు లట్లాదిభ
ట్ల విభావంబున రూపునంది, హరిసల్లాపంబులన్ యక్షగా
న విలాసంబున ధాత్రిపై మెలఁగి, ప్రజ్ఞావ్యాహృతిన్ వించి, దా
వ్యవధాన స్మృతినంది, బ్రహ్మయగుటన్ బ్రాపించె సత్యస్థితిన్!

భూగోళంబది, నాదతేజముల సంపూర్ణావృతిన్ గాంచుటన్
యోగ ప్రాభవ శక్తి సమ్మిళిత శబ్దో పాసనల్ శశ్వదా
యోగంబంది ప్రపంచితంబగు, మనోవృష్టిన్ వినన్ సాధ్యమే
నాగానంబెపు డవ్యయస్మృతిని, భక్త్యావేగసింధుశ్రుతిన్!

శతవర్షములు బ్రాహ్మణాయనునకున్ శశ్వద్కదాభ్యాతకున్
ప్రతిభాసిల్లగ లిప్తమాత్రమటు; సర్వవ్యాప్త కీర్తిస్థిరున్,
శ్రుతి శారీర విముక్తు; జన్మయతను స్ఫూర్తాత్మ తేజోమయున్
మితి మానంబుల కాలమంతగలదే! మృత్యుంజయోద్భాసిగాన్!

— శ్రీమతి బుర్రా కమలాదేవి

సరస సంగీత సాహిత్య సత్య-విత్వ
నిలయ విద్యానగరిని జన్మించె గాని
భట్టవంశ సుధాంబుధిఁ బర్యపూర్ణ
చంద్రుడయ్యెను శై శవ సమయమందె

నవనవోన్మేష మేథ ఘనత్వమంద
నెల్లరకు నబ్రముం గూర్చుచేమి వింత
ప్రథిత విద్యత్కవుల సుతుల్ పడనెమిపుల
పిలువ ఓ యను నట్లుదేనిన్ భజించె

సంస్కృతాంధ్ర నిరర్గళ సాహితీగని
ఉభయ భాషా కవితయుఁ దానోలగించె
అంగ్లభాషయుఁ దననార లబ్రమంద
నున్నతపరమ్ముఁ గొనఁజేరె సన్నతులను

ప్రథితుఁ డానందగజపతి ప్రభువు ప్రాణ
పదముగాఁ జూచె నాస్థాన పండితులను
సంస్కృతాంధ్రంబులను కావ్యసరణి రచన
హరికథా గేయరచన మహాద్భుతంబు

గొలిపెరామాయణాదుల నలుగడలను
విజయముంగాంచె గానప్రవీణు లలర
భరతనృత్యంబు నను “లయబ్రహ్మ” యనఁగ
సప్తతాళంబులను నేక సమయమంద

నడిపె సప్త వయవముల నిడుదవచన
ములను వర్ణనలను కథాంబుధుని యందు
పోతు పెరిటి కరల్లుగా శ్రోత యెదుట
ఉన్నదున్నట్లు ప్రకృతుల గన్నుపండు

వుగను జూపించె సభ విరాట్పురుషుఁడనుచు
దూలఁజల్లుచుఁ జూచెను బోదలున్ ని
మర్మకులు యోగులున్ మెచ్చు మహిమ జూపె
త్యాగరాజ జయన్తి పుష్యమునందు

తనయుపాసన దేవితోఁ దలపు దెలిపి
 పాత్రు బ్రదికింపఁ జూపఱబ్బురము జెంద
 ఆత్మయోగము నంతరాస్యము దెలుప
 సరవిజగ మెన్న స్వచ్ఛంద మరణఁడయ్యె
 తనియ నారాయణ బుధుండు ధన్యతముడు.

— శ్రీ చల్లా పిచ్చయ్యశాస్త్రిగారు

శ్రీయుతుఁ డాదిభట్టకుల సింధు సుధాకరమూర్తియైన నా
 రాయణదాసవర్యు ధిషణాధికతక్ సరితూఁగఁజాలు వా
 ణీయులు పుట్టియుండ రవనిన్ గతమందున, వర్తమానమం
 దేయెడ లేరు, ముందు జనియింపరు! మచ్చున కొక్క రేనియున్.

సీ॥ ఇరుహస్తములతోడ చెరియొక తాళంబు
 చరణధ్వయాన నేమరక రెండుఁ
 బచరించి పల్లవిఁబాడుచుఁ గోరిన
 జాగాకు ముక్తాయి సరిగ విడుట;
 నయమొప్ప వ్యస్తాక్షరియను, వ్యస్తాక్షరి
 అంగ్లంబులో నుపన్యాస; మవల
 నల్వరకున్ దెన్గునన్, నల్వరకు సంస్కృ
 తంబున వలయు వృత్తాలఁగై త;

గీ॥ సంశయాంశము శేముషీశక్తితోఁ బ
 రిష్కరించుట. గంటల లెక్కఁగొంట
 మరియు ఛందస్సుతోడ సంభాషణము
 ధనర బొనరించె నష్టావధాన మతఁడు.

సీ॥ “అహహ! యీతండు వాణ్యపరావతారమే
 వేయేటి!” కని నుతినేయువారు;
 పలుబాసలందు నేర్పరి, వీరికిన్ సాటి
 పుట్టఁబో రొరు“లని పొగడువారు!
 “కంతరావము ఘనాఘన గత్తనంబుల
 కెదురొడ్డు” నని యుగ్గడించువారు;
 “గానసాహితు లసమానముల్, సౌందర్య
 మంతకె“చ్చని కొనియాడువారు;

గీ॥ తెనుఁగు గడ్డకు వన్నియఁ దెచ్చినట్టి
 యీ మహామహుఁగని తరియించినాము:
 భాపురే” యంచు సంతృప్తిఁ జూపువారు
 వైరి సఖలందు, భావుకు లాతనిఁగని.

సీ॥ అష్టావధానంబు లవవీల సల్పుచు
 వై ణికనిద్యఁ గేవలతఁగనుచు.
 హరికథాగానవిఖ్యాతిఁ “బితామహ”
 బిరుదాన గండపెండరముఁగొనుచు,
 వల్లవి ధృతవిలంబములఁ బాడుచు,
 నధ్యాత్మచింత నిత్యంబు మనుచు,
 భరతశాస్త్రము నృత్యపటిమ వెలార్చుచు,
 ఋక్షతి సుస్వరయుక్తి నగుచు,

గీ॥ అవ్రతిమమైన సర్వకళాప్రపూర్ణ
 మూర్తియై, దేశదేశాల మ్రోగిన యశ
 మోశలన్ వెల్లఁబూయ, నారాయణబుధు
 డాంధ్రులకు గర్వకారణుడై లసించె,

సీ॥ నీగజై కదలింపు నేర్పున భరతశా
 త్రంబు వినూత్న తేజమున మించె;
 నీదివ్యసాహితీనిపుణతకున్ బృహ
 స్పృతియైన మెచ్చి అంజలి ఘటించె!
 వీమేఘగంభీరనిస్వనంబున దిశా
 వలయంబు మారుమ్రోతల ధ్వనించె
 నీయేకవాగ్గర్చితీకాంత వేయి ఖా
 వాల బిడ్డల నవలీలఁ గాంచె

గీ॥ నాంధ్రభారతి వీవయి యవతరించి
 శ్రీ యాదిభట్ట మాన్యకులజాత;
 వాసికెక్కిన శ్రీహరిదాసవర్య!
 నన్ను దీవింపరమ్ము పందనముఁగొమ్ము.

—శ్రీ దీక్షిత దాసు.

క॥ శ్రీ నారాయణదాసుని
 గానవిశారదుని యక్షగానాఖ్య కళా
 జ్ఞాననిధి విమల చరితము
 శ్రీ నారాయణు డొకండె చెప్పఁగ నేర్పున్.

ఆ॥వె॥ అతఁడెన్ని విద్య లభ్యాస మొనరింజె
 నన్ని విద్యలందు నారితేరి
 నట్టివారె కావి యమ్మహామహుగాధఁ
 జెప్పఁజాల రొరులఁ జెప్ప నేల!

చంపక మాలిక

అతని కతండె సాటియగు
 నాంధ్రుల భాగ్యపుఁ బంటయై బృహ

స్పృతి సమబుద్ధిశాలియయి
 వాగ్జిత సర్ప కులాది నాథుడై
 చతురత యక్షగానకృతి
 సంచయమున్ రచియించి శిష్యసం
 తతికవి నేర్పి సర్వజనతా
 ఘనతోషణరీతిఁ దత్కృతి
 ప్రతతిని బాడి యాడఁదగు
 పద్ధతిఁ దా నొనరించి చూపి గ
 ర్వితమతులై న పండిత కపిశ్వర
 గాయకరత్న గర్వప
 ర్వతపవియై విదేశ కవి పండిత
 సన్నుతిఁ గూడఁ గాంచి సం
 తత భగవత్పదాబ్జ యుగదత్త
 మనస్కుడుగా జెలంగి సం
 స్కృత ముఖనై క భాషల విశేషముగాఁ
 గృషిఁజేసి యన్నిన్
 గృతమతియై కృతార్థుడయి కీర్తి
 లతాంగి మనోహరుండునై
 యతుల విరాగియై యతుల
 కందని బ్రహ్మపదార్థ శా
 శ్వతముగనుండు నా ఘనుని
 చారు చరిత్రముఁ జెప్పకక్కమే!

—శ్రీ వాజపేయయాజుల వేంకటరమణయ్య

శుంభన్మోహన యక్షగాన విభవాస్తోక ప్రభావమ్ము సం
రంభమ్మొచు రసజ్ఞ లోకముల కాహ్లాదమ్ము సంధింపగా
“శంభో” యన్న భవన్నుతిప్రతతి విశ్వమ్మందు మాత్రోగ్గులే
అంబోధిప్రతిమాన గర్జనలతో - ఆ నాటి కీనాటికిన్.

చిటికెల్ కేల మనోజ్ఞనాద సుమవృష్టిన్ సృష్టి సల్పంగ ది
క్తటులన్ దిగ్భ్రమలోన ముంచినది నీ గాంధర్వమే; భవ్య సం
ఘటనమ్మాండ్ర చరిత్రలో భవదమోఘప్రజ్ఞ - యుష్మత్కళా
చటుల ప్రోజ్జ్వలరీతి భారతికి శశ్వద్భూష విద్వన్మణి !

తెలుగుంబోకడ లొక్క పజ్జ మమతన్ దీండ్రింప గీర్వాణ సూ
క్తుల లీలా మహిమమ్ము లింకొకయెడన్ గూర్మిన్ రగుల్కొల్పు మం
జుల శయ్యాసుకుమార సంపదలతో శోభిల్లు కావ్యాంబుజ
మ్ముల వాణీచరణమ్ములన్గొలుచు నీ పుణ్యమ్ము నగ్గించెదన్.

సిరియును జ్ఞానబలమ్మును
తిరుణకళా సంపదయును ధార్మికగుణ త
త్పరతయు గవితాచణతయు
హరికథకుల నీకెయబ్బె నధికాధికమై,

యక్షగానమునకే దక్షతం గూర్చె నీ

మోహన ప్రవచనామూల్య శక్తి;

సంగీతవిధులకే సఫలతన్ దెచ్చె నీ

మధురగళస్రవన్మహితరీతి;

భరతభంగిమలకే పరువును నిల్పె నీ

సవనవోజ్జ్వల నటనాప్రశస్తి;

కావ్యవాహినులకే ఘనతను బెంచె

సత్యసంబద్ధ సాహిత్యసృష్టి.

తెలుగు జగమునకే క్రొత్త వెలుగు నిచ్చె
తావకమనోజ్ఞ రూప తత్త్వప్రదీప్తి
భారతీయతకే నవప్రతిభ బెంచె యుష్మ
దద్భుత మేధా మహోన్నతదశ.

మాయని కీర్తి గాంచితిని మానవ మానసపీరిమీద సం
స్థాయముగా రహించు జలధుల్ రవిచంద్రులు వెల్లుదాక నీ
తీయని గానగాథ - ఘనదేశిక గౌరవ భావభాస! నా
రాయణదాస! పూర్ణదరహాసవిశేషవిలాస! తే నమో!

నటనము గానమున్ కవననై పుణి ప్రేక్షకలోక భావనా
పటిమపయిన్ ఘటించెనట బంధురభక్తిమయ ప్రవృత్తి - ము
చ్చటపడి నీ కథాకథన చాతురిగాంన ధన్యజీవు లి
ప్పటికిని పారవశ్యమున వాకొనుచుండెద రీయధార్థమున్.

వలపుంజూపె మహాంధ్ర మవ్యయముగా వాత్సల్యతన్ జీరి భూ
తల మెల్లన్ ఘనసత్కృతుల్ సలిపె నౌదార్యమ్ము నిండార నీ
మలు కొండాడిన శేముషీవిభవ సంపన్నుండవౌ నీ కళా
బలమున్ సంస్మరియించి మ్రొక్కులిడు యావద్దేశ మీవేళలన్.

కళలు సర్వేశ్వరుని పాదకమలసేవ
కర్పితములగుటే లక్ష్యమని వచించి
వలచి వచ్చిన విద్యల బలము తోడ
హరికథల బాడి యాడినా వనఘము నీవు.

నీ సంకల్పమె నిల్చె నుద్యమముగా నేడీ మహాంధ్రమ్ము సం
దో సంగీతకళానిధీ! హరికథాయాగ ప్రవీణా! మహా
ల్లాస ప్రోజ్జ్వల సాహితీవిభవ లీలాలోల! వేదాంత వి
ద్యా సంపన్న! డయామయా! భరతనాట్యాచార్య! విద్యతృభూ!

మదికింపున్ ఘటియించు గానకళతో మాన్యుండవై జ్ఞానసం
పదలన్ బంచి హరిన్ స్తుతించి కవితా పాండిత్యసంపుల్లమౌ
హృదయమ్మున్ వివరించి మించితివహా! హేలాగతిన్ త్యాదృశం
దుదయమ్మందిన జాటు నొక్కరుడు జాత్యుద్ధారకుం డుర్విషై.

ఎనలేని గౌరవమ్మును ధనకనకమ్ములన నన్య దర్పముతోడన్
గొనజాలిన ఘనుడా వందన శతమో సారికథా పితామహ! మావ్యా!

....శ్రీ బృందావనం రంగచార్యులు

ఆవర్జితాంధ్ర హృదయ ఆదిభర్త కులొద్భవః।
ఆద్యో గురుశ్చ సర్వస్యా హరికథక్ సంతతేః॥

వ్యాపయ స్కీర్తిమాండ్రాణాం కృత్స్న దేశే సుధీరయం।
సర్వా విస్మయయామాస స్వవైదుష్యేణ పండితాన్ ॥

జయదేవోఽథవా త్యాగరాజో వా పునరాగతః।
శ్రీ నారాణతీర్థో వా నారాయణ కుఖాహ్వాయః ॥

ఆంధ్ర గీర్వాణ హూణాది వాణీ యద్వళాగాఽభవత్ ।
యస్మిన్ సంగీతనాట్యాది కళాః పుంభావ మాగతాః॥

శ్రోత్రం గీతేన సర్వస్య నేత్రం నృత్యేన తోషయన్ ।
మనః కవిత్వశక్త్యాచ యోఽభవత్కథకాఽగ్రణీః॥

—శ్రీ జటావల్లభుల పురుషోత్తమ

సాహిత్య మార్గో రస పూర్ణరూపః

అలోచనా నిత్య పటిష్ఠదీపః

జ్ఞానామృతః పూర్ణబుద్ధై కగమ్యః

తత్ర ప్రసన్నకలాభిరమ్యః॥

గానం శ్రవో మాత్ర సుఖాతి రేకం

నృత్యం సమాలోక రసావ్యశీకం

త్రీజ్వేకరూపేణ సమా విశేత్కః

యథా త్రివేణీకృతదివ్యగంగాం.

శ్రీకాళిదాసః కవితాప్రసన్నః

శ్రీ నారదో గానసుధాభిగణ్యః

శ్రీశంకరో నృత్తవిదౌప్ర సిద్ధః

వా స్త్యత్ర లోకే త్రివిధేఽపి సిద్ధః.

కవితామధురో నబోద్ధతో

మృదుసంగీతకలావిశోభితో

సురవాగ్ జనవాగ్విశిష్టవాక్.

ఇతినారాయణదాస ఉచ్యతేః

సభాముఖే వాదజయప్రశ స్తిమ్!

మత్తోఽద్య హర్తుం పటురత్రకోఽస్తి?

ఇతిబ్రువన్నేవ వివాద ధీరః

సభాసు నారాయణదాస ఆసీత్!

పండిత పామరతోషణ వీరః

సత్యవచః పటుభాషణ ధీరః

అర్ధతృణీకరణేగణనీయః

ఆస్త, స, కీర్తన విత్ హరిదాసః.

—శ్రీ గంటి జోగిసోమయాజి

కలౌకాలే వ్యస్మిన్ విపుల భవ పాదోధి తరణ
క్రియా యాం దుర్భేద్యాః స్మృతి శృతి పురాణాది పటలాః
హృదీ త్థం కారుణ్యా ద్విరచిత మభూ ద్రామచరితం
యధార్థాభివ్యేన ప్రణుత! భవతా తారకమయం.

షట్తంత్ర ప్రతిభావిశేష మహితస్తత్వ ప్రబోధాదర
స్సంగీతార్ణవపారగో హరికథాగానాబ్జ జన్మా సదా
భాత్రాణాం వరదః ప్రసన్న హృదయో నానాసభా పూజితః
శ్రీ నారాయణదాస దేశికవరశ్రేయో దదత్వవ్యయం.

— శ్రీ మల్లాది చంద్రశేఖరశాస్త్రి

సిగలో పూవులుపెట్టి, అ త్తరువు వాసింపూసి మైపూతగా
నొగి గంధమ్ము నలంది, మీసముల నొహో పుట్టగాద్రీప్పి, తీ
విగఁ దాళమ్ములు చేతఁబూనుచును బూవిల్కావిదౌ సోయగం
బగుపించన్, కతనెప్పు నీహొయలు మేమాసింతు మీనాటికిన్.

అదుగుల్ మువ్వలమోత నటువలకొ నా గుబ్బుగా నాడుచో
ఒడికమ్మొప్పగ వింతవింతలగు నీవయ్యారపుం బోడుముల్
కడలేకుండగఁ జూచు మానిసుల కేలా వెన్నలందోఁచు నా
బుడుతం దాడిన ఆటపాట గొనబుల్ పున్నెంపుఁ గై వారముల్.

తెలుగు పడంతి కాన్పు, గడిదేఱిన ఎక్కటి పాటగాడు, మేల్
తలపు హొరంగువాఁడు, పలుదారుల విద్దెలవాఁడు కై తకన్
నెలవగువాడు మా తెలుఁగు నేలకు సొమ్మగువాడు, ఎప్పుడీ
యిలఁ దిరమైనవాఁడనుట నెంచిన నాయెద పొంగి పాతెడున్.

పాయని బత్తితో తెలుగువారలు నీదగ్గ వందయేండ్లకున్
 తీయని కోర్కూపాతులను దీయుచు వేడుకపుట్టు పండు గి
 ప్లేయెడఁ జేయనెంత్రు; నెనరించుకఁ జూపుచు నాదిభట్ట నా
 రాయణదాసః మేటికతలల్లిన ప్రోడ; జోహారులందుమీ

—శ్రీ సామవేదం జానకిరామశర్మ

శ్రీ నారాయణదాస మహాశయుల దౌహిత్రునకు మసూచి తవిలినది.
 ఆతనిస్థితి జీవన్మరణ సంధ్యగాఁ బరిణమించినది. ఆతడే యిరువంగడము
 లకు వంశాంకురము. దేవికిఁ దన్ను బలిదాన మొనర్చుకొని, మనుమని
 బ్రతికించుకొనుటకు, నీరాహారముల వర్జించి, శ్రీ దాసుగారు నిశ్చల
 భక్తితో నిరుపమానత్యాగ దీక్షతో, శ్రీకాత్యాయినీదేవి నిట్లు ప్రార్థించినారు.

సీ॥ నిన్నుపాసించి, యెన్నేఁగృతుల్ రచియించి

పేరోలగంబుల నోరుఁగలిగి;

ప్రతిపక్షులకును వాగ్బంధన మొనరించి

‘అహ మేవ’ యంచు జయంబుఁ గంటి!

బహుభాషలన్ సార్వభౌమత్వ మందితి,

గండపెండెరము డాకాలఁ గొంటి;

ఖండాంతరభ్యాతి గడనఁ జేసితి; శిష్య

గణములకున్ జీవగణ్ఠనై తి;

గీ॥ కడచె నెన్నదిరెండేడ్లకాల, మేను

కాటికిం గాలుసాచి. తికేటియాస!

నాదు దౌహిత్రమననిమ్ము, నన్నుగొమ్ము

కల్పితాశ్రితశుభవర్గ; కనకదుర్గ!

శా॥ ఊహాగానము సల్పు మూర్ఖుడనుగానోయమ్మ ఋగ్వణియే
బాహోటంబుగఁ జాటు జీవులఁదరింపజేయఁగాఁ జాటుటన్
“దౌహిత్రఃకుతపస్తిలాః” యనెడి సూత్రం; బాత్మధర్మంబు వ్యా
మోహంబంచు నిరాకరింప నెటు లొప్పున్? జెప్పవే శ్యామలా!

మ॥ మును నా జీవిత గాథ నెన్నఁడును మోమున్ నై తమున్ జూపఁబో
ని నిరాకారపుదైన్య మెట్లెడఁద శాంతిన్ రూపఱన్ జేసి హు
మ్మని నన్నున్ భయదాకృతిన్ బొదవెనమ్మా! మేరువున్ గాలఁద
న్ని నాధై ర్యము కాందిశీకదశఁబొందెన్; బ్రోవవే శ్యామలా!

శా॥ నానాకష్టములన్ సహించుచుఁ, ప్రయాణంబం దసౌకర్యముల్
గానీ, భోజన భాజనాదివిధులన్ గన్నట్టు లోపంబులున్
గానీ, నై చుచు, దేశముం దిరిగి, రక్తంబోడ్చి యార్జించు పై
సా. నాయొక్క నిపొట్టకేన? యడియాసం గొల్పుకే శ్యామలా!

శా॥ ఎన్నాళ్లైనదొ రాలిపోయినది నన్నేకాకిగాఁ జేసి నా
పున్నెంపున్ మగనా; లెవండొ తెలుపన్ ము న్ముందె, “దౌహిత్రుఁడా
పన్నుండయ్యె” నటంచు, నామె పరితాపంబందుఁ; నేఁబోయి, “వాఁ
డున్నాఁడాపదఁ తప్పి, దుఃఖపడ” కం చోదార్తునే; శ్యామలా!

శా॥ నామేనన్ నటియించు రక్తకణముల్, నానాట యుష్మత్ప్రభా
వామోదామృత మాధురీగరిమ కావాశంబులై, యా స్తిక
ప్రామాణ్యంబున, నీకు తృప్తినిడ, సంభావించు, రారమ్ము, త
ల్లీ! మారాడక అస్మదీప్సితముఁ జెల్లింపన్ దగున్; శ్యామలా!

మ॥ కల దీరీతిఁ బ్రతీతి; “దాసునకు శ్రీ కాత్యాయనీదేవి క
న్నుల నర్తించుచుఁ దోడుబల్కు” నని! యెన్నోమార్లు నేవింటి, నెం
దులకై పుట్టెనొ యంతమాట జగమందున్! నీవు మద్భాంధితం
బెలమిన్ దీర్చ సమర్థనీయమగుఁ గాదే యద్దీ! కామేశ్వరీ!

ఉ॥ కోరినయట్లు దాసుని యకుంతిత భక్తికిమెచ్చి మృత్యువున్
జేరఁగనీక మన్మని విచిత్రగతిన్ బ్రదికించెఁ దాతకా
దారుణజౌడ్య మచ్చువడ దక్షణ మైహికబంధముల్ తెగన్
స్పారదుదారమూర్తియయి స్వర్గసుఖంబు పుటించె నంబయున్.

శ్రీ "దీక్షితదాసు"

ఎవ్వని సాహిత్యసృష్టి యీ జగమున
స్థిరతరమై వాసిఁ జెందె నేడు
ఎవ్వని శాస్త్రీయనృత్యము లోకాన
సురుచిరమై జనస్తుతుల నందె
ఎవ్వని మధురవాగ్వృష్టి యీ భువియందు
స్వచ్ఛమౌ భక్తిసన్న్యమును బెంచె
ఎవ్వని తాత్త్వికదృష్టి వసుమతిలో
వేదాంతభావము బాదుకొలిపె

ధరణి మహనీయ గానగంధర్వుఁ డెవఁడు
కోర్కె మీరఁగఁ జెవిఁగోసి కొందురెవని
హరికథల్ విన నతఁడె నారాయణాఖ్య
దాసు లలితకళావేత్త ధన్యతముఁడు.

చక్కఁగా దువ్విన నొక్కుల క్రాశింగు
వాసిఁ దెర్పెడు మంచి మీసకట్టు
చేతుల రెంటికి సింహతలాటముల్
డంబుమై మెఱయు దండకదీయాలు

మెడలోన బంగారు మేలిమి సతకమ్ము
 బంగరుటంచు దువ్వలువ సొబగు
 కాలికిఁ దొడిగిన గండపెండేరమ్ము
 చేమంతి పూవుల శిఖ దలిర్ప

తనదు శిష్యులు మేనఁ జందన మలంది
 వంతఁ బాడఁగ మేఘ నిస్వనము వంటి
 గళరవమ్మున శ్రీహరికథలఁ బాడు
 భవ్యచరితుఁడు 'దాసు' పుంభావవాణి.

గంభీరమ్ముగు గాత్రసౌష్ఠ్యవము శంఖధ్వనముంబోలు నా
 “శంభో” రావము విశ్వవిశ్రుత కళాచాతుర్య మత్యంత సం
 రంభ మొప్పెడు గానకౌశలము గీర్వాణాది వేత్తత్వమున్
 శుంభ న్మూర్తికి నీకె కల్గె హరిదాసూ! భూతలమ్మందునన్.

కమనీయ హరికథా గానమ్ము చేయుచో
 బ్రహ్మాండముగ నష్టపదులు బాడు
 నిరుపమముగఁ గథా నృత్యమ్ము చేయుచో
 వలపు లూరించు జావకులు బాడు
 శాస్త్రీయ విషయ ప్రసంగమ్ము చేయుచో
 తూకాన నుపవిషత్తులు పఠించు
 ధర్మోపదేశ సందర్భమ్ము వచ్చుచో
 మను పరాశరుల సమ్మతిని జదువు

వేదపఠనముఁజేయు “షెక్స్పియరు” కవిత
 జదివి తెలిఁగించి వినిపించు సరసముగను
 నప్పుచు విరోధి ముఖపిధానమ్ముఁ జేయు
 ఘనుని “దాసు” ను గొవియాడఁగాఁ దరంబె!

భవదీయ హరికథా వాహిని నోలాడి

సురపతి మనమునఁ జోద్యమంద

తానక పాండిత్య తత్వమునకు మెచ్చి

సురగురుఁడాత్మ నబ్బురమునంద

తావకీనాద్భుత హావభావ విలాస

ములకు దివ్యాంగనల్ ముచ్చటపడ

యుష్మదుజ్జ్వల గాన యోషను దిలకించి

నారదాదులు మహానందమంద

సాగితివి వుష్యబహుః పంచమి దినాన

స్వర్గలోకమునకు సుపర్వాణు లెల్ల

స్వాగతమునిపల్క నీ పనుధ విడచి

ఆదిభట్లాన్వయాబ్ధి చంద్రా! నమస్తే.

— శ్రీ ప్రతాప వేంకట సుబ్రహ్మణ్యశాస్త్రి

ఎవరీ ముగ్ధమనోజ్ఞ దర్శనుఁ! దెవండీ శారదామూర్తి! యీ

నవ శృంగార రసావతారుఁ దెవరన్నా ! శ్రీమదజ్ఞాడయే

యవునా ! ఆ దరహాస ! మానడకతీ! రాశీవి! యాదర్ప ! మా

కవితాదీప్తి ! యనన్య సాధ్యములురా ! కై మోడ్పు లందింపరా!

పండించె నీకాలి గండ పెండెరమురం

గారు ముంగారు బంగారు పంట

నర్తించె నీ కీర్తి నవనవ స్ఫూర్తి యా

నేతు శీతాచలశ్మితలాన

జోహారు లందె నీ సాహిత్యనందివి
 కదలించి సహృదయ హృదయములను
 గంభీరమయ్యె నీ “ శంభో ” నినాదంబు
 దిద్దిగంతాలఁ బ్రతిధ్వనించి

కాంతులీనెను రాజసభాంతరాల
 నీ జయశ్రీ దృగంత నీరాజనాలు;
 యక్షగాన కళా మహాధ్యక్ష నదవి
 అక్షరంబయ్యె నీ పట్ల “ నాదిభట్ల ! ”

చిఱుతాశముల జత చేధరించినఁజాలు
 లయతాశములు శుభోదయము పలుకు
 కాలిగజ్జె లొకింత ఘల్లుమన్నంజాలు
 భరతమ్ము నీ ముందు శిరసు వంచు
 వీణ తంతుల మునివ్రేల్లు సోకినఁ జాలు
 సంగీత వాహిని పొంగి పొరలు
 గంటంబుఁ బూని క్రీగంటఁ గాంచినఁజాలు
 కవిత నీ యెదుట సాక్షాత్కరించు

నేఁటి కథకులందు నీ పేరు చెప్పక
 గజ్జె గట్టువాఁడు కానరాఁడు;
 తెలుఁగు వెలుఁగు దేశదేశాల నింపిన
 హరికథాపితామహా ! నమోస్తు ! !

“కాల్యాణి రుక్మిణీకన్య” మెల్లఁగ నల్ల
 నయ్య బుజమ్ముపై చెయ్యివై చె
 “జనని జానకి” మహాశపథమ్ముతో సుప
 థమ్ము చూపెను సతీధర్మమునకు

“వరగాత్రి సావిత్రి” వైవస్వతుని నిల్చి
 మగనిప్రాణాలకై తగవులాడె
 “చిన్నిమార్కండేయు” శివభక్తి పదమెత్తి
 మృత్యుదేవత గుండె మీదఁదన్నె

“మొక్కుబడి” జిక్కు వడి వేదఋక్కులెల్ల
 నచ్చపుం దెల్లు కలకండ లచ్చువోసె:
 నీదు ప్రతిభకు లోనుకానిది మతేది!
 స్వరసురత్రాణ! అష్టభాషాప్రవీణ!

చల్లపల్లి నృపాలు సంతోష మెంతయో
 గండపెండెర మిచ్చి గౌరవించె
 ఆనందగజపతి మేనెంత పొంగెనో
 రమణీయ రత్నహారము లొసంగె
 మైసూర్ మహారాజు మదిముదమ్మదియెంతో
 కనకాంబరమ్ములు కట్టఁబెట్టె
 సరస విద్వన్మహా సమితి మేలెట్టిదో
 ఘంటాసువర్ణ కంకణము లిచ్చె

లలిత సంగీత సాహిత్య కలిత యగుచు
 భరత భారతి హారతి పట్టె నీకు
 హరికథావ్యాసునకును - స్నేహార్ద్ర మధుర
 హాసునకును - నారాయణదాసునకును -

“నేతి” సౌవర్ణ మాణిక్య పీఠము వెట్ట
 “కుప్పా” జగ రెల్ల గొడుగుఁ బట్ట
 “నాడూరి” శిల్పసుందర కీరీటముఁ గూర్చ
 “అమ్మల” శ్రీతిలకమ్ము తీర్చ

“చీరాల” నవరత్న హారాలు కై నేయ
 “చిట్టాల” మంజు మంజీరము లిడ
 “కూచిభట్ల” మనోజ్ఞక్కుండలా లర్పింత
 “ములుకుట్ల” పన్నీరు చిలుకరింప

“వాణి” యును “వేణి” “రాణి” పారాణి దిద్ద
 కొలువుదీరెను హరికథా కువలయాక్షి:
 మ్రొక్కె నీకు సుగాత్రి నీ ముద్దు పుత్రి
 నెల్లు దీవింతువో ఆదిభట్ల బాబు!

“బాలాజి” సరిక్రొత్త పారిజాతము లివ్వె
 “భోగలింగము” జాజిపూవు లివ్వె
 “పరిమి సుబ్రహ్మణ్య” సరసీరుహము లివ్వె
 “పాతూరి” వకుళ పుష్పములవివ్వె
 “పెద్దింటి” మేల్ గులాబీ ప్రసూనము లివ్వె
 “ములుకుట్ల” సంపెంగ మొగ్గలవివ్వె
 “బాల బ్రహ్మనందు” నీలోత్పలా లివ్వె
 “తెల్లాకుల”ని మంచి మల్లెలవివ్వె

కమ్మని సుగంధములు విరజిమ్ము నేడు
 హరికథోద్యాన వనమందు; నందుకొనుము
 నీవు నాటిన తోటలో పూవులొసగు
 శ్రీసపర్య, నారాయణదాసపర్య!!

“ఎవఁడురా! యచట తెండింకొక్కగ్లా” సందు
 అమృత రక్షకులకు నాజ్ఞ యొసఁగి
 “సుధకంటె మా హరికథలెన్న” యని బృహ
 స్పతితోడ నర్మభాషణము నెఱిపి

“ఏమమ్మ వాణి! యేదీ వీణ! సరిక్రొత్త
తీవలా” యని “గిరాందేవి” నడిగి

“అగవే రంభ! ఆ హస్త మట్టులు గాదు
త్రిప్పిపట్టు” మటంచు తప్పుదిద్ది

“ఏమయా! క్రొత్తసంగతు లే మటంచు
బ్రహ్మమానస పుత్తుని పలుకరించి;
ఆదిభట్ట నారాయణాఖ్యము మహస్సు
తిరుగు నిందందు స్వర్గమందిరములందు.

సంగీత సాహిత్య జగదంగణము దగ
ద్దగిత మొనర్చు గంధర్వతార
వాసిఁ గాంచిన మహా వాగ్గేయ కారుడై
భారతి నర్పించు భక్తమౌళి
అమరుడౌ “ఉమరుఖయ్యాం” రుభాయతు లాండ్ర
సంస్కృతముల కెత్తు సవ్యసాచి
హరికథారాజ్య మూర్ధాభిషిక్తుండయ్యు
స్వార్థం బెఱుంగని పార్థివుండు

వాలుమెలి మీసకట్టు, జుల్పాలజుట్టు,
నొసట కుంకమబొట్టు. మేల్ పసిడిగట్టు,
విద్దెలకు పట్టు! నడయాడు వేల్పుచెట్టు!
హరికథా శిల్ప సమాట్టు! “ఆదిభట్టు”

శ్రీహరికథామృతమును రచించె సంస్కృతమున
గద్యపద్యప్రబంధముల గూర్చి
హరికథాపితామహుడని ఖ్యాతిగనిన
అదిభట్టగురుండు నారాయణుండు.

హరికథయంట యుక్తమగు నక్కథ కయ్యది కృష్ణగాథయే
వరలుటజేసి-యీ తెలుగుబాస వినంబడునంతదాక గా
నరసనిబద్ధ సత్కథలు నాడుమొదల్ శివకేశ వేతిరే
తర విషయంబులున్ “హరికథల్” గద! పేరుబలం బదెట్టిదో!

హరిజనులన్న పేరట మహాత్ముడు దీనుల బిల్వ, శైవులన్
“హరిజను” లంచు బిల్వవలదా? యను సూచన వచ్చెనంట-యే
అరమరలేకయే హరిహరాద్వయ బుద్ధిఁ దెలుఁగు వారలీ
“హరికథ” నియ్యకొంట మహదాశయదర్శి గదా బుధాశికిన్.

వేదవేదాంత సంవేద్యాంశములు దెల్పి
విజ్ఞాన వాహినుల్ వెలువరించు
కృతికీర్తనముల సంగీతాభినయముల
భరతశాస్త్రామృత యుగులు నించు
లోకానుభవ నవాలోక సుశ్లోకమై
నడతల సౌరంబు నెడద గూర్చు
చిత్తమ్ము ద్రవియింపజేయు భక్తిరసమ్ము
బాసలకొలది జగాన బంచు

నచ్చటచ్చట నవరసాల్ వచ్చిపడగ
పావనోదంతముల పొందు పరచి యిచ్చు
హరికథయటన్న మేలి పంచామృతమ్ము
పానమొనరించి యిహపరాల్ వడయ రండు!

“హరికథకు” పేరు పెట్టెను
 “హరికథ” నిర్మించి లోకమంతట నింపెన్
 హరికథకుల సృజించెను
 “హరికథకపితామహాఖ్య” అతనికె చెల్లున్.

— శ్రీ శిష్టా సత్యనారాయణ రాజశేఖరం

ప్రౌఢము నీదుశైలి పరి-పక్వము తావకశాస్త్ర విజ్ఞతల్
 ప్రౌఢము గాత్రపాటవము-ప్రౌఢము తత్కథనా విధానముల్
 ప్రౌఢము నీదు కల్పనలు-ప్రౌఢము నీ లయతాళరాగముల్
 ప్రౌఢము గాని వేవి తెలుపందరమా ద్రుహిణీస్తనంధయా॥

వంచముఖి తాళగతినొక
 సంచారక్రమము దెలియ-సాధించిన నీ
 వంచిత ప్రాక్తన జన్ముడ
 వెంచెద తావకమనీష-నేపగు భక్తిన్॥

— శ్రీ పోకల ధనుంజయరావు

సీ॥ ఆటపాటల వీణమీటుమాటల నిటు
 గోటుజూపెడు నలవాటు వాడు
 కోరమీసముదువ్వి కోర్కెలూరగ నవ్వి
 మెప్పుగా హరికథల్ జెప్పువాడు

యొడ్డుపొడవులగల్గి యొయ్యారు నడకల
శృంగార మొలికించి చెలగువాఁడు
దాత్రిన్ హరికథా పితామహుండను భ్యాతి
నార్జించి విద్వాంసుడై నవాఁడు.

గీ॥ సప్తతాళంబులన్ బ్రజ్జ చాటువాఁడు
నృత్యనాట్యాభినయముల నెఱపువాఁడు
అదిభట్టాబ్ధి చంద్రుడై యలరువాఁడు
అట్టిహరిదాస సద్గురు నభినుతింతు.

సీ॥ ధన్యత్వమొంద యధార్థ రామాయణం
బును యక్షగానంబుగను రచించి
జానకీ శపథంబు సావిత్రి చరితంబు
సత్యహరిశ్చంద్రు సచ్చరిత్ర
భక్తమార్కండేయ భక్తాంబరీష ప్ర
హ్లాద గజేంద్ర భీష్మాదులకథ
కమనీయ రుక్మిణీ కళ్యాణ హరికథ
రచియించి స్వరశబ్ద రాగతాళ

గీ॥ గతుల గ్రంథములందెల్చి భ్యాతిమీర
అడుచుంబాడ అన్న పేరన్న వీణ
హాయిగొలుపగ శిష్యులున్ స్థాయిగలుప
హరికథాగాన మొనరించు ననఘు గొలుతు.

సీ॥ వాజపేయాజి సంభవుడైన సుబ్బయ్య
నేతి లక్ష్మీశుఁడు విన్ను గొలిచి
ప్రియశిష్యులై పెద్ద పేరొంద గల్గిరి
వరహాలదాసు నీ వారనుడయె

వడ్లమావి నృసింహ భాగవతాఖ్యలు
 కీర్తిగాంచు కరూరు కృష్ణదాసు
 వేదనభొట్ల శ్రీ వేంకటరమణయ్య
 రహిని పిల్లలమఱి రామదాసు

గీ॥ మొదలుగాగల నీ శిష్యముఖ్యులు మరి
 పరిమి, పెద్దింటి, పాతూరి హరికథకులు
 నిన్ను గురువుగ భావించి నెగడినారు
 “హరికథా పితామహ” గురువర నమోస్తు.

సీ॥ శంభోయనెడుమేటి శబ్దహంకారంబు
 యులుముచున్నట్లుండు మఱపురాదు
 శ్రీ రుక్మిణీ బాల్య శృంగార భావంబు
 మాకండ్ల ఫలమద్ది మఱపురాదు
 సంగీత సాహితీ స్వరరాగలయనృత్య
 మహనీయ గానంబు మరపురాదు
 ప్రక్కవాద్యంబుల లెక్కనేయక ప్రజ్ఞ
 గఱపెడు పాండితి మఱపురాదు

గీ॥ అష్టభాషలలోక క్తి స్పష్టపరచి
 యాంధ్రమాతను నేవించి యలరినట్టి
 దాసునారాయణార్య నుద్దాము కథలు
 మఱపురా వెన్నటికి మాకు మఱపురావు

— శ్రీ పిల్లలమఱి రామదాసుభాగవతార్

సంగీత సాహిత్యాల మాధుర్యాన్ని చవిచూపిన మహనీయ మూర్తులలో “అదిభట్టాదిభట్టే” అన్న శ్రీ చెళ్లపిళ్ల వేంకటశాస్త్రిగారిక్రింది పద్యములు ఆయన ప్రత్యేకతను స్పష్టపరుస్తుంది.

అదిభట్టితడయ్యె హరికథలకు
అదిభట్టితడయ్యె గేయపు ఫణితికి
అదిభట్టితడయ్యె నాట్యంపు గళకు
అదిభట్టితడయ్యె లోకాదృతులకు.

అలనారాయణు డప్పుకృష్ణుడయి గేయమ్మందుసం తోషముం
గొలిపెంగాని కవిత్వమందు గొలుపన్ గొంతేనియున్ నోచు కో
డల కోపమ్మును దీర్చుకోదలచి కాదా యిట్టి రూపమ్ముతో
నిల నారాయణదాస నామమున నిశ్లేపారె నాజెల్లదే.

గాయకమాత్రుడన్న నటుగా డితడందమొలర్చ సత్కృతుల్
నేయగలాడు వాక్పటిమచే నుతికెక్కినవాడు భాష లేవో
అయిదారు నేర్చిన మహోదయు డక్కట పోయెనేమి నా
రాయణదాసు ముక్తుడతడిట్టిడు భూస్థలిపుట్టబోడికను.

— చెళ్లపిళ్ల వేంకటశాస్త్రి

నీవు సూతమహర్షివై నిఖిల హరిక
థా విశేషంబులుజెప్పి తనరు కతన
నై మిశ్రాణ్యమయ్యె నంద్రదేశ
మాంద్రదేశీయులును శౌనకాదులై రి
దాసకవిచంద్ర కడు ధన్యతముడ వీవు.

— శ్రీ భోగరాజు నారాయణమూర్తి

గానమ్మనకును సత్కావ్యనిర్మితికి చా
 లెంజిగా మీసముల్పెంచినాడు,
 వేదవేదాంత సద్విద్య చ్చిభామణి
 స్థాయి గుర్తుగ శిఖన్ దాల్చినాడు.
 బహుళాశ్రుభాషా ప్రపంచజేతగ హేమ
 విజయకంఠ ణుదొచు వెలసినాడు,
 హరికథా దివ్య దివ్యత్ సృష్టికర్తగా
 మించి పెండెరముక్ ధరించినాడు,
 పలుకుపలుకున కచ్చపీలలిత మంద్ర
 మధుర గంభీర నాదమ్ము మహితరీతి
 ప్రస్ఫుటముగాగ పుంభావ వాణీయొచు
 వాసికెక్కె నారాయణదాసొకండె.

— శ్రీ యామిజాల పద్మనాభస్వామి

(నుడిరతనపుఁదొడవు)

దెబ్బదవయేట ప్రోడల
 నుబ్బింపఁగఁదలఁపు తీపులారెడు నెలవొ
 నబ్బురపుఁ దెలుఁగుఁ గబ్బము
 నిబ్బరముగఁ గూర్చితెంత నెఱకయిసరివో
 నుదుల బెడంగును; నడకల
 యొడికము, వడివడి తనంబునుడి వోవని కూ
 ర్పడరించు నడుగు సొగసును
 గడివోవని తలఁపు నీదు కబ్బపుఁ దొడవుల్.

తెలుఁగునను వేల్పుమాటల
 నలబారసి రాచబాసయను నాలుగు మో
 ములకై తల నలరించుచు
 నలుగడ మెప్పొందు నీవు నలువపు కావే

అటల పాటల మాటల
 మేఁటివి నాపేరు నీకు మేకొనె, కన నీ
 బోఁటి వలఁతి చదువరులే
 నాటను నేనాటగలరు నాడెపుగడిమిన్

మీ యచ్చతెలుఁగు పలుకుల
 సోయగముంజూచి, తలఁపు చూడ్కులగని యా
 మీ యెఱుకను మది మెచ్చుచు
 నీయెడ మీ కొసఁగినాడ విదియుదుగరగన్

శ్రీ విడదవోలు వెంకటరావు

నీ గాన మాధుర్య నియతిలో నాద స
 ద్రవ్యహానుభూతినిఁ బంచిపెట్టి,
 వీ కాలిగజ్జెల నిస్తుల రవళితో
 నాట్యవిన్యాసంపు నయముఁజూపి,
 నీ మహాకవనంపు నిగ్గుతో నమర సా
 హిత్య రహస్యముల్ హేలఁ దెలిపి.
 నీ మహాహరికథా నిపుణత్వరీతిలో
 భక్తిభావంబునుఁ బాదుఁగొల్పి

యన్నిటను సాటినీకు నీ వనెడు కీర్తి
 బడసి హితులను, బంధులఁబాసి యేల

యరిగినాడవో దాసుజీ! యమరపురికి
రమ్యగుణగణ ముఖ్య! నారాయణాఖ్య!

మ్రోళ్లుచిగుర్చు నీ విమల
మోహన గానము లేమిఁజేసి కొ
న్నాళ్లుగ నాంధ్ర భూతలము
నన్ జనియించెను నీరసం బికె
న్నాల్లిటు చూచుచుండెదవు
నాకపురంధ్రుల కేళికేమిలే
భక్తునఁ గ్రుమ్మరింపుము భ
వన్మధుగాన విశేష వర్షముల్.

శ్రీ కార్యంపూడి కృష్ణమూర్తి

క॥ జ్ఞానాజ్ఞాన విచారసాగరమతిన్ సన్మార్గసంపర్తనున్
వీణావేణు మృదంగ కాహళ కళాభిజ్ఞున్ శివాత్మజ్ఞానిన్
గానోల్లాస విలాస విన్యత్య లలితాకా రాదిభట్టాన్వయ
శ్రీనారాయణ దాసవర్యు మది సంసేవింతు నశ్రాంతమున్ ॥

క॥ ఎ జ్ఞాడం దెలియంగరావి శివు డిం దెందెందు దాగుండెనో
అ జ్ఞాడం దెలియంగ భక్తికలితుండై యాదిభట్టాన్వయుం
డ జ్ఞాడం దిలకించినాననుచు దా నజ్ఞాడలో బుట్టి యీ
నజ్ఞాడన్ సకలై కపాండితిని శంభావ్యుండు నయ్యెన్ భువిన్

శ్రీ కలగ ఆంజనేయశాస్త్రి

కారణజన్ముడై విబుధకాండ
 శిరఃప్రశిధాన యోగ్యుడై
 పారములేని కావ్యవిభవంబుల
 కెల్లరు పై డిగడ్డెయై
 భూరికళావిభూతికిని పుష్కల
 మైన మనోజ్ఞపీఠమై
 ఏరికి సాటిరాని పరమేశ్వరు
 డితఁ డనంత శక్తిచేన్.

ఆయత పుణ్యకర్మముల నాంధ్ర
 యొనర్చిన దానికిన్ ఫలం
 బీ యనఘాత్ము డీభువి జనించుట;
 తజ్జనిచేసి సత్కళా
 శ్రీ యవతారమొందె గుణిసింధువు
 వీణదితంబులొచు నా
 రాయణదాసు నామము నిరంతర
 మున్ భువి నిల్చిపోవఁగాన్.

శాస్త్రమనులుండవచ్చు, ప్రళస్తిగన్న
 కవులు గాయకుల్ మఱి నటకజనముండ
 వచ్చు, కాని, సర్వకళల పార మెఱిగి
 జనుల యెద పుచ్చుకొన్న సజ్జనుఁడితందె !

—దివాకర్ల రామమూర్తి

నారాయణ పదాలాపే
 సోయం నారాయణః స్మృతః
 హరిదాస కథాలాపే
 శ్రీమాన్ దాసఃస్మృతోమయా
 కథా కథనశాస్త్రస్య
 శాస్త్రాబోధాసపవహి
 యదోయంబోధమాశ్రిత్య
 సర్వేకథకతాంగతః

తథాయోగీతధాభోగీ
 తథాకథన కోవిదః
 తథారసస్తథాదాసో
 నదృష్టోనమయాస్మృతః
 శంభో, త్వదీయ సంబోధ
 ఆంధ్రీభువినిర్గతః
 కైలాసవాసి నాంతేషాం
 ప్రమథానాంశ్రవోరసః

నందినానందినా సూక్తం
 నాంద్యానందన హేతునా
 శంకరశృంకరస్సేవో
 నారాయణ పరాయణః
 నారదాస నదాలంబం
 కథా కథనకౌశలం
 దాసీభూతనరాలంబం
 కదా గౌరవమాప్నయత్

సీ॥ రంభ దాఁ బుంభావ రాజితయై వచ్చి
 లాస్యం బొనర్చు లీ - లలు జెలంగ
 భారతి పుంభావ భాసురయై వచ్చి
 గానం బొనర్చు సం-గతులు వెలయ
 నారదుం డతుల శృం - గారవేషత వచ్చి
 హరికీర్తనము చేయు - కరణి మేళయ
 ప్రహ్లాదుఁడిల విప్ర బావంబు గొనివచ్చి
 శ్రీహరిని భజించు - చిన్నెలలర
 జగతి కందఱ కమృతం బొ - నంగనచ్చు
 నల జగన్మోహినీ కలా - కలిత గతుల
 రమ్య తర వర హరికథా - రచనయందు
 నలరితి నెబాసు నారాయ -ణాఖ్యదాసు.

—నత్యవోలు పోమసుందరకవి

కా॥ శ్రీనారాయణ పాదపంకజ సుధా - శీ! పూషవాడ్పూర్ణదా
 స్థానాచార్య పదప్రవృత్త సకలా - శావ్యాప్తసుశ్లోక రా
 శీ! నిష్పన్న చతుర్విధార్థ! మహిసూర్ - శ్రీశ్యామరాజేంద్ర స
 న్మానీ! ధీరశిరోమణీ! గుణధనీ! నారాయణార్యాగ్రణీ!

కా॥ నందిగ్రామ ధరామహేంద్రులు మహా-నందంబుతో స్వక్తివాక్
 సందోహంబులు మిన్నుముట్టఁ గడు నో - జన్ మంగళధ్వానముల్
 దిందిమ్రోయఁగ నీకు బ్రహ్మరథమున్ - దివ్యంబుగాఁబట్టు నా
 చందంబొప్ప నొనర్చి రా మునులు వి-శ్వశ్రేయ సందాతకున్.

మ॥ పరమామ్నాయపథ ప్రవక్తవని సం-భావించి యానాడు విన
 పరవేదండ వివిష్టఁజేసి మఱియున్ - బాజాబజంత్రీలతో

విరవొంద న్మును నూజవీటి నృపు లూ - రేఁగింపరే! కీర్తి ను
స్థిరుఁడ యట్టులనే యొనర్చి రపుడా - జేజేలు సర్వజ్ఞునిన్.

మాలిని॥ విల సదుభయభాషా - విశ్వసాహిత్య భూషా
సలలిత కవితా శ - శ్వస్మనీషాత్మ తోషా
కలిత రుచిర ప్రావృ - ట్కంద గర్జాభ కంఠో
చ్ఛలిత విబుధకోటి - సార సంగీత ధాటి॥

కం॥ పరవీణా వాదన త

త్పర, శ్రీ మద్విశ్వనాథ-పదపంకజ బం
ధర, విజయవాటి కాపుర
హిరణ్య దుర్గాప్రసాద - కృత సిద్ధార్థి !

—పసుమర్తి కృష్ణమూర్తిశాస్త్రి

చం॥ ప్రతిభయు నూతనత్వమును - పాండితి యౌచితి భావకల్పనా
చతురత తూగునుం గలిగి - సాహితి తత్పరులౌనసంగ గే
యత రస సంభృతంబులు న - నన్యములైన కృతుల్ రచించి ధ
న్యతఁ గవినాఁడు ధన్యతముఁ - డాంధ్రవచో విభవాభిరాముఁడై.

—డా॥ బుర్రా శేషగిరిరావు

గీ॥ మణివిరాజిత కాంచన - మకుటమువలె
లలిత గాంధర్వ వైదుష్య - కలితమైన
సాహితీ పటిమ న్నిపు - సరస ఫణితి
కవితఁ గావించి ప్రఖ్యాతిఁ గాంచి మించి
వన్నె వెట్టుచు భవదీయ - వంశమునకుఁ

దెచ్చితివి పేరు నీవుండు - దేశమునకు
ధన్యమతివి నారాయణ - దాస సుకవి॥

—అదిదము రామరావు

ఉ॥ ఆయతకీర్తి దంతుర దిశాంతరుడై నిగమాంత సాహితీ
స్థాయదమేయ భీవిభవ - సారయుతుండయి గీత సత్కళా
తోయజ సూక్తి సూత్రయయి - స్తుత్యమతిందగు “నాదిభట్ట నా
రాయణదాస” సత్కవి చిరాయువుగల్గి సుఖించు గావుతన్.

—విశ్వనాథ కవిరాజు

ఉ॥ గాయక కోటి విన్నోలువగా పురవీధుల నేగుదెంచి వా
హ్వయని పండిత ప్రవరులందరు విన్నని సంతసిల్లగన్
బాయనికూర్మితోడ లలనామణు లారతులిచ్చిపాడ నా
రాయణదాసవర్య యశమందితివౌ భళి షష్టిపూర్తిచే॥

—అదిభట్ల వెంకటచయనులు

సీ॥ పాటలో నారదు నాటలో భరతుని

మాటలో శేషుని మీటవాణి

వెలయబోలినవాఁడు విజయనగరవాసి

ప్రఖ్యనెందును సార్థ పరచువాఁడు

నయిన శ్రీ ఆదిభట్టాన్వయ నారాయ

ణాఖ్యనోటగథల నాలకించు

నట్టిరు నెవులతో నమృత మానెడు వారె

యౌదురు గాని యన్యంబుగాదు

పొట్టకై హరికథ కతబూని సభల
తకతకలనాడు వారిరీతి కనినట్టి
రరరె వారి వీరిఫరకు నరయఁగలరు
సరకులందు మంచిసరకు నెరుఁగగలరు

—దోమా వెంకటస్వామి గుప్త

సీ॥ “పలుబాసలన్ ముద్దు - లొలుకు కై తలు నెప్పు
విన్నాణి”వని గంట వేసినారు

అచ్చపు లయకాఁడ - వని ‘గండపెండేర’
ముడుగక డాకాలఁ - దొడిగినారు

అడిపాడియు నుడి హాయిఁబెంప, హరిక
ధా పితామహ’ విరు-దమిడినారు

అపర సరస్వతి వని యేనుమీఁద నె
క్కించి యుత్సవమొన - రించినారు

ధరణిపతులు; నారాయణదాస! నీకు
నింతవాఁడవు ననుఁబరీ - డించి నాకు
నలఘు “వాగ్గేయకారహ - ర్యక్ష” విరుద
మిచ్చితి వయా చితముగ ని - దే జోహారు

—కట్టా అప్పయ్యకవి

సీ॥ డెబ్బదేండ్లు పయిబడినగాని యెవ్వని

తొమ్ముపుష్టికిఁ జలనంబులేదు

కృతిలీనముగను బూరించుచో నెవని గా

త్రధ్వని క్రోసెడు దాక మ్రోయు

మూకగా నమరులు మూగి మెత్తు రెవని
 గండపెండెరమున్న కాలియాట
 ఇష్టదై వము పిల్చియిచ్చు కోర్కె రెవని
 భావాభినయ పటుత్వంబుగాంచి

ఎవఁడు సంగీతమునకు సాహిత్యమునకు
 మధురభాషకు భోధనా విధములకును
 పుట్టుగని హరిదాస సంపూజ్యుఁడెవ్వఁ
 డా సుచరితు నారాయణదాసుఁ గొల్తు

పాతూరి మధుసూదనరావు

శ్లో॥ పద్భిర్ముఖైః ప్రథితశాస్త్ర విశేషషట్కం
 శర్వస్యపుత్ర మభివీక్ష్య పరత హసంతం
 ఏకేన వక్త్రేన సమస్త శాస్త్రాన
 నారాయణా భ్య హరిదాసగురుం నమామి

— రాళ్ళపల్లి సూర్యనారాయణశాస్త్రి,

శ్లో॥ అనన్య సాధారణ శక్తి యుక్త
 స్వయంతు నారాయణదాస ఏకః
 అన్యేతు సాధారణశక్తియుక్త
 స్మర్యేపి నారాయణ దాస దాసః.

—రాంభట్ల జగన్నాథశాస్త్రి

కం॥ కారద యీ జగతి తదా
 కారంబున నవతరించె నిల విద్యులతో
 నారూఢిగ నీవౌరా
 నారాయణదాస నిన్ను నామది తలతున్.

—సామవేదుల సూర్యనారాయణసోమయాజులు

కం॥ నీ నడిప్రాయంబు గళరవ
 మే నోచగనై తి వినఁగ - యేర్పడమొన్నన్
 పూని యెలుగెత్తి బ్యాండున్
 మానిపి తయ్యప్పయింట - మహిమంబొప్పన్.

—వేదనభట్ల వెంకటరమణయ్యదాసు.

మ॥ పొడమండింతటి జాణ నేలనిటుపై - ముమ్మారు వాక్రుత్తు నీ
 తడె యీడితనికండు) బల్చదువరుల్ - తామెంతయు న్మెచ్చి యొ
 క్కడెతా గండర గండడై డ విణ మ్రోగన్ మోదుచున్మించు నె
 వ్వఁడు నారాయణుబోలి పేర్కొనబడున్ బల్మాటలింకేటికిన్.

—కలువలపల్లి రంగనాథశాస్త్రి

సీ॥ శ్రీహరికథల వా - నె న్నేర్పుమీఱ యే
 కవులకు శత్యంబు - గాని ఫణితి
 కుడియెడమల గతు - ల్నడిపించె వేర్వేరు
 విధములవై ణికుల్ - బెగడు ఫక్కి
 పంచముఖితాళ - పద్ధతి గల్పించె
 భయపడి గాయకుల్ - బారురీతి
 హావభావముల నృ - త్యమొనర్చెభరతశా
 స్త్ర నిధుల్ జోహారుల - సలుపు తీవి

నట్టి మద్గురు నాదిభట్టాన్వయాబ్ధి
 చంద్రు నారాయణాఖ్యదా - సవరు హరిక
 థా పితామహు శిష్యవా - త్సల్య హృదయు
 నతుల గొల్చెద నేవేళ - నయముమీర.

హరిసోమయాజుల సుబ్రహ్మణ్యము

య శ శ్చ ం ద్రి క లు

—యస్వీ జోగరావు

ఏకైక కళావిలసితుడైన మహేశ్వరకే సర్వజ్ఞ బిరుదము చెల్లుచుండ, బహుళకళాభారధూర్వాహుశను, నానాశాస్త్రనైకముఖ నైపుణ్య గణ్యుడను నాకేల చెల్లదన్నట్లుగా సారాయణదాస కోవిదలోక రాకాశకాంకుడు తన ప్రౌఢవ్యక్తిత్వమును ప్రదర్శించి రసజ్ఞ జగత్తున తన యశశ్చంద్రికలను ప్రగల్భింపజేసెను. కళాకమనీయమైన ఆ మహామహుని జీవిత మడుగడుగున రసవత్సన్నివేశపేళలమై ఆయన మనుగడ నాడే చారుచరిత్రమైపోయినది. ఆ చరిత్రమందలి యనేక సన్నివేశము లానా డనేక పత్రికల నలంకరించినవి. పరశ్శతములగు వానిలో నుపలబ్ధముల కతిపయముల నిట నుటంకింతును. వీనినుండి దాసుగారి విశ్వతోముఖమైన కళాకౌశలమును, పాండిత్య శౌండీర్యమును, అభిజ్ఞులుచేసిన ప్రశంసలను, సమర్పించిన బిరుదులను సావించిన సన్మానములను గురించి కొంతకు గొంత తెలిసికొననగును.

1. “విజయనగర గర్వకారణము”

మదరాసు హైకోర్టు న్యాయవాది శిరోమణి రాయ్ బహదూర్ శ్రీ పనప్పాకం ఆనందాచార్యులవారి నివాసములో దాసుగారు “అంబరీష చరిత్ర” హరికథాగానము చేసిరి. సత్కవి యనియు, బహుముఖప్రతిభాశాలి యనియు, అంగ్లభాషాభిజ్ఞుశనియు, గీర్వాణాంధ్ర గిరాంధురంధరుడనియు, గాయకజగద్ద్రామణి యనియు, విజయనగర వైభవ గర్వకారణమనియు, బహుధా శ్లాఘింపబడిరి. వారి కథాభ్యాస కౌశలము అనుకరణ కళక్యమైనదని సంభావింపబడెను. అడుగడుగున సామాజికులు నిర్భర హర్షోత్కర్షముతో పరవశించిపోయిరి. దాసుగారి హరికథాభ్యాసమొక

సర్వకళాసమారాధనమనియు, ఆద్యాత్మికానుభవ ఘంటాపథమనియు, ఆనందపువిందనియు, వారివృత్తి సముదాత్తము, చరితార్థమునై నదనియు ప్రశంసింపబడెను.

(హిందూ. 30-8-1894. పుట 5)

2. “ఉత్తర సర్కారుల సంపద”

తేది 25-8-94 న బెంగుళూరులో మైసూరు ప్రభుత్వోన్నతాధికారులయెదుట దాసుగారు సంగీత కాలక్షేపము చేసిరి. ఆ రాత్రి దాసుగారి గౌరవాత్మ మొక విందు నేర్పాటు చేసిరి. ఆ సందర్భమున ఉన్నత న్యాయాధిపతియైన శ్రీ రామచంద్ర అయ్యర్ గారు దాసుగారిని “ఉత్తర సర్కారుల సంపద” అని అభివర్ణించిరి.

(హిందూ. 29-8-1894. పుట 4)

3. “ఆంధ్ర దేశ భూషణము”

మదరాసు పురప్రముఖుల మహాసభలలో దాసుగారు స్వోపజ్ఞములైన ‘సీతాకల్యాణము’, ‘రుక్మిణీ కల్యాణము’, అను హరికథలను ఆఖ్యానించిరి. ఆ సాంతము సభవారు మంత్రముగ్ధులై యుండిరి. బహుముఖ ప్రజ్ఞాప్రదర్శనము, సముదాత్త భావవ్యక్తీకరణము, హాస్య చమత్కార సంపద, సంగీతమాధుర్యము, నృత్యకళాకౌశలము, భక్తిభావోద్రేకము అనునవి ఆ హరికథాకాలక్షేపముల స్వభావ జీవలక్షణములు. ఆ మహాకవి, ఆ నెఱజాణ గాణ, ఆ మహానటుడు, నాట్యశాస్త్ర విద్యావ్యాసంగ చంగుడు, నృత్యకళలో ప్రామాణిక పట్టభద్రుడై మెరసినవాడు తాళానుగుణముగ ప్రదర్శించిన పదవిన్యాస మహూర్వము. అరువది యైదేండ్ల ప్రాయమున ఆయన ప్రదర్శన మింత పకడ్బందుగా నున్నందుల కవశ్య మభినందనీయుడు. “ఆంధ్రదేశ భూషణము”గా వారిని సంభావించుటలో అత్యుక్తి యుండును.

(స్వరాజ్య. 17-1-1928)

4. “విజయనగర దిగ్గజము”

“విజయనగర ప్రభువైన అనందగజపతి ఆస్థానము నలంకరించిన పేరి కాశీనాథశాస్త్రి, వీణ వెంకటరమణదాసు, నారాయణదాసు, రామానుజాచార్య ప్రభృతులు ప్రాచీన హంపీవిజయనగర దిగ్గజములను తలపింతురు.” అని శ్రీ కోలవెన్ను రామకోటేశ్వరరావుగారి వక్కణ.

(త్రివేణి, జులై - సెప్టెంబరు సంచిక 1928)

5. “హరికథలకు ఆదిగురువు”

“విజయనగరము నుండి చెన్నపురికి వచ్చి ఆంధ్రుల ప్రజ్ఞాతీతమును వెల్లడించి మెప్పుగాంచినవారిలో బ్రహ్మశ్రీ అజ్ఞాదాదిభట్ల నారాయణదాసుగారు మొదటివారు. వీరు ఆంధ్ర గీర్వాణభాషాకోవిదులు, సుప్రసిద్ధకవులు, హరికథలను చెప్పువారికాదిగురువులు. వీరిహరికథా కథన నైపుణ్యమును, సంగీతశాస్త్రపాండిత్యమును, అపారమగు లయజ్ఞానమును ప్రశంసనీయములు నారాయణదాసుగారి ప్రశిష్యులగు శ్రీయుత పుచ్చల బవరదాసుగారు (శ్రీ వాజపేయయాజుల సుబ్బయ్యగారి శిష్యులు) గూడ నీమధ్య కొన్నిసార్లు చెన్నపురికివచ్చి హరికథల నొనరించి బాగుగా గౌరవింపబడిరి.”

(ఆంధ్రపత్రిక, 26-7-1928)

6. “హరికథా పితామహుడు”

విజయనగర మహారాజావారి అంతరంగిక కార్యదర్శి యగు ఆకెళ్ళ సత్యనారాయణరావుగారి యింట జరిగిన యొక వివాహసందర్భమున తేది 7-4-29న “హిందూదేశమందంతట విఖ్యాతిగాంచి శ్రీ మహా రాజావారి సంగీత కళాశాలకు ప్రధానోపాధ్యాయులుగా నున్నట్టియు, మహాకవి, గాయక వైణిక నటశిరోమణీయు, హరికథాపితామహుడగు బ్రహ్మ

శ్రీమదజ్ఞాదాదిభట్ట నారాయణదాసుగారు 'రుక్మిణీ కల్యాణము' హరికథా కాలక్షేప మొనరించి సభలో సున్నవారందరిని ఆనంద సముద్రమున నోల లాడించిరి." అత్యద్భుతముగా రుక్మిణీకల్యాణ కథకొక ఆధ్యాత్మిక పర మార్థమును నిరూపించిరి. సంస్కృతాంగ్లపాఠశీకాద్యనేక భాషలనుండి సూక్తులను లోకోక్తులను గుప్పించిరి. "వీరి హావభావములు నాట్యము సాటిలేనివై యొప్పును. లయజ్ఞానములో నద్భుతప్రజ్ఞ గల్గి నిరుపమానులై యున్నారు." వీరి హరికథవినుట కవకాశ మేర్పరచి నందుకు సత్యనారాయణరావుగారిని సభవారు శతధా అభినందించిరి.

(ఆంధ్రపత్రిక. 18-4-1929)

7. 'భారతమాత కూరిమి బిడ్డ'

తేది 16-2-30న బూరగాం గ్రామమున దాసుగారి 'సీతాకల్యాణము' హరికథ జరిగినది పల్లాకిమిడి వగైరా ప్రాంతములనుండి సుమారు రెండువేల జనము వచ్చి పరమానందభరితులై "ఇట్టి మహనీయునిగన్న భారతమాత యొక్కయు భారతీయుల యొక్కయు అదృష్టము కొని యాడదగియున్నది" అని శ్లాఘించిరి. దాసుగారిని శ్రీప్రగడ చిరంజీవులు భుక్తుగారు సత్కరించిరి.

(ఆంధ్రపత్రిక. 20-2-1930)

8. గుడివాడ సత్కారము

తేది 11-10-30న గుడివాడ మారుతి సినిమా హాలులో దాసుగారు 'సీతాకల్యాణము' హరికథ చెప్పి సరససామాజికుల హృదయములను తస్కరించిరి. వారు వీరిని సత్కరించిరి.

(హిందూ. 16-10-1930)

9. సంగీత కళాశాల వార్షికోత్సవము,

తేది 22-2-31న దాసుగారు అధ్యక్షులుగానున్న విజయనగర సం

గీత కళాశాల ద్వారా వార్షికోత్సవము అతివైభవోపేతముగా జరిగినది. దాసుగారి సంస్కృత శ్లోక పఠనము, వీణావాదనము సభనలరించినవి.

(హిందూ. 23-2-1931)

10. బహుభాషా కవిత్వము.

తేది 6-8-31న విజయనగరములో జరిగిన మహమ్మదు ప్రవక్త జన్మదినోత్సవ మహాసభలో—“సంగీత కళాశాల ప్రిన్సిపాలుగారగు శ్రీమదజ్ఞాదాదిభట్ట నారాయణదాసుగారు సంస్కృత, ఇంగ్లీషు, తెలుగు పార్శీ, అరబిక్కు భాషలలో మహమ్మదువారి గుణగణములు వర్ణించుచు పద్యములు చదివరి.”

(ఆంధ్రపత్రిక. 10-8-1931)

11. శ్రీనివాసాయుగంగారి ప్రశంస.

శ్రీ సి. ఆర్. శ్రీనివాస ఆయుగంగారు దాసుగారి బహుముఖీనమైన సంగీతవైద్యుత్వమును, తథాపి సంకీర్తనాచార్యకత్వమును, బహు భాషా పాండిత్య శౌండీర్యమును, కవితానైపుణిని, అనువాదవైదగ్ధ్యమును హెచ్చుగా మెచ్చుకొనిరి.

(హిందూ. 13-12-1931)

12. హరికథాభవన శంకుస్థాపన.

“జగదేక షట్చాత్ర పండిత బ్రహ్మశ్రీ ఆదిభట్ట నారాయణదాసు గారు కొత్తపేటలో నేడు 11వ తేదీ మధ్యాహ్నము 12-20 గంటలకు హరికథా భవనము శంకుస్థాపన మొనర్చిరి.”

(ఆంధ్రపత్రిక. 12-2-1932)

ఈ విషయము 12-2-32, 4-6-32 తేదీలనాటి “హిందూ” లోను. 1-7-32 నాటి ఆంధ్రపత్రికలోను ప్రసక్తమైనది.

13. ఋగ్వేద సంగీతాధ్యాపనము.

తేది 12-9-32న విజయనగరము శ్రీ మహారాజావారి సంగీత కళాశాల వార్షికోత్సవము అత్యంత వైభవముతో జరిగినది, “ఈ కళాశాలలోని విద్యార్థులచేతను, విద్వాంసులచేతను, అన్ని రకముల గానము ప్రదర్శింపబడెను. గమనింపదగిన విషయము ఋగ్వేదము కంఠమునను, వీణపైనను స్వరయుక్తముగ శ్రీ నారాయణదాసుగారిచే నేర్పబడుచున్నది.

(ఆంధ్రపత్రిక. 22-2-1932)

(దాసుగారు ఋగ్వేదములోని కొన్ని ఋక్కులనెన్నికచేసి స్వర పరచి “మ్రొక్కుబడి” అను పేర నొక గ్రంథమును ప్రకటించిరి. సం)

14. “స్వరాక్షర” కృతిసప్త

మచిలీపట్టణము పురమందిరమున శ్రీ హరి నాగభూషణముగారి అధ్యక్షతను జరిగిన సంగీతసభలో ప్రసంగించుచు ఆచార్య పి. సాంబ మూర్తిగారు - మహావైద్యనాథయ్యరు, కులశేఖరాళ్వారు, ఘనం కృష్ణయ్యరులు సాధించిన “స్వరాక్షర” అనునొక విశిష్టకృతిరచనా మార్గములో ఆధునికులలో శ్రీ నారాయణదాసుగారు గొప్ప నిష్ణాతులని శ్లాఘించిరి.

(1931-32-33 నాటిది)

(హిందూ. 27-10-32)

(ఆచార్య సాంబమూర్తిగారు 15-9-32 న దాసుగారికి వ్రాసిన యొక లేఖవలన దాసుగారు 1927లో మదరాసులో జరిగిన అఖిల భారత సంగీత పరిషత్ప్రారంభోత్సవ సభలో కొన్ని లోకోత్తరములైన ‘స్వరాక్షర’ కృతులను గానము చేసినట్లు తెలియుచున్నది. సం.)

(1931-32-33 నాటిది)

15. ‘లయబ్రహ్మ’

“నాట్యాచార్యుడు, నెల్లూరునుండి శ్రీ ఆర్. వి. కె. అప్పగారిట్లు వ్రాసిరి. “...ఈనాడు భరతనాట్యమున ప్రవీణులైనవారు, ఆ కళయొక్క

జీవకళను నిలవ నుత్పహించువారు అతిస్వల్పముగా నున్నారు. అట్టి కొలదిమందిలో విజయనగర సంగీత కళాశాలాధ్యక్షులైన శ్రీ శ్రీ నారాయణదాసుగారొకరు." ఆయన స్వశక్తిచే "లయబ్రహ్మ" బిరుదాంచితుడై వాసికెక్కెను. నృత్యకళ వైయాత్యమున గూడ ఆయన లబ్ధ ప్రతిష్ఠుడు. ఆ నేర్పును తన హరికథ లన్నిట చక్కగా వినియోగించుకొనును.

ఇటీవల నెల్లూరులో వారొక ప్రదర్శన మిచ్చిరి. ఆయన భారీ విగ్రహము నృత్యకరణమునకు ప్రతిబంధక మగునని యనుకొన్నవారు పొరబడిరి. ఆయన అభినయ ప్రజ్ఞావిశిష్ట మట్టిది. ఆక్షేపించుటకు వచ్చినవారు స్తోత్రములు చేయుటకు వేచియుండిరి. ఈ అరువది తొమ్మిదేండ్ల వృద్ధ విష్ణాతుడు అడ్డంకుల కెదురొడ్డి యింకను నృత్యకళను ప్రదర్శన చేయుచున్నాడు. పలువురు శిష్యులకు గరపుచున్నాడు. ... నేటి నృత్య కళాకోవిదులందు దాసుగారొక బ్రహ్మిష్ఠో బ్రహ్మ

(స్వరాజ్య. '0-1-1933)

16. "శృంగార సర్వజ్ఞ" బిరుదు,

తేది 8-2-33న విశాఖసట్టణమున సూపరించెండింగు ఇంజనీరయిన శ్రీ నీలకంఠ అయ్యరుగారి నివాస భవనమున దాసుగారు తమ హరికథా కాలక్షేపముతో పురప్రముఖుల నుల్లాస వారాశి నుజ్జూత లూచిరి. నాడు దాసుగారికి "శృంగారసర్వజ్ఞ" బిరుద ప్రదానము గావింపబడినది. ఆ సందర్భమున శ్రీ మహాదేవ అయ్యరు, ఐ. సి. యన్. (District Magistrate & Collector, Bengal) దాసుగారి కొక అభినందన పత్రము సమర్పించిరి.

అందులో వారి వక్కణ యొకటి. "Besides his mastery of music, what appealed to me most was his brilliant exposition of ideas expressed by great masters of poetry like Shakespeare. His translations of English and

Persian poetry were based on a born poet's instinctive understanding of the ideas of a fellow poet. The whole performance was indeed a feast of reason and flow of soul.”
(స్వరాజ్య 10-2-1933)

17. పంచముఖీ ప్రదర్శనము:

“19-2-33 సాయంకాలము శ్రీ మహారాజావారి స గీత పాఠశాలలో 14వ వార్షికోత్సవము అత్యంత జయప్రదముగా జరిగెను. విద్యార్థులచే బుగ్వేదము స్వరతాళయుక్తముగ గానము చేయబడి వాటియర్థము ఆంధ్రగీర్వాణ భాషలలో చెప్పబడెను. ఇయ్యది నారాయణదాసుగారిచే నవీనముగ రచింపబడి అందరిచే మెప్పుబడసినది. వేదము సర్వతాళయుక్తముగ సంపుటించుటలో దాసుగారే ప్రథములు. దాసుగారు అద్భుతముగ తమ ప్రతిజ్ఞ ప్రకటించి సభ్యుల మిక్కిలి రంజింపజేసి మన్నన వడసిరి. వారు పంచముఖీశ్వర తాళము పదియారు స్వరములతో తానము, పల్లవి, శబ్ద ముక్తాయంపు గనబరచి చక్కగ పూర్తి చేసిరి.

(ఆంధ్రపత్రిక. 1-3-1933)

18. “సంగీత సాహిత్య సార్వభౌమ” బిరుదు.

తేది 20-3-33న విశాఖలో శ్రీ ప్రభల లక్ష్మీసరసింహము పంతులుగారియింట నొక నివాహ సందర్భమున జయపుర ప్రభువులు శ్రీ రాజా విక్రమదేవవర్మగారి సమక్షమున శ్రీ దాసుగారికి హరికథా కాలక్షేపము చేసిరి. రాజావారు ఘనసన్మాన పురస్కారముగా దాసుగారికి “సంగీత సాహిత్య సార్వభౌమ” బిరుదప్రదానము గావించిరి. దాసుగారు సాటిలేని మేటి సహజ కవి యనియు సంగీతవిద్వాంసుడు సంస్కృత ప్రాకృతాద్యనేక భాషావైదుష్య విలసితుడు ననియు, వారి షేక్స్పియరు కాళిదాసు, ఉమర్ భయ్యము కృతుల యనుసారము అద్భుతములయి మెచ్చుకొనుచు పంతులుగారు దాసుగారికి తాము త్వరలో కనకాభిషేక సన్మానము తలపెట్టినట్లు నెలవిచ్చిరి.

(స్వరాజ్య. 22-3-1933)

19. బ్రహ్మరథము :

తేది 9-11-33 న సాధారణముగా మరాధిపతులకును, మహా విద్వాంసులకును జరుగునట్టి సర్వోత్కృష్టమైన “బ్రహ్మరథ” సన్మానము శ్రీ దాసుగారికి తుని పౌరులవలన జరిగినట్లు 13-11-33నాటి హిందూ పత్రిక తెలుపుచున్నది. ఆ తేదీనాటి ఆంధ్రపత్రిక ఆ మహోత్స విట్ల భివర్ణించినది.

“రైల్వే స్టేషను నుండి ముఖ్య పురజనులు శ్రీ దాసుగారిని వుష్ప మాలాలంకృతులనుగావించి శ్రీ తుని దివాణపు మేనాసవారితో కూర్చుండ బెట్టి ముందు బ్యాండు వాయిద్యములు తరువాత గంధర్వాంగనా నృత్య గీతములు, పిమ్మట భాగవతోత్తముల నృత్య గీతవాద్యసహిత హరినామ కీర్తనలు, పాలకీ కిరువంకల భూసురోత్తముల స్వస్తి వాచనముల మిన్ను ముట్టి, రాజమార్గంబున సకల పౌరాంగనలు నివాళు లిచ్చుచుండగా భక్తి సంతోషాతిశయములతో రాజచూడామణులును, రాజసతీ తిలకములును, నమస్కార పురస్కరంబుగ మంగళహారతులు. ఫలములును సమర్పించు చుండగా నా బ్రహ్మరథోన్మేషము తుని ప్రభువుల యాదార్యమును, తుని పౌరుల యాదరమును, శ్రీ దాసుగారి గౌరవమును మిక్కిలి యపూర్వా ద్భుతానంద విశేషాతిశయముల నాంధ్రదేశంబునకెల్ల వన్నె దెచ్చెను.”

తేది 10-11-33 న దాసుగారు తునిలో తమ యథార్థరామాయణ ములోని “హనుమత్సందేశము” హరికథాగాన మొనరించిరి. ఆ సంద ర్భమున తుని వర్తక సంఘమువారు దాసుగారికి విరతిపత్రమును సమ ర్పించినట్లు 15-11-33 ఆంధ్రపత్రికలో గలదు. ఆ పత్రమునందలి యొక వాక్యము.

“హరికథయన నెట్టిదో యెరుగని సమయమునం దాంధ్రదేశ మను నందనవనమునకు పారిజాతమువలె నవతరించి మీ యసమాన శేముషీ విశేషంబులచే నాంధ్రులను భక్తవరులుగా నొనర్చుచు ఆంధ్ర దేశమునందలి ప్రతి పట్టణమునకు నొక్కొక్క శిష్య కుసుమంబును ప్రసా

దించుచు, హరికథలచే నాంధ్రులను బుసీతులుగా నొనర్చుచున్న మీ జన్మము ధన్యము, ధన్యతరము ధన్యతమము."

(అతఃపూర్వమే- "నందిగ్రామ ధరామరేంద్రులు మహానందం బుతో న్వస్తి వాక్సందోహంబులు మిన్నుముట్ట గడు నోజన్ ఘంగళ ధ్వానముల్ దిందిం మ్రోయఁగ" శ్రీ దాసుగారికి బ్రహ్మరథము పట్టి యూరేగింపుటుత్సవము జరిగినట్లు చయనులుగారు వ్రాసిన దాసుగారి జీవిత చరిత్రమున 143 వ పుటలో గలదు)

20. యలమంచిలి హరికథ

తేది 2-12-33న యలమంచిలి లక్ష్మి నాటకశాలలో దాసుగారు 'రుక్మిణీ కల్యాణ' హరికథాగాన మొనర్చిరి. ముందు పురజనులపక్షమున శ్రీ చిట్టిల్ల సుబ్బారాయుడుగారిచే స్వాగత పంచరత్నములు సమర్పింప బడినవి. 'శ్రీ దాసుగారు వయోవృద్ధులైనను హరికథ యందలి అన్ని రకములను ప్రదర్శించి సభ్యులను ఆనందాబ్ధిలో ముంచివైచిరి.'

(ఆంధ్రపత్రిక 6-12-1933)

11. గానకళాపరిషత్సన్మానము.

తేది 14-10-34న రాజమహేంద్రవరము 'గానకళా పరిషత్తు' దసరా మహోత్సవములు దాసుగారి హరికథా కాలక్షేపముతో ప్రారంభ మైనవి. కాలక్షేపము నాలుగు గంటలు పట్టినది. దాసుగారి వివిధ కళావైదగ్ధ్యమునకు విశిష్ట గాన సృత్యకైలులకు బహుభాషా వైదుష్యమునకు మహాసభ పరమానందభరితమైనది. అంత పెద్దవయస్సు నందును ఆయన ప్రదర్శించినపాటవము చలాకీతనము అద్భుతావహములు.

(జస్టిస్, 16-10-1934)

22. సరస్వతీ గానసభాసత్కారము.

కాకినాడ సరస్వతీ గాన మహాసభా మహోత్సవములలో దాసు గారిక హరికథా కాలక్షేపము చేసిరి. (హిందూ 19-10-1934)

(1904లో కాకినాడలో స. గా. సభ యేర్పడి నప్పటినుండి 1942 వరకు దాని ప్రతి వార్షికోత్సవమునకును దాసుగారి హరికథతోనే ప్రారంభము.)

23. “దేశోద్ధారకులు”

తేది 18-11-34న దాసుగారు గోదావరీమండలము నందలి పెనుగొండపురమునకు హరికథా కాలక్షేపము నిమిత్తము వెళ్ళిరి. అక్కడ నాడు శ్రీ గరికపర్తి సుబ్రహ్మణ్యదేవరగారి ఫిడెలు కచేరి శ్రీ జవ్వాది లక్ష్మయ్య నాయుడుగారి ఆధ్యక్షమున జరిగినది. దాసుగారు మహానందముపొంది దేవరగారికి అదరమేదురముగా నొక కరపత్రము నొసంగిరి.

పెనుగొండ వాస్తవ్యులు శ్రీ తెన్నేటి వేంకటదీక్షితులను నొక పండిత ప్రకాండుడు దాసుగారికి సన్మానపత్రము సమర్పించిరి. అందులో దాసుగారు పెనుగొండకు రెంధఃతూరి వెళ్ళినట్లు గలదు ఆ పత్రము నుండి రెండుముక్కలు : “తమరు లోకమతులు. ప్రయోజకత్వ విద్యా వాసనలిసుమంతయైన యెఱుగని యెందరి కుటుంబములో మృష్టాన్నము దినుచు తీవిగ జీవించుటకు మీరాధారులై తిరి జన్మప్రభృతి విద్యాగంధమెఱుంగని యెందరకో అవలీలగ సర్వకథా రహస్యములు సమన్వయించు శక్తి నొసంగుటచేత దేశోద్ధారకులై తిరి”.

24. బిరుద ప్రదానము :

బ్రహ్మశ్రీ పేరి రామమూర్తి శాస్త్రిగారికి భారతీ తీర్థ సభ్యులు బారువ గ్రామమునందు సాహిత్య పరిషదధ్యక్షులగు బ్రహ్మశ్రీమద జ్ఞానాదిభట్ట నారాయణదాసుగారిచే ‘గాయక వైణిక శేఖర’ బిరుదు మిప్పించిరని డాక్టర్ బుర్రా శేషగిరిరావుగారు తెలుపుచున్నారు.

(ఆంధ్ర పత్రిక 23.1.1935)

25. వయోవృద్ధుడు - నృత్య నిత్య యోగనుడు :

రాజమహేంద్రవరము Music Academy దనరా మహోత్సవములలో హరికథా గానము చేసిన దాసుగారిట్లు ప్రశంసించబడిరి :-

“It is remarkable that though Mr. Narayana Das is nearly 72 years old he kept the packed ball spell-bound and made the function a great success. In spite of the old age Mr. Das dance like a young man of 25”.

ఇండియన్ ఎక్స్ప్రెస్ 30-9-1935

26. సరస్వతీ గాన సభలో హరికథ ;

కాకినాడ సరస్వతీ గానసభవారి కార్యక్రమమునందు- “ఈ సంవత్సరమునందు ప్రత్యేకముగా జెప్పవలసిన విషయ మొందుగలదు. ఆది శ్రీ ఆదిభట్ట నారాయణ దాసుగారి అనన్య సామాన్య హరిభజనము, ఆయన వయస్సు 72 సం॥లు. వృద్ధత్వము హెచ్చుకొలది గాత్రగాన పటుత్వము నృత్యపటుత్వమును మరింత హెచ్చుచుండుట ఆయన పుణ్య విశేషమని చెప్పవలెను.... రుక్మిణీ కృష్ణుల కల్యాణమును బుద్ధి పరమాత్మను లక్షించి లయమైపోవుటగా మార్చి రెండు గంటల కాలము ఆ వేదాంతమును భక్తిని ఉపదేశించెను.” ఆంధ్రపత్రిక, 17-10-1935

27. హైదరాబాదు ఆంధ్రమిత్రమండలి సన్మానము.

హైదరాబాదు :- “ఈ పురమందు ప్రస్తుతము జరుగుచున్న శ్రీ త్యాగరాజ మహోత్సవములకై యాహ్వానింపబడిన హరికథా పితామహ ఆదిభట్ట నారాయణదాసుగారు 29-2-36 తారీఖున ఇక్కడకు విచ్చేసిరి..... ఆనాటి రాత్రి సికింద్రాబాదులో సంగీత సభవారి పక్షమున ‘రుక్మిణీ కల్యాణము’ హరికథ జరుపబడినది పట్టణములోని సాహిత్యాభిమానులెల్లరు వచ్చి నారాయణ దాసుగారి పాండిత్యమును, నాటక కళా నైపుణ్యమును జూచి యానందమగుచురైరి, 5-3-36

గురువారమునాడు ఆంధ్రమిత్ర మండలివారు తమ భక్తిని వెల్లడించుచు దాసుగారికి సన్మానపత్రమును సమర్పించిరి. అందు—

“తెనుగు సీమయందు పట్టణములలోను, పల్లెలలోను బాలబాలికలకు తమ నామము ఉగ్గుపాలతో నూరిపోసినదనుట వట్టి యతిశయోక్తి కానేరదు. ఆంధ్రావనిలో హరికథ తమతో బుట్టినది అట్టి హరికథ 'నభూతో నభవిష్యతి' యని చెప్ప సాహసించుము” అని యుగ్గడింపబడినది.

ఆ సందర్భమున ఆంధ్ర ప్రముఖులగు శ్రీయుత సురవరము ప్రతాపరెడ్డిగారు పండితోత్తములగు దాసుగారి విద్వత్తును గూర్చి ప్రశంసించిరి. 9-3-36న తుల్జా భవనములో “హనుమత్సందేశము”ను హరికథ చెప్పబడినది. ఆంధ్రదేశమందు నారాయణదాసుగారి పేరిదివరకే యెల్లరకును దెలిసియుండుటచే నాంధ్రులేమి యాంధ్రేతరులేమి సుమారు 5000 (అయిదువేలమంది) సమావేశమయిరి. ... ఈ యుత్సాహమును బట్టి మఱింత యా వేశముకల్గి దాసుగారు ప్రదర్శించిన నృత్యము వర్ణనాతీతము. ఈ వృద్ధాప్యములో నిట్టి శక్తి సామర్థ్యములు కలిగియుండుట యద్భుతము... కథముగిసినతరువాత శ్రీ దోమా వెంకటస్వామిగుప్తగారు దాసుగారిని శ్లాఘించుచు పద్యములను జదివిరి నారాయణదాసుగారి రాక యిక్కడ నివసించుచున్న యాంధ్రులకుమితలేని సంతసమును గలిగించినది...”

(ఆంధ్ర పత్రిక 16-3-1936)

ఈ హరికథా కాలక్షేపముల ప్రసక్తి 9-3-36 నాటి ఇండియన్ ఎక్స్ప్రెస్ నందును, 10-3-36 నాటి ఆంధ్రపత్రికయందును గలదు.

28. సవాల్

ఎవరో యొక సరసాగ్రేసర చక్రవర్తి చేసిన సవాల్ ఇట్లున్నది. “శ్రీ మదజ్ఞానాదిభట్ల నారాయణదాసుగారి యెదుటనే యరవ పాటకుడు

కూర్చుండినమమైన సమాధానము చెప్పగలదూ? ఈ ప్రశ్నకు అరవ వారుగాని, అరవల పక్షపాతులుగాని జవాబునీయ వేడుచున్నాను.”

(కృష్ణాపత్రిక. 25-7-1936)

29. ఇల్లెందువుర పండిత సన్మానము :

తేది 19-5-1937 లో సింగరేణి కాలియరీన్ కడ ఇల్లెందువుర వాస్తవ్యులు దాసుగారికొక పండిత సన్మానము జరిపిరి. సన్మానపత్రికలో దాసుగారి హరికథా కథన దక్షతతోపాటు వారి సారస్వత ప్రతిభ నతి మాత్రముగా కొనియాడిరి. అందొక వాక్యము—

“ఉమర్ ఖయాము రుబాయీల భాషాంతరీకరణముతోని సంస్కృత శ్లోకములందు భూతకాలమున లుఙ్మాత్ర ప్రయోగమును. తెలుగు పద్ధియములు ఆభూతపూర్వ మనన్యసాధ్యమగు కేవల దేశ్యాంధ్ర పద ప్రయోగనియమముల బాటించి రచించిన మీనిరుపమాన పాండిత్యమును గొనియాడ నసాధ్యము.”

30. సంగీతవిద్వాంసులకు బహిరంగలేఖ.

శ్రీ దాసుగారికి ఇప్పుడు 76 సంవత్సరముల వయస్సు. జీవించి యున్న పేర్కొన్న సంగీత విద్వాంసులలో వీణ వెంకట రమణదాసుగారు తప్ప యీయనయె పెద్దవాడు. పై తరగతిలో చేరిన సంగీత సాహిత్య విద్వాంసులలో నొకరుగా పరిగణింపబడుచున్నారు. కొద్దివాడనయిన నా అభిప్రాయముతో బనిలేదు. మనదేశమున పేరుగల సంగీత విద్వాంసులలో మీలో ననేకులను నేను పరిచయము చేసికొంటిని. వారితో ప్రసంగించునపుడు శ్రీదాసుగారికిగల అసమాన సామర్థ్యమును వారు అంగీకరించినట్లే నుడువుచునచ్చిరి. అట్టివారి యభిప్రాయమును నేను విశ్వసింపకతప్పదు. మరియు శ్రీదాసుగారు ‘హరికథాపితామహు’ డనియును, ‘లయబ్రహ్మ’ యనియును మనదేశమందు వాడుకలోనుండగా,

అనేక సంవత్సరములనుండి నేను వినుచుంటిని. ఆయన హరికథలన్న వేలకొలది జనులు మూగుచుందురు, ఆయన నాయుటియందు అనేకసార్లు విడిది చేసిరి. ఆయన కూర్చుండుచోట వందమందికి తక్కువగాని జనము చుట్టియుందురు. ఆయన దారిని నడుచుచుండగా వందమందికి తక్కువగాని జనము వెంటబడించుచుందురు. ఆయన వ్రాసినహరికథలను మనదేశములో ననేకులు హరికథకులు పఠించి ఆయన పోలికననుకరించి చెప్పుచుందురు. కొందరు సమర్థులయిన వారి కథకులు కథ ప్రారంభమున ఆయన పేరు స్మరించి నమస్కరించిన పిమ్మట కథను సాగింతురు. ఆయన రచించిన కీర్తనలు, కృతులు నవీనమయినమట్లు గలిగి వినసొంపుగానుండును. ఒకడు త్రొక్కిన దారిని ఆయన త్రొక్కడు. ఆయన యందు సూక్ష్మబుద్ధితో చేరిన స్వయంవ్యక్తిత్వము అనగా “Original Genius” కలదని కొందరి పెద్దల యభిప్రాయము. ఆయన విగ్రహము మిగులదర్జాగలదియై మెదడుగల తీక్షణతను ప్రకటించుచుండును. సర్వవిధముల శ్రీదాసుగారికి గొప్పవ్యక్తిత్వమై “Personality” యున్నది. మహారాజుల సంస్థానములలోను, జమీందారీ మహళ్ళలోను, గొప్ప గృహస్థుల మేడలలోను. ఆయన తన విద్యానైపుణ్యమునుచూపి శరాష్ అనిపించుకొన్నవాడు. తన వృత్తిలో విశేషించి ధనము నార్జించినాడు.

ఏళక్తిగాని సమర్థతగాని లేకనే శ్రీ దాసుగారు అట్లు నిర్వహింపగల్గిరా! లేక ఆయన వద్ద గారడీగాని మాయగాని యున్నదా! పైన వ్రాసిన అంశములు ఉత్త కల్గలేనా! పెద్దలు యోచించెదరుగాక!

సం. దాసు గోవిందరావు, బి. ఏ. (కృష్ణాపత్రిక, 26-3-1938)

31. హరికథా ప్రసంగ

హరికథ గూర్చి శ్రీ కె. వెంకటరత్నముసూరిగారిట్లు వ్రాసిరి. “ప్రఖ్యాత గాయక శిరోమణి, సాహిత్య సార్వభౌముడు శ్రీ మదబ్బాడాది

భట్ట నారాయణదాసుగారు ఏతత్కళయందు విపులకృషి సలిపి క్రొత్త తళుకు, క్రొత్త మెరుగు, క్రొత్త రసములు క్రొత్త భావములు దొలకరింప, కేవలము భగవద్భక్తులనే గాక లోకానురక్తులను నైతము నువ్వి ఘోరింపజాలు పెక్కు యక్షగాన ప్రబంధములను సముత్కృష్ట శైలిని వివరించి, వినిపించి, నిరుపమాన కీర్తిచంద్రికల దెసల వెదజల్లిరి. అంతటనుండి, హరికథా కాలక్షేపకథ సర్వజన సమాదృతమై విలసిల్లి జొచ్చినది. తోడ్తోనె మామిడితోపాటు కారువేము నైతము పూవుదొడుగు మాడ్కి కూనిరాగములు తీయగల కుంటుకవులు పెక్కురు ఏతత్కళారంగముపై దాడివెడలి ఎచ్చటి కచ్చటనే తమ చింకిగుడారముల నాట జొచ్చిరి.”

(ఆంధ్రపత్రిక 3-8-1938)

32. తిరువనంతపుర రాజ సత్కారము

“మహాకవి, ‘హరికథాగాన పితామహ’ అజ్ఞాదాదిభట్ట నారాయణదాసుగారు గత నెల 23-వ తేదీనాడు తిరువనంతపురములో రాజభవనమునందు శ్రీ తిరువాంకూరు మహారాజు, మహారాణి మొదలగు ప్రభువుల యెదుట ఒక గంట కాలము వీణాగానమును, నృత్యప్రదర్శనమును జరిపిరి. మహారాజుగారు ఆనందితులై దాసుగారిని ఉచితరీతిని సత్కరించిరి.

(ఆంధ్రపత్రిక 3-8-1938)

33. నాగర్ కోయిల్ హరికథ

తేది 5-8-38 న నాగర్ కోయిల్ లో రావుబహాదుర్ ఎమ్, సీలకంఠ అయ్యరుగారి నివాసమున దాసుగారు విశిష్ట శైలిలో నొక హరికథను, పదాభినయమును ప్రదర్శించిరి.

(మదరాసు మెయిల్, 8-8-38)

34. చెన్నపురి ఆంధ్ర మహాసభా సన్మానము

తేది 28-8-38 న దాసుగారిని చెన్నపురి ఆంధ్రమహాసభవారు

అనెంట్లీ అధ్యక్షులు శ్రీ బులుసు సాంబమూర్తిగారి సభాధ్యక్షతన సన్మానించిరి. “సీతాకల్యాణము” హరికథాగానముచేసి “శ్రీ నారాయణదాసుగారు” 75 సం॥లు నిండినీ సహజ గంభీర గాత్రంతో, చతురాభినయ రీతులతో, వివిధ భాషాపాండిత్య ప్రకర్షతో, అద్భుత హాస్యరసంతో సభ్యులందరినీ తనియ జేసిరి.” త్వరలో గోఖలే హాలులో దాసుగారికి మరియొక సన్మానము జరుగనున్నట్లు సభలో ప్రకటింపబడెను.

(ఆంధ్రపత్రిక 29-8-38)

“నిన్న మదరాసు ఆంధ్రమహాసభవారు హరికథా బ్రహ్మయైన ఆదిభట్ట నారాయణదాసుగారికి సన్మానముచేసిరి సాంబమూర్తిగారు సభకు అధ్యక్షత వహించుచు సంగీతములోకాని, హరికథ చెప్పుటలోకాని, కవిత్వములోకాని వారికి సాటియైనవారులేరనిరి... దాసుగారు తమ 75వ యేట బాలకురంగమువలె క్రేళ్ళురుకుచు నృత్య, నృత్త, నాట్యభేదములను జూపిరి. ఏ యంత్ర సాహాయ్యములేకయే భావయుక్తమైన సంగీత కల్పన రాగప్రస్తారముచేసి సభాసదుల నందరిని స్తంభీభూతుల జేసిరి.”

(జనవాణి 29-8-38)

35. త్రిలింగ విద్యాపీఠ సన్మానము

తిరుమల త్రిలింగ విద్యాపీఠమున (బెజవాడ) దాసుగారు శిష్యగణ సహితముగ సన్మానింపబడిరి. పీఠాధిపతులు శ్రీ దంటు సుబ్బావధానిగారు స్వాగత మొసగిరి. “విద్వత్కవితిలక” శ్రీమతి కాంచనపల్లి కనకాంబ గారు ప్రశంసా పద్యములు చదివిరి సర్వశాస్త్రముల పరమప్రయోజనము గురించి, భక్తి గురించి దాసుగారుపన్యసించిరి. “పంచముఖీ పరమేశ్వర” బిరుదాంచితులై నవారు రెండు చేతులతోను, రెండుపాదముల విన్యాసములతోను, శిరశ్చాలనముతోను, ఏకసమయ సంఘటితముగా తాళపంచక సంచార ప్రజ్ఞను పరిధవించి పంచాయతన పూజగావించిరి. సర్వతోముఖ మగు వారి పాండిత్యమున కందరు విస్మయము నొందిరి. తమకు సమకా

లికులు, పూర్వులునగు సకల విద్వాంసులను స్మరించి దాసుగారు వారి గొప్పను బొగడిరి".

(ఆంధ్రపత్రిక 5-9-1939)

36. ఆంధ్ర మహాసభా సన్మానము

తేది 10-9-38 న గోఖలే హాలులో చెన్నపురి ఆంధ్రమహాసభ వారు దాసుగారిని ఘనముగ సన్మానించిరి. దాసుగారు "హనుమత్సందేశము" హరికథాగానము నత్యద్భుతముగాచేసిరి. సర్ అల్లాడికృష్ణస్వామి అయ్యర్ గారు, శ్రీ బులుసు సాంబమూర్తిగారును దాసుగారిని మిక్కిలి శ్లాఘించిరి.

(జనవాణి 12-9-1938)

37. అనన్వయాలంకారము

ఇందు శ్రీ జొన్నలగడ్డ సత్యనారాయణమూర్తిగారు "కొందరు తెలుగు కవులు" అను వ్యాసమున దాసుగారి గురించి యిట్లు వక్కాణించిరి. "సంగీతమందును, సాహిత్యమందును నృత్యమందును వివిధభాషా పరిజ్ఞానమందును అతీతేతిన ప్రజ్ఞావంతులు ఆదిభట్టవారు భారతభూమిలో వీరికి సాటి వీరే."

(భారతి సం. 1939. సంపుటము 16. సంచిక 2)

38. నభూతో న భవిష్యతి

తేది 10-4-39 న మదరాసులో శ్రీ మంత్రిప్రగడ నరసింహం పంతులుగారింట దాసుగారు 'రుక్మిణీ కల్యాణ' హరికథాగానము చేసిరి. శ్రీ బులుసు సాంబమూర్తి, సర్ ముత్తా వెంకటసుబ్బారావు, సర్ కూర్మా వెంకటరెడ్డినాయుడు, సర్ వేపా రామేశం, సర్ అల్లాడి, మదరాసు మేయరు కె. వెంకటస్వామినాయుడు ప్రభృతులు సభనలంకరించిరి. ఎల్లరును దాసుగారిని కొనియాడిరి. "సంగీత సాహిత్యముల యందిట్టి సామర్థ్యము గల వరాంధ్రదేశమున నిదివరలో జనింపలేదికముందు జనింప

బోరు" అని క్లామించి, పంతులుగారు దాసుగారిని సన్మానించిరి. దాసుగారు వారిని ఆశుపద్యములతో ప్రశంసించిరి.

(ఆంధ్రపత్రిక. 12-4-1939)

(ఈ విషయము 11-4-39 నాటి "హిందూ" లోను ప్రకటితమైనది.)

39. హరిదాస జగద్గురువు.

'ఆంధ్ర దేశానుబంధము'లో దాసుగారు హరికథకాగ్రేసరులుగాను, ఎందరో హరికథకులకు గురుపీఠముగను, కవిగా గాయకుడుగా, బహు భాషావేత్తగా బహుధా ప్రస్తుతింపబడిరి.

(ఇండియన్ ఎక్స్ పెస్ 23-9-1941)

40. దాసశబ్ద ప్రశంస:

దాసశబ్ద ప్రాశస్త్యము గూర్చి కొంత చర్చజరిగినది. "నేడు హరి దాస శ్రేణికి దలమానికమై చెన్ననగర పరగణాయందఁ తట విజయ భేరి మ్రోయించుచు, బిరుదందెవైచి విలసిల్లుచున్న శ్రీ శ్రీ శ్రీ అజ్ఞాదాది భట్ట నారాయణదాసుగారి పేరతో బ్రకాశించుచున్న 'దాసు' శబ్దమును దమతమ నామములతో జేర్చుకొన నేహరిదాసును వెనుదీయజాలడని చెప్ప వచ్చును" అని యున్నది.

(ఆంధ్రపత్రిక. 23-2-1941)

41. కళాపరిషదధ్యక్షత.

తేది 7-5-43న విజయనగరములో ఆంధ్రకళాపరిషత్తు ప్రారంభోత్సవసభ దాసుగారి అధ్యక్షతను జరిగెను.

(ఆంధ్రపత్రిక. 12-5-1943)

అరలు వాణివితమే ఒక కళాపరిషత్తు

వారి వ్యక్తిత్వమే ఒక రసజగత్తు.

నారాయణదాస జీవితరంగమున వెల్లివిరిసిన యశశ్చంద్రిక లవేక ముండ ప్రతికల కందినవి కొన్ని మాత్రమే, అవియు పరశ్శతముగా నున్నవికాని కొలది మాత్రమే మా యందుబాటులోనికి వచ్చినవి. వాని సారమును ఉపరి నిరూపించితిని.

తేది 30-8-1924న వారి షష్టిపూర్తి మహోత్సవము విజయనగర మున అతిమాత్ర విభవోజ్జ్వలముగా జరిగినది. 1945లో వారి హరికథకు షష్టిపూర్తి మహోత్సవమును శిష్యులు, మిత్రులు, అభిమానులు భారీ యెత్తున జరుపుట కుత్సహించి వారొకవంక ప్రయత్నములు చేయుచుండగా దాసుగారు పరమపదించిరి. 30-8-1964న దాసుగారి శతజయంత్యుత్సవ సందర్భముగా ఆనాటి అంధ్రప్రభ ఆదివారం సంచికలో దాసుగారి గురించి సచిత్రమైన యొక ప్రత్యేక వ్యాసములో “ఒకటి రెండు విద్యలలో అసమానులుగా పాటించదగిన వారుండవచ్చు. కాని ఏక కాలంలో అనేక విద్యలలో, అనేక కళలలో ఆతేరి అన్నిటా సమధిక ప్రజ్ఞావంతుడుగా, సకల కళావిధిగా పరిగణించదగిన వ్యక్తి అరుదుగా మాత్రమే ప్రభవిస్తాడు. శతజయంతి మహోత్సవ సందర్భంగా నేడు మనం సంస్కరిస్తున్న యశశ్శరీరుడు శ్రీమదజ్ఞాడ ఆదిభట్ట నారాయణదాసు అపురూపమైన అట్టిమహావ్యక్తి అనడానికి సందేహంలేదు.... ఇట్టి సకల కళావిశారదునకు, ఇట్టి వరప్రసాదునకు, ఇట్టి పుంభావ సరస్వతికి శతవార్షిక జయంతి సందర్భంగా యావదాంధ్ర జాతి జోహారు లర్పించడం సర్వ సమంజసం...”

చీరాల ‘సంస్కృతి సమితి’ వారు దాసుగారి శతజయంత్యుత్సవము సత్తివైభవముగా జరిపి, 1967 లో దాసుగారి స్మృత్యర్థ మొక పెద్ద సంచికను బలువురు పెద్దల వ్యాస సంపుటిగా రూపొందించి ప్రకటించిరి. 1945లో మధ్య శ్రీ కాశీ కృష్ణాచార్యులువారి ఆధ్వర్యములో విజయవాడలో శ్రీ నారాయణదాస హరికథాగాన కళాపరిషత్తు స్థాపితమైనది. ప్రతి

వత్సరము దాసుగారి ఆరాధనోత్సవములు జరుగుచున్నవి. అంతేగాక దాసుగారి శిష్యులలో అగ్రగణ్యులు శ్రీ నేతి లక్ష్మి నారాయణ బాగవతుల పూనికపై విజయవాడ సత్యనారాయణ పురము శివాలయావరణములో 1953 లో దాసుగారి శిలావిగ్రహము వైదిక మంత్రోక్తముగా ప్రతిష్ఠితమై అనుదినము దానికి పూజాపురస్కారములు గూడ జరుగుచున్నవి. ఇంకను దేశమున విజయనగరము, రాజమహేంద్రవరము, పాలకొల్లు మున్నగు **తావుల** దాసుగారి ఆరాధనోత్సవములు జరుగుచున్నవి.

దా సభా రత్న ప్రచురణ ప్రోత్సాహకులు

శ్రీ అయ్యగారి కామేశ్వరరావు	విజయనగరం
శ్రీ వి. ఎ. లక్ష్మి నరసయ్య	,,
శ్రీ నేమాని శ్రీరామ చంద్రమూర్తి	,,
M/s. N. V. సింగయ్య & Sons. Jewellers	,,
ఉడతా సూర్య నారాయణమూర్తి & Sons gunny Merchants	,,
శ్రీ బొత్సా ఆదినారాయణ Rice Merchant	,,
M/s V. S. సత్యనారాయణ & Sons gunny Merchants	,,
M/s బ్యానన్ పైడిచెట్టి & Sons paints & hardware merchants	,,
శ్రీ S. K. Jagannadha Rao Vizia Medical	
syndicate	,,
శ్రీ మానాప్రగడ శేషశాయి, Principal Sanskrit College.	,,
శ్రీ మాటూరి సూర్య ప్రకాశం. Merchant	,,
శ్రీ కాండేగుల సూర్య నారాయణ మూర్తి Advocate	,,
శ్రీ కర్రా సూర్యనారాయణ Advocate	,,
Dr. N. J. S. Yajulu	,,
శ్రీ కె. యన్. దత్తు	విశాఖపట్నం
శ్రీ అప్పల సోమేశ్వర శర్మగారు.	,,
శ్రీ యన్. కె. రావత్	చిట్టివలస
శ్రీ జటా మల్లిఖార్జునరావు	పిఠాపురం
శ్రీ గుంటూరు కృష్ణమూర్తి	చీరాల
శ్రీ మద్ది వెంకటరత్నం	చిలకలూరిపేట
శ్రీ సి. వి. యన్. ధన్	గుంటూరు
శ్రీ సంకా వెంకట రత్నం	,,
శ్రీ జి. శ్రీనివాసరావు	,,
శ్రీ చెరువు సూర్యనారాయణ	,,
శ్రీ యం, యల్ భువల్కా	,,
శ్రీ P. Suryanarayana Bhanu	,,
శ్రీ వావిలాల సోమయాజులు	,,
శ్రీ ఓరుగంటి నీల కంఠశాస్త్రి గారు	,,
పి. రామకృష్ణ మూర్తి మేనేజింగ్ డైరెక్టరు వెల్కం ప్రెస్ ప్రైవేట్ లిమిటెడ్	,,

Dr. L. N. Ganti

Bombay

Dr. M. Uma Maheswara Rao.

Dehra Dun

అనుబంధము ౧

దాసుగారి సూక్తులు

అధికుడు-అల్పుడు

అలతివానికి బలావుని చెలిమి మొదల
దొడ్డగానున్నఁ దుదకది చెడ్డసేయు॥
గొప్పవారు పోరునప్పుడు తక్కువ
వారు చెంతనుండి బాగుపడరు॥

—నూలుగంటి

అపకారము

ప్రాణగొడ్డం బెద్ది వచ్చిన న్సుంతయు
జనముల కపకృతి నల్పరాదు.

— యథార్థ రామాయణము

మారొవర్పకు మే యపకారికై న.

— జానకీ శపథము

అప్రయోజకులు

మఱి కొఱమాలిన మానిసికన్న
వేవేల రెట్టులు వెఱబొమ్మమేలు.

— వేల్పుమాట

అల్పత్వము

అలఁతినావి కెక్కువగు ప్రాపు గల్గిన
దిమ్మువట్టి యొరులఁ దిట్టుచుండు.

— నూలుగంటి

అనంతృప్తి

కోరినట్లులు చేసుకొన వీలుకాదు
ఉండకతీర దేదో వెర్తి తుదకు.

— వేల్పుమాట

అసూయ

ఒరుల గొప్పఁ జూచి యోర్వరేకుండిన
వాఁడు తప్పకుండ కీడుపొందు.

— అంబరీష చరిత్ర

అశ

పొందఁజాలని కోర్కెను బొందఁ గోరు
నట్టివాఁ డుండునది చెడగొట్టుకొనును ॥
తనకుఁగల కొలందిఁ దనియ కొరుని దాని
కాన చేయువాడు మోసబోవు ॥

— నూలుగంటి

కలిమిలేములు

దుడ్డు గల్లు గొప్పవారి - దోసము లెక్కింప రెవరు
గుడ్డు లేని పేదవాని - కులమెంచఁగ పెద్దలంత.

— జానకీ శపథము

కాలయాపన

చేయ లేక పోదునా యని జాగును
సేయువాఁడు పనిని చేయలేడు.

— నూలుగంటి

కిడు

కొత్త నేస్తకావిఁ గుట్టెఱుంగక నమ్మి
యిరవు విచ్చువారు చెఱవుఁ గొంద్రుఁ
పాటుపడెడు మంచివానితో నెగసక్కె
మాడువాఁడు తుదకుఁ గీడుఁబొందుఁ
అంతరు వెఱింగికొనియుఁ దనంతఁ బోక
గోలు చూపెడు వాఁడు దాఁ జేటుబొందు.

— నూలుగంటి

కిరి

బ్రతుకునందు గడింపవలసిన దెల్ల
మావిసి కెంతయు న్మంచిపే రొకటె.

— వేల్పుమాట

కొండెము కొండెగాడు

జట్టుదారు లొరుని చాడీలు వివి విడఁ
నిదీన వారికెల్ల నిడుమనచ్చుఁ

ఓర్వలేమితోడ నొడులపైఁ గొండెంబు

చెప్పి చెఱచువాడు ముప్పుఁబొందు.

—నూలుగంటి

అంత న్పముద్రే భూమిద్రాః తస్మ ర్నాకాపకారిణః

సజ్జనోపద్రవ కరా రాధ్యాన ఇవ సూచకాః ॥

—తారకమ్

క్రూరకర్ముడు

క్రూరకర్ములకుం దయ దూరముకద.

—సావిత్రి చరిత్ర

గృహస్థ ధర్మము

తనవారి మరియుదఁ దప్పని గేస్తు

కాన కేగిన జోగికంటె నయంబు.

—వేల్పుమాట

జ్ఞాని

ఎఱుకువ గలవార లేని యెఱ్ఱెనఁ

దల్లదీల్లదు విగి దప్ప రుల్లముల.

—వేల్పుమాట

దుర్జనపద్ధతి

తనకుఁ దొరికినట్టి దాని మే లెఱుఁగక

పనికిరాని దనుచుఁ బలుకు చెనటి ॥

లేని నేరముఁ దా బన్ని యెనఁ జెడ్డ

వాఁడు లోఁకువ వానికి కీడు సేయు ॥

—నూలుగంటి

తన సుక మొక్కచే తలపోయు కూళ

సోమరియై యుబుసుం బుచ్చు తులువ ॥

—వేల్పుమాట

తనకుఁ గల్గినట్టి తప్పులే యొరునకుఁ

గలుగఁ జూచి చెనఁటి యలుగుచుండు॥

ఒరులు తన్నుఁ దెలియకున్నప్పు పట్టిఁ బ

గ్గాలు లేక చెనఁటి వ్రేలుచుండు ॥

చెడ్డవాండ్ర నడుమఁ జేరునప్పుడు దొడ్డ

వాఁడు కూడ వారితోడఁ జెడును.

—నూలుగంటి

దేహము - ఆత్మ

నీవు మారవు గాని నీ నీడ మారు

నీవు విక్కంబు నీ నీడ హుళిక్కి.

— వేల్పుమాట

నీతి

నీతి గల్గిన నర్వభూతహితం బగు

పరువుమాలిన పని బ్రహ్మ చెప్పిన(గాని

నీతిమంతుడు నేయ నెట్టుకొనునె ?

— భీష్మ చరిత్ర

పరాధీనత

ఒరుని మాట పేరు నరయక నమ్మిన

వాడు మోసపోయి కీడుబొందు॥

తనకు జేతనైన తన పని యొరులపై

మోపువాడు తుదకు మోసపోవు॥

— నూలుగంటి

పరోపకారము

ఒరుని మంచికిఁ దన యొడ లప్పగించు

నతనికి విజము తనంతట న్నోచు॥

— వేల్పుమాట

పెద్దలు

చెనఁటి తను నెకనక్కెంబఁ చేయఁ దగిన

పెద్ద యలుగఁక వానికి బుద్ధి నెప్పు॥

— నూలుగంటి

పెద్దల మాటల పెడచెవి బెట్టుకు.

— జానకి

పూర్వతంబట్టి పిన్న గాఁబోయి పెద్ద.

— సారంగధర

పెద్దలు నీకు జెప్పిన జాడఁ బొమ్మ,

నిన్నూర్చి గనువాడు నీకన్నఁ బెద్ద.

— వేల్పుమాట

ప్రయత్నము

తనదు లావుకొఁది పని పేయకుండిన
వాని మొఱ్ఱ నెవ్వరైన వినరు.

—నూఱుగంటి

బంధము

తగులు చెందినవాడు తగవెన్న వేడు.

—వేల్పుమాట

బుద్ధిమంతులు

వెనుక ముందు చూచుకొని తొందఱపడక
తెలివిగలుగు వారు తిరుగు చుండు॥
కలిగినంతలోనఁ గడపు గొనుంగాని
తెలివిఁ గలుగువాఁడు కొలువఁ జోడు॥

—నూఱుగంటి

బ్రతుకు

తనదు బ్రతుకున తీపి లేదనెడు వాఁడు
చావు చేరంగ వచ్చినఁ జావలేడు.

—నూఱుగంటి

మంచిచెడ్డలు

చెడ్డ పోగొట్టి మంచి న్నెంచవలయు
మంచికి మించిన మనుగడలేదు
నిజముగ చెడ్డ కంటెం జావులేదు.

—వేల్పుమాట

పిన్నవారికైన పెద్దలకైనను
మంచి చెడ్డఁ దెలుప మనపె సాక్షి.

—భీష్మ చరిత్ర

మర్యాద

మరియాద కలవాని మది సౌము తనివిః
తనవారి మర్యాదఁ దప్పిన వాఁడు
మనుటకంటె నిట్లుకూర్చుట నయముః
జగమునకు నేమిట సలిపెడు కోతక్కఁ
తెలఁగుట తగు మానిసికి మరియాద.

—వేల్పుమాట

మానవుడు

ఒరుల గొప్పం జూచి యోర్వరేకుంట
 ఆకసంబున మిద్దె లల్లుకొంచుంట
 తప్పని ముప్పుకై తలడిల్లుచుంట
 ఉన్నదాన న్దన్వి నొందకయుంట
 అరమరతోడుత నల్లాడుచుంట
 ఎల్లవారలకు కీడే యెంచుచుంట
 తగవరిపలెఁ బైకి తలఁద్రిప్పుచుంట
 కయ్యమునకు ముందు కాల్చువ్వచుంట
 తెలిసినట్లెల్లయు నెగ నీలుచుంట
 ఎల్లరికన్న దా నెక్కువనొక్కంట
 తన మేటి నేర మెంతయుఁ గొంచెమునుట
 బరుల తప్పొక్కింతయు న్నైచకుంట
 తన సుకమునకునై తంటాలుపడుట
 పుట్టుతెప్పల్కివెప్పుడు మానిసులికు.

—వేల్పుమాట

మోహము

అక్కటా మోహ మన్నిటి కక్కజంబు
 తేల్విదివ్వె చూపి తెలిపినఁ గానరు
 మోహతిమిరమందు మునుగువారు.

—సారంగధర

విదగ్ధులు

చూచునంతలోన జట్టరికముఁ జూపు
 వాని నెఱుఁగు నేరుపైన వాడు ॥
 దారి కడ్డమైన దానిని నేర్పరి
 మిగులఁ దొలఁగద్రోసఁ పొగడఁబడును ॥
 నేర్పుఁ గలుగువాడు నెఱవేలు నందాకఁ
 బనికఁ జొచ్చి కోర్కిఁ బడయుచుండు ॥

ఈడు కానివానితోడ నే స్తమునకు
నేరుపు గలవాడు చేరఁబోడు ॥
తనకుఁ జెఱుపు సేయు చెనఁటికి నేర్పిన
వాఁడు మాఱుచేసి కీడు చాట ॥

—నూలుగంటి

వినయము

నిర్మల విసీతికిం బ్రాపు నెనరు చేపు.
అడఁకువ గలవాని కగపడు నిజము.

—జానకి

—వేల్పుమాట

వేషము

రంగులు మాఱు మాఱఁడు వేసగాఁడు
మైతాల్పు మాఱఁడు మై మాఱుఁగాని.

—వేల్పుమాట

సజ్జనుడు

మంచి మానిసికన్న మరి వేల్పెవండు ;
మెక్కఁ దొరుల సొమ్ము మేల్తైనవాఁడు,
తగువాఁడు విచ్చమె త్తం దెన్నఁదైన,
తగినమావిసియె పెద్దల పర్వు నిల్పు
తగవు నడ్పుట వని తగిన మానిసికి,
మరియాద నడిపించు మంచిమానిసికిఁ
దనయంతఁ గోరిన తన్ని చేకూరు,
మంచివాఁ దొరులకై మరి పాటుపడును.

—వేల్పుమాట

సతీధర్మము

ముదిసి సంతానవతి యగు ముదితయైన
పతియెడ న్గనుపించు లోపముల నైచు;
కన్నవారి కత్తింటికి న్వన్నెఁ దెచ్చి
మగనితో స్వర్గ మేగెడు మగువ మగువ.

—యథార్థ రామాయణము

ప్రాణ మిడియైన భర్తకు మానరక్ష
భార్య యొనరించుటయె సుమ్ము పరమనీతి. —హరిశ్చంద్ర

సత్యవర్తనము

వినయంబున పెద్దలి గాంచు, గవీకరమున దీనులఁ బెంచు
ననయంబు నిగర్విత మించు, నన్యకాంతఁ దల్లిగ నెంచు.
—ప్రహ్లాద చరిత్ర

అన్యోన్య మైత్రికి హేతువైన
ధర్మవర్తన మెప్పుడైనఁ దప్పఁ జనదు. —భీష్మ చరిత్ర

సత్యము

సువ్రతంబుల ముఖ్యంబు సూన్యతంబు
దుష్టనంపర్కమునఁ దురదృష్టమునను
కల్ల నిందను బొంది యిక్కట్లు వడియు
సత్యవంతులు తుదకు ప్రళస్తకీర్తిఁ
బరగుదురు. —జానకీ శపథము

[సేకరణ : దాసుగారి దౌహిత్రుడు కీ. శే. ఉపాధ్యాయుల సూర్యనారాయణరావు]



అనుబంధము-౨

శ్రీ నారాయణ దాన

జీవిత పంచాంగము

- 81-8-1864 జననము (రక్తాక్షి శ్రావణ బహుళ చతుర్దశి).
- 1869 శివరాత్రి - స్వప్రజ్ఞయా భాగవత బహుమాన గ్రహణము.
- 1874 సంగీతాధ్యయనార్థము వాసా సాంబయ్యగారితో బొబ్బిలి ప్రయాణము.
- 1875 తలిదండ్రులతో కాలినడకను జగన్నాథ యాత్ర.
- 1877 సింహాచలయాత్ర - పితృవియోగము.
- 1880 విజయనగరములో ఆంగ్ల పాఠశాల ప్రవేశము.
- 1883 హరికథకావతారము - విజయనగరము వేణుగోపాలస్వామి ఆలయములో ప్రథమ కథాగానము - 'ద్రువచరిత్ర' రచనము.
- 1884-85 ఉత్కళదేశమున హరికథా యాత్ర - చిత్రపురమున ఒక్కరాత్రిలో 'అంబరీషచరిత్ర' హరికథారచన, మరునాడుదయమే ప్రదర్శన-లోకనాథము గ్రామమున మొట్టమొదటి సంగీత సాహిత్యాష్టావధానము.
- 1886 మెట్రిక్యులేషను పరీక్షలో ఉత్తీర్ణత - విశాఖపట్టణమున రెండు నెలలలో పండ్రెండు హరికథలు - విజయనగరములో విక్టోరియారాణి జూబిలీకి ప్రభుత్వాహ్వానముపై హరికథాగానము - 'గజేంద్రమోక్షణ' రచన - వివాహము - వీణా వాదనాభ్యాస ప్రారంభము.
- 1886-88 విశాఖపట్టణమున F. A. చదువు - ఖాసింకోట జమీందారుగారిని రెండు హరికథలు చేసి మెప్పించి స్కాలరుషిప్పు సంపాదించుట - విశాఖలో 80 హరికథలు - అల్లిపురము జమీందారు హవేలీలో అనేకావధానములు - పితాపుర రాజ సన్మానము.
- 1888-89 బాటసారి కావ్యరచన - కాకినాడ నాటక సమాజము వారికి కాళిదాస 'విక్రమోర్వశీయ' రూపక ప్రదర్శన శిక్షణ - రాజపాత్రధారణ - బందరులో టెక్స్టు పెట్టి సంగీత సాహిత్యాష్టావధానము - కొందరు సంగీత విద్వాంసులకు శృంగధంగము చేయుట.

- 1890 దంభపుర ప్రహసన రచన - సారంగధర నాటక రచన - గంజాము మండల పర్యటన - ఉర్లాము లుకులాము లిందు హరికథాగానము.
- 1891 మార్కండేయ చరిత్ర రచన.
- 1894 స్వీయ చరిత్ర రచన-మదరాసులో రాయ్ బహదూర్ పనప్పాకం ఆనందాచార్యులవారి నివాసమున హరికథా గానము - 25-8-94 న బెంగుళూరులో మైసూరు ప్రభువు ముందు సంగీత కాలక్షేపము, హరికథాగానము-తథాపి సత్కారము.
- 1895 మైసూరు ప్రభువుచే దసరా దర్బారులో పున సన్మానము - ఆనంద గజపతిగారి ఆదరణ-సత్యవ్రతి, సూర్యనారాయణ శతకముల రచన- భాసింకోట కోటలో హరికథాగానము, తిరుపతి వెంకట కవుల శ్లాఘ.
- 1898 ప్రహ్లాదచరిత్ర రచన. (అప్పటికి రుక్మిణీకల్యాణ, హరిశ్చంద్ర చరిత్రలు, శ్రీకృష్ణజననము సంస్కృత హరికథ విరచితములు).
- 1900-1901 ఉర్దూ పార్శి అరబ్బీ భాషల అభ్యాసము.
- 1902 భీష్మచరిత్ర, సావిత్రి చరిత్రముల రచన.
- 1903 ఏకైకపుత్రిక సావిత్రిమ్మ జననము.
- 1904 ప్రత్యేకాహ్వానముపై బెంగుళూరు దాక్షిణాత్య గాయక మహాసభలో రుక్మిణీకల్యాణ హరికథాగానము - అందు దక్షిణామూర్తి పిళ్లై అను మార్దంగికునకు గుణపాఠము - కాకినాడ సరస్వతీ గానసభా స్థాపనము. (నాటినుండి 1942 వరకు ప్రతియేట తత్సభా ప్రారంభోత్సవము దాసుగారి కథాగానముతోనే ప్రారంభమగుట ఆచారము).
- 1905 మాతృ వియోగము.
- 1908 భంగు వ్యసన త్యాగము - ముకుంద, శివ శతక మృత్యుంజయాష్టక రచన.
- 1910 'తారకమ్' అను సంస్కృత ప్రబంధరచన - జర్మన్ ప్రొఫెసర్ గిల్బర్డు కృత శ్లాఘ.
- 1911-12 రాజమహేంద్రవరమున వీరేశలింగము పంతులుగారిచే నవరత్న భుజ కీర్తి ప్రదాన సన్మానము.
- 1912-13 విజయనగరమున రీవా సర్కార్చే సన్మానము.

- 1913 కాశీయాత్ర - అలహాబాదులో జానకీబాయి మెప్పు - కలకత్తాలో శ్రీకృష్ణజననము హరికథ - విశ్వకవి రవీంద్రుని ప్రశంస.
- 1914 బందరులో వీణావాదన ప్రజ్ఞకు చల్లపల్లి ప్రభువులచే గండపెండేర సన్మానము - కాశీ శతక రచన - (1908-1914 సం॥ల నడుమ దేశమున పలుకావుల హరికథా కాలక్షేపములు, ఘన సన్మానములు. నూజివీడులో గజారోహణ, నందిగామలో బ్రహ్మరథ సన్మానములు. పంచతాళప్రజ్ఞ పరిధవించి సుబ్రహ్మణ్యయ్యారు వీరఘంటా వలయమును విప్పించి, పంచముఖీ పరమేశ్వరు డను బిరు దందుట.
- 1915 భార్యా వియోగము - యథార్థ రామాయణ రచన.
- 1919 విజయరామగజపతి సంగీతకళాశాల ప్రిన్సిపాలు పదవి నధిష్ఠించుట.
- 1921 రామచంద్ర శతక రచన.
- 1922 పసుమర్తి కృష్ణమూర్తిగారి పార్వతీకల్యాణ యక్షగానము కృతి పతిత్వము - 'నవరస తరంగిణి' ప్రకటన.
- 1923 కాకినాడ కాంగ్రెసు మహాసభలో హరికథా కాలక్షేపము - సరోజినీ దేవి ప్రశంస లందుట - ఇంగ్లండులోని Empire Exhibition కు భారత సంగీత ప్రతినిధిగా ఆహ్వానము (కాని వెళ్లలేదు).
- 30-8-1924 విజయనగరములో షష్టిపూర్తి మహోత్సవము.
- 1927 కి ముందు 'వెన్నుని వేయిపేర్ల వినకరి' (విష్ణు సహస్ర నామ సంకీర్తనము) రచన.
- 1927 మదరాసు ఆఖిర భారత సంగీత పరిషత్ప్రారంభోత్సవములో స్వవిరచితములైన 'స్వరాక్షర' కృతులను పాడి ఆచార్య పి. సాంబిమూర్తి ప్రభృతుల ప్రశంస లందుట.
- 1928 మదరాసు పుర ప్రముఖుల మహాసభలో హరికథలు చేసి "ఆంధ్ర దేశ భూషణము"గా ప్రశస్తి లగుట.
- 1929 'అచ్చ తెలుగు పలుకుబడి' వేల్పుమాట, 'మొక్కుబడి' రచన - విజయనగరములో నవగ్రహోదయ ప్రతిష్ఠ.
- 1930 'వేల్పువంద', 'హరికథామృతమ్' ప్రచురణ. 'గౌరప్ప పెండ్లి' రచన.

- 1931 గుంటూరులో జరిగిన సప్తమ అఖిలాంధ్ర గాయక మహాసభ కార్యక్షేత్ర - అలక నారాయణ గజపతి ప్రభువుతో నీలగిరి ప్రయాణము - అక్కడ వివిధ సంస్థానాధీశుల గానముచే మెప్పించుట.
- 1932 తేది 11-2-32 న కొత్తపేటలో హరికథా భవనమునకు శంకు స్థాపనము - ఉమదుకైయ్యము రచన, ప్రచురణ.
- 1933 విశాఖపట్టణమున ప్రథమ లక్ష్మీనరసింహముగారిచే సన్మానము - రాజా విక్రమదేవవర్మగారిచే "సంగీత సాహిత్య సార్వభౌమ", 'భారతీతీర్థ' సంస్థచే "ఆటపాటలమేటి" బిరుద ప్రదానము. తేది 8-2-33 న విశాఖపట్టణమున జరిగిన యొక సభలో "శృంగార నర్వజ్ఞ" బిరుద ప్రతిగ్రహము. తేది 9-11-33 న తునిలో బ్రహ్మరథ సన్మానము.
- 1936 సంగీత కళాకాలాధ్యక్ష పదవీ విరమణము - హైదరాబాదులో ఆంధ్ర మిత్రమండలి సన్మానము.
- 19-5-1937 ఇల్లెందు పుర వాస్తవ్యులచే పండిత సన్మానము.
- 1938 సశిష్యముగా రామేశ్వర యాత్ర-పుడుక్కోట తిరువాన్కూరు దర్బారు సన్మానములు-కన్యాకుమారి దర్శనము-"దశవిధరరాగనవతి కుసుమ మంజరి" రచనము-చెన్నపురి ఆంధ్ర మహాసభా సన్మానము.
- 2-2-39 బార్డ్స్ వెల్ దొర 'నోబెలు' బహుమతి లబ్ధికై ప్రోత్సహించుట (కాని దాసుగారా ప్రయత్నము చేయలేదు).
- 10-4-39 మదరాసులో మరియొక సన్మానము.
- 1939-43 "సీమపల్కువహి" అను దేశ్యాంధ్రనిఘంటు నిర్మాణము; ఆయు ర్వేద పరిశోధనము-"మన్నిమిన్కు" రచనము; "జగజ్జ్యోతి"-రచన.
- 7-5-43 విజయనగరములో ఆంధ్ర కళాపరిషత్పారంభోత్సవ సభాధ్యక్షత.
- 1943-45 'తల్లి విమ్మి' రచన. (లలితానాథాచార్యమునకు దేశ్యాంధ్రవివృతి).
- 2-1-1945 పరమవదప్రాప్తి (మనుమనికి మళూచి రాగా భగవంతుని ప్రార్థించి దానిని తా నాకర్షించుకొని మనుమని బ్రతికించిరని ప్రతీతి).

[పరికల్పన : ఆచార్య యస్వీ ఊగారావు]

అ ను బంధము-3

నారాయణదాస గ్రంథావళి

హరికథలు

1. అంబరీషచరిత్రము : 1884 లో చత్రపురములో నొక పెండ్లి పెద్దతో పంతము వచ్చి రాత్రికి రాత్రి రచించి ధారణచేసి మరునాడుదయమే పెండ్లి పందిట్లో దాసుగారు గానము చేసిన కథ.
2. గజేంద్రమోక్షణము : దాసుగారు 1884 లో మైసూరు మహారాజావారి సమక్షమున తతస్తతముగా సాంగ్లానువాదముగా చెప్పి రాజసన్మానము నందిరి. రచన-1888.
3. గోవర్ధనోద్ధారము : ఒకపరి చేబ్రోలులో దాసుగారు రుక్మిణీకల్యాణము చెప్పుటకు సిద్ధముగా మండగా సఖలో ఎవరో కొంచెగా “హరికథ కాదు గిరికథ చెప్పు” డనగా అప్పటికప్పు దాసుగ ప్రయోగమును మించిన ఆకుకవితా పాటవముతో గద్య పద్య గేయము లల్లి అలవోకగా చెప్పిన కథ. ఇది నేడుపలబ్ధి ముకాదు గాని అంబరీష చరిత్రమున ఒక అవాంతర కథగా విది ప్రసక్తమైనది.
4. గౌరప్ప పెండ్లి : అచ్చ తెలుగుపై దాసుగారి కమిత మమకారము. పలితముగా విది యవతరించినది 1931 లో. 1940 లో శిష్యుడు పుచ్చల బవరదాసు దీని నచ్చొత్తించెను. ఆ గురువుగారును, ఆయన శిష్యుడు శ్రీ కందిమళ్ళ రంగయ్యదాసు మాత్రమే కొలది పర్యాయము లేతక్కడాగానము చేసిరి. అచ్చ తెలుగున పూర్వులు చూపని క్రొత్త మెలకువలు కొన్ని చూపినారు దాసుగారు.
5. జానకీశపథము : సవర్ణదీర్ఘ సంకలితముగ గూడ సార్థకమైన రచన. ఇందు మేళకర్త రాగముల మేలిమి పరిమళించుచున్నది. ఒకరిద్దరు శిష్యులే సాటియో చెప్పగలిగినను సిద్ధపురుషుడు దాసుగారికి మాత్రమే అనాయాస సాధ్యమైనది.
6. ద్రువచరిత్ర : హరికథక ప్రపంచమున ద్రువతారలైన నీరి హరికథా వాఙ్మయచరిత్రము ‘ద్రువచరిత్ర’ రచనతో ప్రారంభమై యుండుట విశేషము.

అదీ వారి 19 వ యేట (1883) లో. అవలీలగా ఒక్కరోజులో ధారణ చేసి అతి హేలగా విజయనగరమున వేంచేసియున్న గానలోలుడు వేణుగోపాల స్వామి సన్నిధానమున గానము చేసిరి. ఆ కథనే పలుకావుల గానము చేసి మనసన్మానము లందిరి. కాని గ్రంథ మలభ్యము.

7. ప్రహ్లాదచరిత్రము : ఒకపరి విశాఖపట్టణమున ప్రభుల లక్ష్మీనరసింహం పంతులుగారి యింట దాసుగారు బసచేసియుండిరి. ఎవరో వచ్చి పంతులుగారికి “భక్త ప్రహ్లాద” నాటకపు కాంప్లిమెంటరీ టికెట్టు నిచ్చినారట. “ప్రహ్లాదుడే నా యింట బసచేసి యుండగా నా కెందు కీ నాటకము ?” అని పంతులుగారు దానిని తిరస్కరించిరట. ఆ దాసుగారు పలు తడవలు గానముచేసి పరవశించి పోయిన కథ యిది. రచన 1898. సంగీత విషయమున నొక వైశిష్ట్యము గలది.
8. భీష్మచరిత్రము : భావనలో పోతన పోకడ, రచనలో తిక్కన చిక్కనయు గల కృతి. రచన 1902.
9. మార్కండేయ చరిత్ర : విజయనగరమున నొకప్పు డనావృష్టి యేర్పడి నప్పుడు ముందుగా ప్రతిజ్ఞచేసి “మూడు కోవెళ్ళు”లో దాసుగారీ కథచెప్పి మూడు దుక్కులు వాన కురిపించిరట. వారి పవిత్రవాక్కున హరికథయు హరికథయై ప్రత్యక్షముగా శివంకరమై పరించినది. రచన 1891.
10. యథార్థరామాయణము: 1915 లో దాసుగారొక విశిష్ట ప్రణాళికపై షట్కథా* సంపుటిగా రూపొందించిరి. అనేక ప్రక్షిప్తములతో గూడిన నేటి వాల్మీకి రామాయణమున ఆ అతిలోక దీరోదాత్త నాయకునకు, అర్హకవి హృదయమునకు తగినట్లు యథార్థ కథ యెట్లుండవలెనో నిరూపించిరి. ఇది నాటేనుండి నేటిదనుక యావదాంధ్రమునను అనేక హరిదాసులకు మాన గ్రాసమై ఉపాధి కల్పించుచు, జనానీకమున భక్తి సద్భావ సంపదను, కళారాసి క్యమును పెంపొందించుచున్నది.

* శ్రీరామ జననము, సీతాశల్యాణము, పాదుకా పట్టాభిషేకము, రామ సుగ్రీవ మైత్రి, హనుమత్సందేశము, సామ్రాజ్యసిద్ధి.

11. రుక్మిణీకల్యాణము: ప్రకృతి పరమాత్మల సమైక్యము అంతరమైన పరమార్థముగా రూపొందిన కథ. 1898 కి పూర్వపు రచన. మిక్కిలి వాసికెక్కిన కృతి.
12. సావిత్రిచరిత్రము : సంతానార్థము దాసుగారు మాతృశ్రీ ఆదేశానుసారము 1902 లో రచించిరి. 1903 లో పుత్రికను బడసి యామె కాపేరిడిరి. అనేక జన్మరాగముల విషయమునను, కీర్తనలందు ముద్రాలంకార విషయమునను ఒక విశిష్టత గలది.
13. హరిశ్చంద్రోపాఖ్యానము : 1898 కి ముందటి రచన. 1912 లో విజయనగరమున రీవా నర్కార్ రాణీ అప్పల కొండయాంబిగారు దాసుగారి ఏతత్కథాగానము విన్నప్పుడు శోక వివశయై అంత కరుణరస పరిప్లుతిగల ఆ కథ నింకెప్పుడు చెప్పవద్దని కోరిరి.
14. శ్రీహరి కథామృతము : మూడు సంస్కృత హరికథల సంపుటి. (దీని గురించి “సంస్కృత కృతులు” క్రింద చూడవగును.)

గమనిక : ఉపరికృతులలో గోవర్ధనోద్ధారము, ద్రువచరిత్రము ఉపలబ్ధములుగావు. గౌరప్పపెండ్లి యొక్కతూరి ముద్రితము. యథార్థరామాయణము, సావిత్రిచరిత్రము రాజమహేంద్రవరము కొండపల్లి వీరవెంకయ్య అండు సన్ను వారి చేతను, కడమవన్నియు విజయవాడ సరస్వతీ బుక్ డిపో వారిచేతను బహువారములు ముద్రితములైనవి. (దాసుగారి యితర కృతులును అనేకము వీరియొద్ద లభించును.) ఈ హరికథ లన్నిటికిని సుపరిష్కృత ప్రతులు వెలయించుట మిక్కిలి అవసరము. ఒక్క మార్కందేయ చరిత్రకు మాత్రము అట్టి ప్రతి “నాట్యకళ” - 1965 ఫిబ్రవరి సంచికలో వచ్చినది.

*

*

*

అచ్చ తెలుగు కృతులు

1. అచ్చ తెలుగు పలుకుబడి : ఇది మంజరీ ద్వీపదలో బడి పదై ముగా వ్రాయబడిన లఘుకృతి. అచ్చ తెలుగు ప్రాశస్త్యమును దానిపై దాసుగారి మనుకొరమును ఆభివర్ణించునట్టిది. ముద్రణ : సుజనరంజనీ ముద్రాశాల, కాకినాడ - 1928.
2. ఉమరు కై యాము రుబాయతు : పార్సీ రుబాయతులకు, ఫిట్జ్ గెరాల్డు ఆంగ్ల పద్యములకును అనువాదము.
(వివరణకు 'అనువాద' శీర్షిక క్రింద జూచునది).
3. గౌరప్ప పెండ్లి : హరికథ - ఉపరి ప్రసక్తము.
4. తల్లివిన్ని : లలితా నహస్రనామమునకు ప్రతి నామానువాదముతోడి వివృతి. పద్య గేయాత్మకము. రచన 1943-45.
ముద్రణ : దాసభారతి ప్రచురణలు, గుంటూరు-1974.
5. నవరస తరంగిణి : ఇందు కాళిదాస శ్లోకములకు దేశ్యాంధ్రానువాదము గలదు.
(చూ. అనువాద శీర్షిక)
6. నూలుగంటి : ఈసపు నీతికథల నొక నూటి నేర్పి కూర్చిన కృతి. బాలావబోధమునకై పద్యః ప్రసన్నమగు భాషలో గద్య ఘటిత మైనట్టిది. ప్రతి కథాంతమందును ఒక చిన్న పద్యమున కథాంశ పురస్కృతముగ నీతి ప్రవచనము విపుణముగ చేయబడినది. ప్రతిపద్యము నద్యోహృద్య మగు నొక సురుచిర సూక్తి. దాసుగారి నూటింటివి నూలు జ్ఞానదక్షువులుగా సంభావించిరి.
ముద్రణ : శ్రీ వేదవ్యాస ప్రెస్, విజయనగరము. రెండవ కూర్పు - 1980
7. మన్ని మిన్ను : ఇది ఆయుర్వేదమునకు సంబంధించిన పరమాద్భుత మైన పరిశోధన గ్రంథము. అధర్వసంహిత, కృష్ణ యజుర్వేద తైత్తిరీయారణ్యకము, ఋగ్వేదీయ తైత్తిరీయారణ్యకము, ఐతరేయ బ్రాహ్మణము ఛాందోగ్యద్యనేకము లుపనిషత్తులు దాసుగారి పరిశోధనకు విహారభూము లైనవి. వారి శాస్త్రజ్ఞతకు, దేశ్యాంధ్ర భాషాభిజ్ఞతకును గాఢోపరి మీకృతి. వారి

ప్రామాణీ దృష్టియు, సమన్వయ ప్రజ్ఞయు కడు శ్లాఘ్యములు. శాస్త్రీయము లగు సంస్కృత పారిభాషిక పద జాలమునకు వారి తెలుగునేత అత్యంతా శ్రమకరము. ఇది గద్య ఘటితము. పరిశోధన : 1939-43.

ముద్రణ : శ్రీ వేదవ్యాస ప్రెస్, విజయనగరము - 1961.

8. మొక్కుబడి : దాసుగారు వివిధ ఋగ్వేద సూక్తములందు తమకు నచ్చినవానిని 300 ఋక్కుల నెన్నికచేసి వానిని వీణావాదనమున కనువగు నట్లు స్వరపరిచి అచ్చ తెలుగు పద్యములం దనువాదముగూడ వెలియించిరి. ఆయన విజయనగర సంగీత కళాశాలార్యులుగా నుండిన కాలమున శిష్యుల కీ ఋగ్వేదావాదనమున శిక్షణ నిచ్చుచుండెడివారు. ఈ కృతికే 'ఋక్సంగ్రహ' మని మరియొక పేరు. రచన : 1929.

ముద్రణ : శ్రీ వేదవ్యాస ప్రెస్, విజయనగరము - 1929.

(దాసుగారి జాతక వివరము లిందు గలవు)

9. వెన్నుని వెయిపేర్ల వినకరి : 'విష్ణు సహస్రనామ' సంకీర్తన మిది. ఆ నామముల కచ్చ తెనుగున కించి ద్వివరణాత్మకమైన అనువాదము. పద్య ఘటితము. వివిధ పద్యముల ప్రసిద్ధములైన సంస్కృత నామముల కిచ్చ వచ్చిన మచ్చున తెలుగు పేర్లు పెట్టిరి. తెలుగు లాక్షణికులు చెప్పుటయే తప్ప తెలుగు కవు లెవ్వరును ప్రయోగించని అర్థ సమవృత్తముల నుపయోగించిరి.

ముద్రణ : సిటీ ప్రెమియర్ ప్రెస్, విజయనగరము. మొదటి కూర్పు-1927.

(ఇందును దాసుగారి జాతక వివరములు గలవు.)

10. వేల్పుమాట : భగవద్గీత యని దీనికి నామాంతర మున్నది కాని దాని కిది అనువాదముకాదు. మానన పుత్రిక మాత్రము. దాసుగారికి దత్తపుత్రిక. గ్రంథ మంతయు 'బడి' యను పేర మంజరియం దున్నది. చక్కని రచన. అతిగహనమైన తత్త్వముగూడ సుతిమెత్తని తేట తెలుగు పలుకుబడిలో వాటముగా అభివ్యక్తమైనది. దీని పీఠిక చివర దాసుగారి వ్రాయన మిట్లున్నది:- "ఇరువదేడంతెలలో నెద్దియైన నొక యంతెను దలంచుకొని యీ వేల్పుమాట పొత్తములో నెద్దియైన నొక పెడ తెలుచి మీదినుండి క్రింది వలకు లెక్కింపఁబడిన యిరువదేడు బంతులలోఁ దాఁ దలంచిన యంతెగల బంతి వదులుకొన్నప్పుడు జానమకొన్న పని యేమగునో తప్పక తెలియ

గలదు" అని. వాసుదేవుడు తమ హృదయమునే గాక వాక్కునుగూడ ఆవేశించి యున్నాడని కాబోలు దాసుగారి విశ్వాసము. ఆ సంఖ్యానిర్దేశము గూడ సాభిప్రాయముగ నున్నట్లున్నది. రచన : 1929.

ముద్రణ : శ్రీ వేదవ్యాస ప్రెస్, విజయనగరము - 1929.

(ఇందును దాసుగారి జాతక వివరములు గలవు.)

11. వేల్పువంద : "రెంట్రా గుడు తిండి మెట్టంటు వేల్పు!" అను మకుటము గల సీసపద్య శతకము. ఆ మకుటమున కర్థము సింహాచలస్వామి. నారాయణ దాన స్వానుభవ మహాభాష్య మిది. వారి భక్తి భావ భండారమున కెత్తిన బావుటా. లోకజ్ఞతకు పట్టిన యద్దము. రచన : 1930.

ముద్రణ : శ్రీ విద్యా ప్రెస్, విజయనగరము తొలికూర్పు - 1935.

12. వ్యాస పీఠము : ఇందు పూర్వ భాగమున ముద్రితముద్రితము లం దుప లబ్ధములైన దాసుగారి వ్యాసములు 18 కలవు. అం దెక్కువ భాగము స్వగ్రంథ పీఠికలు. అంతర్దృష్టయు, ఆలోచనాశీలియు, ఊహశాలియు నగు దాసుగారి వైమర్శికదృక్పథ వైశిష్ట్యమును వారిందు చేపిన వివిధ జీవిత భాషాసారస్వత విషయసమీక్షణమున దర్శింప గలము. ఉత్తరభాగమున వారి హరికథ లన్నిట గల ఉత్తమ వచన రచన లేర్పి కూర్చితిమి. ఇందొక గొప్ప సారస్వత సౌరభము గుబాళించుచున్నది. విమర్శాత్మకమైన పూర్వభాగమున 12 వ్యాసములును, సృజనాత్మకమైన ఉత్తరభాగమున కొద్ది పాలును దేశ్యాండ్రఘటితములు. నా సంపాదకత్వమున ఈ గ్రంథము జూలై, 1974 లో వెలువడినది.)

13. సీమపలుకువహి : ఇది యొక అపూర్వ విఘంటువు - అచ్చ తెలుగు విఘంటువు. ఇతః పూర్వ మే విఘంటువుల కెక్కని వదజాల మెంతో యందు ఎక్కడి కక్కడ లెక్కదేలిన పర్యాయ వాచకము లన్నిటితోసహా యున్నది. మాతృభాషయం దింత మమకారము, ఇంత ప్రభుత్వము, ఇన్ని మనసు కాన్పులును గల సారస్వతస్రష్టను మరి చూడబోము. ఈ గ్రంథమునకు గల విపులపీఠిక మిగుల విలువైనది. విషయ గౌరవమునందేగాక పరిశోధన పాట వమునను దాసుగారికి తోడ వైచునట్టిది. ఇందు తెలుగుభాష యొక్క స్వభావము, సంస్కృతముతో దానికి గల భేద సాదృశ్యములు, సంస్కృత శబ్దములవలె గన్నట్లు తెలుగు నుడువులు, తదృవములుగా భ్రమింపబడిన

తెలుగు పలుకులు, తెలుగులుగా భ్రమింపబడిన అన్యదేశ్యములు, నాటు తెలుగువునవి కాదని వాడు కగ్గమైన మాటలు-ఇత్యాది విషయము లెన్నియో బహుదాహరణములతో చక్కగా విరూపింపబడినవి. ప్రకృతము 'అ'-నుండి-'కందు' వరకు గల యొక భాగము మాత్రమే ఆ. నా. దాస - అముద్రిత గ్రంథ ప్రచురణ సంఘము, విజయనగరము వారిచే 1937 లో ముద్రితమైనది. కడమ భాగము విజయనగరమున గలదని వినికిడి. (ఈ నిర్మాణకృషి : 1939-43).

*

*

*

ప్ర బంధ ము లు

1. బాటసారి : ఒక తరము క్రిందట విశేష ప్రచారమునం దుండిన కావ్య రాజము. బహువారములు విశ్వవిద్యాలయ పట్ట పరీక్షలకు పఠనీయగ్రంథము. అవిద్యావరణములో అవతరించిన మానవజీవితము ప్రజ్ఞానసిద్ధిపడసి సార్థక మగుట యిందలి వస్తుతత్త్వము. ఇది యొక గూఢ వస్తుమయకావ్యము (allengorical poem) వేదాంతపరమైన ఒక మహార్థ వివేచన మిందు చతురస్రముగా సాగినది. ప్రసాదగుణ ప్రవణమైన మనోజ్ఞ రచన. దీని రచనాకాలమునాటికి దాసుగారికి 24 సం॥లు. (క్రీ. శ. 1888) పిన్నవయసు నందే హృదయ పరిపాకముగల పెద్దరచన చేసిరి. వారి జీవితకాలమునందే పలు తడవలు ముద్రితమైనది.
2. మేలుబంతి : ఇది యొక పెద్ద చాటు ప్రబంధము. వివిధవిషయములపై తత్తద్వేళావిశేషముగా ప్రసరించిన దాసుగారి మనసునుండి బాహిరిల్లిన భావములు - దేవతలు, ప్రభువులు, మహావ్యక్తులు, విద్యద్వితంసులు, దేశము - నగరములు, సంగీతసాహిత్యములు, వర్ణనలు, హితోపదేశము, అనువాదములు, ఆశాసనములు, స్వవిషయములు మున్నగువాని గురించి తెలుగున పద్యములు, సంస్కృతమున శ్లోకములు, అందునిందు కీర్తనలు - ఇట్లు బహుభంగులుగా వేసిన వాలకము లిందు కాననగును. దాసుగారి హృదయమునకును నాటి తెలుగు దేశమునకును దర్పణారోపము వంటి దీ కృతి. ఇందును అచ్చ తెలుగు పద్యము లనేకము గలవు. ఎచ్చట పట్టిచూచినను దాసుగారి అచ్చ తెలుగు వైశద్యవాసితము. ఆ కూర్పు కౌశల పేళలము. ఒక అముక్యతిగా ఇది

1929 కి ముందే ప్రకటితము. కాని తత్ప్రతులు లభించుటలేదు. అది గాక తదుపరి పదునారు వత్సరముల జీవితచరిత్ర మున్నది దాసుగారికి. ఆ కాలమున వా రలవోక గావించిన యనిబద్ధ రచన లనేకమున్నవి. ఆ యన్నిటిని కలిపి యొక బృహద్గ్రంథముగా రూపొందించితిని. ఇది 1974 జనవరిలో ప్రచురింపబడినది.

3. : తారకమ్ అష్టహావమైన సంస్కృత కావ్యము. “సంస్కృత కృతులు” శీర్షిక క్రింద దీని గురించి చూడదగును.

*

*

*

శ త క ము లు

1. కాశీశతకమ్ : సంస్కృత శతకము. (చూ. ‘సంస్కృత కృతులు’)
2. ముకుందశతకము : “కందళితానంద మూలకంద ముకుందా!” అను మకుటము గల ప్రతిపదసుందర, భావబిందురమైన రచన. ఇందు మహాభక్త కవియైన దాసుగారి మధుర హృదయస్పందము లనేకము విందుము. 1929 కి ముందే ముద్రితము. ప్రతులు దుర్లభము. రచన : 1908.
3. మృత్యుంజయ శివ శతకము : దాసుగారికి, వారి హరికథలలో పాట కచ్చేరీలలో సహకారగానము చేయుచు అనేక వఖలలో సేవాషవిపించుకొన్న గాంధర్వధూర్వహుడు, సర్వతంత్ర స్వతంత్రుడైన దాసుగారిని కంటికి రెప్ప వలె సాకిన సహోదరుడు నైన పేరన్నగారు మృత్యు ముఖద్వారమున నున్నప్పుడా చెంగట గ్రుక్కిళ్లు మ్రింగుచున్న దాసుగారి యెడద యేడ్చిన యేడ్పు ఈ శతకము. ఆ సహోదర సౌహార్ద మెట్లు నాన్యతోదర్శనీయమో ఈ శతక మందలి కిదుప్ల వేదనాశ్రుతి అల్లవిర్వచనీయమైనది. రచన & ముద్రణ : 1908.
4. రామచంద్ర శతకమ్ : చూ. “సంస్కృత కృతులు”.
5. సత్యవ్రతి శతకము : విద్యావినోది యగు ఆనందగజపతి ప్రభువునకును ప్రియమైన పరిస్వతి యగు దాసుగారికిని గల హార్దమైన అనుబంధము దొడ్డది.

ఆ రసజ్ఞ ప్రభువున కంకితముగా - "నతతము సంతస మెసంగు నత్యవ్రతి కిన్" అను మకుటముతో వెలసిన దిది. దాసుగారి నీతి నిపుణతకును, లోక జ్ఞతకును వికపోపల మీకృతి. ఎప్పుడో దెబ్బదేండ్ల క్రిందటనే ముద్రితమైనది.

6. సూర్యనారాయణ శతకము : దాసుగారి నామకరణ మనలు 'సూర్య నారాయణ' అని. ఆయన సూర్యదేవుని ఇలవేల్పుగా, ఇచ్చవేల్పుగా నుపాసించిరి. యావజ్జీవితము జీవితమునను సాహిత్యమునను పలు తావుల ఆ మాట నుద్ఘటించుచు వచ్చిరి. ముగురయ్యల మూలపు టయ్యగా భావించి ఆ దేవరపై నొక శతకమునే పన్నిరి. "సూర్యనారాయణా" యని దాని మకుటము. శార్దూల మత్రేభములు గృహీత వృత్తములు. ఒక మహాత్మాత్విక దృక్పథము దాని ప్రాణసారము. దాసుగారిది శ్రుతానుస్మత సుకుమార కుకానువాదప్రాయమైన మెట్టవేదాంతము కాదు. మరి, లోకమును లోగొన్న జీవితరహస్యమును జీర్ణించుకొన్న భావకూలంకషమైన ఒంటబట్టిన వేదాంతము. అదే యిం దడు గడుగున ప్రత్యక్షమగును. భక్తి భవ్యమైన ఆ సముదాత్తభావసరణింబడి నహృదయ పాఠకు డెక్కడికో పోడు, ఎద లోతులకు దిగిపోవును లేదా సద్యోహృద్య సమున్నతానుభవసీమల కెగిరిపోవును. ఇక నిందలి కవిత్వ మందమా సందర్భ సుందరోపములు, సద్యః పేయ పీయూషమువంటి భాష, వాగర్థయోగజాతకమగు శైలీలాశిత్యము మొదలగు కవితా సామగ్రి యంద చందముల కాలవాలము. ముద్రణ : వై జయంతీ ప్రెస్, మదరాసు, 1903.

7. వేల్పువంద : చూ. అచ్చ తెలుగు కృతులు.

*

*

*

రూ ప క ము లు

1. దంభపుర ప్రహసనము : న్యతావోక్తి సుభగములైన సద్యములతో హాస్యసారస్యములతో నొప్పు రచన. ఇందలి పాత్ర లానాటి కఠినయ విజయ నగర పురప్రముఖులకు ప్రతీకలట. ముద్రితము-1921. రచన : 1890.
2. సారంగధర నాటకము : ప్రాక్రృతీచీన రూపకశైలీ మేళనము గల రచన. శాంతరస ప్రధానమయ్యు హాస్య కరుణాద్యంగరస పరిపోషణ సామ

ర్యమునను సజీవ పాత్రనిర్మాణ చాకచక్యమునను బిందుర భావసంపద వలనను, సరళరచనా రామణీయకమునను, కవితాకళకు కేశాకుశులైన పద్యములతోడను, సంగీత లంగీ తరంగితములగు పాటలతోడను పాఠ్యేనాఢ్యేచ మధురముగ రాణించు నాటకరాజము. రచన : 1890.

ముద్రణ : శ్రీ వేదవ్యాస ప్రెస్, విజయనగరము-1921.

*

*

*

గద్య కృతులు

1. జగజ్జ్యోతి : 'అష్టాదశ విద్యా ప్రకాశిక' యని దీని నామాంతరము. ఇది నారాయణదాస విజ్ఞాన భాండాగారము. దోరవయసునందే దొడ్డ హృదయముగల దాసుగారు వయః పరిపాకముతోపాటు మరింత పరిపక్వమైన హృదయముతోను, అనమాన పాండిత్య శౌండీర్యముతోను రచించిన ఆధ్యాత్మిక విజ్ఞాన వ్యాస సంపుటి. దాసుగారి సారస్వతమును, చరిత్రమును అందును ఈ గ్రంథమును పరిశీలించినచో ఒక జన్మకాలమున నొక మానవ మాత్రున కిన్ని విద్య లింత లభింపడునా యని అక్కజము మిక్కిటము గాకమానదు. అందును ఈయన హరిదాస జగద్గురువే కాని యీయన కొక్క విద్య అందును నొక గురువనుచు లేడాయె. లౌకిక గురువుల నాశ్రయించినవారొండు రెండు విద్యలం దొజ్జు గుటయే అపూర్వము కాని జగజ్జగదీశులనే పరమ గురువులుగా పరిగణించిన వీరి కీ విద్య లభింపడుట యేమి అపూర్వము? దాసుగారు గ్రంథాదిని ఇష్టదైవత ప్రార్థనమున 'ద్వాదశాత్మా! జగజ్జ్యోతీ! ప్రభాకరా! అని సంబోధించిరి. సంవిత్తుకు ప్రకాశము సంకేతము. దానిని దాసుగా రే సవిత్పదేవతాక మంత్రోపాసన వలననో సముపార్జించి లోక సంగ్రహార్థము ఆ వెలుగు నీ గ్రంథరూపమున వెలయించి చరితార్థులైరి. మిశ్ర భాషలో చతురస్రము, అనవద్యము నైన గద్య రచన. ఇందు దాసుగారి సాదుమేదా సహస్రారధార కించిదూసన సహస్ర పుట సంపుటముగా బాహిరిల్లినది. రచన : 1939-43.

ప్రచురణ : ఆ. నా. దాస అముద్రిత గ్రంథ ప్రచురణ సంఘము, విజయనగరము - సంపుటము I - 1959, II - 1960.

2. నా యెఱుక : దాసుగారి స్వీయచరిత్ర. సంగీత నృత్య సాహిత్య త్రికళా కుశల త్రిదశులైన వారి పూర్ణ పురుషాయుష జీవితమున చిత్రముగా నిది మొదటి ముప్పదేండ్లకే పరిమితము. “స్వయముగ చెప్పవలసిన అగత్య మున్నంతటి తన జీవితకథను మాత్రమే స్వీయ చరిత్రకారుడు వస్తువుగా స్వీకరింపవలయును; అన్యయైన జీవితకథను ప్రదర్శించు పని జీవిత చరిత్రకారునిది” అను నభిప్రాయము గల ఆ దేశద్రిమ్మరి సరస్వతీ ప్రచారకుని శేషజీవితము స్వయముగను వార్తాపత్రికల మూలమునను దేశమంతయు నెరిగినదే. మొదటి ముప్పదేండ్ల జీవిత సన్నివేశములే వారికి దప్ప లోకమునకు దెలియవివి. అందుకే ఆ నామకరణ మన్వర్థ మగుచున్నది. తెలుగులో ‘స్వీయచరిత్ర’ ప్రకటనమునకు వీరేశలింగముగారే ఆద్యులైనను తద్రచన కాద్యు లీ అది భట్టే యని పెద్ద అనగా విన్నాడను. ఆ. నా దాన జీవిత చరిత్ర 237వ పుట యం దట్లే యున్నది. ఈ గ్రంథమున బాలదాసుయొక్క పాండిత్య పరాక్రమము, తద్విజృంభ లబ్ధ విజయములతోపాటు ఆయన లోటుపాట్లను గూడ స్పష్టముగ గుర్తింపగలము. ఆయన వానిని బాహాటముగ చాటుకొనుటకు జంకలేదు, కొంకలేదు. కొన్ని కొన్ని సన్నివేశములు రసవత్తరములుగ నున్నవి. కథారక్తియేగాదు, అపురూపములైన ఉపమాద్యలంకారములతోడి కల్పనలు, వర్ణనలు నడుమ నడుమ కవితా కల్యాణికి సేసలు వెట్టినవి, చందన చర్పలు చేసినవి. ఆ నడుమ పత్రికలలో పరంపరగా నిందలి కొన్ని పుట్టములు ప్రకటితములైనవి కాని గ్రంథము నేటిదనుక అచ్చుమొగము చూడకుండుట అబ్బురము. త్వరలో ఇది శ్రీ కర్రా ఈశ్వరరావుగారి “దాన భారతి ప్రచురణ” (గుంటూరు) గా వెలియనున్నది. సంపాదకుడు : యస్వీ.

3. నూఱుగంటి : చూ. అచ్చ తెలుగు కృతులు.

4. వ్యాసపీఠము : దీని విషయము పూర్వోక్తము. (చూ. ‘అచ్చ తెలుగు కృతులు’ - సం. 13). ఇందు పూర్వభాగమున నొక సునిశిత వైమర్శిక దృక్పథముగల ఒక మహాద్రష్టను, ఉత్తరభాగమున సురుచిర కవితా దృక్పథము గల ఒక మహాన్రష్టను దాసుగారియందు మనము దర్శింపగలము. ఎప్పట్నును అనవద్యమైనది వారి గద్యకైలి. అది అచ్చబాస యైనను అంటు బాస యైనను వైశద్యము దాని జీవగణ్ణ.

అనువాద గ్రంథములు

1. ఉమర్ ఖైయాము రుబాయత్ : శ్రీ దాసుగారు పాఠశీకమున కండలు తిరిగిన పండితుడు. తన కనేక విషయముల నదృశుడు, సమానధర్ముడు, తనవలె కవియు కళాప్రమాత రసికప్రవరుండు మహాప్రవక్త తక్తవరుడు శాస్త్రవేత్త బహురానవభావుడు యదృశిమ్యుడు అయిన ఉమర్ ఖైయాము మహాభాగుని అంతరంగ సంగీతమైన 'రుబాయతు' అపవ్యాఖ్యానములకు గురియగుచున్నదని గుర్తించి మహాభాధపడి మధన పడి అందుకోసమన్నట్లు పట్టుబట్టి పాఠశీకము నేర్పి మూల గ్రంథ రీతి మలిమ్లుచుడై కవి హృదయము నాచికొని దోచుకొని తత్పరమార్థమును మన కందిచ్చినారు. వారి గ్రంథము సమగ్ర సుందరముగా (అచ్చాంధ్ర పాఠ శీక పదటిప్పణులతో సహా) 1932 లో బొంబాయిలో బ్రిటిషిండియా ప్రెస్సులో ముద్రితమైనది. అందు 110 రుబాయతులు వరుసగా పాఠశీక, రోమను లిపులలో వ్రాసి అవియు ఫిట్జ్ గెరాల్డుగారి ఆంగ్లానువాద పద్యము లొకవైపుగను సంస్కృతాంధ్రానువాద పద్య గీతము లొక వైపుగను ముద్రితములై వవి. ఇందలి తెలుగు విద్దపు బచ్చతెలుగు. ఇట్లు రుబాయతునకు సంస్కృత, దేశ్యాంధ్రము లందనువాదములు వెలయించుటకు దాసుగారే ప్రథములు. వీరు ఫిట్జ్ గెరాల్డు ప్రతిపద్యమునకును ఒక సంస్కృత శ్లోకము ఒక తెలుగు పద్యము చొప్పున వ్రాసిరి. అసలు రుబాయతుయొక్క అపాత మధుర గీతిధర్మమునకు దగినట్లు సంస్కృతమున నొకగీతి, తెలుగున నొక పాట చొప్పున వ్రాసిరి. (తెలుగు పద్యములన్నియు కందములు. దానిని 'స్కంద' శబ్దభవముగా భావించి నాట తెలుగున దానికి "మూపు" అని నామకరణము చేసిరి. కొద్దిచోట్ల మాత్రము తెలుగుపాట తేటగీతి యాట వెలదు లందు పడినది కాపి పలుతావుల "చెండు" అను పేర మంజరియే ప్రయుక్తమైనది.) సంస్కృతాంధ్రములందు మూలభావము నూచముట్టుగా సంగ్రహించుచు అనువాదమున స్వతంత్రకృతి యందు కవి యొక్క భావ వ్యక్తికరణ శక్తి ప్రదర్శిత పగుటకు గల వెసులుబాటు నశ్రమముగ అల వోకగ ప్రకటించుట భాషాపరశేషభోగి యగు దాసుగారికే చెల్లినది.

2. నవరస తరంగిణి : కవితలో విశ్వమును, విశ్వములో కవితను దర్శించి తను కావ్య నాటకములం దొక రసజగత్తును ప్రగల్భింప జేసిన లోకైక మహా కవులు షేక్స్పియరు కాళిదాసు లెట్లాయా నవరసములను పోషించిరో వై నము వారిగా పటిష్ఠ ప్రజాళికముగా నిరూపింపబడిన బృహద్గ్రంథము. ఇందా మహా కవుల సర్వ కావ్య నాటకములందలి ప్రముఖ పద్యములు, ప్రసిద్ధ పంక్తు లన్నియు వచ్చినవి. ఆ మూల పంక్తులన్నియు వివిధ రస శీర్షికల క్రింద వింగడింపబడి యెదురుగా తదనువాద మెక్కువగా పద్యములలోను ఎడనెడ వచనములోను చూపబడినది. అంగ్లమున కనువాదము మిశ్రభాషయందును, సంస్కృత ప్రాకృతముల కనువాదము అచ్చ తెలుగు నందును సాగినది. ఒక భాష ననువదించు పట్టున ఆ భాషయొక్క పద మొక్కపైన అందు పడగూడ దని దాసుగారి నియమము. అనువాద మెప్పుడును - "అహో మూలచ్చేదీ తవ పాండిత్యమ్" మను నట్లుండరాదు. మూలపంక్తి పరమార్థమును కరబదర మొనర్పవలెగాని దానిని మించిన కఠిన పాకమున బడరాదు. తాతకు దగ్గులు నేర్పవలెనా : దాసుగారికి తెలియనిది కావీ నులువులు. వివిధ మూలపంక్తుల ఆకర సూచనలు, సందర్భ వివరణము, మూల గ్రంథముల ఇతివృత్త సంగ్రహము, అనువాదము నందలి కఠినశబ్దముల కర్థములును గలవు. వీని యన్నిటికిని మకుటాయమానముగ విపులమైన పీఠిక గలదు. ఆంధితఃపూర్వ మెవ్వరును గుర్తించని ఆ మహాకవుల లోటుపాటులను విమర్శించుటకు వెనుకాడలేదు సర్వతంత్ర స్వతంత్రుడైన దాసుగారు. ఆంధ్రసాహిత్య సరస్వతి కొక అమూల్యాభరణ మీ గ్రంథము. ఇది యొక ఖోదక్షమమైన పరిశ్రమ ఫలితము. విజయనగర ప్రభువు శ్రీ అలకనారాయణ గజపతుల కంఠీతము.

ముద్రణ : విజయరామ విలాస (రాజప్రాసాద) ముద్రణాలయము - విజయ నగరము - 1822. (దీనికి యొక్కరే ముద్రణ మిప్పటికి వచ్చినది. ఆ ప్రతులు 600 మాత్రమే. నేడు ప్రతి మిక్కిలి దుర్లభము. అవశ్యము పున ర్ముద్రణ చేయవలసిన గ్రంథము.)

- *3. తల్లివిన్ని : (లలితా సహస్రనామ వివృతి).
- *4. నూలుగంటి : (ఈనపు నీతి కథలు).
- *5. మొక్కుబడి : (ఋక్సంగ్రహము).
- *6. వెన్నుని వెయిపేర్ల వినకరి : (విష్ణు సహస్రనామ సంకీర్తనము).
- *7. వేల్పుమాట : (భగవద్గీత).

* ఇందు కొన్ని అనువాదములు, అనువాద ప్రాయములు. కొన్ని అనుసరణలు. ఈ ఆయిదింటి గురించియు "అచ్చ తెలుగు కృతులు" అను శీర్షిక క్రింద చూడదగును.

*

*

*

సంస్కృత కృతులు

1. ఉమర్ ఖై యామ్ రుబాయత్ : "అనువాద గ్రంథ" శీర్షిక క్రింద దీని స్వరూపము నిరూపింపబడినది. ఇందు పిట్ట గెర్బాల్గారి అంగ్లపద్యములకును, పారసీక మూలమునకును సంస్కృతమున క్రమముగా నొక్కొక్క శ్లోకము నొక్కొక్క గీతము చొప్పున అనువాదము పొగినది. అవి ప్రాచీన కవి కృత శ్లోకములవలె ప్రౌఢముగా నున్నవి. కొన్ని కాళిదాసాదుల శ్లోకములవలె కమ్మగా నున్నవి. మరికొన్నిట వైయాకరణైకవేద్యము లైన ప్రౌఢప్రయోగములు గలవు. రుబాయత్ సంస్కృతీకరింపబడుట కిదే మొదలై యుండును. తద్గీతిదర్శమునకు తగినట్లది గీతి యందే అనూదితమగుట క్లామ్యము. తిప్పి దేవనాగరి. ఈ గ్రంథము విజయనగర ప్రభువులు శ్రీ విజయ రామరాజుగారికివి రాణి శ్రీ లలితకుమారీదేవిగారికివి కృతి. (ఇందు సంస్కృతాంధ్రాంగ్లములందు దాసుగారి పీఠికలు గలవు.)
2. కాశీ శతకమ్ : దాసుగారు 1913-14 లో సతీసమేతముగా కాశీపురిని దర్శించిరి. వారి తత్పుర దృశ్య పరిశీలనము, స్వానుభవము నిందు మేల్తరముగ మేళవింపబడినవి. అంతి యంతి ఆమృతస్సరిలో అపాతమధురమైన

కై లిల్ అలంకార చమత్కారచాతువుగా సాగినది రచన 1914లో. ముద్రణ: 1921 ప్రాంతమున ప్రథమ ప్రచురణ జరిగినది. ద్వితీయము ఆ. నా. దాన అముద్రిత గ్రంథ ప్రచురణ సంఘము వారిది. కృష్ణా పబ్లికేషన్ ముద్రణ, విజయనగరము-1960. రిప్రింట్లు.

3. చాతుర్వర్గ్య సాధనమ్ : దీనికే "పురుషార్థ సాధనమ్" అని మారుపేరనుకొందును. 1930 లో విజయనగరము శ్రీ వేదవ్యాస ప్రెస్ లో అచ్చయిన దాసుగారి హరికథామృతము వెనుకతట్టు అట్టమీద ఇది సంస్కృత కృతి యనియు, అప్పటికే అచ్చయిన ట్లుటంకింపబడినది. కాని చిత్రము ఒక్క ప్రతియు నాబోటివానికి లభించినదికాదు. (298 శ్లోకములు గల తారకమ్ వెల 6 అణాలు. దీని వెల 6 అణాలు. కాబట్టి ఇది మరికొస్త పెద్దగ్రంథమై యుండును).

4. తారకమ్ : ఇది దాసుగారి గీర్వాణము తారస్థాయి నందుకొన్న అపూర్వ ప్రౌఢప్రయోగ వైచిత్ర్యతో భట్టికావ్యమువలె గండుమీరిన పండితుల గుండెలు తడవిచూచిన ప్రౌఢ ప్రబంధము. కావ్య ప్రారంభములో— "పాణినీయ సూత్రాణా మవైదికానా ముదాహరణ మేతత్కావ్యమ్" అని దాసుగారి ప్రతిజ్ఞ అది నిర్వహించినది వారి ప్రజ్ఞ అయిదు సర్గాలు, సుమారు 300 శ్లోకాలు. కథ చిన్నది, కల్పితము. కావ్యమున నున్న చమత్కార మంతయు కవితలోనే యున్నది గాని కథా సంవిధానమున లేదు. వారు హరికథలలో మారుమూల రాగము లనేకము వాడినట్లే యిందలి చతుర్థ సర్గలో అన్యకవి ప్రయుక్తములు కాని విశేషవృత్తము లనేక ముపయోగించిరి. చందస్సు మీద వారికి గల ప్రభుత్వమున కిది యొక గుర్తు. వట్టి శాబ్దికమైన సాముగరిదీలే గాక లోకోత్తర వర్ణనలు కల్పనలు నున్నవి. అన్యూపదేశ విన్యాసము, సారవత్సం దేశమును గలవు. "ఉపమా ఆదిభట్టస్య" అనెదగిన ఉపమలెన్నో వారి సార స్వత సర్వాంగీకరణముగా నున్నట్లే యిందు నున్నవి. ప్రతి కృతియందు ప్రతి పరించినట్లుగనే వారి అపూర్వ వ్యక్తిత్వ మిందును పలుకావుల ప్రతిఫలించినది. రచన : 1908-10 సం॥ల నడుమ. ముద్రణ : నిర్ణయసాగర ముద్రణాలయము, బొంబాయి-1910. (జర్మనీలో మార్ బర్గ్ విశ్వవిద్యాలయ సంస్కృత శాఖాధ్యక్షుడు ప్రొఫెసర్ కె. గెర్డ్నర్ తారకకావ్యమును జూచి దాసుగారి కవితను కడు గొప్పియ్యుచు ప్రశంసాశ్లోకములు రచించి పంపెను.)

5. దశవిధరాగ నవతి కుసుమమంజరి : ఇది సంగీత ప్రపంచమున హనుమంతుని సముద్ర లంఘనము వంటిది. ఒక ఆపూర్వ కౌశల ప్రదర్శనము. 1938 లో దాసుగారు కన్యాకుమారి యందు అమ్మవారిని దర్శించుకొని ఆ పరమానుభూతితో పది వివిధ జాతులలో తొమ్మిదేసి పంక్తులకు తొమ్మిదేసి రాగముల చొప్పున అనగా మొత్తము 90 రాగములలో అమ్మవారి పరముగ అన్వర్థమగునట్లు రాగనామ నిర్దేశము చేయుచు సర్వతాళాత్మక పంచ జాత్యేక తాళముతో సస్వరముగా విరచించిన దేవీస్తవము. ఆరోహణ క్రమమున సాగిన ఆ తొంబది పంక్తులు చక్కని సంస్కృత రచన. అనంతరము అవరోహణక్రమమున సస్వరముగ సాగిన తొంబది పంక్తులు మిశ్ర భాషాత్మకములు. ఇందలి సంగీత ప్రక్రియను పరికించిన పలువురు తచ్చాత్ర విద్వాంసులా గడిదేరిన కైవాడమునకు ఆశ్చర్యచకితులైరి కాని అది యింత వరకు అచ్చుకాకపోవుట అస్మదాదుల కచ్చెరువు గొల్పుచున్నది. త్వరలో 'దాసభారతి ప్రచురణము'గా వెలయగలదు.
6. మృత్యుంజయాష్టకమ్ : రచన 1908. ఆలబ్ధము. రచన వకర్పండుగా నున్నదనియు, వ్యాధిగ్రస్తులైన మిత్రులు తరచు దాసుగారిచే దీనిని చదివించు కొనెడివా రనియు తెలియుచున్నది.
7. రామచంద్ర శతకము : ఇది 'రామచంద్ర' మకుటము గల భుజంగ ప్రయాత శతకము. టక్తి జ్ఞాన వైరాగ్య ప్రబోధాత్మకమైనది. దాసుగారి అద్వైత వేదాంత జ్ఞానమునకు నికషదృష్టుగ నున్నది. విషయము మహాగహనమైన తత్త్వమగుటచే భాషయందును బంధమునందును సారళ్యమునే కోరి ప్రదర్శించినారు దాసుగారు. ఇది 1921 నాటికే రచితపూర్వమైనను ఆ. నా. అముద్రిత గ్రంథ ప్రచురణ సంఘము వారిచే 1960 లో ప్రచురింపబడినది. ముద్రణ : శ్రీకృష్ణా పవర్ ప్రెస్, విజయనగరము.
8. శ్రీహరి కథామృతము : ఇది శ్రీకృష్ణ జననము, పితృబంధ విమోచనము, దర్మసంస్థాపనము అను మూడు హరికథల సంపుటి. 1918 లో కలకత్తాలో ప్రథమ కథాగానము చేసి విశ్వకవి రవీంద్రుని శ్లాఘాశీరఃకంఠమునకు పాత్రులైరి దాసుగారు. వారి అభీష్ట సిద్ధాంతములకు, వైదుష్య పరిణాహము నకు, టక్తి భావుకతకు, లోకజ్ఞతకు భావలమైన కృతి. స్వీయకృతులలో వారి

కిది మిక్కిలి ప్రతిపాత్రమైనదిగ తోచును. వాడు దీనిని దేవభాషలో వ్రాయుట, తొలుత 1930 లో విజయనగర శ్రీ వేదవ్యాస ప్రెస్సులో తెలుగు లిపిలో ముద్రించినను, పిదప 1939 లో మదరాసు వావిళ్ళ ప్రెస్సున నాగరిలిపిలో వేయించుట చూడ సర్వదేశస్థులును దీనిని చదివి కృతార్థులు కావలెనని వారి యాశయ మనిపించును. అనుపద హృదయంగమ మైన రచన. సంస్కృత భాషకును, చందస్సందర్భాది కావ్య మర్యాదలకును కొంత దక్కని తెలుగు వాలకము వై చిరి. (1921 లో విజయనగరము S. V. V. Press లో అచ్చయిన దాసుగారి సారంగధర నాటకము చివరిదైన 124 వ పుటలో “ముద్రితము లగుచున్న మద్విరచిత గ్రంథములు” అను శీర్షిక క్రిందనున్న పట్టికలో తొలుదొల్త కాశీయమర్దనము, కంసవద, పారిజాతాపహరణము అను మూడును సంస్కృత హరికథ లని ఉటంకింపబడియున్నది. ఆ పేరిటి కృతులు వేరే లినింపకపోవుటవలన పరుసగా నీ మూడే హరికథామృత సంపుటిలోని కథ లగునేమో యని అనుమానింపవలసి వచ్చుచున్నది. కాని ఆ ‘సారంగధర’ వెనుకటి యట్టపై “మద్విరచిత ముద్రిత గ్రంథముల” పట్టికలో సంస్కృత శ్రీకృష్ణజననము పేర్కొనబడియుండుటచే మీది యూహ యెంతవట్టు సత్య సన్నిహిత మగునో చెప్పలేము)

*

*

*

అముద్రితములు : అలబ్ధములు

1. గోవర్ధనోద్ధారము : అలబ్ధము. (చూ. 'హరికథలు' కీర్తిక)
2. తర్కసంగ్రహము : అముద్రితము.
3. ధ్రువచరిత్రము : అలబ్ధము.
4. పురపౌర సాధనము : అముద్రితము. ఇది దాసుగారి "చాతుర్వర్ణ్య సాధనమ్"⁴ అను సంస్కృత కృతికి నామాంతరమో లేక ఆంధ్ర కాషా కృతియో!
5. బాలరామాయణ కీర్తన : రెండు చరణములు మాత్రమే దొరకినవి. ఆరెండును 'దాసభారతి' వారి వేలుబంతి యందు ప్రకటితములు
6. మృత్యుంజయాష్టకమ్ : అలబ్ధము. ఇదియు, మీది కీర్తనయు విజయ నగరమున నెవరైన పెద్ద యొద్ద దొరకవచ్చును.
7. వ్యాకరణసంగ్రహము : అముద్రితము.
8. సీమపల్కువహి : (ద్వితీయ భాగము) అముద్రితము.

గమనిక : 1960 లో ఆ. నా. దాస అముద్రిత గ్రంథ ప్రచురణసంఘము, విజయ నగరము వారు ప్రకటించిన దాసుగారి కాశీకథకమున తత్కార్యదర్శి చేసిన విజ్ఞప్తియందు వారు పై పట్టిక యందలి 2, 4, 7, 8 సంఖ్యల గ్రంథములను తాము ప్రకటింప నున్నట్లు వ్రాసిరి. కాని నేటిదనుక అవి ముద్రితములు కాలేదు. వాని ప్రతులు వారి కదనే యుండియుండవలెను. మొన్న మొన్నటి దాసుగారి పంటివారి కృతులు కొన్ని యింకను అముద్రితములుగ నుండి పోవుటయు, కొన్ని అసలే అలబ్ధము లగుటయు, కొన్ని ముద్రిత పూర్వములయ్యు అతిదుర్లభము లగుటయు మిగుల కోపనీయము.

*

*

*

అకారాది గ్రంథ సూచిక

- | | |
|--|---|
| <p>1. అంబరీష చరిత్రము-హ.
 2. అచ్చ తెలుగు పలుకుబడి-అ. తె.
 3. ఉమరు కై యామురుబాయతు-అను.
 4. కచ్చపీఠులు (కవికాపంకజనము)
 5. కాశీశతకమ్-నం.
 6. గజేంద్ర మోక్షణము-హ.
 -7. గోవర్ధనోద్ధారము-హ.
 8. గౌరప్ప పెండ్లి-అ. తె. హ.
 9. చాతుర్వర్ణ సాధనమ్-నం.
 10. జగజ్జ్యోతి (అష్టాదశ విద్యా ప్రకాశిక-గ.)
 11. జానకీ శపథము-హ.
 x 12. తర్క సంగ్రహము
 13. తల్లివిమ్మి (అరితా సహస్ర నామము. అ. తె.)
 14. తారకమ్-నం.
 15. దశవిధరాగనవతి
 కుసుమ మంజరి-నం. & తె.
 16. దంభపుర ప్రహసనము
 -17. ద్రువచరిత్ర-హ.
 18. నవరసతరంగిణి-అను.
 19. నా యెఱుక (స్వీయచరిత్ర) గ
 20. నూలుగంటి-అ. తె.
 x 21. పురుషార్థసాధనము-గ.
 22. ప్రహ్లాదచరిత్ర-హ.
 23. బాటసారి (కావ్యము)
 -24. బాలరామాయణ కీర్తన</p> | <p>25. దీప్త చరిత్ర-హ.
 26. మన్కిమిస్తు (అయ్యుర్వేదసారము)
 27. మార్కండేయచరిత్ర-హ.
 28. ముకుందశతకము
 29. మృత్యుంజయ శివశతకము
 30. మృత్యుంజయాష్టకమ్-నం.
 31. మేలుబంతి (చాటుప్రబంధము)
 32. మొక్కుబడి (ఋక్పంగ్రహము) అను.
 33. యశార్థరామాయణము-హ.
 34. రామచంద్ర శతకమ్
 35. రుక్మిణీ కల్యాణము-హ
 36. వెన్నుని వెయిపేర్ల వినకరి-అ. తె., అను. (విష్ణు సహస్రనామ సంకీర్తనము)
 37. వేల్పుమాట (భగవద్గీత)
 38. వేల్పువంద-అ. తె.
 x 39. వ్యాకరణ సంగ్రహము
 40. వ్యాసపీఠము-గ.
 41. సంగీత తరంగిణి
 42. నత్యప్రతి శతకము
 43. సారంగధర నాటకము
 44. సావిత్రి చరిత్రము-హ.
 45. సీమపల్కువహి- అ. తె. విమంటువు.
 46. సూర్యనారాయణ శతకము
 47. హరిభామృతమ్-నం. హ.
 48. హరిశ్చంద్రోపాఖ్యానము-హ.</p> |
|--|---|

సంకేతములు : అ. తె.=అచ్చ తెలుగు. అను.=అనువాదము.
 గ=గద్యము. హ=హరికథ
 x =అముద్రితము. - =అరిబ్ధము.

దానభారతి ప్రచురణములు

1. మేలుబంతి : చాటు ప్రబంధము. (అనేక పటములతో)
పుటలు 284. వెల 12 రూ॥ సంపాదకుడు : యస్వీ జోగారావు.
2. కచ్చపీఠములు : దాసుగారి నర్వకావ్యములనుండి యేర్పికూర్చిన పలు చక్కని పద్యముల సంకలనము.
పుటలు 160. వెల 6 రూ॥ సంపాదకుడు : యస్వీ జోగారావు
3. వ్యాసపీఠము : భాషా సాహిత్యజీవిత సంబంధులగు అనేక విషయములపై విమర్శనాత్మకములు, సృజనాత్మకములు నగు వ్యాసముల సంపుటి.
పుటలు 300. వెల 15 రూ॥ సంపాదకుడు : యస్వీ జోగారావు
4. తల్లివిన్ని : లలితా సహస్రనామముల సరమార్థ ప్రకాశిక—అచ్చ తెలుగు పద్యములందు వివృతి. (అచ్చులో నున్నది)
పుటలు సుమారు 280. వెల 12 రూ॥
సంపాదకులు : ఆచార్య శ్రీ ఓరుగంటి నీలకంఠశాస్త్రి
5. నా యెటుక : దాసుగారి స్వీయచరిత్ర. (అచ్చులో నున్నది)
పుటలు సుమారు 300. వెల 15 రూ॥
సంపాదకుడు : యస్వీ జోగారావు
6. నంగీతతరంగిణి : పాటకచ్చేరిల కనువగునట్లు ఏర్పి కూర్చి, స్వరపరిచిన అపురూపములైన దాసుగారి కృతులు, కీర్తనలు. 'దశవిధరాగ నవతి కుసుమ మంజరి, పంచముఖీతాళ స్వరూప వివరణాత్మక పట్టికయు చేర్చబడినవి. (త్వరలో). సంపాదకుడు : శ్రీ నూతల చిననక్కవారాయణ.
7. **The Light of the Worlds : An abridgement and translation of the Jagajjyoti, an astounding product of learning and genius of Narayanadas by Sri Peri Suryanarayana, M. A., L. T. (dealing with the eighteen disciplines of the ancient Indian Wisdom.)—(Shortly)**

ప్రకాశకులు :

శ్రీ కర్రా ఈశ్వరరావు

B. Com. (Hons), B. L., F. C. A.
Manager, Leaf Stocks & Supply,
I. L. T. D. & Co., Guntur.

2440

దాసభారతి ప్రచురణములు (అచిరకాలములో)

- 1 దాటసారి (పద్యకావ్యము)
(With English translation by the Author & a Critical introduction by Prof. S. V. Joga Rao.)
సుమారు 100 పుటలు. వెల 5 రూ॥
- 2 సంస్కృత శతకద్వయము
(కాశీ, రామచంద్ర శతకములు - శ్రీ రాంభట్ల లక్ష్మీనారాయణశాస్త్రిగారి
తెలుగు & డాక్టర్ శ్రీ "భాను"గారి హిందీ అనువాదములతో)
సుమారు 200 పుటలు. వెల 6 రూ॥
- 3 నూలుగంటి (నీతికథామంజరీ)
సంపాదకుడు : శ్రీ మన్నవ గిరిధరరావు
సుమారు 80 పుటలు వెల 3 రూ॥
- 4 శతకపంచకము (త్వరలో)
(సూర్యనారాయణ, శివ, ముకుంద, సత్యవ్రతి, వేల్పువంద)
సుమారు 100 పుటలు వెల 4 రూ॥
సంపాదకుడు : శ్రీ యశ్వీ
- 5 భక్తిసుధ, పురుషార్థసాధనము
సంపాదకుడు : శ్రీ కోగంటి సీతారామాచార్యులు
- 6 సూక్తిసుధ
సంపాదకుడు : శ్రీ గుండవరపు లక్ష్మీనారాయణ
- 7 అగజ్యోతి (ధారతీయ సంపత్సర్వస్వము)
(1వేరి సూర్యనారాయణగారి క్లుప్తీకరణము)

*

*

*